



سنڌ جي ادبي تاريخ

خان بهادر
محمد صديق ميهڙو



سنڌ جي ادبي تاريخ

مصنف

خان بهادر الحاج محمد صديق ميمڻ



انسٽيٽيوٽ آف سنڌالاجي
يونيورسٽي آف سنڌ
ڄام شورو
2000ع

انسٽيٽيوٽ آف سنڌالاجيءَ جي اشاعتي سلسلي جو ڪتاب نمبر 172

چوٿون ايڊيشن © 2000

اداري جا سڀ حق ۽ واسطا قائم

محمد حسين شيخ، ڊائريڪٽر، انسٽيٽيوٽ آف سنڌالاجي.

يونيورسٽي آف سنڌ، ڄامشورو.

ضلعي دادو، سنڌ مان شايع ڪيو.

سنڌ يونيورسٽي پريس، سنڌ يونيورسٽي، ايلسا قاضي ڪئمپس، حيدرآباد ۾ ڇپيو

ٽائٽل ڪور ڊزائين: ممتاز علي چن

مُلھ: 450.00 رپيا

پاران: ايم ايڇ پنهور انسٽيٽيوٽ آف سنڌ اسٽڊيز، ڄامشورو.

ISBN-969-405-053-7

SINDH JEE ADABI TAREEKH

(A Literary History of Sindh Before British Rule)

By

Khan Bahadur Al-Haj Mohammad Siddique Memon

Published by Muhammad Hussain Shaikh.

Director, Institute of Sindhology, University of Sindh.

Jamshoro, Sindh, Pakistan.

Printed by Sindh University Press, Elsa Kazi Campus.

Hyderabad, Sindh, Pakistan.

Fourth Edition © 2000 Institute of Sindhology

Price Rs. 450.00

Digitized by M. H. Panhwar Institute of Sindh Studies,

www.sindhsalamat.com

Jamshoro books.sindhsalamat.com

فهرست

نمبر	عنوان	صفحو
*	فهرست	(V-iii)
*	پبلشر پاران	(Vi) (چوٿون ايديشن)
*	مهاڳ	(Vii) (ٽيون ايديشن)
*	مهاڳ	(Viii) (پهريون ايديشن)

ڀاڱو پهريون

1	علم ادب يا ساهت ڇا ڪي ڄڻجي؟	1
1	سنڌ جو علم ادب	2
3	سنڌي ٻوليءَ جي ماهيت	3
8	عربي - سنڌي صورت خطي	4
16	اوائلي سنڌي شعر	5
22	سنڌيءَ جو جهونو ۽ نج شعر	6
24	سنڌ جو علمي عروج	7
	سنڌ جو بنيادي تحريري شعر	
27	قاضي قاضن	8
32	شاهه عبدالڪريم	9
39	سنڌي علم ادب جو بنياد وجهندڙ ميان ابوالحسن	10
46	مخدوم ضياءُ الدين	11
50	مخدوم محمد هاشم ٺٽوي	12
60	مولوي عبدالخالق ٺٽوي	13
62	مخدوم عبدالله	14
75	شاهه عبداللطيف ڀٽائي	15
114	سنڌ جو موزون ڪلام وارو شاعر مخدوم عبدالرئوف ڀٽي	16
117	مخدوم محمد ابراهيم ڀٽي	17
118	مولوي محمد حسين	18

119	مخدوم عبدالرحيم گرهوڙي	19
125	سچل فقير يا سچل سرمست	20
132	سيد ثابت علي شاه	21
137	آخوند عزيز الله	22
141	خليفه حاجي عبدالله	23
146	ميان محمد سرفراز	24
148	فقير محمد صديق (صادق)	25
150	فتح فقير	26
152	سيد ميان خير شاه	27
155	سامي ۽ سندن شلوڪ	28
166	روحل فقير	29
167	دلپت صوفي	30
170	شاه عنايت صوفي جهوڪ وارو - عثمان احساني	31
170	شاه عنايت رضوي خواجا محمد زمان	32
170	متفرقه تصنيفات	33

ڀاڱو ٻيو

175	سنڌي ادب جي پهرئين دور تي سرمري نظر	34
177	سنڌي ادب جو نئون دور (1843ع - 1875ع)	35
184	سنڌي ادب جي نئين دور جا مصنف ۽ تصنيفات	36
189	ديوان ننديرام سيوهاڻي	37
211	ديوان آڌارام مير چنداڻي ۽ ديوان نولراءِ آڏواڻي	38
235	ديوان پريڊاس رامچنداڻي ۽ ديوان چوهڙ مل ڪندن مل	39
241	قاضي غلام علي نٿوي	40
243	ميان غلام حسين قريشي	41
246	سيد ميران محمد شاه متعلوي	42
252	ميان محمد حيدرآبادي	43
255	واڏو مل چنديرام	44
257	راءِ بهادر سيٺ آلو مل شڪمڊاس ٻوڇواڻي	45

258	مرزا غلام رضا بيگ	46
263	آخوند عبدالرحيم عباسي وينل ڪراچي	47
295	سنڌ جي شاعريءَ جو نئون روپ	48
299	خليفو گل محمد ”گل“ آخوند سانوڻي هالاڻي	49
321	آخوند محمد قاسم هالاڻي	50
340	سيد حيدر شاھ	51
341	سيد محمد فاضل شاھ	52
351	هزهائينيس مير حسن علي خان حسن	53
360	هزهائينيس مير عبدالحسين خان سانگي	54
383	سيد حاجي غلام محمد شاھ گدا	55
393	سيد حاجي غلام مرتضيٰ شاھ مرتضائي نئي	56
399	مولوي غلام محمد ۽ سندس سڪندر نامہ	57
406	فقير قادر بخش بيدل	58
410	فقير محمد محسن بيڪس	59
413	آخوند حاجي فقير محمد عاجز	60
419	سيد مصري شاھ	61
425	پير محمد اشرف شاھ	62
430	پير رشد الله	63
434	پير رشيد الدين	64
436	صوفي آسورام هالا پراتا	65
442	مولوي عبدالغفور همايوني	66
445	شمس العلماء مرزا قليچ بيگ	67
474	مولوي اله بخش ابوجهو	68
478	حافظ حاجي حامد	69
490	مولوي محمد عثمان نورنگ زاده	70
492	ڪوڙو مل جندن مل	71
494	آخوند لطف الله لطف حيدر آبادي	72
497	ميان شمس الدين بلبل	73
502	ديوان ليلا رام سنگھ دفتر مل حاڪمي	74
503	ڪولرام سلاسر	75

پبلشر پاران

(ايڊيشن چوٿون 2000)

حاجي بهادر الحاج محمد صديق ميمڻ سنڌي مسلمانن جي لاءِ جيڪي علمي، ادبي ۽ سماجي خدمتون سرانجام ڏنيون. اهي اڄ به پيڙهه جي پٿر جي طور تي هميشه ياد رکيون وينديون. پاڻ درس و تدريس جي شعبي سان لاڳاپيل رهيو ۽ مختلف سرڪاري حيثيتن سان سنڌ جي مختلف هنڌن تي وڃڻ دوران سنڌ جي ادبي تاريخ لکڻ لاءِ جيڪو ڪچو مال حاصل ڪيو هو. اهو ٻن جلدن ۾ شايع ڪيو ويو هو. سندس خواهش هئي ته هو وڌيڪ مواد گڏ ڪري ۽ اهو وڌيڪ ٻن ڀاڱن ۾ شايع ڪري. پر اها خواهش سندس دل ۾ ئي رهي. مذڪور ڪتاب جي مواد سهيڙڻ ۾ مدد ڪرڻ لاءِ پنهنجي همعصر ۽ ٻانهن پيلي ساٿي مرحوم محمد صديق مسافر جا ٿورا مڃيا آهن ۽ اهڙو ذڪر پنهنجي مهاڳ ۾ به ڪيو اٿس. ڪتابي سهوليت کان هتي اسان پهرين جلدن کي هڪ جلد ۾ پيش ڪري رهيا آهيون. جيڪو اميد اٿئون ته قدر جي نگاه سان ڏٺو ويندو.

مرحوم مصنف مطابق کيس هن ڪتاب جي مواد گڏ ڪرڻ ۾ چار سال لڳا ۽ 1937ع دوران مواد جي ڇنڊڇاڻ ڪري، پوءِ سنڌي مسلم ادبي سوسائٽي حيدرآباد طرفان شايع ڪيائين. ڪتاب پنهنجي موضوع جي لحاظ کان مقبول ٿيو ۽ ستن سالن جي عرصي ۾. به ايڊيشن مارڪيٽ ۾ وڪرو ٿي وڃڻ سبب وري 1954ع ۾ ٽيون ايڊيشن شايع ٿيو. انسٽيٽيوٽ آف سنڌالاجي هن ادبي تاريخ جي مارڪيٽ ۾ ڪوٽ. علمي ۽ ادبي حلقن ۾ ضرورت کي مدنظر رکندي. 46 سالن جي عرصي کانپوءِ ڇپائڻ جو اهم ڪم ڪري شايع ڪيو آهي. اميد ته هن وقتاڻي ضرورت جي پورائي لاءِ اداري جي هن ڪوشش کي پسند ڪيو ويندو.

ادارو محترم ڊي. رام ولي. ڊيني ڊائريڪٽر ميوزيم جوڙاڻو آهي جنهن هن ڪتاب جي طباعت جي سلسلي ۾ منجهند مسورا ڏن ۽ درستيون ڪيون.

محمد حسين شيخ

ڊائريڪٽر انسٽيٽيوٽ آف سنڌالاجي

مهاڳ

(ايڊيشن ٽيون 1954ع)

ادبي تاريخ جي پهرين اشاعت 1944ع ۾ ختم ٿي. ستن سالن جي عرصي ۾ پهرين ۽ ٻي اشاعت ختم ٿي. تنهن مان اندازو لڳائي سگهجي ٿو ته سنڌي ادب سان چاهه رکندڙ رڳو ڪي ڳانڳاڻيا ماڻهو آهن. سنڌي ادب جي تاريخ گهڻي اڳاڻي آهي. سنڌي شعر ۽ انهيءَ وقت ۾ بلڪل پختي صورت اختيار ڪئي. جڏهن اردو ۽ هندي ادب دنيا جو منهن به ڪونه ڏٺو هو. اسان جي مشهور اديب قاضي قاضن 15 صدي عيسويءَ ۾ سنڌي شعر کي ايتري رواني، بلند پروازي ۽ رنگين بياني بخشي، جو اڄ به هندستان جا سمورا شاعر سندس شاگرد ٿي رهن. ته به جڳائي. شاه عبداللطيف سنڌ جو سرتاج شاعر هستي آهي. جنهن کي دنيا جو بهترين شاعر چئجي. ته مبالغو نه آهي. جن عالمن مغرب جي شاعرن مثلاً شيڪسپيئر، سرجاگيتي وغيره جو شعر مطالعو ڪيو آهي. سي بي ڌڙڪ اقرار ڪن ٿا. ته سيد عبداللطيف ”شاه“ آهي ۽ ٻيا مغربي يا مشرقي شاعر سڀ ان جا وزير آهن. جيڪڏهن مغرب ۾ پٺاڻي جهڙو شاعر هجي ها ته ان جي شعر جي تشريح ۽ تفسير ۾ دفتر پرچي وڃن ها. پر اسان جي سنڌ جي عالمن جي اهڙي بي پرواهي، بي خيالي ۽ بي قدرتي آهي. جو رڳو ٻن بزرگن ڊاڪٽر هوتچند گربخشاڻيءَ ۽ شمس العلماء مرزا قليچ بيگ شاه جي ڪلام جي اشاعت ابتدائي نموني ۾ ڪئي آهي. پٺاڻي جي بلند خياليءَ، اعليٰ حوصله ۽ اخلاقي همت جي رڳي انهيءَ درجي جي شناس به ڪنهن کي ميسر نه ٿي آهي. سنڌ جي ادبي ميدان ۾ هن وقت اهڙا پيرانه صنت نوجوان اديب گهرجن. جي شاه جي شعر کي دقيق نظر سان جانچي سندس فوقيت جو اقرار دنيا کان ڪرائين. گهٽ ۾ گهٽ ايترو ٿئي، جو شاه جي ڪلام جو ترجمو اردو ۾ ٿئي، ته اردوءَ وارا جي تسليم ٿيندو نقاد آهن. سي پنهنجي منصافانه قلم سان اها خدمت ادا ڪن. جا اسان سنڌين نه ڪئي آهي.

اڄ دنيا ۾ سڀڪو ملڪ پنهنجي علم ادب کي تقريرن توڙي تحريرن سان چمڪائي رهيو آهي. پر ان مان ظاهر ڪرڻو پوي ٿو. ته اسان پنهنجي چمڪندڙ علم ادب کي الغرضائي جي انڌ ۾ دفناي رهيا آهيون.

ادبي تاريخ جي هن ٻئي ڇاپي کي مختصر به ڪيو ويو آهي ۽ منجهس ضروري اضافو به ڪيو ويو آهي: مختصر انهيءَ ڪري ڪيو ويو آهي. جو پير ڪنٽرول جي مدنظر ڇپائي، جو ڪاغذ پوري انداز ۾ دستياب نه ٿيو آهي. اضافو رڳو وڌيڪ حقيقتن جي مدنظر ڪيو ويو آهي.

محمد صديق ميمڻ

مهاڳ

(ايڊيشن پهريون)

تنهن سال کان اها ارزو هيمن ته پنهنجي ساهت جي سموري تاريخ لکي گذريل زماني جي بزرگن جي ادبي ڪوشش کي ظاهر ڪرين. پر نه انهن پراڻن ڪتابن جو ذخيرو موجود هو ۽ نه انهن عالمن جي جيوت جي سماچار هئي. سو انهيءَ ڪم کي مٿو ڏين پنهنجي وس ۽ وت کان ٻاهر ٿي سمجهيم. انهن پنهن پڄاڻيندي ڏينهن گذري ويا، نيٺ ڪجهه ترهي جي آسريءَ ڪجهه پاڻي جي پيوسي تي. منهنجن ارادن کي پختگي سري. والد محروم جا ڪي جهونا ڪتاب مطالع ڪندي رهنمائي حاصل ٿيم ۽ گشت ڪندي ان لپ تصنيفون هٿ آيون. جن جي پڙهڻ سان مصنفن جون سوانحون خود سندن ڳوٺن ۽ شهرن مان وڃي ڪڍيون ڪيم. ننگر ٺٽي مان ميان محمد عمر ولد مرحوم آخوند برادريءَ وٽان ناياب تصنيفون ۽ مصنفن جا احوال منسلط طرح مليا. بلائيءَ جهوڪ ۽ پٽ تن بزرگن جي رهڻي ڪهڻي جو سچو فوٽو پڙهيم. تنهن کان سواءِ هن منهنجي تصنيف جا خاص پاڻي مولوي عبدالحق صاحب روات سري ۽ مولوي محمد نورنگ زاده صاحب ڪورواهي آهن. جن جي مشورت منهنجي ڪم کي منيد هئي ڏني. احوالن هٿ ڪندي ۽ ڪتاب گڏ ڪندي پورا چار سال لڳي ويا. 1937ع جي وچ ڌاري باقاعده ڪتاب جي ترتيب ۽ چنڊچاڻ جو ڪم شروع ڪيم. احوالن جي چنڊچاڻ، ڪتابن جو اختصار ڪيڏن ۽ پورين جاين تي ونڊي وڃڻ منهنجي اڪيلي محنت کان ٻاهر هو. تنهن ڪري ميان محمد صديق صاحب ”مسافر“ انهيءَ ڪم ۾ منهنجو ٻانهن بيلي ٿيو ۽ مون سان گڏ ڪتاب کي هاڻوڪي صورت ۾ آڻڻ ۾ همراهي ڪئي اٿس. جنهن لاءِ آئون هن صاحب جو تهڊل شڪر گذار آهيان. منهنجي هن ڪوشش مان اهو انومان نه ڪيڏن گهرجي ته برٽش حڪومت کان اڳ سموري سنڌي تصنيف هن ڪتاب ۾ سمائجي ويئي آهي. ڇاڪاڻ جو مون کي خاطري آهي. ته ڪيتريون سنڌي تصنيفون لپڻو ۽ ڇاپيل خواد دستخط صورت ۾ سڌ ۾ موجود آهن. جي مونکي دستاب نه ٿيون آهن. تنهن ڪري ڪو به سنڌي ادب سان چاه رکندڙ مون کي انهن تصنيفن جو ڏس پتو ڏيندو ته انهن کي ڏوري لهڻ منهنجو ڪم هيءَ جند ۽ 4 ۽ 3 ۾ انهي معلومات کي مناسب جاءِ تي داخل ڪندس. اهي صاحب جيڪي منهنجي معلومات وڌائيندا به منهنجين غلطي کي سڌاريندا تن جو اٽل شڪر گذار رهندس ۽ اهڙو اقرار بن جلدن ۾ ڪندس.

محمد صديق ميمڻ

سنڌ جي ادبي تاريخ

علم ادب يا ساهتيه ڇا ڪي چئجي؟

ڪنهن به ملڪ جي ٻوليءَ ۾ گذريل زماني يا هلندڙ زماني جي علم وارن ماڻهن جا جيڪي خيال نظم يا نثر ۾ ڪتابن ۾ لکيل هجن، تن لکين کي چئجي ان ٻوليءَ جو 'علم ادب يا لٽريچر' (Literature) يا ساهتيه. دنيا ۾ اهڙي ڪا به قوم ڪانهي، جنهن کي پنهنجي ٻوليءَ ۾ ڪجهه نه ڪجهه 'علم ادب' يا لٽريچر نه هجي. سڌريل قومن جو علم ادب سڌريل ۽ گهڻو ٿئي ٿو ۽ ان سڌريل قومن جو "علم ادب" وري ان قوم جي حالت سارو ٿئي ٿو. جيڪڏهن ڪنهن قوم ۾ پنهنجي ديس جي گذريل حالتن بابت نظم يا نثر ۾ ڪجهه به موجود نه هجي، ته اها قوم هوند گهور اوندهه ۾ هٿوراڙيون ڏيندي نظر اچي. دنيا جي ڪهڙي به ان سڌريل قوم، جا لکي پڙهي به نه ڄاڻندي هجي، تنهن وٽ پنهنجن وڏن جي بهادريءَ جا داستان، غم ۽ خوشيءَ کي همٿائڻ وارا ڪلام، لکيل صورت ۾ نه، ته به زباني روايتن طور نظم يا نثر ۾ ضرور موجود هوندا. گذريل زماني جي علم ادب يا ساهتيه، هلندڙ زماني وارن ماڻهن لاءِ، ۽ هلندڙ زماني جو علم ادب ايندڙ زماني وارن ماڻهن لاءِ نهايت سچي رهبري ۽ رهنمائي ڪري ٿو.

سنڌ جو علم ادب

ڪن صاحبن کي ايئن راءِ ڏيندو ڏٺو ويو آهي، ته "سنڌي ٻوليءَ ۾ علم ادب آهي ڪونه، ۽ جي آهي، ته بلڪل ٿورو آهي." اهڙي راءِ ڏيڻ وارا صاحب گهڻو ڪري اهي آهن، جن جو عربي پارسي ٻولين سان واسطو ۽ قرب ڪونهي، نڪي ڪي انگريز سرڪار جي اچڻ کان اڳ جيڪو صاف سنڌي لٽريچر (گهڻو ڪري نظم جي صورت ۾) گهڻي انداز ۾ موجود هو ۽ اڃا تائين

آهي. تنهن جي ڏسڻ ۾ اُنهن کي موقعو مليو آهي. (سنڌي شعر واري باب ۾، انهيءَ حقيقت کي وڌيڪ کولي لکيو ويندو).

اها ڳالهه برابر آهي ته عربن سنڌ فتح ڪئي، تنهن کان اڳ جي زماني وارو سنڌي علم ادب ڪوبه موجود ڪونهي. جيتوڻيڪ عربن جي زماني کان وٺي، انگريز سرڪار جي زماني تائين، سنڌ ۾ هندو موجود هئا، ۽ انهن وٽ سنسڪرت، گورمڪي، شاستري ۽ هندو سنڌي اکر به ڪم ايندڙ هئا. تنهن هوندي به هندستان جي مشهور ڌرمي ڪتابن جهڙوڪ: ويد، مهاڀارت، رامائين ۽ گيتا ڌاران خاص سنڌ جو ڪوبه ساهتيه سندن پاڻ وٽ نه رکيو. جي سنڌ جو خاص قديم ساهتيه هندن وٽ محفوظ هجي ها ته مسلمانن جي يارهن سون ورهين جي حڪومت ۾ سندن اوج ۽ شانداري قائم رهي ها، تنهن ۾ ڪوبه شڪ ڪونهي.

عرب پنهنجي خاص عربي ٻولي ڪڍي سنڌ ۾ حاڪم ٿي آيا، انهن سنڌ جي ماڻهن، خاص ڪري مسلمانن کي عربي ٻولي لکڻ پڙهڻ سيڪاري. سنڌ جا ماڻهو گهڻي شوق سان عربي ٻولي لکڻ پڙهڻ سکيا، جنهن ڪري عربن کي نه رڳو سنڌ جي قديم احوال هٿ ڪري لکڻ سولو ٿيو، بلڪ سنڌ جي ماڻهن ۾ پنهنجا خيال عربيءَ ٻوليءَ تي رستي ظاهر ڪرڻ جو چاه پيدا ٿيو. ان وقت گويا سنڌ جو سريچر ٿي عربي ٿي پيو. جيتوڻيڪ انهيءَ زماني ۾ ڇاپخانا ڪين هئا، ته به سنڌ جو عربي علم ادب اهڙو محفوظ رکيو ويو. جو اڄ تائين موجود آهي. ”ابو عطا“ نالي هڪڙي سنڌ جي شاعر جا عربي شعر، خود عربستان جي شاعرن به ساراهيا آهن. سنڌ جي عالمن جا لکيل ڪي عربي ڪتاب اڄ تائين مصر جي جامع اهر (ازهر يونيورسٽي قاهره) ۾ درسي ڪتابن طور پڙهيا وڃن ٿا. اهو عربي تصنيفات جو ذوق ۽ چاهه مسلمان عالمن ۾، انگريز سرڪار جي حڪومت تائين به موجود هو.

سنڌ ۾ ڪيترن ئي مسلمان خاندانن جي ڪتب خانن ۾ سنڌ جي عالمن جا ٺاهيل ڪتاب هٿ اکر لکيل اڄ تائين موجود آهن، جهڙوڪ ڪتب خانو پير صاحب پاڪارو. ڪتب خانو پير صاحب جهنڊي وارو. ڪتب خانو پير صاحب لنواري وغيره. ٺٽي، مٽباري، هالا، ڀاٽ، بوبڪ، روهڙي ۽

شڪارپور ۾ به ڪيترن ئي بزرگن جي اولاد وٽ سنڌ جي عالمن جون عربي تصنيفات موجود آهن.

ڪهڙي نه سهڻي ڳالهه ٿئي، جو ڪنهن با انتظام جماعت جي پٺڀرائي سان ڪي عربي دان عالم، اهڙا سنڌ جي عالمن جا ٺاهيل عربي ڪتاب سنڌيءَ ۾ ترجمو ڪن. جڏهن ’شاه بيگ‘ ارغون سنه 1521ع ۾ سنڌ جو حاڪم ٿيو، تڏهن ان پاڻ سان ايراني ۽ ترڪي شاعر ۽ عالم به سنڌ ۾ آندا. اهڙيءَ طرح عربي سان گڏ، پارسي تعليم جو سلسلو سنڌ ۾ باقاعدي ان زماني کان شروع ٿيو. ”شاه بيگ“ جو پٽ ’مرزا شاه حسن‘ جو ٻاويھ ورهيه سنڌ جو حاڪم هو. سو پاڻ به پارسي ۾ تڪو شاعر هو. سندس تخلص هو سپاهي. ’مرزا شاه حسن‘ جي شاعر نوازي ۽ ان کان پوءِ ايران جي عالمن جي سنڌ ۾ گهڻائي ٿيڻ سبب، سنڌ ۾ پارسي ٻوليءَ جي رستي نظم يا نثر ۾ پنهنجن خيالن ظاهر ڪرڻ جو شوق ۽ چاه پيدا ٿيو.

ارغون ۽ ترخان گهراڻي کان پوءِ ڏيڍ سؤ کن ورهيه سنڌ دهلي وارن مغل شهنشاهن جي هٿ ۾ رهي. انهيءَ عرصي ۾ سنڌ جي لٽريچر جو گهڻو انداز پارسيءَ ۾ گڏ ٿيڻ لڳو، سنڌ جا ڪلهوڙا ۽ ٽالپر حاڪم پارسيءَ جا شوقين هئا ۽ منجهائن ڪيترا ته قابل شاعر به هئا. جلد ئي سنڌ جي ماڻهن جا لکيل پارسي ڪتاب (نظم يا نثر) گهڻي انداز ۾ موجود ٿي ويا. انهن مان ڪي ڪتاب ڇپجي چڪا آهن ۽ ڪي اڃا به دستخط لکيل حالت ۾ سنڌ جي گهڻن علم دوستن وٽ موجود آهن.

سنڌي ٻوليءَ جي ماهيت

قديم زماني کان وٺي هندستان جي جدا جدا ڀاڱن ۾، جي ٻوليون ڳالهائڻ ۾ پي آيون آهن، تن جا نالا جدا جدا هئا، پر ’سنسڪرت‘ جي عالمن انهن سڀني جدا جدا ٻولين کي يڪو نانو ڏنو هو ’پراڪرت‘ يعني اها ٻولي، جا ڪنهن قوم کي قدرتي طرح مليل هجي. ’سنڌ به هندستان‘ جو هڪڙو جزو آهي، تنهنڪري اتي جيڪا پراڪرت ٻولي ڪم ايندي هئي، تنهن کي ’سنسڪرت‘ جا عالم ’ورچيما‘ سڏيندا هئا.

برهمڻن هڪ خاص ٻولي تيار ڪئي هئي، جنهن ۾ ڌرمي ساهتيه قائم رکندا ۽ پڙهندا آيا ۽ برهمڻن کان سواءِ ٻي ڪنهن کي ان ٻوليءَ جي پڙهڻ ۽ ڳالهائڻ جو حق ئي ڪونه هو. برهمڻن عالمن اها نئين ٻولي اهڙي تيار ڪئي، جا هندستان جي سڀني پراڪرت ٻولين جو مول يا بنياد ليکجن ۾ آئي ۽ ڪنهن به ڌارين ٻولي جو لفظ منجهس ڪونه هو. ان ٻوليءَ جو نالو رکيائون ”سنسڪرت“ يعني ڪامل بنايل يا پاڪ بنايل ٻولي.

جهڙيءَ طرح هندستان جي پراڪرت ٻولين جي ماءُ ’سنسڪرت‘ ليکجي ٿي، تهڙيءَ طرح ’سنڌي ٻولي‘ به اصل ۾ ’سنسڪرت جي ڌيءَ آهي. اتر هندستان واري ڀاڱي ۾ ”مٿرا ۽ بندراڻن“ جي آسپاس جيڪا ٻولي ڳالهائڻ ۾ ايندي هئي، تنهن کي ’برج پاشا‘ (برج پرڳڻي جي آسپاس ڪم ايندڙ ٻولي) سڏيندا هئا. جيئن ته قديم زماني کان وٺي اتر هندستان ساري هندستان تي حڪمرانيءَ جي ڪري غالب هوندو هو، ۽ هندستان جي هر هڪ ڀاڱي جي ماڻهن کي وقت به وقت تيرڻن جي خيال سان اتر هندستان ۾ گهڻي اچ وڃ ڪرڻي پوندي هئي، تنهن ڪري ساري هندستان جي پراڪرت ٻولين تي برج پاشا غالب بڻجي ويئي. انهيءَ ڪري ان کي پاشا يا ’هندي‘ يا ’هندستاني‘، يعني هندستان جي عام ٻولي سڏيندا هئا. جيئن ساري هندستان جي پوليس تي مسلمانن جي حڪومت جي ڪري عربي، ترڪي، پارسي، پشتو ۽ بلوچڪي ٻوليون ويون پنهنجو اثر ڄمائينديون. تيئن سنڌ ۾ به عربن جي حڪومت شروع ٿيڻ شرط سنڌ جي اصلوڪيءَ ٻوليءَ ۾ اول عربي ۽ ترڪي لفظ ويا شامل ٿيندا ۽ پوءِ پارسي، پشتو ۽ بلوچڪي ٻوليءَ جا لفظ، انگريز سرڪار جي حڪومت کان وٺي انگريزي ٻوليءَ جا لفظ به سنڌي ٻوليءَ ۾ وڌندا پيا وڃن. هي هڪڙو قدرتي دستور آهي ته جڏهن هڪڙيءَ قوم جي، ٻيءَ قوم تي حڪمراني ٿئي ٿي ۽ ٻنهي قومن جون ٻوليون مختلف آهن، تڏهن حاڪم قوم ضرور ڪي اهڙيون به شيون ٻارن سان آڻي ٿي، جي اڳ فتح ڪيل ملڪ ۾ موجود ئي نه هونديون آهن، ته اهڙين شين ۽ حالتن جا پيا نالا ضرور فتح ٿيل ملڪ جي ٻوليءَ ۾ شامل ٿيندا رهندا. تنهن کان سواءِ فاتح قوم جي ٻولي سکي، انهن سان ڳالهائڻ پونھڙن جهڙو ٿيڻ فتح ٿيل ملڪ جا ماڻهو پنهنجي لاءِ فخر سمجهندا آهن، عربن، ترڪن ۽

يارهن سون ورهين ۾ سنڌي ٻولي عربي، پارسي وغيره ٻولين جي لفظن سان اهڙي ڀرپور ٿي ويئي، جو ڪن لفظن جي سڃاڻپ ئي مشڪل ٿي پئي، ته اصل ڪهڙيءَ ٻوليءَ جا آهن.

هيٺ ڏنل لفظن مان معلوم ٿيندو ته ڪيتري قدر ڌاريا لفظ سنڌي ٻوليءَ ۾ گتجي ويا آهن. ڪن لفظن جون اصلوڪيون درست صورتون ئي مٽجي ويون آهن جيئن ته ڪڙتو، چوغو، گريبان، پاڄامو، رومال، شال، دوشال، تڪيو، برقم، دسترخوان، پلاءِ، قورمه، مربو، آچار، فالوده، گلاب، طبق، رڪابي، ڪفگير ۽ ڪاتي، ٿوم، دٻلو، ست، ٽنپو، ڌڏ، ڍولڪ وغيره، عربي پارسي ٻولي مان سنڌي ۾ ملي ويا آهن.

ڪي ته عربي ۽ فارسي لفظ اهڙا سنڌيءَ ۾ ملي ويا آهن، جو انهن جي عوض ٻيو ڪوبه سنسڪرت يا پاشا جو لفظ ڪم اچيئي ڪونه ٿو. جيئن ته دلال، فراش، مزور، وڪيل، اصيل، جلاد، صراف، مسخرو، صورت، مشڪل، طبيعت، مزاج، برف، ڪبوتر، بلبل، طوطو، قلم، عينڪ، ڪرسي، لگام، زين، نعل، جهاز، پردو، دالان، تهه خانو، تازو، غلط، صحيح ۽ ڪاريگر وغيره.

اوطاق، حقمق، چاقو، چاق (تندرست)، ڦٽجي، نڪمون، چلمجي، بورجي ۽ ايلجي، وغيره. ترڪي ٻوليءَ جا لفظ آهن. ڏهاڙو، ڏون، پرائي ڪنان وغيره. سرائڪي ٻوليءَ مان سنڌي ۾ آيا آهن.

وڳ، اٿالو، ڄانگهو، گهٽو، ليڙو، ڊوم يا ڏوم وغيره. اهي بلوچي ٻوليءَ مان آيل آهن.

ڊوڍو، ڏاڙو، گيدي، گهل، ڍال وغيره پشتو ٻوليءَ مان آيل آهن. پورچوگيزن، فرينچن ۽ انگريزن جي ٻولين جا لفظ به سنڌي ۾ داخل ٿي چڪا آهن، ۽ انگريزي ٻوليءَ جا لفظ، اڃا به وڃن زياده ٿيندا جيئن ته ڪمر (اطالوي)، نيلام، فالقو، ڦيٽ، پگهار، ترنگ اهي پورچوگيز ٻولي جا لفظ آهن. پادري (لٽن ٻولي جو لفظ)، لالٽين، اسٽامپ، اسڪول، ڪاليج، بسڪوٽ، پينشن، پستول، بوتل، پتلون، ڪوٽ، ڪف، درجن، بٽڻ، بڪي، گلاس، مڊم، اردلي، سٽيشن، ٽڪٽ، ريل، پوليس، سٽل، فس ڪلاس، ڇاپ، پلٽڻ، اسپتال، ڪٽلي، رپورٽ وغيره. ڪئين انگريزي لفظ آهن، جي

سنڌ جون زالون ٻار، شهري خواه دهقاني ڳالهائڻ بولھائڻ ۽ سمجھڻ ٿا، عربي ۽ پارسي لفظن جو ايتري قدر استعمال ٿيڻ ۾ آيو، جو هندستان خواه سنڌ جا هندو، سنڌ ۽ ساڌو به پنهنجن ڪلامن ۾ آزاديءَ سان عربي ۽ فارسي لفظ پيا ڪم آڻيندا هئا ۽ ڪم آڻيڻ جيئن ته رشي تلسيداس رامائڻ ۾، جو برج پاشا ۾ آهي، ڪيترائي عربي ۽ پارسي لفظ ڪم آندا آهن. جيئن ته:-

تلسيداس گريب ڪي ڪوئي نه پوچي بات، اتي ”گريب“ عربيءَ بولي جو لفظ ”غريب“ آهي، اهڙي طرح رشي سورداس، ڀڳت ڪبير، گرو نانڪ صاحب، جي پنهنجن ڪلامن ۾ عام عربي ۽ پارسي لفظ ڪم آندا آهن.

سنڌ جو نامور سنڌ سوامي جين راءِ پنهنجي شلوڪن ۾ چوي ٿو:-

(1) سمجھ ۽ ”صدق“ جنهن کي ڏٺو سٽڪرو،

(2) ساڌو جن ”ثابت“ ڪوڙئين ۾ ڪو هڪڙو،

(3) سهسين بڙهي سبق، ”حافظ“ ڄاڻن پاڻ کي.

اهڙيءَ طرح علي ڀڳت، مينگهي ڀڳت، ۽ مورئي فقير به پنهنجن ڪلامن ۾ عربي، پارسي لفظ جام ڪم آندا آهن.

جيئن هندو شاعرن ۽ درويشن عربي ۽ پارسي لفظ ڪم آندا آهن، تيئن مسلمان شاعرن به پاشا جا لفظ بنا حجاب پي ڪم آندا آهن، جيئن امير خسرو دهلوي جي ڪلام ۾ يا ملڪ محمد جاسيءَ جي ڪلام ۾.

سنڌ جي اڳئين مسلمان شاعرن ۽ درويشن جيڪو سنڌي ڪلام ٺاهيو آهي، تنهن ۾ عربي ۽ فارسي لفظن سان گڏ اصلوڪي سنڌي بوليءَ جا رواجي لفظ جن کي پاشا يا سنسڪرت جا لفظ چئجي، ته به جڳائي، سي گهڻي قدر ڪم آندا آهن. انهن لفظن مان ڪيترائي لفظ ته هينئر سنڌ ۾ ڳالهائجن ٿي ڪونه ٿا، نڪي ڪي عام طرح هينئر سندن ٻولي ٿي سمجھڻ ۾ اچي ٿي. جيئن ته:-

ولهو (مڙس)، منڌ (زال)، ويڇ، پڪي، پونءِ، بهڳڻ، ولهو، وهيون
انهري (آرسي)، ريبارو (قاصد)، ست (مجلس) ٽوڪ، سگر وغيره.

عربن کان اڳ، سنڌي بوليءَ جو سارو روپ ڪهڙيءَ طرح هو، سو اصلوڪي علم ادب نه هئڻ ڪري معلوم ٿي نٿو سگهي.

ڪلهوڙن ۽ ميرن جي ڏينهن ۾ جڏهن مولوي پنهنجي سنڌي شاگردن کي ڪنهن عربي يا پارسي جي معنيٰ سمجهايندا هئا، تڏهن لفظي ترجمو پاڙهندا هئا. جيئن ته:

اهدنا الصراط المستقيم

ترجمو اصلوڪو نمونو: ڏيکار اسان کي واٽ سنڌي.

انهيءَ جو نتيجو اهو ٿيو، جو اوائل ۾ جيڪي سنڌي نثر جا ڪتاب مسلمانن خواه هنڌن لکيا آهن، تن ۾ سنڌي ٻوليءَ انهيءَ نموني جي ڪم آيل آهي، جنهن کي ’ملائين سنڌي‘ چئبو آهي، يعني ڳالهائڻ ٻولھائڻ ۾ ٻي طرح سنڌي ڳالهائي هئي ۽ لکڻ ۾ مٿيون نمونو ڪم ايندو هو.

انگريز سرڪار جي حڪومت تائين، سنڌي ٻوليءَ بابت ڪو به گرامر يا صرف نحو ٺهيل ڪونه هو، تنهنڪري اوائل وارن سنڌي نثر جي ڪتابن ۾ ٻي قاعدي ٻولي ڪم آيل آهي. جيتوڻيڪ سنڌي ٻوليءَ جي لفظن ۾ تمام گهڻي ڦيرڦار آهي، جيئن مٿي سمجهايو ويو آهي، تنهن هوندي به سنڌي ٻولي پنهنجون اصلوڪيون گرامر واريون صورتون ۽ نحوي بناوتون قائم رکندي آئي آهي. انهن تي عربي ۽ پارسي گرامرن جي قاعدن جو ڪو اثر ڪونهي.

گرامر جا ڪيترا جهونا لفظ، جيئن اڳي ڪم ايندا هئا، تنهن کان هيٺر بلڪل ٻي طرح ڪم اچن ٿا. جيئن ته ڪنان جي بدران کان، جانڪيتان جڏهانڪر يا جيستائين.

تاڪي	تيسنائين	ڪر	ڄڻڪ
جيڪس	شايد	اوڙڪ	نيٺ
اُتي	تي	پٺان	پٺيان
اڀر	گهر	ملاءِ	کان
ات	تمام	مٿي	ڏانهن ۽ پيا
نڪڻي	بلڪل		

سنه 1854ع ۾ سنڌي گرامر ٺهڻ کان پوءِ جلد ئي سنڌي نثر وڌيڪ سڌرڻ ۽ درست طرح ڪم اچڻ لڳو. پنجاه کن ورهين تائين جيڪي

سنڌي نثر جا ڪتاب پي ٺهيا آهن، تن ۾ اصل سنڌي لفظ ۽ عربي پارسي لفظ گهڻا پي ڪم آيا ۽ ڳرا سنسڪرت لفظ بلڪل ورلي ڪم ايندا هئا، پر ويهين صديءَ ۾، جڏهن سنڌ ۾ ڇاپخانا گهڻا ٿيا، سنڌي اسڪولن ۽ ٽريننگ ڪاليجن مان پارسي تعليم صفا نڪري ويئي، ۽ انگريزي اسڪولن ۾ به پارسي تعليم نالي خاطر وڃي رهي، تڏهن سنڌي نثر جي صورت بدلتا لڳي. ڪتاب لکندڙ پنهنجن نون ڪتابن ۾ ڳرا ڳرا سنسڪرت ۽ عربي لفظ تبين لڳا آهن. ائين ڪرڻ ۾ ٻوليءَ جي وڌائڻ ۽ سينگارڻ جو ڪو به ارادو ڪونه ٿو پائجي. پر فقط ٻوليءَ تي هروڀرو مذهبي رنگ چاڙهڻ جي نيت ٿي ڏسجي. هيٺ سنڌي ٻولي ٽن صورتن ۾ پيئي لکجي: (1) نظم يا نثر جي اها صورت، جنهن ۾ مسلمان شاعر ۽ مصنف ڳرا ڳرا عربي ۽ پارسي لفظ ۽ محاورا ڪم آڻڻ پنهنجو فخر ڄاڻندا آهن. (2) نظم يا نظر جي اها صورت، جنهن ۾ هندو شاعر ۽ مصنف زور ڪري ڳرا ڳرا سنسڪرت لفظ تبيندا آهن. (3) نظم يا نثر جي اها صورت، جنهن ۾ مسلمان خواه هندو شاعر خواه مصنف، صاف ۽ سليس سنڌي ڪم آڻيندا آهن، جنهن ۾ نڪي عربي ۽ پارسي جا ڳرا ڳرا لفظ ۽ محاورا هوندا آهن، نڪي سنسڪرت جا.

اڄ ڪلهه جي علم دوست صاحبن کي پوئين قسم واري سنڌي ٻولي پسند ايندي آهي ۽ سچ پچ آهي به اها سنڌي سهڻي. انهيءَ جو سبب هي آهي، ته ڪنهن به ٻوليءَ جي فصاحت ۽ بلاغت ثابت ٿيندي آهي. لفظن جي پارسائي ۽ پختائيءَ مان، جيڪڏهن سنڌي ٻوليءَ جي نظم يا نثر ۾ عربي، پارسي يا سنسڪرت جا اهڙا ڳرا لفظ تنبها جن جي معنيٰ ئي عام ماڻهن جي سمجهه کان مٿي هوندي، ته ائين ڪرڻ جڻڪ پنهنجي ٻوليءَ جي فصاحت ۽ بلاغت کي برباد ڪرڻو آهي.

عربي سنڌي صورتخطي

ڪابه ٻولي تيستائين بلڪل ناقص ليکبي آهي، جيستائين ان ٻوليءَ لاءِ ڪا مقرر صورتخطي نه هوندي آهي. انسان پنهنجا خيال لکڻ جي رستي

سند ۾ عربن جي اچڻ کان اڳ، سنڌ جا ماڻهو پنهنجي ٻوليءَ ديوناگري (شاستري) يا سنسڪرت يا هندو سنڌي اکرن ۾ لکندا هئا. پر عربن جي اچڻ ڪري عربي ٻوليءَ جا لفظ گهڻي انداز ۾ سنڌي ٻوليءَ ۾ گڏجي مسجي ويا، تن لفظن جي صحيح صورت ڏيکارڻ لاءِ ديوناگري (شاستري) سنسڪرت يا هندو سنڌي صورتخطي بلڪل اڻپوري هئي، سو هن ڪري، جو عربي ٻوليءَ جا ڪيترائي آواز سنڌ جي قديم ٻوليءَ ۾ موجود ئي ڪين هئا، تنهن ڪري اهڙن آوازن وارن لفظن جي صحيح صورت به سنسڪرت يا ديوناگري وغيره صورتخطي ۾ قائم رهي نه ٿي سگهي. مثلاً: حفاظت، حضرت، غريب، زيارت، فضيلت وغيره لفظ سنسڪرت، ديوناگري يا هندو سنڌي صورتخطي ۾ ٽين ٽا هفاجت، هجرت، گريب، جيارت، قجيلت وغيره. انهن سڀن ڪري عربن پنهنجي صورتخطي قائم رکي ۽ دفتر جا سڀ ڪم ڪار به عربي ٻوليءَ ۾ ٿيڻ لڳا ۽ ماڻهن کي تعليم به عربي ٻوليءَ ۾ ملڻ لڳي. سنڌ جا مسلمان اول عربي ٻوليءَ ۾ پوءِ پارسي ۾ جڏهن ماهر ٿيا ۽ پنهنجي وطني ٻوليءَ (سنڌي) ۾ پنهنجا شعر يا نثر لکڻ جا راهان ٿيا، تڏهن انهن کي به وڏي مشڪلات پيش آئي. سنڌي ٻوليءَ ۾ ڪي اهڙا آواز آهن، جي عربي يا پارسي ٻوليءَ ۾ آهن ئي ڪين، نڪي عرب ۽ ايراني ماڻهو، انهن نج سنڌي آوازن کي پنهنجي واتان صحيح طرح ڪڍي سگهندا آهن. مثلاً: ڪراچي، ٺٽو، ڇوڪر، کنڊ، دور، گهوڙو وغيره. اهي لفظ جيڪڏهن ڪنهن عرب کان چوڻا ته چوندو: ڪراسي، تنو، شوڪر، قند، دور، غورو وغيره.

سند جا پڙهيل ماڻهو، نج سنڌي آواز درست طرح وائڻون ڪڍي سگهيا ٿي، مگر انهن آوازن کي لکڻ ۾ اٿڻ لاءِ انهن وٽ ڪي به صورتون مقرر ڪين هيون. نج سنڌي آواز هي آهن: ٻ، پ، ت، ٺ، ڌ، ڌ، ڇ، ڄ، ڙ، ڙ، ڳ، گھ، گ، ڻ. شاھ عبدالڪريم بلڙي واري

جي زماني (عيسوي سترهين صدي) کان وٺي سنه 1854ع تائين ٻن سو ورهين جي اندر ڪيترائي ڪتاب (خاص ڪري شعر ۾ لکيل) سنڌي ٻوليءَ ۾ تيار ٿي چڪا، جن مان ڪي اڄ تائين دستخط لکيل ۽ ڪي ڇاپيل موجود آهن. خاص سنڌي صورتخطيءَ جي مقرر نه هئڻ ڪري انهن ڪتابن ۾ مصنفن مٿين نج سنڌي آوازن جون صورتون، پنهنجي خيال موجب علحديون علحديون لکيون آهن. نه رڳو ايترو بلڪ سنڌي ٻوليءَ جي گرامر نه هئڻ ڪري لفظن جون ملاوتون به سڳنهن مصنف پنهنجي پنهنجي خيال تي لکيون آهن. مثلاً:

- (1) منجيا صدق دل جي س ملڪ مڙئي.
- (2) ڪوري انگريون جيني پير جون قبلي منه ڪجاه.
- (سنڌي مخدوم ضياءُ الدين).

اڄوڪي سنڌي ۾ جيڪر اهي سٽون هن طرح لکجن:

- (1) منجيا صدق دل جي سين ملڪ مڙئي.
- (2) ڪوڙي انگريون جيئي پير جون قبلي منهن ڪجا.
- ٻيو مثال:

- (1) مورن وان ٿي پسي ڪهي پريان.
- (2) مارو مرو پڪهن پري ملڪ مت سڃاڻ.

(سنڌي ابوالحسن قديم ڇاپو)

اڄوڪي سنڌي صورتخطي ۾ جيڪر اهي سٽون هن طرح لکجن:

- (1) موڙهن وانئون لڏيون پسي ڪي پريان.
- (2) ماڻهو، مرون، پڪڙ پري ملڪ مت سڃاڻ.

مٿي جيڪي جهوني سنڌي صورتخطي جا نمونا ڏيکاريا ويا آهن،

تن ۾ ٻولي سنڌيءَ صورتخطي عربي ڪم آندي ويئي آهي. انهيءَ ڪري قرآن شريف پڙهڻ کان پوءِ مسلمان ٻار اها جهوني سنڌي صورتخطي تمام گهڻي سولائيءَ سان پڙهي سگهندا هئا. جيتوڻيڪ نج سنڌي آوازن کي لکڻ لاءِ ڪا مقرر صورتخطي ڪانه هئي ته به جهڙي نموني ۾ اهي نج سنڌي آواز لکيا ويندا هئا، تهڙي نموني ۾ نڪي لفظ جي معنيٰ ڦريو سگهندي هئي ۽ نه اصليت ڪم ٿيو ويندي هئي. اڄ تائين به جهوني زماني جا مولوي ملان ٿوري

ڦير گهير بعد اهاڻي جهوني سنڌي صورتخطي ڪم آڻيندا آهن. جن ماڻهن جو پارسيءَ سان گهڻو واهيو هوندو هو، سي وري سنڌي ٻوليءَ جو نظم يا نثر پارسي صورتخطي ۾ لکندا هئا. اهي به نج سنڌي آواز علحده علحده صورت ۾ لکندا هئا. سنڌ جا امير ماڻهو سنڌي مريثا ۽ ٻيا سنڌي نظم گهڻو ڪري پارسي صورتخطي ۾ لکرائيندا هئا. اهڙي نموني جا بياض اڄ به سون جي انداز ۾ مسلمان خاندانن وٽ موجود آهن. انهيءَ صورتخطيءَ جو نمونو هيءُ آهي:

(1) سائهم ري سردار قيدي. ڪربلا مظلوم جا،
سر ڪهليا ماتام ڪندا، جڏهن شام ڏي رهندا هليا،
تهه پڇهيو جهه ڪهم، ڪه بيوات آهن ڪه سندا،
ان تهه چو، آهيون مديني جا مسافر مبتلا.

(دستخط مريثه ثابت علي شاه)

اڄوڪي سنڌي صورتخطيءَ ۾ مٿين عبارت جيڪر هيئن لکجي:

سات ري سردار قيدي، ڪربلا مظلوم جا،
سر ڪليا ماتم ڪندا، جڏهن شام ڏي رهندا هليا،
تي پڇيو جنهن ڪنهن، ڪه بي وارث آهن ڪنهن سندا،
ان تي چيو، آهيون مديني جا مسافر مبتلا.

عربي صورتخطي ۾ لکيل سنڌيءَ کان پارسي صورتخطي ۾ لکيل سنڌي، پڙهڻ ۾ تمام گهڻي ڏکي هئي. انگريز سرڪار جي حڪومت کان اڳ گهڻي وقت لاڪر وقت جي حاڪمن وٽ سموري لکپڙهه پارسي ۾ هلندي هئي، تنهن ڪري انهن حاڪمن خاص سنڌي صورتخطي مقرر ڪرڻ جي ڪجهه ضرورت ڪانه ڄاتي. انهيءَ ڪري مسلمان پڙهيل ماڻهو، پنهنجي سنڌي ٻوليءَ وارا خيال مٿين نموني سان پيا لکندا ۽ ظاهر ڪندا هئا ۽ سنسڪرت، ديوناگري ۾ هندو سنڌي صورتخطي ڪم آڻيندڙ، پنهنجي سنڌي ٻولي لکندي عربي ۽ پارسي لفظن جون بگڙيل ۽ اڻ پوريون صورتون پيا ڪم آڻيندا هئا. سنڌ ۾ انگريز سرڪار جي حڪومت شروع ٿيڻ کان پوءِ به سرڪاري لکپڙهه پارسيءَ ۾ پيئي هلندي هئي. انن ورهين کان پوءِ سنه 1851ع ۾ سربرارٽل يوروبي عملدارن کي حڪم ڏنو ته سنڌي ٻولي سڪو ۽

ان ۾ امتحان پاس ڪريو، ته اوهين ديسي ماڻهن کان حال احوال به وٺي سگهو.

يوروبي عملدار، سنڌي ٻولي سکڻ لاءِ تيار ٿيا، پر سنڌي ٻولي جي ڪا به خاص مقرر ٿيل صورتخطي ڪانه هئي، نڪو اسلامي لٽريچر کان سواءِ ٻيو ڪو لٽريچر ئي موجود هو. ان وقت جي يوروبي عملدارن ۾ ڪي عربي، پارسي ۽ سنسڪرت جا ماهر هئا، انهن مان ڪي جهونا نظر هت ڪرڻ ۾ لڳا، ته ڪي سنڌي گرامر ٺاهڻ ۾، ڪي سنڌي ڊڪشنري ٺاهڻ ۾ مشغول ٿيا ته ڪي ترجمي ڪرڻ ۾. ٽرمپ صاحب شاه جو رسالو هت ڪري گورنمينٽ آف انڊيا جي خرچ سان جرمنيءَ جي ليزگ شهر ۾ ڇاپائي سنڌ ۾ آندو. پر ان وقت سنڌي ٻوليءَ جي نج آوازن ڏيکارڻ لاءِ ڪي مقرر ٿيل صورتون نه هيون، تنهن ڪري ٽرمپ صاحب واري رسالي ۾ انهن لاءِ اهڙيون نراليون ۽ عجيب جڙتو صورتون ڪم آنديون ويون آهن، جو اڄڪلهه جا سنڌي دان ٽرمپ صاحب جي رسالي جي عبارت پڙهي به نه ٿا سگهن.

مثال:

- (1) پانهين سبحاني پان، پان ڪر پان لهي.
 - (2) سر ڊهونڊيان دهر نه لهان، دهر ڊهونڊيان سر ناه.
 - (3) مون ايتهي هليا، بندر جي تڙن.
- اڄوڪي سنڌي صورتخطي ۾ جيڪر مٿين عبارت هن طرح لکجي:

- (1) پاڻهي سڃاڻي پاڻ، پاڻ ڪر پاڻ لهي.
- (2) سر ڊونڊيان ڌڙ نه لهان، ڌڙ ڊونڊيان سر ناه.
- (3) مون ايتني هليا، بندر جي تڙن.

ان وقت سربرارٽر فريئر صاحب کي مٿان حڪم آيو، ته جيئن پين ملڪن ۾ سرڪاري لکپڙهه اتي جي ديسي ٻولين ۾ هلي ٿي، تيئن آئنده سنڌ ۾ به سرڪاري دفتر سنڌي ٻوليءَ ۾ هلڻ گهرجي، پر جنهن صورت ۾ اڳ ڪا به اهڙي سنڌي آئويٽا (الف بي) مقرر ٿيل ڪانه هئي، جنهن جي وسيلي سنڌي ٻوليءَ جا نج آواز به ڪنهن خاص مقرر ٿيل صورت ۾ ڪم اچن، تنهن صورت ۾ سربرارٽر فريئر صاحب سنه 1853ع ۾ پنهنجي اسسٽنٽ ڪمشنر مسٽر ايلس صاحب (جنهنجي هٿ ۾ تعليم کاتي جون واڳون هيون) جي

زير صدارت هڪڙي پڙهيل ماڻهن جي ڪميٽي مقرر ڪئي، جنهن جا هيٺيان ميمبر هئا:

(1) راءِ بهادر نارائڻ جگننات، جنهنجي نالي ڪراچي هاءِ اسڪول ٿو سڏجي، (2) ديوان ننديرام ميراڻي سيوهاڻي (3) ديوان پريداس انندرام رامچنداڻي حيدرآبادي، (4) ديوان اڌارام ٿانورداس ميرچنداڻي حيدرآبادي، (5) خان بهادر مرزا صادق علي بيگ مرحوم حيدرآبادي، (6) ميان محمد (پوءِ نارمل اسڪول جو ماستر) (7) قاضي غلام علي نٽي جو ويٺل ۽ (8) ميان غلام حسين نٽي جو ويٺل.

سنڌي صورتخطي مقرر ٿيڻ تي گهڻو بحث هليو. ڪنهن زور ڀريو، ته اهڙي آئيني ٺاهجي، جنهنڪري اءِ ع جي بدران يڪو حرف ڪم اچي. اهڙي طرح ت ۽ ط، ث، س ۽ ص، ح ۽ ه، ز ۽ ذ، ض ۽ ظ، ڪ ۽ ق جي بدران يڪو آواز پيدا ڪندڙ اکر مقرر ڪجن. باقي جيڪي نج سنڌي آواز آهن، تن جي لاءِ نشانين مقرر ڪجن. اهڙي زور ڀريندڙن جي راءِ هيٺين سببن ڪري رد ڪئي ويئي:

[1] سنڌي ٻولي اڳيئي عربي صورتخطي ۾ لکڻ ۾ پيئي اچي، تنهنڪري باقي فقط نج سنڌي آواز ڏيکاريندڙ حرفن لاءِ صورتون مقرر ڪجن.

[2] سنڌي ٻوليءَ ۾ فارسي لفظ گڏجي ويا آهن. جيڪڏهن عربي حرفن جون صورتون مٿئي ڇڏيون، ته پوءِ لفظن جي صحيح معنيٰ ۽ اصليت بلڪل گم ٿي ويندي. عربي ۽ فارسي حرفن کي اصولوڪي صورت ۾ قائم رکڻ ڪري اهڙي مونجهه پيدا نه ٿيندي، ڇاڪاڻ ته عربي ۽ فارسي ٻولين جون نهايت عمديون ڊڪشنريون (لغاتون) موجود آهن.

[3] مسلمانن جا ٻار هيٺ پنهجا عربي حرفن گڏيل نالا درست ۽ بامعنيٰ لکي سگهن ٿا. جيڪڏهن سنڌي آئيني مان عربي لفظ ڪڍي ڇڏبا ته به مسلمان پنهجو لاڳاپو عربي ۽ فارسيءَ سان ڇڏي ڪين سگهندا. پوءِ مشڪلات هيءَ پيدا ٿيندي، جو مثلاً هڪڙي ڇوڪر جو نالو آهي ”محفوظ علي“ هاڻي جيڪڏهن سنڌي آئيني مان عربي حرفن جون صورتون ڪڍي ڇڏيون ته پوءِ ان ڇوڪر کي سڪول ۾ پنهجو نالو (مثال خاطر)

”مهفوزالي“ سيڪاريندا، پيران جا مائٽ ڪڏهن ڪين پسند ڪندا، ته هڪڙو بامعنيٰ ۽ درست نالو بلڪل بي معنيٰ ۽ غلط صورت ۾ ٻار کي سڪڻ ڏين.

[4] سترهين صديءَ جي وچ کان وٺي هن وقت تائين مسلمانن عربي صورتخطيءَ ۾ پنهنجي سنڌي ٻوليءَ جو تمام چڱو لکپڙو موجود ڪيو آهي. جيڪڏهن هاڻي سنڌي ٻوليءَ جي آئيني مان عربي حرفن جون صورتون ڪڍي ڇڏيون، ته اهو ٻن اڌائين سون ورهين جو لکپڙو مسلمانن جي آئيني نسل لاءِ بلڪل بيڪار ٿي پوندو.

[5] ايشيا جي وڏين وڏين حڪومتن، مصر ۽ زنجيبار وغيره هنڌن سرڪاري دفتر لاءِ جا صورتخطي مقرر ٿيل آهي سا يا ته عربي ۽ پارسي آهي يا انهن سان مشابهت رکندڙ آهي، تنهنڪري سنڌي صورتخطي به عربي نموني تي قائم رکڻ گهرجي.

سربارتل فريئر صاحب انهيءَ بحث مباحثي ٻڌڻ ۾ فيصلو ۾ مدد ڪرڻ لاءِ ايلس صاحب سان ٻيا به ٻه چار يورپي عالم عملدار همراه ڪيا. آخر سڀني بڪراءِ سنڌي ٻوليءَ لاءِ عربي صورتخطي قائم رکي ۽ نج سنڌي آوازن ڏيکارڻ لاءِ نوان حرف مقرر ڪيائون.

انهيءَ ڪميٽي سنڌي ٻوليءَ لاءِ اها ئي آئيني مقرر ڪئي، جا اڄ تائين قائم آهي. عربي آئيني ۾ اناويهه اکر هئا: ا ب ت ث ج ح خ د ذ ر ز س ش ص ط ظ ع غ ف ق ڪ ل م و ه ي.

اسارو- (همزو ۽ لا ڪي جدا جدا حرف نٿو ڳڻيو وڃي، ڇاڪاڻ جو هڪڙي صورت آهي الف جي ۽ لا ملاوت آهي ل ۽ ا جي. انهن اناويهه حرفن ۾ ٽي حرف وري پارسي صورتخطي جا شامل ٿيا: (1) پ (2) چ (3) ڪ. ويهه حرف نج سنڌي آوازن ڏيکارڻ وارا شامل ڪيائون ته هاڻوڪي عربي سنڌي آئيني ۾ طرح اچي بيٺي:-

ا ب پ ت ث د ب پ ف ج چ هـ جـ چـ حـ خـ دـ ذـ رـ زـ سـ شـ صـ طـ ظـ عـ غـ فـ قـ ڪـ لـ مـ وـ هـ يـ

سنه 1854ع کان وٺي سنڌي نظري ۽ نثر جا ڪتاب انهيءَ آئيني ۾ لکجن لڳا. مگر سنڌي لفظن جي نحوي ملاوتن ۽ صورتن بابت ڪو به فصوصو

ڪونه ٿيو هو، تنهنڪري جيتوڻيڪ اُڻيويتا نئين ڪم ۾ اچڻ لڳي پر لفظن جي گڏيل آوازن ۽ نحوي ملاوتن لکڻ لاءِ سڀڪو پنهنجي سر اختيار وارو هو. خود تعليم کاتي جي اوائلي ڪتابن ۾ جدا جدا نمونن سان لفظن جون ملاوتون لکڻ ۾ اينديون هيون. مثلاً؛

(1) ڪيڏهن کي ڪيڏهن، ڪيڏهن، ڪيڏانهن پيا لکندا هئا.

(2) جنهن کي جنهن، جنهن پيا لکندا هئا.

(3) اسين کي اس.

(4) مون کي من.

(5) چڱيون کي چڱيءَ وغيره وغيره.

جڏهن سنه 1888ع ۾ جيڪب صاحب سنڌ جو ايڊيوڪيشنل انسپيڪٽر مقرر ٿي آيو؛ تڏهن ان صاحب جهڙو سڪول جي تعليم کي سڌاريو ۽ وڌايو، تهڙو عربي سنڌي صورتخطي کي سڌاريائين. هن صاحب وڏا نقشا تيار ڪرايا، جن ۾ جيڪي جيڪي سنڌي لفظ جدا جدا صورتن ۾ لکڻ ۾ ڪم ايندا هئا، سي سڀ داخل ڪرائي. انهن جون پڪيون صورتون مقرر ڪيائين، جي اڄ تائين سنڌي نثر يا نظم جي ڪتابن ۾ ڪم پيون اچن. جيڪب صاحب اهي درست لفظن وارا نقشا پنهنجي صحيح سان ڇاپائي. وڏين دفترين تي چنڊڙائي، سنڌ جي هر هڪ سڪول ۾ موڪلي ڏنا هئا. اهڙي طرح بيهڪ جي نشانين بابت جدا جدا نقشا ڇاپرائي سڪولن ۾ رکاريائين. جيڪب صاحب واري سڌاريل صورتخطي ۾ اڃا به علم دوستن کي ڪي خاميون نظر آيون مثلاً؛ فعلي صورتون يا ٻين ڪن لفظن ۾ به زيرون ۽ به پيشون ڪم پيون اينديون هيون، جيئن ته؛ ڪيائ، ڇيائ، جيستاءِ وغيره. اهڙيءَ طرح ڪن لفظن جون صورتون اڃا به جدا جدا پيون لکيون هيون؛ مثلاً ڪرف، ڪفل، ڪلف، ڪڻڇي ڪڻڇي، چاڪ (تندرست)، چاق، چاڪو؛ چاقو؛ وغيره.

تنهنڪري سنه 1915ع ۾ ايڊيوڪيشنل انسپيڪٽر صاحب بهادر سنڌ جي زير صدارت حيدرآباد جي ٽريننگ ڪاليج ۾ پڙهيلن ماڻهن جي ڪاميٽي مقرر ٿي، جنهن ۾ خاص طرح ڪم ڪندڙ خان بهادر مرزا قليچ بيگ صاحب مرحوم هو. انهي ڪميٽي لفظن جي هڪ وڏي ياداشت تيار

ڪئي، جي جدا جدا نموني ۾ يا غلط نمونن ۾ لکبا هئا. انهن لفظن جون درست صورت واريون ياداشتون اخبار تعليم ماه مئي سنه 1915ع ۽ جون سنه 1915ع ۾ ڇاپايون ويون هيون.

اوائلي سنڌي شعر

هي ڳالھ پڌري آهي ته سيڪنهن ملڪ جو لئريچر يا علم ادب شعر سان شروع ٿيل آهي ۽ اهو شعر به سادو ۽ قصي جي نموني ۾ هوندو هو. جنهن کي انگريزي ۾ بلڊ (Ballad) ڪري سڏيندا آهن. انهيءَ جو سبب هي آهي جو شعر ۾ ڏنل مضمون وڻندڙ ۽ ياد ڪرڻ ۾ به سولو لڳندو آهي. دنيا ۾ اهڙو ڪو به ملڪ يا قوم ڪانهي جنهن کي ڌڻي سڳوري ٻين قدرتي بخشش سان گڏ شاعر نه بخشيو هجي. عربن کان اڳ به سنڌ ۾ ضرور ڪي شاعر ٿي گذريا هوندا. مگر ارمان آهي ته انهن جو ڪو به تحفو قديم سنڌ جي ماڻهن سنڀالي نه رکيو. عربن جي زماني کان، ۽ ڪي شاه عبدالڪريم بلڙيءَ واري جي وقت تائين، سادي سنڌي شعر ٺاهڻ وارا ڪئين شاعر ٿيا هوندا پر انهن جا ڪلام ڪتابي صورت ۾ نه آيا. جيڪڏهن انهيءَ عرصي ۾ سادي سنڌي شعر ٺاهڻ وارا شاعر سنڌ ۾ موجود نه هجن ها ته نومرن ۽ سمن جي زماني واريون خواه پوءِ جون تاريخي ڳالهيون جهنگلي نموني واري شعر ۾ محفوظ رهي ڪين سگهن ها. سنڌ جا حاڪم سومرا ۽ سما، صفا سنڌي ٻڄي ويا هئا. انهن حاڪمن ۽ اميرن جي ڪچهري ۾ پٽ ۽ پٺاڻ فقير سادي سنڌي شعر ۾ جهونيون تاريخي ڳالهيون ۽ نقل نظير ڳائيندا هئا ۽ انعام حاصل ڪندا هئا. اهو دستور اڄ تائين به سنڌ ۾ ڪن هنڌن هليو اچي. دودي چنيسر وارو تاريخي قصو، سنڌ ۾ مشهور آهي. پٽ فقير اهو قصو ڪجهه نثر ۽ نظم (بيتن) ۾ رات جو مجلس ۾ آلاپ سان چوندا هئا، قصو به عجيب قسم جو آهي. منجهس عشق جا جذبا به آهن ۽ لڙائي ۽ بهادريءَ جو جوش به آهي. مون کي ياد ڪيري آهي ته اسان جي اوطاق ۾ والد مرحوم وٽ اهڙيون مجلسون ٿينديون هيون، جتي پٽ فقير اهي قصا ۽ ڪهاڻيون چوندا هئا ۽ دل کي ريجهائيندا هئا. دودي چنيسر جي قصي ۾ جيڪي بيت چوندا

هئا. سي قديم زماني جا آهن. مختصر قصو بيان ڪجي ٿو ۽ ڪي اڳوڻا بيت به ڏجن ٿا.

1051 عيسويءَ کان 1351 تائين سنڌ ۾ سومرن جي حڪومت هوندي هئي. 1312 عيسويءَ ۾ سنڌ جو حاڪم ’پونگر‘ سومرو هوندو هو. پونگر شڪار جي سانگي هڪ ڏينهن روپاه نالي شهر مان ٿي لنگهيو، ته ڪنهن ماڙيءَ تي هڪ حسين جوان نينگريءَ تي وڃي نظر پيس، جنهن سان نيٺ سنڊيس شادي ٿي. ان مان هڪ پٽ ڄائس، جنهنجو نالو رکيائين چنيسر. ڏاڏي پوتي زال مان اڳيئي ٻاگهي نالي ڌيءَ هيس ۽ وري هينئر دودي نالي پٽ ڄائس. اڄ ننڍا ۽ سڀاڻي وڏا. نيٺ دودو ۽ چنيسر سامائجي مڙس ٿيا.

بيت:- ”هونگرڙيون ڌين پيرڙا کتن.
سڀ جڳ جا ٻارڙا پهريائين ايئن ڪن.“

دودو پرڻيو سومرن مان ۽ چنيسر ڌارين مان. چنيسر جي ماءُ هئي ڌاري تنهن کي اچي هرڪ ٿي ته متان سومرا منهنجي ويءَ کي پونگر کان پوءِ مٿي تي ٿڙا ڏين، تنهنڪري پوتي ٿاڻي اونڌي منجي ڪري سمهي پئي. پونگر بادشاهه اهو حال ڏسي راڻيءَ کان سبب پڇيو. جنهن حال اوريو. پونگر هن کي دلاسو ڏنو ۽ چنيسر جو پٽ ’ننگر‘ سان دودي جي ڌيءَ ’ڪويل‘ جو منگڻو ڪرايائين. جلد ئي پونگر چالانو ڪيو ۽ اچي پڳ تان تڪرار ٿيو. ڪي چون ته چنيسر جو حق آهي. جهيڙي کي ٿارڻ لاءِ ٻارڻ نالي وزير چيو ته تخت تي حق آهي ٻاگهيءَ جو. پوءِ جنهن کي وڻيس انهي کي ڏئي. ٻاگهيءَ چواڻي موڪليو ته راج ڏيو چنيسر کي جو وڏو آهي. تڏهن سومرن سردارن، چنيسر کي گهرائي چيو ته:

”ويهه پڄاڻان پيءُ جي آءُ چنيسر آءُ،

پاڳ سڻائو تنهنجو توکي چڻيو ماءُ.“

تڏهن چنيسر وراڻي ڏني:

”ائين سعيو ڪريو سپاه جو ته گهمي اڃان گهران،

وڏي جا ورهن جي پڇي اڃان تنهن ماءُ.“

پوءِ چنيسر هليو ماءُ کان پڇڻ. پٺيان سڀ ماڻهو ڦري ويا. ڇيائون ته هي زنائو آهي ۽ ڪهڙا ڦاڙها ماريون. تخت جي لائق نه آهي. چنيسر وڃي ماءُ کي پيرين پيو ۽ ٻڌايائين ته تخت ٿو ملي سو مائيان؟ ماڻس چيو ته وڃي راڄ ڏئي ٿي. ايتري ۾ دودو چونڊجي ويو ۽ بادشاهه ٿيو. چنيسر وڃي ماءُ کي حال ڏنو جنهن تي ماڻس چيو ته:-

”مون ڄڻو مان ئي پٽ ڪري، پر ٽي پٽن تون ڏي،

ويهي آڻڻ وڃ ۾، پانڌيون ڪٽج ٿيهره.“

چنيسر کي جوڻس به طعنو هنيو ته،

”چاچي ڇڳيا چئي مڙس منهنجي کي،

من ويهي آڻڻ وڃ ۾ پانڌيون ڪٽي ڏي،

هو گهر ۾ ڪم ڪري، چا ڄاڻي راڄ مان.“

چنيسر کي مهڻن ماري ڇڏيو، تنهن قسم ڪيو ته دودي کان وير

ضرور وٺندس، تنهن تي ماڻس کي پيٽ ۾ ساه پيو ۽ چيائين ته:

”ٺوڪ ته لڳي انبرين ڦوڪ ته لڳي واءُ،

مٿان پنهني ڳالهين هٿ نه اچيئي ڪا.“

چنيسر دودي کي چواڻي موڪليو ته ادا حق مون کي ڏي، نه ته

دهليءَ جي شهنشاهه علاوالدين کي ڪٽڪ سوڌو وٺي ايندوسان ۽ ملڪ ۾

ماڏاڻو وجهي ڏيندوسان. دودي وزير سان صلاح ڪئي پر ڪنهن به راءِ نه

ڏني ته ڪو تخت چنيسر کي ڏجي.

”بي بجائان پاڳري، دودا سانءُ ۾ راند،

راڄ نه ڏجن مڱيا، مڱيا ڏجن ڏاند،

بائي ڳچيءَ پاند، دودل تن مڱيايو.“

چنيسر ويو ۽ والدین وٽ دانهين ۽ ڪوڙيون سچيون ڳالهيون

ٻڌائي علاوالدين جا ڪن پريائين. سڱن جون لاهون ڏيئي علاوالدين کي

سنڌ تي ڪاهه جا سانباهه ڪرايائين.

”پيءُ مرندي ڇڏيون تو سڻائو چڻي،

مون تي آنديون توليءَ سي دودي جهليون،

مون ته اچي تو سڻيون، هاڻي جيڪا رضا راءِ جي.“

علاوالدين ٽي باهه ٿي ويو ۽ چيائين ته دودو ڪهڙي شيءِ آهي جو ائين ٿو ڪري. گهوڙي کي جولان ڏيئي وڏي ڪٽڪ سان اچي سنڌ کي رسبو. دودو ڊڄي ويو ۽ پنهنجي نانيءَ، چنيسر جي پٽ ننگر کي علاوالدين وٽ ڏياري موڪليائين ته وڃي شهنشاهه کي ميڙ منٿ ڪر ته تري وڃي. ننگر اچي علاوالدين جي اڳيان پيش ٿيو ۽ شهنشاهه معافي ڏني. پر چنيسر شهنشاهه کي ڦوڪ ڏني ته ٻاگهيءَ جو سڱ گهر. علاوالدين به چنيسر جو چيو ڪري ننگر کان ٻاگهيءَ جو سڱ گهريو.

”ڀائر پرڇو پاڻ ۾ ٻاگهي ڏيو مون،

سڀ پهريان سومرا ۽ جهجي ڌيان پون،

هاڻي وهلو وڃي تون، سعيو ڪر سڱ جو.“

ننگر سڱ جو ڏنو جواب ۽ چيائين ته سومرا ڌارين ۾ سڱ نه ڏيندا آهن ۽ جيڪو سڱ گهري، سو ترارين هيٺ اچي. علاوالدين ٽي ويو پوءِ ته اچي لڳي جنگ.

”ننگر، مغل پاڻ ۾ چڙهي ڏني چوٽ،

پڇي ڇٽ چيهون ڪري گهڻا ماريائون گهوٽ،

بنا پير ۽ اوٽ، ننگر ماريو ماڳ ۾.“

ننگر جي لاش محلات ۾ کڻي آيا جتي سندس سڱ ڪوئل سان سوٽن سان حق بخشيو.

آڻي ٿارو ڪوڙيو تاري تنور لڏن،

مڙي ڏاڏي پوٽي ننگر ساٿ ڪجن.

علاوالدين پنهنجو سردار ادر نالي دودي ڏانهن ڏياري موڪليو ته ٻاگهيءَ جا جنگ جي خبر پير. دودي جي وزير ”سيدر“ هلائي چيو ته جنگ ٿيڻ کان سواءِ ٻيو ڪا به ڪم ناهي.

”سيدر هلائي چيو ته اڳ نه پڇيئيئي پئ

پڙا وڏي پٽ، جي گهٽ وڃي ٿي سه

چلبيءَ چلبيءَ آهي جڙڻ راتي ري مر ر

اسان علاوالدين پاڻ ۾ ٿيندو ترارين ٿيندو.“

دودي جو يار "هاسو" سوڍو عمرڪوٽ مان ست ويهون سوڍن جون مدد لاءِ وٺي آيو ۽ ڏاڍي مڙسيءَ سان "نادر" سان وڙهيو ۽ ٻئي ميدان ۾ مارجي ويا. دودي کي نيٺ پنهنجي سر جنگ ڪرڻي پئي ۽ پنهنجون لڄون هڪ پير مرد سومري "ياڳ" نالي هٿان "ابڙي" ڏانهن ڏياري موڪليائين.

"ابڙائي جڏا ابڙا، توکي دودي ڏنا سلام

وڙهان وڃن سامهون، جي تون سرن جهلين سام."

ابڙي جواب ڏنو ته "سر وڃي، پر سام نه ڇڏيندس."

تنهن تي سڀيئي سومريون ڏولين ۾ چڙهي اچي ابڙي جي سام

بيون

ساد ڏنر سومري جا، اتي منهنجي سام

اڃا پڻ ڏيندس لام، تنهن ئي کي جهڏمون."

دودي کي چواڻي موڪليائين، ته مڙس تي وڙهڻ مٿان سنڌ کي ڇڏي

ڪرين.

دودي پڙ گهڙايو پنج سو جرين،

ڪهاڙا ڪوڏاريا ڪاهي خوب ڪڍڻ،

رجيو ائين چون، اڳيون علاؤالدين کي.

جنگ اهڙي، جهڙي سنڌ ۾ ڪڏهن ڪا نه ٿي.

واڇوڙي جڻن وڇوڙي گيوڙ ڪوڙ ڪيا

ڏم لڪ ڏهن اڳرا ماري خلق وڌا

سوره سپ ٿيا، ويري سپ وڇوڙي ويا.

دودي جي جڳوڙ سڀنيهن جهڙي هئي ۽ جنگ جو ميدان بي لڙيو پر

آخر مغلن جو لشڪر سنڌين تي غالب پئجي ويو ۽ دودو مارجي ويو.

علاؤالدين چنيسر کان ٻاگهي جي ٻانهن گهري ۽ چنيسر ويو روپا شهر ۾.

ڏسي ته شهر ۾ ڪو راکاس گهمي ويو آهي. محلات اجڙي پيو آهي. راڻيون

نهن ئي ڪين. نيٺ خبر پيس ته سومرن پنهنجون لڄون ڪڍي ابڙي ڏانهن

موڪليون آهن. علاؤالدين ابڙي ڏانهن لکيو ته سومريون اسان جي

سڀ ڪري ته توکي ماڻيلي ۽ ملتان جا پرڳڻا ڏيان. تنهن تي ابڙي

سڀ ڪئي.

ماڻيلو ملتان نه نيسائو پانيان
 توکي ڏيندي سومري آءُ لڄ مران
 جي جيئري آئون مران ته ڪر لڄايان پانهنجو.
 ”راڻي راءِ نه ڏي وڃي چئو سلطان کي
 سمون سر مٿي جهلي بيٺو جهڳڙو.“
 ابڙي پنهنجو پٽ ”ممت“ نالي جنگ جي ميدان ۾ ڏياري موڪليو.
 ممت جهڙو هو سهڻو جوان اهڙو هو جنگي جوڌو. اهڙي جوش سان وڙهيو
 جو رت جون نديون وهي هليون.

تون پاڻ ترڪ ترار هوڏانهن مانجهي ممت پٽ اهڙي
 جيئن ڳاهجي ڳاه ۾ ڪافي ڪڻڪون ڌار
 وڃي آرون پار، خون خنجران جو.
 علاوالدين ڏاڍو اڃي ششدر ٿيو ۽ چيائين ته آهي ڪو جوان جو
 وڃي ممت سان مقابلو ڪري؟ پنهنجي ترار دربار ۾ رکيائون ته جيڪو
 هي ترار کڻي ممت سان مقابلو ڪندو، سو مانجهي مڙس آهي.
 ”تيرهن ڏينهن ترار پيئي رهي پڙ ۾،
 دانهن سڀ دهلي اڃي ڪونه دربار،
 پوءِ سيد سالار، چمي ڪٽي چاه مون.“
 سيد ”سالار“ ترار کڻي ميدان ۾ آيو ۽ ابڙي جي پائتي سڀڙ جي
 سامهون ٿيو.

”سنئين سانجهي وارا چڪي آيا چوگان ۾
 ڏيئي منهن ماڻهن کي ڪيائون مارومار
 سڀڙ ۽ سالار، پورت ڪئي پاڻ ۾.“
 ڏاڍي سخت جنگ لڳي. نيٺ بادشاهه ۽ ابڙو پنهنجي سر ميدان
 ۾ آيا.

”سج نه نڪري سوجهرو، ڏان ڏان ڌوڌڪار
 اتي ابڙو ائين وڙهي، جيئن پاڻي پوڙي تار.“
 ”اڙ جهلي ابڙي نو ويهه—وڌه لڪ،

گوڙي ڪنڌ ورايو ماري گهڙي خلق،
 پوءِ ٿي ايتري کي پڪ، ته هاڻي جيئن ناه ڪو."
 قصو نيٺ اتي ختم ٿئي ٿو ته سومرن جي صاحبي پوري ٿي.
 سنڌ ۾ اهڙا قصا ۽ ڪهاڻيون گهڻيون آهن، جن سمن، سومرن واري
 زباني شعر کي قائم رکيو آهي.

سنڌي جو جھونو ۽ نج شعر

زباني سنڌي شعر ٻيو به گهڻو ئي آهي، پر جيئن ته ڪا ثابتي
 ڪانه ٿي ملي ته اهو ڪنهن جيو ۽ ڪڏهن ٺهيو تنهن صورت ۾ انهيءَ جي
 وڌيڪ اڀتار ڪرڻ سان ديس جي علم ادب کي ڪو لاڀ ڪونه ملندو.
 تحفته الڪرام وارو ڪن سنڌين جا نالا ڏئي ٿو، جي سنڌي شعر ۾ طبع
 آزمائي ڪندا هئا، پر جيڪي ڏوهيڙا يا بيت چيا اٿن سي ميسر ٿي نه سگهيا
 آهن. شيخ حماد، اسحاق آهنگر ۽ درويش راجو سمن جي حڪومت ۾
 (1351 کان 1521 تائين) سنڌيءَ ۾ بيت چوندا هئا. ماموئي جا بيت،
 پيشن گوئي جي صورت ۾ چيل آهن، سي به انهي زماني جا ليکجن ٿا، انهن
 مان ڪي ڪي بيت اڃا تائين ماڻهن جي وات ۾ آهن. مثلاً:
 هاڪ وهندو هاڪڙو پڇندي ٻنڌ ارڙو،
 بهه مڇي ۽ لوڙه سمي ويندي سوکڙي.

سمن جي زماني ۾ اها علمي لاث عشق جا آلاپ ۽ شعر جو جولان،
 جو ارغون حڪومت ۾ ظاهر ٿيو، تنهن جو وجود ئي ڪونه هو. سمن جي
 ڏينهن ۾ ايراني شعر جو اثر، بحر ۽ قافيي، تشبيهون، صنعتون ۽ عشق جو
 راز ۽ نياز پيدا ڪونه ٿيو هو. ايراني شاعر ۽ عالم ارغون حڪومت ۾ آيا ۽
 انهن جو بيان اڳتي ڏنه ويندو. علم عروض ۽ بحر ۽ قافيي جون بندشون
 فارسي شعر سان شروع ٿيون جنهنجو اثر سنڌي شعر تي ڪيئن پيو؟ تنهنجو
 ذڪر به اڳتي ايندو. سنڌي بيت جن جي شروعات سمن جي ڏينهن ۾ ٿي سي
 هندي ڏوهيڙا يا دهرن جي اثر هيٺ ظاهر ٿيا. سمن جو تعلق ڪڇ ۽ گجرات
 سان گهڻو هو تنهنڪري لازم هو ته هندي دهرن جو اثر به سنڌ ۾ ظاهر

ٿئي. هندي دهر اڃا تائين به سنڌ ۾ ڪيترن درگاهن تي ڳائبا آهن. مثال لاءِ هيٺيون دهر جو عام طرح سنڌ ۾ ٻڌبو آهي تنهن مان به ڏسبو ته اسانجو سنڌي بيت ڪيتري قدر صورت ۽ مضمون ۾ انهيءَ جي ويجهو ٿو پوي.

”پرڻم ھم تر ايك ھين ديڪھن ڪي ھين دو،

من سي من ڪو تولئي ڪبھي نہ دومن ھو.“

معنيٰ:- ”اي پيارا آئون ۽ تون حقيقت ۾ هڪ ئي آهيو. رڳو ڏسڻ ۾ به آهيو، جهڙيءَ طرح ساهميءَ جي هڪڙي پڙ ۾ مڻ (ان جو) ۽ ٻي پڙ ۾ مڻ (وٽ) وجهي ٿوريو ته به ساڳيو مڻ ٿيندو ۽ نه به مڻ. اهڙيءَ طرح آءٌ ۽ تون هڪ ئي آهيو. هن بيت عاشقاڻي رنگ ۾ هڪ عاشق دل جو جذبو ظاهر ڪيو آهي. فارسيءَ واري به انهيءَ محبت جي جذبي کي هيئن ادا ڪيو آهي:

من تو شدم تو من شدي من تن شدم تو جان شدي

تا کس نہ گويد بعد ازين من ديگرم تو ديگري.

پر جيڪو لطف هن هندي دهر ۾ آهي، سو فارسيءَ ۾ نه آهي. من جي معنيٰ هندي دل به آهي، تنهنڪري هندي دهر ۾ مان وڌيڪ لطافت ظاهر ٿئي ٿي.

سمن جي دور ۾ هندي دهر ۾ جو اثر گهرو ٿيندو ويو ۽ سنڌي بيت ۾ اهائي صورت وٺندو ويو. تان جو شاه عبدالڪريم، صادق ۽ شاه عبداللطيف اصلوڪي بيت ۾ ڦيرڦار ڪري ان کي وڌيڪ مٺو ڪيو. تحفته الڪرام واري هن دور جي علم ادب جي گهڻي اپٽار ڪانه ڪئي آهي ۽ نڪي وڌيڪ ماهيت هيٺائين ملي سگهي آهي، تنهنڪري انهيءَ جو ذڪر هتي بند ڪرڻ مناسب سمجهجي ٿو. شايد ائين به هجي ته سمن جي دور کان پوءِ جيڪا ادبي ترقي ارغون ۽ ترخاني زماني ۾ ٿي تنهن جي شعاع، سمن جي جهڪي سوجهري کي ڏي ڇڏيو.

سنڌ جو علمي عروج

سنڌ جو علمي عروج ارغونن کان شروع ٿئي ٿو جيئن ته ارغون اصل مغل هئا. تنهنڪري انهن پنهنجي حڪومت ۾ ايران جا شاعر ۽ عالم آندا. خود بهريون ارغون حاڪم ”شاه بيگ“ وڏو پڙهيل هو. ۽ پاڻ قرآن شريف جو ترجمو ۽ تفسير پارسيءَ ۾ تيار ڪيائين. ارغونن جي حڪومت ۾، جا 1521ع کان شروع ٿي، تنهن ۾ سنڌ جي سڀني وڏن شهرن ۽ ڳوٺن ۾ فارسي مدرسا برپا ٿيا ۽ فارسيءَ جي تعليم رائج ٿي. اهو ارغوني حڪومت جو علمي سلو ترخاني ۽ نوابن جي حڪومت ۾ وڌي ويجهي وڻ ٿيو جنهن جي ميون ۽ گلن جي خوشبوءِ سڄي سنڌ کي واسي مسرور ڪيو. انهيءَ زماني يا دؤر (1521 کان 1732ع) کي سنڌ جي لاءِ علمي عروج سڏجي ته جڳائي. فارسي زبان ۾ هر قسم جا ڪتاب تيار ٿيا. فارسيءَ ۾ سنڌين ايتري مهارت حاصل ڪئي، جو انهيءَ زبان ۾ پختو شعر چوڻ لڳا. سنڌ جون تاريخون جن مان اڳوڻيءَ سنڌ جو احوال ملي ٿو، سي به انهيءَ زماني جون لکيلون آهن فقه، حديث، تفسير ۽ تصوف ۾ عجيب ڪتاب لکيا ويا. عشق جا اسرار ۽ اشارا ڪيترن پارسي ديوانن ۾ موجود آهن، جي ان وقت سنڌي شاعرن لکيا. نه رڳو پارسي علم ادب ۾ ترقي ٿي، پر سنڌيءَ ۾ قاضي قاذن جهڙي اهل الله، شاه عبدالڪريم جهڙي ڪامل ولي، مخدوم محمد هاشم جهڙي فقيه ۽ مولوي ابوالحسن جهڙي محدث جيڪا خدمت ڪئي آهي سا ڪنهن کان ڳجهي نه آهي. سندن مفصل احوال مناسب جاءِ تي ڏنو ويندو. سنڌي علم ادب تي مفصل تبصره ڪريون تنهن کان اڳ اهو جائز لازمي آهي، ته جنهن بنياد تي اها سنڌي علم ادب جي عمارت ٺهي راس ٿي سا ڪهڙي هئي ۽ انهيءَ جو ڪهڙو اثر ٿيو. سنڌي علم ادب، جو ارغوني حڪومت ۾ شروع ٿيو ۽ نظم نثر، جو مختلف صورتن ۾ پيدا ٿيو، تنهن جو انهيءَ بنيادي پارسي علم سان ڪهڙو تعلق هو، تنهن جو مختصر احوال ڏيڻ ضروري آهي. تحفته الڪرام مان معلوم ٿئي ٿو ته انهيءَ زماني ۾ پارسيءَ جو نثر ۽ نظم هر رنگ ۾ ظاهر ٿيو. هيٺيان مشهور نثر نظم جا ڪتاب پارسي زبان ۾ انهيءَ وقت جا لکيل آهن:

نثر (تاريخ)

- (1) آئين اڪبري ابوالفضل سيوهاڻيءَ جو، (2) تاريخ طاهري مير ابوالقاسم ٺٽي واري جي، (3) تاريخ معصومي سيد معصوم شاه بکر واري جي، (4) تحفته الڪرام علي شير ٺٽي واري جو، (5) تذڪره الاوليا قاضي محمود ٺٽي واري جو، (6) چنيسر نامو ابوالقاسم ٺٽي واري جو، (7) روضة السلاطين شاه تڪدري ٺٽي واري جو ۽ (8) فتح نامو سيد عظيم الدين ٺٽي واري جو.

انشاي يا مضمون نويسي

- (1) انشاي عيشي محمود خان ٺٽي واري جو، (2) انشاي ابوالفضل سيوهاڻيءَ جو، (3) انشاي فيضي شيخ فيضي سيوهاڻيءَ جو، (4) انشاي قابل خان مخدوم ابوالفتح شاه بندر واري جو ۽ (5) انشاي محمد شريف شاه بندر واري جو.

تفسير قرآن شريف

- (1) حاشيه تفسير بيضاوي مولوي مه لمح الدين لاڙيءَ جو ۽ (2) تفسير شيخ رحمت الله دربيلي واري جو.

حديث

- (1) شرح مشڪوات مخدوم عبدالعزيز ڪاهان جي ڳوٺ جو، (2) حواشي متين قاضي محمود ٺٽي جو ۽ (3) شرح اربعين مخدوم رڪن الدين ٺٽي جو.

نظم (ديوان)

- (1) ديوان اشرف محمد اشرف، قاضي قاذن جي پوٽي سيوهاڻيءَ جو، (2) ديوان جنويا عبدالرؤف لاڙيءَ جو، (3) ديوان حسيني عبدالسبحان ٺٽيءَ جو، (4) ديوان حسيني مير محمد ٺٽيءَ جو، (5) ديوان حيدري حيدر ڪلوح جو، (6) ديوان شهر تي دانشور خان ٺٽي جو، (7) ديوان عطا ملا عبدالحڪيم ٺٽيءَ جو، (8) ديوان عيشي عاقبت محمود خان جو، (9) ديوان عزوري غيوري مير عزوري ٺٽيءَ جو، (10) ديوان غيوري جو عرف شڪر اٿس، (11) ديوان فيضي سيوهاڻيءَ جو، (12) ديوان ڪليج حيدر هروي پاٽائيءَ جو، (13) ديوان محسن محمد محسن پاٽولي

نئيءَ جو، (14) ديوان مومن مرزا غلام عليءَ جو، (15) ديوان منير مير جان شاه رضوي روهڙيءَ واري جو ۽ (16) ديوان نامي مير معصوم شاه بکر واري جو.

مثنوي

(1) ترنم عشق (مومل راڻو) محمد مقیم نئيءَ جو، (2) طوطي نامو مير نجم الدين بکر واري جو، (3) مثنويات عطا، (4) مثنويات غبوري، (5) مثنويات فيضي، (6) مثنوي سليمان و بلقيس مير ابوالمکارم نئيءَ جو، (7) مثنوي مظهر الانار مير معصوم شاه جي ۽ (8) مثنوي نازو نیاز (سسئي پنهنون) ملا محمد حسين نئيءَ جي مثنوي نغمات شوقي.

مثنی ڪتابن کان سواءِ ٻيا به ڪيترا ڪتاب پارسي ۾ لکيل آهن. مثلاً بيان العارفين، تنبيه الغافلين، آداب المريدين، تذکرت المراد، زادالمسافرين ۽ نزهت الارواح. اهي سڀئي تصوف جي اونهن نڪتن ۽ رازن سان ڀرپور آهن. منطق ۽ فلسف تي به ننڍا ننڍا ڪتاب لکيا ويا هئا. مطلب ته ارغون ۽ ترخاني حڪومت ۾ هر فن ۾ پارسي ڪتاب لکيا ويا. ڪتابن جي عبارت رنگين ۽ مضمون فصاحت ڀريو هو.

مصنفن پارسي زبان ۾ هر ڪو مضمون ڄڻائيءَ ۽ روانيءَ سان لکيو ٿي، نظم علم عروض جي قاعدن موجب بلڪل بختو هو. اها عجب جي ڳالهه آهي، جو سنڌ ۾ سنڌي زبان هوندي به سڄو علم ادب پارسي زبان ۾ ٿي ويو. سنڌي اهل قلم ۽ علم وارن علمي ميدان ۾ ايرانين کي به شهه ڏيئي ڇڏي. ارغوني حڪومت سنڌ کي علمي ميدان ۾ ايران ٻڌائي ڇڏيو. حڪومت جي قدردانيءَ ۽ نوازش جي ڪري، خود سنڌين کي سنڌي زبان ۾ خط پٽ لکڻ ۾ به عار ٿي لڳو. قلم جي جنبش به پارسيءَ ۾ هئي، شعر جي تيزي ۽ رواني به پارسيءَ ۾ هئي ۽ علمي گفتگو ۽ مباحثا به پارسيءَ ۾ هئا. مرزا شاه حسين ۽ شاه بيگ جي مشاعرن ۾ سنڌي شاعر پارسي شعر ۾ طبع آزمائي ڪري درباري ايرانين کان داد حاصل ڪندا هئا.

ديس ۾ ڌارين ٻولي ڪيتري به ترقي ڪري وڃي ۽ بزهين جي دلين ۾ گهر ڪري وڃي ته به ممڪن نه آهي ته عام ماڻهن لاءِ اها زبان مقبول ۽ محبوب ٿيندي. ڪيترن عالمن ۽ رمز شناس عارفين اهو ڪجهه پروڙي ورتو ته

جيستائين پنهنجي مادريءَ زبان کي علمي ميدان نه بڻائبو، تيستائين عام ماڻهن کي علم جي فيض کان محروم رکبو. اهڙن عارفن ڪڏهن ڪڏهن سنڌي زبان ۾ بيتن جا پڻڪا پي ڪيا جن مان ڪي ماڻهن جي زبان تي ئي رهجي ويا ۽ قلمبند نه ٿيا. ۽ ڪي تحرير ۾ اچي ويا جي انهيءَ زماني جا شاهد آهن. زبردست عالمن، ارغوني دربار جي اثر کان بيزار ٿي وڏي جرئت سان سنڌي علم ادب جي خدمت شروع ڪئي. انهيءَ تحريڪ جا مکيه علم برادر شاه عبدالڪريم بلڙيءَ وارو، مولوي ابوالحسن ۽ مخدوم محمد هاشم ٺٽي، هئا. مخدوم محمد هاشم ۽ ان جي شاگردن سنڌي علم ادب جي اها خدمت ڪئي آهي جو بنا مبالغې جي چئي سگهجي ٿو ته سنڌي عمر جو خادم ۽ مخدوم ئي مخدوم محمد هاشم هو.

سنڌ جو بنيادي تحريري شعر قاضي قاضن

اڳوڻي مضمون ۾ اسان ڏيکاري آيا آهيون ته سنڌ ۾ سنڌي زباني شعر ڏوهيڙن جي صورت ۾ گهڻو ئي هو. بنيادي تحريري شعر قاضي قاضن کان شروع ٿو ٿئي. قاضي قاضن سيوهڻ جي بزرگن مان هو. سندس ڄمڻ جي تاريخ معلوم ڪانه ٿئي ٿي، مگر وفات جي تاريخ 958 هجري مطابق 1551ع ۾ آهي. هي بزرگ وڏو عالم هو. دنيا جو گهڻو سير ڪيو هئائين ۽ حرمين جي زيارت جو شرف به حاصل ڪيو هئائين. بنارس جي مشهور سيد محمد مهدي جونپوري جو مريد ٿيو، جو مشهور صوفي بزرگ ٿي گذريو آهي. سيد صاحب جي خدمت ۾ ڳچ وقت گذاريائين ۽ معرفت ۽ حقيقت جي راه ڀروڙيائين. مرزا شاه حسن سنڌ جي مشهور حاڪم جي ڏيهن ۾ سن 1581ع ۾ بکر جو وڏو قاضي يا جج به هوندو هو، جو سڀ قسم جا فيصلا نڀاريندو هو. پيريءَ جي وقت انهيءَ عهدي تان استعيفا ڏنائين. هن بزرگ جو پارسيءَ ۾ ٺهيل هڪ ديوان به آهي. ڪڏهن ڪڏهن سنڌيءَ ۾ بيت چونڊو هو. انهن بيتن مان رڳو 7 بيت شاه ڪريم جي رسالي ۾ موجود آهن جي شاه

عبدالڪريم بلڙيءَ وارو پنهنجي مجلس ۾ مريدن کي ٻڌائيندو هو. اهي ست سنڌي بيت شاه عبداللطيف، شاه عبدالڪريم ۽ ساميءَ جي شعر جا بنيادي پتر آهن. هيٺين تبصره مان ڏسڻ ۾ ايندو، ته مٿين شاعرن، قاضي قاضن جي شعر مان گهڻو ڪي پرايو آهي. بيتن جي صورت به قاضي صاحب واري اختيار ڪئي اٿن. ۽ سندن مضمون جو متو به ساڳيو وحدانيت وارو آهي. قاضي قاضن پنهنجي مرشد جي صفت هيئن ٿو ڪري ته:

”جوڳيءَ جاڳايوس ستو هوس ننڊ ۾.“

جوڳي واري لفظ مان، قاضي صاحب جي ڪشاده دلي ۽ ڪشاده خيالي جو پتو پوي ٿو. قاضي صاحب کان اڳ ۾ ڪنهن به مسلمان عالم اهو ديسي يا هند ڪو لفظ مرشد جي نسبت ڪم نه آندو هوندو. اهو سبب آهي جو انهيءَ وقت جا ظاهر پرست عالم قاضي صاحب کي سندس هڙي روش ۽ بيت گوئي کي ننديندا هئا. مولوي ابوالحسن ڏاهري ”جوڳي“ جي لفظ بابت هيئن چوي ٿو:

”نه جوڳي ست عارف نه سمنڊي گهي،

شده هريڪ ملحدو گممر هي.“

قاضي صاحب جيتوڻيڪ هڪ زنده دل عالم هو ته به درويش فقيرن جي محبت ۾ اهڙو رنگجي ويو هو، جو شرع وارن جي ٽوڪ جو مٿس اثر نه رهيو. هن جو پنڌ ۽ طريقت جو رستو ٻئي رنگ ۾ هو جو هو پاڻ ۽ سندس مرشد سيد محمد مهدي بنارسي سمجهندا هئا. پنهنجي علم ۽ عمل جو خاڪو هن بيت ۾ ڏئي ٿو:

”کنز قدوري ڪافي ڪي ڪين پڙهيوم

سو پارئي ٻيو جتان پرين لذوم“

هڪڙي اهل دل پارسيءَ ۾ هيئن چيو آهي:

”در كنز قدوري ڪافي ڪي نتوان يافت خدارا،

سيپاره دل بين ڪم به ازين ڪتابي نيست.“

سيد محمدي هڪ اهل الله عابد ۽ تارڪ الدنيا شخص هوندو هو، جو الله وارن جي صحبت ۾ گذاريندو هو. سندس محبت ۾ بنارس جا مشهور

جوڳي ۽ سناسي رهندا هئا ۽ پاڻ به انهيءَ محبت جي ميدان ۾ هڪ اسلام جو جوڳي [مرشد] ٿي پيو. اهڙن جوڳين، جيڪو فيض هند ۽ سنڌ کي ڏنو آهي، سو ڪنهن کان بگهو نه آهي. مرشد جي معنيٰ کي پوريءَ طرح سمجهڻ لاءِ هندستانين لاءِ جوڳيءَ لفظ کان وڌيڪ ٻيو لفظ ڪارائتو ڪونهي. انهيءَ ڪري اسان جي سنڌي، قاضي صاحب به مرشد جي لاءِ جوڳي لفظ ڪم آندو آهي، جو سنڌ جا اصل رهاڪو پوري طرح سمجهي سگهيا ٿي. سنڌي علم ادب يا لٽريچر ۾ ”جوڳيءَ“ جو لفظ پهريائين قاضي صاحب استعمال ۾ آندو. جو پوءِ ٻين سنڌ جي بزرگن ڪم آندو. ”جوڳي“ ۽ ”جاڳائڻ“ جا لفظ ڪهڙا نه موزون ۽ لذت وارا آهن. جوڳ جيڪو جوڳ پڄائي ۽ ننڊ حرام ڪري سوئي ستل کي ”جاڳائي“ جي لفظن ۾ صنعت رکيل آهي، جنهن کي صنعت هم آواز چئبو آهي. انهيءَ بيت جو مضمون شاه لطيف به سر سهڻيءَ ۾ آندو آهي ته ”ستي جاڳايوس سانير سپرين جي.“ شاه صاحب جاڳائڻ جو ڪم سانير يا يادگيريءَ تي رکيو آهي، جو اهڙو سهڻو نه ٿو لڳي جهڙو ”جوڳيءَ جاڳايو.“ يادگيري جڏهن لهي ويئي تڏهن ته ننڊ آئي. يادگيري ڏيارڻ واري بي ڪا شيءِ سڏندي آهي جا قاضي صاحب جي خيال موجب جوڳي يا مرشد آهي. جوڳي لفظ شاه صاحب رامڪلي سر ۾ گهڻو آندو، پر جيڪو مطلب قاضي صاحب انهيءَ لفظ سان ڇڏايو آهي سو پوري طرح شاه ادا ڪري نه سگهيو آهي. شاه صاحب جوڳي لفظ وارا بيت ڪهڻي چيا آهن پر قاضي صاحب جو هڪ ئي بيت ”هڪ ئي رانجهو لک دا“ مصداق بڻجي ٿو.

قاضي صاحب جي باريڪ بيني ۽ قدرت جي مشاهدي جي طاقت به مضبوط ڪڙيءَ تي هئي. دنيا جي علم ۽ معلومات کي واڳوءَ سان مشابھت ڏيڻ سندس خيال جي نزاکت کي ظاهر ڪري ٿو ۽ چوي ٿو ته:

”سيئي سيلهم ٿيام پڙهيام جي پاڻان

اڪر اڳيان اهڙي واڳو ٿي وريام.“

اسان جي ملڪ ۾ ٻيو ڪو به اهڙو ڀرندو يا سرنڊو خوفناڪ جانور ڪونهي، جهڙو واڳو آهي. واڳوءَ جي جهڙي شڪل آهي پيانڪ، تهڙو سندس حملو اهي زيانڪار. ماڻهو کيس مليو ته هڙپ ٿيو. اهڙيءَ طرح بيت ۾ فرمايل آهي ته ظاهري علم واڳوءَ وانگر مٿس حملو ڪري اوڙاه ۾ نيئي رهيو

آهي. شاه صاحب انهيءَ راز کي ٻين لفظن ۾ ادا ڪيو آهي، جنهنجو مطلب سنئون سڌو آهي ته:

”اگر بزم الف جو بيا ورق س وسار.“

بر قاضي صاحب ظاهري تفسير جي پوري ابتار ڪئي آهي. ڇاڪاڻ ته پاڻ وڏو پڙهيل هو ۽ قضا به هلائي هوائين. قاضي صاحب پنهنجو آزمودو بيان ڪيو جو وڌيڪ مؤثر آهي ۽ شاه صاحب ٺنهي نصيحت ڪئي ۽ دليل يا حجت پيش نه ڪئي. قاضي صاحب مفصل بيان ڏنو آهي ۽ شاه صاحب ”الف“ جي اکر ۾ اشارو ڏنو آهي.

ارمان جي ڳالهه آهي ته قاضي صاحب جا رڳا 7 بيت بيان العارفين واري درج ڪيا آهن نه ته اهڙي بلند پايه جي شاعر گهڻوئي شعر چيو هوندو. قاضي صاحب سنڌيءَ جي محاورن ۾ موثر ٿو ڏسجي. قدرت جي سڀني ڪرشمين ۽ رازن کي پروڙڻ انسان جي وس کان ٻاهر آهي. انهيءَ مفهوم کي ڪهڙي طرح نه قاضي صاحب هن ست ۾ ادا ڪيو آهي!

”ڪنز قدوري قافيه جي پڙهي پروڙين سڀ

ته ڪرمندي ماڪوڙي ڪوه ۾ پئي ڪجي اپ“

”اپ ڪچڻ“ هڪ سهڻو سنڌي اصطلاح آهي. جنهن جي معنيٰ آهي ”ناممڪن ڪم“ يائنجي ٿو ته اهو اصطلاح جو قاضي صاحب جو جوڙيل آهي جو اڄ تائين ڪم ڪريو اچي. انسان کي منڊيءَ ماڪوڙيءَ سان دسترس رکڻ جي ناڻي ڏني اٿس. دنيا کي ڪوه سان مشابھت ڏيئي، انهيءَ دنيا جي تصوير ڪينجي اٿس جنهن تي اسين پنبلي رهيا آهيون ته آهستي ڪي اتي. تصوف جي هڪ اونهي هم اوست واري راز کي ڪيئن نه هڪ بيت ۾ کوٺي ظاهر ڪيو اٿس.

سڙاڻر ڏيئي لت اوچي نيسجي پوڙئي

هيڪائي هڪ ٿيو ويئي سڀ جهت

(ويئي سڀ جهت طرفن جو نالوئي نه رهيو)

معنيٰ: وحدانيت جي دريا ۾ خودي ۾ خيال سڀ لڙهي ويا. هيٺ مٿي ۽ سڀئي پاسا غرق ٿي هڪ ٿي ويا. هڪ بيت ۾ هن دريائي ڪمال

ڪيو آهي جو چٽڪ ڪوڙي ۾ دريا بند ڪيو اٿس. اهڙي ساڳئي مضمون کي شاه صاحب مختلف بيتن ۾ سر سهڻيءَ ۾ ظاهر ڪيو آهي. جيئن ته:

”سهسين سائر ٻوڙيون منڌ ٻوڙيو مهران،

وه وڃايو پاڻ. هڻي ڪنڌ ڪين سين.“

هتي شاه صاحب سڀني جي قصي ڏانهن اشارو ڪري پوءِ سمجهاڻي ڏني آهي، پر قاضيءَ به ڪمال ڪيو آهي. جو قدرت جي مشاهدي مان مثال وٺي مفهوم کي صاد ڪيو آهي. ائين نه آهي ته قاضي صاحب سنڌ جي چالو قصن کان واقف نه هو. جو ماڻهن کي انهن ڏانهن مائل ڪري. نصيحت جا نڪتا پر اثر ڪري. جتي ضرور ٿي سمجهائين ته اتي قصي ڏانهن به اشارو ڪيائين ٿي جيئن ته:

”سڄڻ منجهه هٿام مون اتي ويا اوڻيا

هيڏانهن هوڏانهن هٿڙا هنڙي جاڙ وڌام.“

اوليا لفظ سسئي واري قصي ڏانهن اشارو ٿو ڪري.

”اوڻيءَ“ ۽ ”اٺ“ سسئي جي قصي جو راز آهن. انهن لفظن جي ٻي ڪا به ظاهر معنيٰ ڪانهي. انهيءَ قصي جي راز کي قاضي قاضن جهڙي درويش جوڳيءَ جاڳايو، جنهن کي شاه عبداللطيف ۽ هن جي فقيري گروه نون ريسن ۾ پهراڻي پيڪيدار ڪيو. ڀت جا سائين ٿا فرمائين ته:

”پڻ ٿا پلائين اوڻهي گهڻو ابهرا

هوءَ هلڻ سنديون ڳاهون ڳالهائين

مون کي ٿا مارين، سڄڻ سانباهي ڪيو.“

قاضي صاحب جا ڪيترا لفظ ۽ ستون ڀت جي سائينءَ ڦيرائي پڻا فريز يا تبديل ڪيون آهن:

قاضي صاحب چوي ٿو ته:

”باله ري پر پريان ڪت نه ڏسجي ڪي ٻيو“

ائين ڀت سائين مارئي ۾ چون ٿا ته:

”باله ري پرين سڀ اونداهي پساين.“

شاه عبدالڪريم

شاه عبدالڪريم مٽيارين جي شهر ۾ تاريخ 20 شعبان سنه 944 هجري (مطابق 1536ع) ۾ تولد ٿيو هو. اتان پنهنجي وڏي پيءُ سيد جلال (عرف جوار) سان گڏ لڏي اچي ڳوٺ بلڙي تعلقه گونيءَ ۾ رهاڪو ٿيو، جتي هيٺر سندس درگاه آهي.

شاه عبدالڪريم پنهنجي وڏي پيءُ جلال شاهه جي سنڀال هيٺ رهندو هو. جنهنجي بزرگيءَ خدا رسيدگيءَ بابت تاريخ تحفته الڪرام پارسي جلد 2 ۾ گهڻي تعريف لکيل آهي. ان شاه عبدالڪريم کي مڪتب ۾ تعليم لاءِ ويهاريو هو ۽ پڙهڻ لاءِ گهڻو ضربيندو هوس. پر شاه صاحب پڙهڻ تي گهڻو ڏيان نه ڏيندو هو. سندس والده شريفه پنهنجي پٽ کي فرمائيندي هئي، ته ننڍي پيءُ کي پڙهڻ لاءِ نه ڇڻين. ڇاڪاڻ جو هو ڄاڻي ڄم ڪان خدا تعاليٰ جو نوازيل آهي.

شاه عبدالڪريم مڪتب ۾ تعليم حاصل ڪئي يا وڏي هوندي عالمن جي صحبت مان علم پرايو. تنهن بابت بحث ڪرڻ جي ڪا به ضرورت ڪانهي. جو ڪچيءَ کان وٺي بندگيءَ جو سخت پابند، فقيرن جي صحبت جو طالب، سماع ۽ راڳ جو شائق ۽ خدا رسيدو بزرگ هو. سندس ڪلام ۾ مجلسي تقريرون جي اڄ تائين موجود آهن، تن جي مطالع مان صاف ثابت آهي ته هو قرآن شريف، حديث، تفسير ۽ تصوف ۾ ماهر ۽ عربي توڙي پارسي ٻوليءَ ۾ هوشيار هو.

سيد عبدالڪريم اڃا ننڍڙو ئي هو، ته پائس شادي ڪرائي ڇڏي هيس. پيءُ جي وفات کان پوءِ سڄي ڪتب جي پرورش جو بار سيد عبدالڪريم جي سر تي اچي ويو. هو پنهنجن هٿن سان ٻني ٻارو ۽ ڪاٺي ڪرڙي جو ڌنڌو ڪري، عيال ٻاريندو هو، مگر انهي عيال پروريءَ ڪڏهن به شاه جي خدا پرستي ۽ روحاني شغل ۾ اٽڪاءُ ڪونه ڪيو.

شاه صاحب سني مذهب جو صوفي طريقي وارو بزرگ هو. هو پاڻ کي سيد جي بدران فقير سڏائيندو هو ۽ نهايت صابر، تحمل وارو ۽ بردبار هو. سندس آواز تمام مٿو ۽ بلند هو. شاه صاحب اناسي ورهن جي عمر ۾

تاريخ ستين ذوالقعد سنه 1032 هجري برابر سنه 1622ع ۾ وفات ڪئي. سندس قبو شاهه عبداللطيف ڀٽائيءَ ٺهرايو هو. جو سندس پڙيوتي سيد حبيب شاهه جو فرزند هو ۽ سندس وفات کان ستھٺ ورهيه پوءِ تولد ٿيو هو.

سيد صاحب جو ڪلام

سيد صاحب سنڌي ڪلام ۾ چيو آهي ۽ پارسي ۾، پر پنهنجي حياتيءَ ۾ نڪي پاڻ پنهنجو شعر لکيائين نڪي ڪنهن ٻئي کي لکڻ ڏنائين. سندس وفات کان ڇهه ورهيه پوءِ سندس مريد ميان محمد رضا ولد محمد واسع پارسيءَ ۾ بيان العارفين نالي ڪتاب لکيو، جنهن ۾ سيد صاحب جون مجلسي تقريرون ۽ انهن تقريرن ۾ سيد صاحب جيڪي به پنهنجا ٺاهيل سنڌي خواهه پارسي شعر پنهنجي زبان مان ڪڍيا ۽ ميان محمد رضا خود ڪن ٻين خاص مريدن کي ياد هئا درج ٿيل آهن. جن ۾ سنڌي بيت ڪل هڪ سو ست آهن. ۽ پارسي بيت يارهن. جيڪي سنڌي بيت آهن. تن مان ڇهه بيت قاضي قاضن جا ۽ پنج بيت ٻين شاعرن جا چيل آهن باقي فقط جهانوي سنڌي بيت شاهه عبدالڪريم جا آهن.

سيد عبدالڪريم رح جي سنڌي ڪلام کي ان وقت جي مشهور معروف پارسي صوفيانه ڪلامن جهڙوڪ: منطق الطير، حديقه الحقيقت، ڪلشن راز ۽ مثنوي شريف سان ڀيٽي ۽ ڇاڇي ڏسجي ٿو ته تسلي ٿئي ٿي، ته شاهه صاحب جي ڪلام تي مثنوي شريف جو خاص اثر آهي. ائون هيٺ مثالن سان ڏيکاريندس، ته ڪٿي ڪٿي مثنوي شريف جي ٻن مصرعن واري مضمون کي سيد صاحب هوبهو پنهنجي سليس ۽ سهڻي سنڌي ۾

مصرعن ۾ سمائيندو ويو آهي. ڪٿي

ڪٿي ته جو مضمون مثنوي شريف

سارو مضمون سيد صاحب نه

جڙي ڇڏيو آهي. انهيءَ جي

جو ترجمو يا نقل ڪيو آ

ايتري دلچسپي هئي ۽

سندس ٺاهيل سنڌي شعر زبان مان بي نڪتو آهي، تنهن جو مضمون، مثنوي شريف جي مضمون سان ٺهڪندو ٺهڪندو آيو آهي. مثال:

(1) مثنوي شريف جي دفتر چوٿين، حڪايت ڇهين ۾ چيل

آهي:

خار از چشم دل گر بر کني

چشم جان را حق بخشد روشني

يعني: ”جيڪڏهن دل جي اکين مان ڪتر ڪري ڇڏيندين، ته خدا

تعالٰي تنهنجي روح جي اکين کي روشني بخشيندو.“ انهيءَ ساڳئي مضمون کي سيد صاحب هن طرح سنڌي لباس پهرايو آهي:

پاڻيءَ جان نه ڪجن، روئي ڏوئي اڪيون،

جر ڪجر جن وچ ۾، سي ڪيئن پرين پسن؟

(رساله ڪريمي بيت 81)

(2) دفتر چوٿون حڪايت ڇهين:

خشک باسي بر لب جو خشک لب،

ميدوي سوئي سراب اندر طلب،

يعني: ”اي اجايل، درياءَ جي ڪناري تي اجايل رهين ۽ رڃ جي پٺيان

پاڻيءَ جو ڳولائو ٿيو، ڊوڙندو ٿو ورتين.“

ساڳيو مضمون سيد صاحب هن طرح ٿو پنهنجي ڪلام ۾

چوي:

پاڻي اتي جهوپڙا مورڪ اڃ مرن،

دانهون ڪن مٺن جان دم نه سڃاڻن،

(رساله ڪريمي بيت 56)

(3) دفتر پهريون حڪايت ٽين:

جان نا محرم نه بيند روءِ دوست،

جز هما جان ڪم اصل اوزار ڪوءِ دوست،

يعني: ”جنهنجي روح جي پاڙ، حقيقي دوست جي گهٽيءَ ۾ ڪتل

آهي، تنهن روح ڌار ڪو غير محرم روح حقيقي دوست جو ديدار مائي نه سگهندو.“

سيد صاحب ساڳئي مضمون تي هن طرح ٿو ادا ڪري:

سنڌ نه سلامي ٿيا، وهيءَ زريا نه جي،

هاڻي تني ڪي، ناهي ماڳ مليس ۾.

(رساله ڪريمي بيت 57)

(4) دفتر ٽيون حڪايت ڏهين:

آن طرف ڪم عشق مي افزود درد،

بو حنيفه، شافعي درسي نڪ د.

يعني: ”امام ابو حنيفه ۽ امام شافعي (عليه الرحمت) جي فقه يعني

شرعي قاعدن قانونن جا استاد هئا، انهن انهيءَ طرف ڪو به سبق نه ڏنو

آهي، جنهن طرف حقيقي عشق دل جي درد کي وڌائيندو آهي.“

سيد صاحب پنهنجين مجلسي تقريرن ۾ جيڪي قاضي قاضن رح جا

ٽي بيت لاڳيتا چيا [1] ڪنز قدوري ڪافيه ڪو ڪونه پڙهيوم.....

[2] ڪنز قدوري ڪافيه جي پڙهي پروڙين سڀ..... [3] لوڪان نحو

صرف..... تن تنهن بيتن ۾ اهو ساڳيو مضمون سمائل آهي، جو مثنوي

شريف جي مٿئين بيت ۾ سمائل آهي. (رساله ڪريمي بيت 44، 45، 46)

(5) دفتر ٻيو، حڪايت چوٿين:

واز جهان فڪر تي اي ڪم زخمر

ايمن و غافل چو سگي بي خبر

باش تا روزي ڪم آن فڪر و خيال

بر ڪشايڊ بي حجابي پروبال

يعني: ”تون فڪر ۽ ڌيان جي دنيا کان پٿر وانگر بي خبر، ويسلو

۽ بي اونو آهين؛ تون ته گڏه ڪان به گهٽ آهين! ڪو وقت فڪر ۽ ڌيان ۾

گذاري ڏس، ته اهو فڪر ڌيان ڪيئن ٿو انداز جا پرڌا ڪولي.“

(6) دفتر پنجون حڪايت پنجين:

فڪر را اي جان بجاءِ خویش دان

زانکه شخص از فڪر دارد قدرهان!

فڪر غم گر راه شادي مي زند

ڪارسازيهاءِ شادي مي ڪند

يعني:- ”فڪر ۽ ويچار کي اي پيارا پنهنجي ساه جيان سمجھ، ڇاڪاڻ جو انسان فڪر جي ڪري ئي بيشڪ آب مان حاصل ڪري ٿو. فڪر ۽ ويچار جيتوڻيڪ ظاهري خوشيءَ کي مات ڪريو ڇڏي، ته به حقيقي خوشيءَ جون پوريون ڪري ٿو.“

جو مضمون مننوي شريف جي مٿين چئن بيتن ۾ سمايل آهي، سو سمورو مضمون، سيد صاحب سٺيس ۽ سونيءَ سنڌيءَ جي فقط هڪڙي بيت ۾ سمائي ڇڏيو آهي:

فڪر ڪر پر کي ڀر ونگائي لاه (وڪائي لاءِ)
سائي ساري هن ڪر، سڄڻ جا سياه.

(رساله ڪريمي بيت 36)

(7) دفتر ڇهن، حڪايت ڏئين:

بهر ديدہ روشن يزدان فرد
شر جہت را مظهر آيات کرد

تا بهر حيران نامي بنڪرند
از رياض حسن رباني چرند
بهر آن فرمود با آن شاه او
”حيث ونیتم فثم وجهه.“

يعني:- ”اندر جي سوجهري وارن لاءِ خدا تعاليٰ ڇهن ئي طرفن کي پنهنجن نشانين جو جلوه گاه بڻايو آهي، انهيءَ لاءِ ته هر هڪ وڌندڙ ويجهندڙ پسون ڏي ويچار جي نظر سان ڏسڻ ۽ خدا تعاليٰ جي لائاني حسن جي باغن مان راحت حاصل ڪن. انهيءَ سبب ڪري خدا تعاليٰ حضرت نبي سڳوري صلعم جن کي قرآن شريف ۾ فرمايو آهي ته ”اوھين جنھن طرف منھن ڦيريندؤ، تنھن طرف خدا تعاليٰ موجود آھي.“

مننوي شريف جي مٿين تنهي بيتن جي مراد سيد صاحب هڪڙيئي بيت ۾ سمائي ڇڏي:

سوئي هيڏانهن سوئي هوڏانهن سوئي من وسي،
تنهين سنڌي سوجهري سوئي سو پسي.

(رساله ڪريمي بيت 35)

(8) دفتر ٻيو حڪايت ٿين:

تو مڪاني اصل تو در لا مڪان

ايند کان بربند و بڪسن آن دڪان

يعني: ”تو مر دوست جو آستان آهي. تنهنجو اصل وطن روحاني

جهان آهي؛ دن جا دروازا هن دنيا جي طرف کان بند ڪر ۽ روحاني دنيا
ڏانهن ڪول.“

مٿئين بيت جو مضمون سيد صاحب هن طرح پيش ڪيو آهي:

جي لياڪا نوڪ جا جان جان سي نه ٿاء!

تان تان ٿئي نه ماءُ- پسن پورو پرينءَ جو.

(رساله ڪريمي بيت 27)

(9) دفتر ٻيو حڪايت چوٿين:

ازخودي بگذر ڪم تا يابي خدا

فاني حق شوڪم تا يابي بقا

جون زخود رستي همه برهان شدي

چونڪ گفتي بنده امر سلطان شدي

يعني: ”پاڻ ڦٽو ڪر ته خدا توکي حاصل ٿئي؛ حق ۾ فنا

ٿي ته بقا حاصل ٿئي. جڏهن پاڻ ڦٽو ڪندين، تڏهن ساروئي

سوجهرو بڻجي ويندين، جڏهن پاڻ کي ٻانهو بڻائيندين، تڏهن بادشاهه

بڻجي پوندين.“

سيد صاحب مختصر ۽ سٺي سنڌيءَ ۾ مٿيون خيال هن طرح ٿو

سمجهاڻي:

پهرين پاڻ وڃاء. پاڻ وڃائي هوءَ نه

تهان ڌار به سڀرين. منهن منجهائي پاء.

(رساله ڪريمي بيت 21)

(10) دفتر پنجون حڪايت پنجين:

اين دهانش نڪتم گويان يا جليس

ون دگر با حق بگفتار و آئيس

گوش ظاهر ضبط اين افسانه ڪن
گوش باطن با ادب اسرار "ڪن"

چشم ظاهر ظابط حليم بشر
چشم دل حيران مازاغ الصبر
دست ظاهر مي ڪند داد و ستد
دست باطن برور فرد صمد
پاءِ ظاهر در صف مسجد صواب
پاءِ باطن فوق گردون در طواف.

يعني:- سڄي عاشق جو ظاهر وات هم نشين سان ڳالهائڻ ٻولهائڻ
۾ لڳل رهي ٿو ۽ سندس دل جو وات خدا تعاليٰ سان ڳالهائيندڙ ۽ وندرندي
رهي ٿو. تون به پنهنجن ظاهر ڪن سان هن زماني جون آڪائيون سڻ، پر
اندروني ڪن کي "ڪن فيڪون" جي اسرارن ڏي ردل رک. ظاهري اڪيون
پل ته ماڻهن جي منهن مهاندين ڏسڻ ۾ لڳيون رهن، پر اندريون اڪيون حقيقي
ديدار ۾ مست هجن. ظاهر هت زماني جي ڌرتي لپتي ڪن ٿا، پر اندريان هت
واحد خدا جي جائنث تي چمبڙيا رهن ٿا، ظاهري پير مسجد ۾ صفون بڻايو
بيهن ٿا، پر باطني پير عرش تي طواف ڪرڻ لڳا رهن ٿا.

مثنوي شريف جي مٿين پنجن بيتن جو مضمون تفصيل سان آيل
آهي. سو سمورو مضمون سيد صاحب فقط هڪڙي بيت ۾ اهڙي
نزاڪت سان آندو آهي، جو گويا ڪوڙي ۾ درياءُ سمائي ڇڏيو اٿس:

هنيون ڏجي حبيب کي، لڳ گڏجن لوڪ،
ڪڏيون ۽ ڪروتون اي پڻ سڳر ٿوڪ.

(رساله ڪريمي بيت 8)

مٿيان ڏهه مثال فقط نمونہ طور ڏنا ويا آهن. حقيقت
جي ڳالهه هيءُ آهي، ته سيد عبدالڪريم رح جي ڪلام جو سارو مضمون
مثنوي شريف جي رنگ ۾ رڳيل آهي. تفاوت صرف هيءُ آهي، جو مولوي رومي
عليه الرحمته طرحين طرحين آڪائيون ۽ نقل ڏيئي تن مان روحاني نڪتا ۽
نصيحتون ڪڍي ٿو، پر سيد صاحب آڪائيون ۽ نقل ڇڏي فقط روحاني ڪفتا ۽
فقبري هدايتون پنهنجي ڪلام ۾ بيش ڪري ٿو.

(ب) طرز تي اثر: سيد عبدالڪريم (عليه الرحمه) جي ڪلام جو مضمون ايراني آهي. مگر سندس ساخت ۽ طرز نج هندستاني آهي. قديم زماني کان وٺي هندستان جا شاعر تاريخي، مذهبي خواه روحاني مضمون وارو شعر هڪڙي خاص طرز تي چوندا آيا، جنهن طرز کي ”دوها“ يا ”دوهرا“ چوندا آهن. دوها يا دهره جي معنيٰ آهي ٻن ستن وارو نظم.

شاه عبدالڪريم جي ڪلام جو پوين شاعرن تي اثر

سيد عبدالڪريم (عليه الرحمه) کان پوءِ ويجهي ۾ ويجهو جيڪو شاعر سنڌ ۾ پيدا ٿيو، جو سنڌ جي شاعرن جو سرتاج ۽ نج سنڌي راڳ جو بانيڪار ليکجي ٿو، سو هو سيد عبداللطيف ڀٽائي (عليه الرحمه)، سيد عبدالڪريم جي ڪلام ۽ ان جي مثال تي شاه ڀٽائيءَ جي ڪلام جي پيڙهه ٻڌل آهي، ۽ شاه ڀٽائيءَ کان پوءِ جن جن شاعرن علم موسيقيءَ جي اصول تي شعر ٺاهيا آهن، تن شاه ڀٽائيءَ جي ڪلام جي طرز اختيار ڪئي آهي ۽ ان طرز ۾ متون سٽون ڪيون اٿن. تنهنڪري سنڌ جي شاعريءَ تي سيد عبدالڪريم عليه الرحمه جي ڪلام جو اثر غالب ليکبو.

رساله ڪريمي جي پهرئين بيت ۾ شاه صاحب جي مٿئين بيت جو مضمون هوبهو ساڳيو آهي، فقط لفظ ٻيا ٻيا آهن.

سنڌي علم ادب جو بنياد وجهندڙ ابوالحسن

(1075 هجري مطابق 1661ع)

”اڃاڻن جون اڀوجهون سڄاڻ سنيون ڪن،

ڍلا پٺ پلن جي رڙهي راه پون.“

(مقدمه الصلواه صفحہ 57)

1650ع کان پوءِ نواب حفظ الله جي حڪومت ۾ ننگر ٺٽي ۾ هڪ اهڙي تحريڪ جاري ٿي. جنهن ڪري سنڌي عالمن مجبور ٿي پارسيءَ ۽ عربي جي بدران سنڌي زبان ۾ تصنيف شروع ڪئي. بغداد جي مشهور قطب رباني سيد شيخ عبدالقادر جيلاني جي اولاد مان شيخ يوسف الدين بغدادی

ٺٽي ۾ آيو ۽ سندس وعظ ۽ نصيحت جي ڪري هزارن جي تعداد ۾ ڪيترا غيرمسلم اسلام ۾ داخل ٿيا. سنڌ ۾ ڪڇ جا ميمڻ (مومن) انهيءَ شيخ جي هدايت تي ٺٽي ۾ مسلمان ٿيا.

ايترن نو مسلمڻ ڪي. اسلام جي قاعدن قانونن کان واقف ڪرڻ لاءِ زباني وعظ نصيحت ڪافي نه هئي، تنهن ڪري ان وقت جو مشهور عالم فقہ مولوي ابوالحسن، جو سنڌ جي تختگاه ٺٽي ۾ هو، تنهن سمجهيو ته ايترن عمر رسيدہ ماڻهن کي پارسي، عربي سيڪاري اسلامي واقفيت ڏيڻ خاص ڪري فقہ جي مسئلن کان واقف ڪرڻ ممڪن نه آهي، تنهن ڪري هن ماڻهن جي مادري زبان يعني سنڌيءَ ۾ لکڻ شروع ڪيو. هن ڪهڙي طرح پارسي، عربي لفظن مان پڇ گهڙ ڪري سنڌي الف بي ٺاهي، تنهن جي سمجهاڻي هيٺ ڏجي ٿي. هتي اسان کي معلوم ڪرڻو آهي ته مولويءَ جا عربيءَ ۾ ڪيترا ڪتاب لکيل آهن، پر سنڌيءَ ۾ رڳو هڪ مقدمہ الصلوات يا ابوالحسن جي سنڌي آهي. ڪتاب جو مضمون نماز ۽ وضوءَ جي مسئلن تي آهي. مولوي صاحب جي سنڌي هڪ خاص نظم ۾ آهي، جنهن کي ابوالحسن جي سنڌي سڏين ٿا. اها ابوالحسن جي سنڌي، مولوي ابوالحسن تائين محدود نه رهي، پر سنڌ جي مشهور عالمن ۽ فقيهن پنهنجي تصنيفات، ڪهڙون ۽ ميرن جي حڪومت تائين انهيءَ سنڌيءَ ۾ ڪئي. مخدوم ميان محمد هاشم، مخدوم ضياءُ الدين، ميان عبداللطيف، مخدوم عبدالله، ميان غلام محمد، حاجي ميان عبدالله، عبدالسلام ۽ ٻين ڪيترن عالمن ابوالحسن جي سنڌيءَ ۾ ڪتاب لکيا. ابوالحسن جي سنڌيءَ ۾ لکيل ڪتاب تخميني 50 کن ٿيندا، جي انگريزن جي اوائل وقت تائين سنڌ جا مسلمان ڏاڍي ڄاڻ سان پڙهندا هئا. ابوالحسن جي سنڌيءَ ۾ لکيل ڪتاب سڀئي ٿيڻو ۾ ڇاپيل آهن، جن کي وڏيءَ عزت جي نگاه سان ڏسبو آهي. هن وقت ها سنڌي جا اڳ ۾ ننڍا ننڍا ٻار مڪتب ۾ پڙهندا هئا، ۽ ڪهر ڪهر ۾ زالون مضامع ڪنديون هيون سا ڏکي ۽ مونجهاري واري ليکجن ۾ اچي ٿي. تنهن جو سبب اهو آهي، جو هڪ ته ٿيڻو جو رواج وڃي بند ٿيندو ۽ ٻيو ته لفظن جي صورتخطي به ڪهڙي فريل آهي، تنهن کان سواءِ ڪيترن لفظن جو محاورو به استعمال ۾ ڪونهي.

books.sindhsalamat.com

موجب جيڪو وزن ”دوھرا“ لاءِ ٺھرايل آھي، تنھن وزن ۾ پنڌرھن ويھه لاڳيتيون ھم قافيہ مصرعون ھجن، تہ اھڙي شعر کي ”ڪبت“ چئبو آھي بعضي تہ سارو قصو يا آکاڻي ”ڪبت“ ۾ ھوندي آھي. اھڙي شعر ۾ اصلوڪيون سنڌي آکاڻيون ڄيل آھن. جي پٽ فقير تنبورن تي ڳائيندا وٽندا آھن. مولوي عبدالرحمان جو ٺاھيل ”سنڌي نور نامون“ سڄوئي ڪبت نموني جو شعر آھي، ڇاڪاڻ جو پھرين مصرع جو قافيو الف (آ) ورتو اٿس، تہ ساروئي ڪتاب انھيءَ قافيہ ۾ وڃي پورو ڪيو اٿس. اوائل ۾ شامل ٿيل سرڪاري سنڌي چوڻين ڪتاب ۾ سيد ڪبير شاھ جا بہ ٽي دلچسپ سنڌي ”ڪبت“ لکيل آھن. دوھا ۽ دھرا اھو شعر آھي، جنھن ۾ فقط ٻہ ٻہ سٽون پاڻ ۾ ھم قافيہ ھجن ۽ ٻنھي جو قافيو پڇاڙيءَ ۾ ڪم آيل ھجي. قاضي قاضن ۽ شاھ عبدالڪريم جو سمورو ڪلام انھيءَ قسم جو نظم آھي. دھرا جو سڌريل نمونو جنھن کي ڏوھڙو يا بيت چون ٿا. جنھن جو باني شاھ ڀٽائي ليکيو وڃي ٿو، تنھن ۾ ٻہ ٻہ وڌيڪ سٽون پاڻ ۾ ھم قافيہ ٿين ٿيون. پھرين سٽ جو قافيو بعضي بعضي وچ ۾ اچي ٿو پر پوئين سٽ جو قافيو ھميشہ وچ ۾ ايندو آھي، باقي وچ وارين سٽن جا قافيا پڇاڙيءَ ۾ ايندا آھن. ابوالحسن مرحوم پنھنجي ڪتاب ”مقدمہ الصلوات“ ۾ نظم جا مٿيان ٿيئي نمونا ڪتب آندا آھن.

مثال پھريون (نماز جي رڪوع بابت سمجھاڻي)

مٿي مٺون ھٿڙا نيئي نر تان ڏيڄ
ڪري ڪشاديون آڱريون محڪم پر پڇيڄ
پر آڱريون عورا تن کي ٿئن ۾ اڻڻاڻيڄ
رڪن مر لڳ ڪري ساري سيڪاريڄ
ٻانهون ساري ٻئي سي مونا ۾ موڙيڄ
پورو مٿو پٽ سين جوڙا جوڙا ڪريڄ
مھه اچو جھلج اٺ جئن ۾ ري جئن لاڙيڄ
جئن رکيو پاڻي نہ رڙهي اٿس پٽ جھليڄ
پر پٺيون عورا تن کي اٿن ۾ اڏائيڄ
سر ٺاڻين ٿورڙو ساري سمجھاڻيڄ

تي پيرا تسبيح کي ڳجهوئي ڳڻيڻ
 پنجون ٻڌيون پيرن جون نظر ٺهاريڻ
 تانپي ڳريا تن جا ريزهي ٻئي لائيڻ
 اي پڻ آهي اڳري سنت سا جائڻ
 پر صحيح قول ڪتاب ۾ هن پر پروڙيڻ
 جڻ لائڻ ڳريا پاڻ ۾ ڪراحت سمجهيڻ
 سي ٻئي حال رکوع ۾ مورا ۾ جوڙيڻ
 چئن آڱرين جو فاصلو ٻنهي وچ ۾ رکيڻ
 قيام ۽ سجد ۾ پڻ ايءُ ئي پر پارڻ
 ڇهون اڪيون پڌريون ستون قمر ڪريڻ
 پر قومان تي سجود ڏانهن سنئين پني منيڻ
 جيڪي ذڪر جتهين سو تنهن پڄاڻيڻ.
 هڪڙي جو هنڌ ٻئي نيسي ۾ رسائيڻ.
 اهو نظم جو نمونو مولوي صاحب سڄي ڪتاب ۾ فقط ٻن ٽن
 هنڌن ڪم آندو آهي.

مثال ٻيو: (نماز جي ضرورت بابت)

- 1 - هاڻي سڻ سڃاڻ تون هنئين جن ڪن
 ته صحي پڇيو سڀڪو ڪارڻ پاڻ ڪمن
 - 2 - پر پڇ پهرين قيام ڏينهن وحدت ڏٺيان پوءِ
 ٿيندي صحي صلوات جي شڪ مياڻ ڪوئ
 - 3 - تانت ترسي تنهنجا شرط سڀيئي سک
 ڪنان چيري چيئين پاڻ پرا هون رک.
- ابوالحسن پنهنجي سنڌي ۾ گهڻي قدر اهو ڏوهري جو نمونو ڪم
 آندو آهي.

مثال ٽيون: (بيمار جي بدني صفائي بابت)

- 1 - مڙس محرم مڙس ٿئي جو محرم جوءُ
 توڻي ماءُ پيڻ سڳي توڙي گولي هوءَ

هاتي هنيا پوءِ . سڪ صورت نه لهرائڻ جي

پير جيئي ۾ . جيت ڪنن ننهن کي لاهي

ڏائي پير جي . سميت اتي نيئي بجائي

شرح ۾ مشرڪن جو اهڙو جي ائين فرمائي

مبارڪ مٿي ۾ ڪهي صورت آهي

هاتي هنئين لائي پڙهه . مسائل غسل جا .

نظر جو اهو نمونو مولوي ۾ . قدمه الصلوات ۾ پنجن ڇهن هنڌن تي

ڪم آندو آهي .

قافيه بنسبت مولوي صاحب ۾ ٻئي ڪٿي گهڻي خبرداري ڪم آندي

آهي ۽ ڏاڍي باقائدي ۽ سهڻا قافيا ڪتب آڻيا آهن . مثلاً :-

وضوءَ جون د سنئون

سِر اوڀاري آب سين ڪڇن مک ڪن

اهي مريون آڱريون ڦير ڪنڌ ڏجن

سنئون سار وضوءَ جون دل سين دعائون

تم مولو مريه مون ڏئي خالق خطائون

دعائون وضوءَ جون مڙئي، معنيٰ سان

اتي سڀڪنهن انگرين پڙهه، پروري پاڻ .

ڪن ڪن هنڌن مولوي صاحب تمام ان سهائيندا قافيا به ڪم آندا

آهن . پر سڄي ڪتاب ۾ اهڙا هنڌ ٿورڙا آهن مثلاً :-

1 - آهي اسلام حق آهي ۽ ڪفر ڪافر ڪوڙ

سائين ثابت رکيون اسلام اتي مڃو سون رسول

2 - هڪڙو ڏٺو هٿ ٻئي ٻيو بايتي ماڳ

تيون لڳي بليتي لڳ ڪان ڏوئي ڪرڇ پاڪ

3 - اي پنڌرهن فرض نيا هاتي واجب ڄاڻ

نه تسي جو ڏيهه ڏئي سڀاجهو سلطان .

وزن نسبت ابوالحسن سڄي ڪتاب ۾ اها پورائي رکندو آيو آهي، جا

علم موسيقي جي اصولن موجب دوهرن لاءِ مقرر ٿيل آهي . مگر جن جن

مصرعن ۾ عربي آيتون ۽ تڪون ڪم آڻيون پيون. تنهن هوندي به مصرعن جو وزن لنبو ٿي ويو آهي. عربي آيتن ۽ تڪن ڪم آڻڻ جي حالت ۾ شاهه عبدالڪريم ۽ شاهه پٺاڻي جي ڏوهيڙن جون مصرعن سون به وزن کان ٻاهر نڪريو وڃن.

ڪتاب جو مضمون: ابوالحسن مرحوم کي مقدس صلوات ٺاهڻ جي ڪهڙي ضرورت هئي، تنهن بابت مٿي چيل آهي. مولوي صاحب فقه جي وڏن وڏن معتبر عربي ڪتابن مان مسئلا چونڊي مقدمه لکي صلوات ۾ بيان ڪيا آهن، جتي جتي ڪو اخلاقي مسئلو بيان ڪيو اٿس، ان تي اصل ڪتاب جو حوالو به ڏنو اٿس.

تحفة الڪرام ۾ ميان ابوالحسن بابت لکيل آهي ته ”هو وڏو عالم هو ۽ نٿي ۾ پڙهائيءَ جو ڪم ڪندو هو. هن جو سنڌي نذر ۾ سڄي سنڌ ۾ مشهور آهي. پاڻ وڏي عمر ۾ نٿي موفات ڪيائين. جڏهن پيريءَ جو وقت ٿيس، ۽ پيش امامي ڪري نه سگهيو، تڏهن پنهنجي ڀائيچيءَ ۽ خدوم عبدالله کي چيائين ته ”ابا، موريا، مون ۾ هاڻ مسجد ۾ پيش امام ٿيڻ جي بهج ڪانهي، تنهنڪري منهنجي مرضي آهي، ته منهنجي پاران تون مسجد جو پيش امام ٿي ره، پر لاجار جهڙي ڳالهه هيءَ آهي، جو توکي اڃا ڏاڙهي آيل ڪانهي.“ ائين چئي پنهنجو ساڄو هٿ مخدوم عبدالله جي ڳڻن ۽ ڪاڏيءَ تي ڦيرايائين. اهو اڳين نماز جو وقت هو. ساڳئي ڏينهن، وچين نماز کان به مخدوم عبدالله کي ڏاڙهي اچي ويئي. ميان ابوالحسن جي فرمودي موجب، پيش امام ٿي جماعت کي وڃڻ پڙهاياائين. تحفته الڪرام ۾ ميان ابوالحسن جي بيءَ ڪرامت جو به ذڪر آندل آهي. ”ميان ابوالحسن عليه رحمت وٽ سندس ڪنهن معتقد اچي پڪاريو ته نواب شهابت خان جو فلاڻو نوڪر، منهنجي گهر ۾ حڪمان حڪم لنگهيو اچي، ۽ جئن وٽيس ٿو، تنهن هلتون، ڪريو هليو وڃي.“ ميان ابوالحسن کي ان جي حال تي ڏاڍو ترس آيو ۽ پنهنجي ڀائيچيءَ مخدوم عبدالله کي سڏي چيائين ته ”ابا، موريا، پير پني اولياءَ کي منهنجا سلام وڃي ڏي ۽ چوينس ته مهرباني ڪري انهيءَ ظالم کي تاريو، جنهن غريب اشرف کي رنجايا آهن.“ مخدوم عبدالله ٻه ڦٽيءَ کان اڳ پير پني وٽ ويو ۽ موتي آيو. نواب جو نوڪر جئن انهيءَ غريب جي گهر ڏانهن

پئي ويو. تنهن وات تي اهڙو ٿاڀو آيس، جو ٿري ٿري وڃي هڪڙي ڪلي تي بيت ۾ ڪريو ۽ اٿنا نڪري پيس ۽ اتي جو اتي مري ويو. ”مخدوم عبدالله پنهنجو ڪتاب ڪنزالعبرت 1175 هجري ۾ لکيو. جنهن مصنف پاران لکي ٿو.

”تحقيق جڏهن هي تمام ٿيو نسخو سنڌيءَ واء

تڏهن ڪنزالعبرت سنڌي رڪيم تنهن جو ناء

ٿيڻ هئا اڪاره سو ۽ پنجهتر ورهن گذريا

ڪنا هجرت حضرت رسول جي جو نورالانبيا

پڻ ٺهين تاريخ سان هئي سنڌي ماه رمضان.

۽ ڏينهن هو سومار جو وقت نماز ضحيٰ.”

تحفته الڪرام وارو لکي ٿو ته جڏهن ابوالحسن بلڪل پير مرد هو ۽ نماز نه پاڙهي سگهندو هو، تڏهن مخدوم عبدالله لاسڙاٽ جوان هو. يعني تخميناً سندس عمر 15 ورهن جي هوندي. ٺٽي مان وڌڻ پير مردن عالمن مان به معلوم ٿيو آهي ته ميان ابوالحسن وڏي عمر ۾ يعني 90 ورهن جي عمر ۾ وفات ڪئي. انهيءَ حساب سان مخدوم عبدالله پنهنجو ڪتاب ڪنزالعبرت ميان ابوالحسن جي وفات کان ڏهه ورهيه پوءِ 1185ع ۾ لکيو. جڏهن سندس عمر 25 ورهيه هوندي. جنهن صورت ۾ ابوالحسن جي تاريخ نڪي تحفته الڪرام وارو ڏئي ٿو ۽ نڪي سندس تصنيف مان ملي ٿي. تنهن صورت ۾ سندس پايڻجي، مخدوم عبدالله جي تصنيف جي آڌار تي 1075 هجريءَ ۾ شمار ڪئي ويئي آهي.

مخدوم ضياءُ الدين

(1091 هجري برابر 1677ع)

عاجز هن عاصيءَ کي رکين دوزخ ڪا

مرهين مون کي ڏئي فضل سين ڪرما

(سنڌي ضياءُ الدين 156 صفحہ)

سهروردي طريقي جو مشهور اڳواڻ بزرگ شيخ شهاب الدين

سهروردي (رحمت الله عليه) جو بغداد ۾ رهندو هو ۽ هجري

سنه 632 ۾ وفات ڪئي هئائين. تنهن جي اولاد مان ضياءُ الدين هو.

مخدوم ضياءُ الدين جو پڙ ڏاڏو مخدوم الياس سومرن جي صاحبيءَ ۾ عراق کان لڏي سنڌ ۾ آيو. ’جون‘* شهر ۾ اچي رهيو، جو انهن ڏينهن ۾ سنڌ جو تخت گاهه شهر هو. مخدوم الياس جو پوٽو مخدوم هارون جون مان لڏي ٺٽي ۾ اچي رهيو، جتي 1091 هجري ۾ يعني 1677ع ۾ مخدوم ضياءُ الدين ڄائو.

مخدوم عنايت الله جو ٽي جي عالمن سڳورن جو سرتاج نيڪبو هو. تنهن وٽ مخدوم ضياءُ الدين تعليم حاصل ڪئي.

مخدوم ضياءُ الدين اسي (80) ورهين جي عمر ۾ سنه 1171 هجري ۾ وفات ڪئي. مخدوم صاحب جو سنڌي نظم ۾ ٺاهيل ڪتاب اڄ تائين مشهور آهي، جنهن کي ”مخدوم ضياءُ الدين جي سنڌي“ سڏيندا آهن.

مخدوم ضياءُ الدين جي سنڌي

(1) مضمون:

مولوي ابوالحسن، جنهن اول اول سنڌي نظم ۾ ”مقدمتہ الصلوات“ ڪتاب لکيو هو (جو ”ابوالحسن جي سنڌيءَ جي نالي سان مشهور آهي) سو مخدوم ضياءُ الدين کان ٿورو اڳيرو گذري ويو هو. ابوالحسن جي سنڌيءَ ۾ جيڪو وضوءَ ۽ نماز بابت مضمون ڏنل آهي، سو ساڳيو (پر نرالي نموني سان) ۽ ٻيا گهڻا وڌيڪ مسئلا گڏ ڪري مخدوم ضياءُ الدين پنهنجو علحدو ڪتاب تيار ڪيو، جنهن کي نالو ڏنائين ”مخدوم ضياءُ الدين جي سنڌي“.

مخدوم صاحب ڪتاب جي منڍ ۾ فرمائي ٿو:
 ”مسائل جي دين جا سي گهڻا ۽ گهڻا،
 سڀني ڪتابن جي عالمن لکيا ۽ چيا،
 تنهي منجهان ڪيترا مون سنڌي ۾ لکيا،
 ته سنڌي سگهي سڳو مان بهي سچ منجهان.“

* جوڻ شهر لاڙ ۾ هو، قتل شهر جا دڙا اڃا تائين اٺن ڏهن ڪوهن ۾ پکڙيل آهن. جوڻ پرڳڻي جي مينڍي اڄ تائين مشهور آهي. اهو پرڳڻو ٽنڊي غلام حيدر تعلقو ڪوئي سان لڳو لڳ آهي.

وضو غسل ان ۾ توکي رهنڊو؛
 پر جي پوءِ پليتي ان ۾ جئن تنهن ساءِ مٽيو؛
 جان پوءِ ڪيائين بچري ڪ سائو تنهن رنگو؛
 ته وضو غسل ان مان عاقل ڪونه ڪندو."

سنڌي:

مخدوم صاحب جي ڪتاب ۾ ڪي ٽڪرا نظر جا پيش ڪري انهن جو نثر لکجي ٿو، جنهن مان چڱيءَ طرح معلوم ٿيندو، ته مخدوم صاحب جن، ڪهڙي نموني جي سنڌي ڪم اندي آهي.

ٻارن جي تعليم و تربيت جي شروعات

- 1 - فرض آهي ماءُ بي تي سعي سوڌي پٽ،
 تو موڪلي مڪتب ۾ صغير وڏيءَ ست،
 ته تابع ٿئي طبيعت جو مومن وڏيءَ مت،
 راتو ڏينهن ٻالڪ ڪري نماز پرت،
- 2 - ڏهن ورهن جو جي ٿئي، ته ان ماري،
 ننڍي ڪي نماز لاءِ چڻاڪ چڪائي،
 جي غافل ٿئي نماز ۾ ڪڏهن اسارو،
- 3 - ته هڻج هڪلج ان ڪي متان او ٿئي امارو،
 پڇي ذات نماز جي ســوڌو سنوارو،
 سڪج سنيهج سانجهرو رات ۽ ڏينهارو،
 ڪه ڪلمو نبي تي ته ٿئين مسلم موحارو.

سنڌي (نثر)

ماءُ پيءُ تي سوڌيءَ پٽ سعي فرض آهي ته صغير (ڪي) وڏيءَ ست (واري) مڪتب ۾ موڪلي، (انهيءَ لاءِ) ته (هو) تابع (۽) طبيعت جو وڏيءَ مت وارو مومن ٿئي (۽ اهو) ٻالڪو رات ڏينهن نماز سين پريت ڪري. 2- (مائٽ ڪي گهرجي ته ٻار) جي ڏهن ورهن جو ٿئي، ته ان ڪي نماز نه پڙهڻ جي صورت ۾) مر ماري (مار ڏئي)، (۽) ننڍي ڪي نماز لاءِ چڻاڪ چڪائي. 3- جي (ٻار) ڪڏهن نماز (پڙهڻ) ۾ غافل ۽ اسارو ٿئي، ته ان

کي هنج ۽ هڪڙج منان اومارو لئي. (انهيءَ لاءِ) ته سوڌو سنوارو نماز جي ذات کي پڇي. رات ۽ سانجهرو سنهڙج ۽ سڪج. حضرت نبي (صلعم) جن تي ڪلمو ڪنه نه، مڃارو مسلم لئين.

مخدوم محمد هاشم نثوي

(1104-1175 هجري مطابق 1690-1761ع)

”سڀ سارامون رب کي جو خاوند خلقڻهار.

سڀاجهو سڀئين پڙئين ڏڏن جو ڏاتار.“

مخدوم محمد هاشم عليہ الرحمۃ جا وڏا حارث خاندان جا عرب قريش هئا. سندس والد مولوي عبداللطيف ميرپور بٺوري ضلع ڪراچي ۾ رهندو هو. جتي تاريخ 10 ربيع الثاني سنه 1104 هجري ۾ مخدوم صاحب تولد ٿيو. شروعاتي تعليم پنهنجي والد مولوي عبداللطيف وٽ حاصل ڪيائين. تنهن کان پوءِ لئي وڃي اول مخدوم محمد سعيد وٽ ۽ پوءِ مسهرز عالم مخدوم ضياءُ الدين وٽ تعليم حاصل ڪري تحصيل ڪيائين.

سنه 1113 هجري ۾ مولوي عبداللطيف وفات ڪئي. بي: جي وفات کان پوءِ مخدوم محمد هاشم، لئي ۾ تعليم وٺندو رهيو. تحصيل ڪرڻ بعد پهريائين ميرپور بٺوري جي ويجهو محرابپور ڀڪوٽ ۾ اچي ديني تعليم جو مڪتب کوليائين، اتي جا ماڻهو مخدوم صاحب جو قدر ڄاڻي نه سگهيا؛ جنهن جيئن مخدوم صاحب خلق کي اسلامي حڪمن تي من ۽ شريعت تي پابند رهڻ لاءِ تبليغ ۽ تاڪيد ڪندو رهيو. تنهن ٿيڻ ماڻهو ويا سندس مخالف ٿيندا. نيٺ مخدوم صاحب محرابپور کي ڇڏي، لڏي ٻلاڻي اچي لئي ۾ رهاڪو ٿيو ۽ اتي اچي پنهنجو مڪتب جاري ڪيائين.

لئون وقت علم ۽ هنر جو مرڪز هو. منجهس جدا جدا فرقن جا وڏا وڏا عالم ۽ صوفي درويش رهندا هئا، ۽ علمي مجلسن ۽ بحث مباحثي جو جڳو جهڙو لڳو پيو هوندو هو. مخدوم محمد هاشم جو مڪتب به لئي ۾ ڄمي ويو ۽ سندس مذهبي تقريرون ۽ تحريرون به مڪان ملڪ مشهور ٿي ويون. لئي ۾ رهندڙن عالمن هاندي به اسلام جي حوالن جي

برخلاف غير شرعي ڪم تمام گهڻا ٿيندا هئا. اصل کان وٺي اسلامي حڪومتن جو دستور هوندو هو ته اسلامي اصولن ۽ شريعت جي پابنديءَ لاءِ حڪومت جي طرفان خلق تي سخت نظرداري رهندي هئي. پر مخدوم صاحب جي زماني ۾ حڪومت جي طرفان اسلامي اصولن ۽ شريعت جي پابنديءَ بابت خلق تي ڪا به پڇا ڳاڇا ڪانه هئي. انهيءَ بابت مخدوم صاحب ان وقت جي حاڪم غلام شاه ڪلهوڙي جي دربار ۾ هڪڙي اثرائتي درخواست لکي. جنهن تي ميان غلام شاه ڪلهوڙي پارسي زبان ۾ هڪڙو پروانو مخدوم صاحب ڏي لکي موڪليو. جنهن موجب سڀ سرڪاري عمندار ۽ ڪامورا غير شرعي ڪمن بند ڪرائڻ لاءِ مخدوم صاحب سان ٻانهن ٻيلي ٿي رهڻ واسطي ٻڌل رهيا.

سنه 1135 هجري ۾ مخدوم صاحب حج ڪرڻ ويو اتي به مڪي ۽ مديني جا وڏا وڏا علماء سندس خداداد لياقت جو داد ڏيڻ لڳا. حج تان موٽڻ بعد مخدوم صاحب سورت بندر ۾ مشهور خدا رسیده بزرگ سيد محمد عبدالله جو مريد ٿيو. جنهن خلافت جي پڪ به ٻڌايس. 1137 هجري ۾ موٽي ٺٽي ۾ آيو ۽ سرجوشيءَ سان اسلامي اصولن جي تعميل لاءِ تبليغ ڪيائين. مخدوم صاحب ستر ورهين جي ڄمار ۾ سنه 1174 هجري ۾ وفات ڪئي سندس تربت مڪلي ٽڪري تي موجود آهي.

تصنيفات

مخدوم صاحب قوه جوانيءَ جي وقت کان وٺي پڇاڙيءَ تائين جيئن تعليم جو ڪم سرجوشيءَ سان ڪيو، تنهن تصنيف جو به. اسلام جي جدا جدا اصولن ۽ مسئلن جي ڪشادي واقفيت ملڪ ۾ پکيڙڻ لاءِ ۽ مخالف راءِ وارن عالمن ۽ صوفين کي سنئين رستي تي آڻڻ لاءِ مخدوم صاحب عربي، فارسي ۽ سنڌيءَ ۾ ڪل ڏيڍ سؤ کن ڪتاب تصنيف ڪيا آهن. جن مان ڪن جا نالا هيٺ ڏجن ٿا:

1- تفسير تبارڪ (عربي) 2- تفسير عمر و تبارڪ (سنڌي)

3- حاشيه التفسير (عربي) 4- حاشيه التفسير (سنڌي) 5- حاشيه التفسير (فارسي) 6- حاشيه التفسير (فارسي)

- 5- نونو ممکنون من ماسل سڪون 6- تحفته المعاري لجميع المقاري
- 7- رسالہ في وجود قبرات ومن اسل الكتاب 8- حیات الفاري
- باطرف لبحری الـ الخاف الاکابر في مریویات لشیخ عبدالقادر
- 10- نور البصائر 11- غایتہ النسل في اختصار الخفاف والذیل
- 12- الترحیق مخطوم في وصل اسانید العلوم 13- غیتہ الطریف بجمع
- المروییات و بعضالیف 14- نظم جواهر بذیل تحاف الاکابر
- 15- نور لعین 16- بذل القوي 17- فتح القوي 18- وسیلۃ الفقیرالی اسماء
- البصیر النذیر 19- حدیقتہ العفالی اسماء المصطفی 20- ذریعہ
- نوصل لی جذب الرسول 21- وسیلۃ القبول فی حضرت الرسول 22- مظهر
- النور فی الصیم 23- حیات الصائمین 24- رشف الزلال فی تحقیق
- فی الزوال 25- فیضی الغنی فی تقدیر صاع سنی 26- تصحیح المدرك
- 27- تهذیب الاصلاح 28- تنقیح الکلام فی تحریر خلف الامام
- 29- فرائض الاسلام 30- فتح الکرام 31- سدالنطاق 32- تمام
- العنیت 33- درہم نصرہ فی رفع الدین تحت السراء 34- موصع الردہ
- 35- معیارالنقاد 36- الشفاء الدائم 37- کشف الدین عن مسئلہ
- رفع الیدین 38- السیف الجلی عن ساب النبی 39- رسالہ فی مسئلہ الشکر
- 40- اجارۃ التجرد 41- القول الانور 42- حیات القلوب 43- وصیت
- نامہ 44- فاکھتہ ایستان 45- ذبح شکار عرف راحتہ المومنین
- 46- وسیلۃ الغریب 47- الطریقتہ الاحمدیہ 48- زاد السفینہ 49- تحفۃ
- الاخوان فی شرب الدخان 50- بیاض ہاشمی.

مخدوم صاحب جي زماني ۾ سنڌي نثر لکڻ جو رواج ئي ڪونه هو. تنهنڪري سنڌيءَ ۾ جيڪي ڪتاب مخدوم صاحب جن لکيا آهن، سي سڀ جهوني نموني واري سنڌي نظم ۾ لکيا اٿن. مخدوم صاحب جي انهن نظمي ڪتابن مان اسين ”تفسير تبارڪ“ ۽ ”تفسير عم“ جو بيان تفسير واري خلاصي مضمون ۾ ڪنداسون. باقي ٻين ڪتابن جو ادبي نظر سان هت بيان ڪريون ٿا:

- 1- فرض الاسلام 2- راحتہ المومنین عرف ذبح شکار
- 3- زادا الفقير.

(1) فرائض الاسلام

(الف) مضمون:

مولوي ابوالحسن، پهرئين سنڌي نظم ۾ ڪي اسلامي قاعدا ۽ اصول ٺاهيا، جي سنڌ ۾ خاص توڙي عام ماڻهن کي ڏاڍا سهوليت پريا ۽ دلچسپ نظر آيا تنهن کان پوءِ سنڌ جي مولوين انهيءَ جهڙي نموني واري سنڌي نظم ۾ پنهنجون پنهنجون تصنيفون تيار ڪيون.

مخدوم صاحب به فرائض الاسلام ڪتاب اٺن عربيءَ ۾ تصنيف ڪيو هو، جو پوءِ وري سنڌي نظم ۾ ترجمو ڪيو اٿس، سندس فرزند مولوي عبداللطيف انهيءَ فرائض الاسلام جي منڍ ۾ ڏيماجي طور ٿورا بيت ڪنڊي پوءِ ڪتاب ڇاپيو هو.

فرائض الاسلام جي معنيٰ ئي اهي اسلام جا فرض، هن ڪذب ۾ مخدوم صاحب، اهي سڀ فرض سمجهايا آهن، جي هر هڪ مسلمان کي هن حياتيءَ ۾ بچا اٿن آهن.

فرائض الاسلام ۾ پهريائين سمجهائي ٿو، ته فرض ڇا ڪي ڇڻجي؟ فرض جا مکيه ٻه قسم آهن: مڪرا اعتقادي، جن جو تعلق اعتقاد سان آهي ۽ پيا عملي، جن جو لاڳاپو عمل يعني ڪري ڏيکارڻ سان آهي. ذاتي تعاليٰ جي پاڪ هستيءَ ان جي وصف ۽ صفين تي ايمان آڻڻ، فروش جي هستي مڃڻ، الهامي ڪتابن کي سچو ڪري مڃڻ، سڀني نبين ۽ رسولن کي برحق ڪري مڃڻ، قيامت جي ڏينهن کي سچ سمجهڻ، حڪاڻي توڙي مٿاڻي کي خدا تعاليٰ جي طرفان ڪري مڃڻ، مرن بعد وري اٿڻ تي ويساءِ رکڻ، اهي ڪالهين اعتقادي فرضن ۾ داخل آهن. وضو، غسل، تعليم، نماز، روزو، زڪوات ۽ حج سان تعلق رکندڙ فرض سڀ عملي فرض آهن، ڪل هڪ هزار ٻه سو ٻاڻت فرضن جا تفصيلوار بيان فرائض الاسلام ۾ ڏنل آهن.

(ب) مخدوم صاحب جو نظم:

مخدوم محمد هاشم صاحب جو اوائلي سنڌي نظم فرائض الاسلام ئي ٿو ڀانئجي، ڇاڪاڻ جو جيڪي پوءِ جا ٺاهيل نظم اٺن جهڙوڪ: ڪتاب زوالفقير ۽ ذبح شڪار، هن نسبت فرائض الاسلام وٽو نظم تمام سادو

آهي. جتي رڪو نثر نما نظر آهي. سڄي فرائض الاسلام ڪتاب ۾ ٻارهن هزار کن مصرعون آهن. تن مان سو کن مصرعن ڌاران ٻيون سڀ مصرعون ”آ“ قافيه تي ٺهيل آهن. ”آ“ بجاڙي وارو. سڀسء سادو قافيه به سراسر هڪجهڙو ۽ درست ڪم آيل نه آهي. مثال:

”ايمان با الله تعاليٰ جا چوراسي فرض ٿيا،
سئي ياد رڪو تن کي هنئين منجهان را،
پهريون فرض ويساه وجود ڪري موليٰ،
ٻيو ايمان ان ڪري ته آهي واجب الوجود،
ٽيون ايمان ان ڪري ته آهي هير موجود،
چوٿون ته هو موجود مون ڏٺي آگاهان،
هنن علم عظيم جو آهي هميشاه.“

”فرائض الاسلام“ جو مصنف ٿي ۾ گذاريندو هو. تنهنڪري سندس ڪلام ۾ لاڙ جي ٻوليءَ جو ساڳيو نمونو ڪم آندل آهي. جهڙو شاه ڪريزء مولوي ابوالحسن جي ڪلامن ۾، تفاوت هي آهي، جو انهن ڪلامن ۾ بسنت فرائض الاسلام ۾ عربي ٻوليءَ جا الفاظ زياده انداز ۾ ڪتب آيل آهن، ان جا سبب هي آهن:

1- مخدوم صاحب عربي ٻوليءَ جو زبردست عالم هو ۽ ان جو واهيو به رات ڏينهن عربي ٻوليءَ سان هو. تنهنڪري سنڌي ٻولي ڳالهائيندي يا لکندي به رواجي عربي الفاظ ڪم آڻڻ انهن لاءِ معمولي ڳالهه هئي.

2- فرائض الاسلام ۾ نج مذهبي فرض بيان ٿيل آهن، تنهنڪري انهن فرضن لاءِ مقرر ٿيل ۽ سائن تعلق رکندڙ خاص عربي لفظ مخدوم صاحب جن کي ضرور پنهنجي ڪلام ۾ به قائم رکڻا پيا.

فرائض الاسلام ۾ نيڪ لُج سنڌي لفظ ڪم آيل آهن، جن مان ڪي لفظ، اڄ ڪله سنڌي جي ٻين ڀاڱن ۾ ته لهيو؛ پر خود لاڙ ۾ به ڪم ڪونه ٿا اچن، ۽ ڪي پر ته لفظ جا لاڙ ۾ ڪم پيا اچن، پر هاڻوڪن سنڌي ڪتابن ۾ به عام گفتگو ۾ ڪم پيا اچن. هنن پراڻن لفظن جي معلوميت لاءِ ڪي بيت ۽ مصرعون مثال طور ڏجن ٿيون:

- (1) عرش اڀاڻين ڪرسي، 'يونيون' آسمان
 (2) 'هڪ' ڄاڻن ان کي ته هي آهي فرض خدا ٻيو اعتقاد تن جو ڪرڻ ۽ قبول.
 (3) بيان ان جو گذريو 'منجهه منهندين' ڪلاما
 (4) 'چوڪاري' اکرن کي منجهه سيڪنهن نمازا
 (5) رسيان نه چڻبا فرض کي 'هڏين' هميشه
 (6) ٽيون ايمان ان ڪري ته آهي 'هينر' موجودا
 (7) پاڪ آهن سي مڙني پليستان
 (8) ڊيگهه 'ويل' اونهائي کان آهي سو پاڪا
 (9) ڪونهي 'ويا' تن جو نڪن والدا
 (10) سئون ته ڪي ملڪي کان سائين 'سانڍا ڪيا'
 (11) نائون ته ڪي ان منجهان مٿي دوز 'سانڍا'
 (12) ارڙهون 'رهڪ' ملڪن جي اصلا منجهه سماء
 (13) چوٿين صفت ايمان جي آتن ايمان
 (14) 'وڌانويئون' ته آهي فرض ته جمعي نمازا
 (15) جي هوءَ پليتي سا 'نگي' ماڳا جا.
 (1) يونيون = زمينون (2) هڪ = هڪڙو، پهريون (3) منهنديون = اڳيون (4) چوڪارڻ = آهسته آهسته چوڻ (5) هڏين = پٽيءَ، مور (6) هينر = هينئر (7) سنهي = پيشاب (8) ٿلهي = پاخانو (9) ويل = ويڪرو (10) ڳنڌڻ = سنگهڻ (11) ويا = اولاد (12) سانڍا = سانڍيندڙ، سنڀاليندڙ (13) رهڪ = رهڻي، رهڻ (14) ريبارو = قاصد (15) وڌانويئون = نوانوي (16) نگي = نڪري.

(2) زادالفقير

مضمون:

ڪتاب 'زادالفقير' (درويش جو ثمر) مخدوم محمد هاشم جو سنڌي نظم ۾ ٺاهيل ڪتاب آهي، جنهن ۾ فقط روز رکڻ بابت شرعي

سمجھائيون ڏنل آهن. جيئن ته روزو درويش جي بابت مر صبر ۽ توفيق جو سچو پحو ثمر آهي. تنهنڪري ڪتاب جو نالو ئي مخدوم صاحب جن رکيو آهي زاد الفقير. هيءُ ڪتاب مخدوم صاحب جن فرائض الاسلام تصنيف ڪرڻ کان ٻه سال پوءِ مهيني رمضان سنه 1125 هجري ۾ تيار ڪيو هو، جڏهن سنڌيس عمر ايڪيه سال هئي.

(1) مسئلا روزن جا آهن ڪهڻو ڀار

جي ڪجي هيگاندو تنڪي ته ٽين هوند هزار

(2) تن منجهان ڪي ڪيتر مسئلا لڪيام

ساري سنڌي وائيءَ ۾ لکي نڪ ڪيام

ورخ جا مجرت کان تنهن ڏينهن ليڪيام

تان اڪاره سو پنجويهه هئا ۽ رمضان جا ايام

نسحو هي ناقص جو جڏهن ٿيو تمام

(3) عربي ڄاڻن ڪي ڪهڻو ڏهي هو

سنڌي ڪير سگهي ڄاڻ سڪي سيڪو

(4) ته مان مؤمن تن ڪي پڙهي بد ڪن

جيڪي آهن ان ۾ سي مسئلا سڪن

ڪٿي هٿ ’هاشم‘ ڪي مان ڪڏهن دعا ڪن

مان مرهي ڏوه ڏينهن ڌڻي ڏسي ڏهارين

جن تاري ٽڪيو ناه ڪو نڪا ڄاڻي جن

ري رحمت رحمان جي پيو ڪين بجهن.

نظم:

فرائض الاسلام وري نظر به نسبت ’زاد الفقير‘ وارو نظم وڌيڪ

پختو، ميلاج وارو ۽ نزاکت پريو آهي. هن نظم ۾ مخدوم صاحب ڏوهين

بنيان ڏوهين رکندو ويو آهي. پوءِ ڪن ڏوهين ۾ مصرعون (جن اصل کان

ولي ڏوهين ۽ مقرر سيل آهن) ڪن ۾ ٿي. ڪن ۾ جاري ڪن ۾ پنج به

جوڙيندو ويو آهي. قافيو سڀني مصرعن جي بحاليءَ ۾ رکندو ويو آهي.

زاد الفقير جي ساري نظم ۾ قافيا بمڪمل باقاعدي ۽ پختا رکيل آهن. جتي جتي پنجن مصرعن کان زياده مصرعون ڏوهيڙي ۾ رکيل آهن. اتي قافيو عمديءَ طرح ڪم آيل آهي. مثال:

”بقا ناه بلاد کي دنيا ناه دوام
اجل ٿو اوتون ڪري ٿي قريب قيام
سمر سندي سائيا ڪر هو تات تمام
ڊڄو ڊاءَ ڌڻيءَ جي اڪي پر علام
ڪريو ياد ڪريم کي. منجهي صبح شام
ميچن وسارا وهو آيو منجهم اسلام
ڪهو ڪلمو صدق سين مٿي محمد ڄام.

ڪٿي ڪٿي ”آ“ قافيو به ڪم آندو آهي. پر انهن ۾ معنيٰ ۽ زائد الفن جون قطارون ڪينهن.

مثلاً:

مسئلا اسلام جا پڇي سڀي سڪجا
پڙهي پاڙهيو تنکي جيڪي چيو خدا
ته ڪري رحمان رحمتون سڃاهو سڀينا
فرمايائين فرقان ۾ لاتقصوامن رحمته الله
نه آهي رحمته ڌڻيءَ جي ابر ابارا
نڪو ڪنڌي پار تنهن نه جهه نه چا.

مٿي جيڪي ٻه ڏوهيڙا لکيا ويا آهن. تن مان هي به آسانيءَ سان معلوم ڪري سگهجي ٿو. ته زاد الفقير جي نظم جي عبارت نزاکت ۽ ميناج جي ڪري شاه پٺاڻي جي ڪلام جون سڪون پيئي لاهي.

’فرائض الاسلام‘ وٽڪر ’زاد الفقير‘ ۾ به ڪئين برائتا نج سنڌي لفظ هت ڏجن ٿا جي فرائض الاسلام ۾ ڪم آيل نه آهن. مثلاً:

(1) ڪيڙڙڙڙ = وٽن (2) پنڳو = ڪيم جو ڪڪڙو (3) مهيني = عورت (4) نمرو = تندرست (5) پاهيرو = چرڪو يا دير سان (6) سهيري = پنهي ويلن جي ماني صبح ۽ شام (7) مهت = مسجد (8) مرخين =

ماڳهين ضرور (9) ڏهلي = ڏکي (10) ٿوڪ = شئي (11) مهس = منجهس
(12) ڳهون = ڪٽڪ.

(3) راحت المؤمنين يا ذبح شڪار

مخدوم محمد هاشم جو ٽيون سنڌي نظمي ڪتاب آهي
راحت المؤمنين (مومنين جي آسودگي) يا ذبح شڪار (شڪار ڪيل جانور
حلال ڪرڻ)

’راحت المؤمنين‘ جي ديباچي ۾ مخدوم صاحب لکن ٿو فرمائي:

”هائي سئو مؤمنائين جن ڪن:
ته آهي لازم دين جو سڪن مٿي مٿن:
عاقل بالغ جي ٿيا منجهان مؤمن:
اوه ور شريعت کي سدا ٿا سڪن:
حلال حرام سيڪي ور ساريو سڃاڻن:
ته ميرڙي منجه منهدئين مرڪن وچ ٻين.“

[2]

”هنئين منجه حقير جي اچي وهر پيو:
ته ماڻهو مسئلا ذبح ۽ شڪار بچن ڪهڻيو:
ڪي لکجي تن منجهان ڪهڻو جي ٿورو.“

[3]

”پر عربي آهي اهڪي ابوجهن اپار:
نڪا پروڙ پارسي جي ناموزن نبار:
پوي نه اڃاڻن ڪي ڪا سنڌيءَ بنان سار.“

[4]

تڏهن سنڌي ڪيم سهڪي ڪڍي عربيا:
ته پڙهيس مومن سيڪو سڪي مسئلا:
هڪڙو ٻڌ ذبح جو پيو شڪار لاءِ:
آسڙ پريو آهين موٽي جي مهرا:
ته مان ڪريم قبول ڪري ڪميني ڪنا:

جهڙو نه ٿي باندو ڪو اڪي جي عطا؛
 ان الله يغفر الله الذنوب جميعا اهي سباجهو سينٽا.
 ”ذبح شڪار، ڪتاب مخدوم صاحب سنه 1130 هجري ۾ تصنيف
 ڪيو هو. ڪتاب جي پڇاڙيءَ ۾ فرمائي ٿو:
 ”ڪاڻ اهل دين جي هيءُ لکيم رسالو؛
 راحت المؤمنين سنڌي رکيم تنهن نالو.“

[5]

جنهن ڏينهن اچي تمام ٿيو هيءُ ناقص جو نسخو؛
 ورهين سندو هجرت جو مون تنهن ڏينهن حساب ڪيو؛
 تان اڪاره سؤءَ تيهه ورهيه ٿيا منجهس ڦير نه ڪيو.
 ”ميڙي مسئلا دين جا ڪير هيڪاندا؛
 ته نفع وٺڻ ڪڏهن ڪي مومن تن منجهه؛
 حق ۾ هن حقير جي پڻ ڪرين ڪا دعا؛
 ڪر ڪو پڙهي بخشي فقير ڪي ڪڏهن فاتحا؛
 آهي اميد ان ۾ عاصي ڪي اها؛
 هادي ڪر ’هاشم‘ ڪي مومن منجهه؛
 لڏائين ايمان سين دلي دار ڪنا؛
 جئن چئي هي پاڪيزو ڪلمو اچئون تو اڳيان.“

(الف) مضمون:

’راحت المؤمنين‘ ۾ مخدوم صاحب هيٺيون ڳالهائون ڪولي
 سمجهايون آهن:

- [1] ڪهڙين حالتن ۾ ڪنهن جانور کي حلال ڪجي ۽ ڪهڙين
 حالتن ۾ نه ڪجي؟ [2] جانور کي حلال ڪرڻ وقت ڪهڙا ڪهڙا شرط
 بجا آڻڻا آهن؟ [3] چوڏهن شرطن کان سواءِ ٻيون ڪهڙيون ڪهڙيون ڳالهين
 حلال ڪرڻ وقت ڌيان ۾ رکڻ مستحب آهن؛ ۽ ڪهڙيون ڪهڙيون جو ڪون
 ڪيون، ته حلال ڪيل جانور جو گوشت کائڻ مکروه ٿي يوندو؟ [4] ڪهڙين
 حالتن ۾ جانورن کي هروڀرو به حلال ڪرڻ گهرجي. [5] ڪهڙن ڪهڙن

جانورن جو گوشت کائڻ حلال آهي ۽ ڪهڙن جو حرام. [6] مڇيءَ کي ڪهڙين حالتن ۾ کائڻ حلال سمجهيو ۽ ڪهڙي حالت ۾ حرام. [7] حلال جانور جا ڪهڙا ڪهڙا عضوا نه کائڻ گهرجن. [8] حضرت نبي سڳوري صلعم جن ڪهڙن ڪهڙن جانورن جو گوشت کاڌو هو. [9] ڪهڙن شرطن سان ڪنهن ڌاريل شڪاري جانور جو ماريل شڪار کائڻ درست آهي. [10] ڪنهن اختيار سان ماريل شڪار ڪهڙين حالتن ۾ کائڻ درست آهي ۽ ڪهڙين حالتن ۾ نادرست.

(ب) نظم:

”راحتہ المؤمنین“ وارو نظم بناوٽ، میناج ۽ نزاکت ۾ هوبهو ”زاد الفقیر“ جي نظم جهڙو آهي. هن ۾ ڪي ڏوهيڙا ٻن مصرعن وارا ۽ ڪي ٽن مصرعن وارا ۽ ڪي وڌيڪ مصرعن وارا آهن. ۽ قافيه جي پختگي ۽ صنعتي جو سينڪار به اهڙو ئي رکيل آهي.

مولوي عبدالخالق صاحب نثوي

سندس تصنيف 1157 هجري برابر 1723ع

مخدوم محمد هاشم جو مريد ۽ پيارو شاگرد مخدوم عبدالخالق نثوي جو ويٺل هو. مخدوم محمد هاشم جي درسگاهه ۾ نائب معلم طور تعبير به ڏيندو هو. ان به هڪڙو ڪتاب ”مطبوع المؤمنین“ نالي سنڌي نظم ۾ ٺاهيو هو. جو پري مخدوم محمد هاشم درست ۽ منظور ڪرڻ فرمايو. اهو ڪتاب سنه 1157 هجري ۾ تيار ٿيو هو. ڪتاب جي بچاڙيءَ ۾ مصنف هنن ٽن فرماڻي:

اڪثر هن سنڌيءَ ۾ جيڪي درج ٿيڻو:
سو ”طريقہ المحمدي“ ڪنا ميري مون لکيو:
آهي عرض عالمن ڏولهم جي سولي ڪيا منيخ:
تر ڪڏ نظر ڪرم جي ساري ڪن صحيح:
منجهه تحقيق مستني جي مون سن وس ڪير:
سر نسان ٺهيءَ حال سين آهي نسيان پريو:
جڏهن نسخو هي نافع جو اچي تمام ٿيو:

تڏهن منجهه خدمت مرشد پنهنجي وٺي آيو؛
 جو عالم، عارف، ڪامل، زاهد زماني جو؛
 حاجي محمد هاشم نالو جنهنجو موليٰ مشهور ڪيو.
 راتو ڏينهان رحمت رب جي نال سان سڻ هوءَ.
 سين اهل اولاد سندن ۽ مڙن مڃينئو؛
 ڪري ستر پنهني جهان م سائين سباجهو؛
 تان منجهس پنهنجي مهر سين ان پڻ نظر ڪيو.
 ٻن جڏهن هي نسخو تيار ٿيو موليٰ جي مهرا؛
 تڏهن نظر ڪيم ورهن م ته ڪيسترا هئا گذريا؛
 نا اڪاره سو ستونجاه وره هجرت کي ٿيا.
 ”مطلوب المؤمنين“ سنڌي نالو تنهن رکيومان.
 سنڌي وائي سهڪي سڀئي پروڙين؛
 عصامي ”عبدالخالق“ کي دعا مان ڪرين.

مخدوم محمد هاشم کي اهو مطلوب المؤمنين ڪتاب اهڙو پسند
 آيو؛ جو پنهنجن ٻن رسالن (زاد الفقير ۽ راحت المؤمنين) سان ڪٿي شامل
 ڪيائينس. اڄ تائين زاد الفقير، راحت المؤمنين ۽ مطلوب المؤمنين اهي
 ٽيئي رساله هڪٻئي ڪتاب جي صورت م ڇپبا اچن ٿا.

مضمون:

مخدوم محمد هاشم ڪتاب فرائض الاسلام م اهي سڀ ڪم
 سمجهائڻ فرمايا آهن، جي شريعت موجب سڀڪنهن مسلمان کي بجاءِ اٿڻ
 فرض آهن، پر مخدوم عبدالخالق اهي سڀ عمل ۽ اخلاق بيان ڪيا آهن، جي
 بجاءِ اٿڻ لاءِ قرآن شريف ۽ حديث م حڪم ٿيل آهن ۽ جي نه ڪرڻ لاءِ منع
 ٿيل آهي؛ يعني مطلوب المؤمنين م نه فقط فرض، بلڪل واجب، ستون ۽
 مستحب سڀ اچي وڃن ٿا. وڏي خوشي ان م هيءَ رکيل آهي، جو هر هڪ
 عمل ۽ اخلاق جي بيان م ان سان تعلق رکندڙ قرآني آيت يا حديث شريف
 جو حوالو به شامل رهندو اچي.

خدا تعاليٰ جي سانه ۽ حضرت پيغمبر ڪريم صبر جن جا جيڪي حڪم آهن، تن سڀني کي گڏي نالو ڏنو اٿس ”اوامر“ ۽ جيڪي منعون آهن تن کي گڏي سڏيو اٿس ”نواهي“. ”اوامر“ ۾ فرض، واجب، مستحسن ۽ مستحب سڀ اچيو وڃن ٿا. ”نواهي“ ۾ حرام (ناجائز ڪم ۽ ڪالهيون) توڙي مڪروهات (ڪراحت جهڙا ڪم ۽ ڪالهيون) سڀ شامل آهن.

(ب) نظم جو نمونو:

مطلوب المؤمنين جو نظم، بناوٽ بنسبت توڙي قافيي جي پختگيءَ جي ڪري توڙي عبارت جي نزاکت جي لحاظ سان زوالفقير راحت المؤمنين جي نظم جهڙوئي آهي. مٿي جيڪي مضمون جي معلوميت لاءِ مثال طور ٿي لکرا ڏنا ويا آهن، تن مان مٿيون حقيقتون بخوبي پروڙي سگهجن ٿيون.

(ت) صورت خطي:

ٻولي، جو نمونو توڙي صورتخطي جو نمونو مطلوب المؤمنين ۾ هوبهو هو آهي. جو زوالفقير ۾ ۽ راحت المؤمنين ۾ آهي، ڪي پراڻا نج سنڌي لفظ هن ۾ اهڙا به آهن، جي زوالفقير ۽ راحت المؤمنين ۾ نه آهن، مثلاً:

- 1- ننگي = نسورو 2- سورن = بهاري ڪڍڻ 3- سهديا سهد = خوشي، جاء 4- چار = سڪ، شوق 5- مرعوم = مرحوم، دوهن بخشيل،
- 6- هرورو = هڪو، آسان 7- ڍاڍي = مڪتهار، ڳاڻو 8- واجهن = جڏي ڏين 9- وروليم = وندر 10- هٿان = هٿان وغيره.

مخدوم عبدالله

(1105 هجري مطابق 1736ء)

مون سڀن ساٿ نه سمرو سفر سخت سچن
لک لوڏا لڪي سون پرو ناه پندڻ ”سورت يوسف“
مخدوم عبدالله جنهن کي ”ميان موريم“ به سڏيندا هئا، سو ميان عبدالله آباد، جو پير عبد القادر مٽڙجي مٿس ڪافي احترام ڪيو.

ابوالحسن پنهنجي ”سنڌي“ عالم اشڪار آهي. تنهن جو سڳو سؤٽ هو ۽ ٻئي چٽا هڪٻئي جا سالا پيٽيا به هئا. يعني مخدوم عبدالله ميان ابوالحسن جو ڀائيڄو هو.

مخدوم عبدالله جا وڏا ”ميان“ جي لقب سان مشهور هئا، پر هن پنهنجي علميت ۽ فضيلت جي ڪري ”مخدوم“ جو لقب حاصل ڪيو. مخدوم عبدالله ٽٽي ۾ ڄائو هو ۽ ساري ڄمار ٽٽي ۾ گذاريائين ۽ هميشه عام خلق کي وعظ ڪندو هو. تنهن ڪري ”ميان عبدالله واعظ“ به ڪري سڏيندا هئس. هن سمنوري تعليم پنهنجي مامي ابوالحسن وٽ حاصل ڪئي هئي، جنهن جو ساٿس ڏاڍو پيار هوندو هو. ابوالحسن ڪيئن هن کي پنهنجي جيئري پيش امام ڪيو؟ تنهن جو ذڪر اسان اڳيئي ميان ابوالحسن واري باب ۾ ڏنو آهي.

تحفته الڪرام ۾ لکيل آهي، ته ”مخدوم عبدالله جو وڏو ڀاءُ ميان محمد حفيظ نهايت پرهيزگار نيڪ ڀانهو الله جو هو. ۽ ان جي منهن ۾ خدا نالي اهڙي نوراني تجلي رکن هئي. جو جيڪو غير مسلم ماڻهو ڏانهس فقط نهاريندو هو، سو خوشيءَ سان ڪلمو پڙهيو مسلمان ٿيو پوندو هو، اهڙيءَ طرح سوين مشرڪ، فقط ميان محمد حفيظ جي منهن ڏسن سان مسلمان ٿي چڪا. مڪليءَ ٽڪريءَ جي ڏامن ۽ ڪاڪا ديويءَ جي مندر وٽ جيڪا اسلامپور نالي سان مسجد اڃا قائم آهي. سان ميان محمد حفيظ عليه الرحمت اڏائي هئي.“

مخدوم عبدالله، مخدوم محمد هاشم ٽٽوي عليه الرحمت جو همعصر هو، ۽ ان کي خواه ان جي تصنيفات کي نهايت عزت جي نظر سان ڏسندو هو. هن مخدوم محمد هاشم جي وفات کان هڪ سال پوءِ ’کنزالعبرت‘ ڪتاب تصنيف ڪيو هو. ان ۾ جئن ٻين وڏن وڏن عربي ڪتابن مان سندون پيش ڪندو ويو آهي. تنهن مخدوم محمد هاشم جي تصنيفات مان به سندون پيش ڪيون اٿس.

مخدوم عبدالله سنه 1175 هجريءَ جي رمضان شريف ۾ ’کنزالعبرت‘ ڪتاب لکي تيار ڪيو هو. مصنف پاڻ فرمائي ٿو: (ڪتاب جي شروع ۾):

”الاهي عبدالله جيئي اڃا ساريان سڪهه نه ڪا.
 نه مون عمر نه عمل ڪي اي صاحب سڃاڻها.
 ڪريان جهڙ جنهن سين منجهه تنهنجي محبتا.
 مڪر قدر مسوڄب پانهنجي ڪوسل ڪيم ڪا.
 ڪو قدر حديثن حبيب صغر جو ڪي ڪتاب لئا.
 جوڙي نر جمع ڪيو ڪارن نصيحتا.
 سنڌي ڪيم تنهن جي خالص لک خندا.
 ڪيم جيڪندا منجهه هن نسخي قسم روايتن جا.
 ڪي بخاري ۽ مسند منجهان ڪي منجهان مشڪواتا.
 ڪي ڪن سن ۽ معجز مان ڪي مسند منجهان.“

تصنيفات

- 1- ڪنز العبرت، 2- بدر المنير، 3- غزوات، 4- نور الابصار، 5-
 صعت بهشت، 6- قمر المنير، 7- سنگ نامہ، 8- تفسير يوسف، 9- شجاعت
 سيد الانام، 10- قصو سيدنا امير عمر جو اسلام آڻڻ، 11- خلفاء راشدين ۽
 12- شهادت امام حسين.

ڪنز العبرت

مضمون:

مخدوم عبدالله صاحب صحيح حديثن جي ڪتابن، انهن جي
 شرحن، تفسيرن ۽ فقه جي معتبر عربي ڪتابن مان هيٺيون ڪانهيون چونڊي
 ”ڪنز العبرت“ ۾ تفصيل سان سمجهايون آهن:

- 1- اسلام جي عمارت ڪهڙن پنجن ٿنين تي اڏيل آهي؟
 (1- ڪلمو، 2- نماز، 3- روزو، 4- حج، 5- زڪوات) 2- ايمان جون
 شاخون ڪهڙيون آهن؟ سڄي دل سان ڪلمون پڙهڻ ۽ پروڙڻ، خلق
 جي عام خير خواهي، حياءُ، پنهنجو ڏوه قبول ڪرڻ، حضرت پيغمبر
 ڪريم عليه الصلوات والسلام جن سان محبت، 3- ڪنهن به شخص
 جي ڪلا جا چار قسم (1- منع ٿيڻ کان پوءِ به ڪلا ڪندو رهڻ ڪفر آهي.
 2- ڪلا گناه سمجهي پوءِ به ڪلا ڪندو رهڻ فسق آهي، 3- رمز اشاري سان

گلا ڪرڻ منافقي آهي. (ڪنهن ظالم ۽ بدڪار جي ڪلا ڪرڻ درست آهي).

4- نسب تي نه مرڪڙ گهرجي. پر چڱن عملن تي مرڪجي تنهن بابت قرآن شريف جا حڪم ۽ حديثون نقل ۽ مثال. 5- محبت. خدا تعاليٰ سان محبت ڪهڙن ڪمن ۾ ثابت ٿيندي؟ مومن سان محبت رکڻ جون ريتيون غير مذهب وارن سان محبت رکڻ جا رستا. 6- ڪهڙين حالتن ۾ ڪنهن انسان کي قتل ڪرڻ وڏو گناهه آهي؟ 7- زناء کان پري رهڻ بابت خدا تعاليٰ جا حڪم ۽ حضرت پيغمبر ڪريم عليه الصلوات والسلام جن جا فرمان. 8- پرهيزڪاري، اکين جي پرهيز، جسم جي پرهيز، قلب جي پرهيز، زال ذات لاءِ پرهيز جون حدون. 9- چوڪرن ۽ زالن سان عشق اڙائڻ کان پاسو ڪرڻ ۽ فقط رب تعاليٰ جو عشق دل ۾ سانڍڻ. 10- پنڻ جي عادت کان پاسو ڪرڻ بابت قرآن شريف ۽ حديثن جا حڪم، ڪهڙي سواليءَ کي خير ڏيڻ لازم آهي، هنر يا ڌنڌي ڪرڻ مان فائدا. 11- امانت ۾ خيانت ڪرڻ کان پري رهڻ بابت حڪم احڪام ۽ مثال. 12- راڳ ۽ ناچ جي منع بابت حڪم ۽ احڪام. 13- سماع ڪهڙن ماڻهن کي جائز آهي ۽ ڪهڙن کي ناجائز. 14- اوليائن تي ميڙا ملاڪڙا ڪرڻ ۽ سڪائڻ ڏيڻ بابت منع، قبر پرستي ڦٽن کي اڏائڻ جي منع بابت حڪم احڪام- مقام ۾ زالن جي ويڃڻ بابت سخت منع جا حڪم احڪام. قرآن شريف ۾ دعائن بخشڻ جو ثواب مٿن کي پهچڻ درست آهي. مردن کي جائز آهي ته پنهنجن فوتي عزيزن جي زيارت ڪرڻ ۽ انهن کي ختما بخشڻ لاءِ وڃي، خاص ڪري جمع جي ڏينهن مقام ۾ زيارت ڪرڻ لاءِ وڃڻ وقت ڇا پڙهڻ گهرجي؟ ۽ ڪيئن وهجي اٿجي؟ 15- شراب، آفيم ۽ ٻين نشيدار شين جي منع بابت حڪم احڪام. 16- وياج وٺڻ بابت منع ۽ حڪم احڪام. 17- دنيا جي مال متاع سان ڪيتري قدر دل رکڻ گهرجي؟ 18- چڱي ڪم لاءِ سيڪنهن کي صلاح ڏيڻ ۽ بري ڪم کان سيڪنهن کي روڪڻ فرض آهي. ابليس جي عداوت انسان ذات سان. 19- اسلام ۾ داخل ٿيڻ جو درجو. 20- علم حاصل ڪرڻ بابت قرآن شريف ۽ حديثن جا حڪم احڪام. 21- دين تي مستقيم رهڻ جا حڪم احڪام. 22- حضرت ابراهيم عليه السلام ۽ نمرود ڪافر جو قصو. 23- حضرت موسيٰ عليه السلام جو سريستو احوال.

24- حضرت جرجيس نبي عليه السلام جو احوال. 25- بيبي مريم عليه السلام ۽ حضرت عيسيٰ عليه السلام جو احوال 26- حضرت يحييٰ عليه السلام جو احوال. 27- حضرت يڦغير ڪريم عليه الصلوات والسلام جن ڪهڙيون ڪهڙيون جنگيون ڪافرن سان ڪيون ۽ ڪيئن؟ 28- حضرت صلير جن جي شجاعت. 29- حضرت عمر رضي الله تعاليٰ عنه جن ڪيئن اسلام ۾ داخل ٿيا؟ 30- حضرت ابوبڪر صديق رضي الله تعاليٰ عنه جي فطرت. 31- حضرت نبي ڪريم عليه الصلوات جن جو معراج شريف.

ڪنزالعبرت جلد ٻيو:

(1) ڪنهن به عبارت ۽ عمل ۾ رياءَ ۽ ڪوڙي ڏيک ڪرڻ کان منع بابت قرآن شريف ۽ حديثن جا حڪم احڪام. (2) نفاق يعني منافقيءَ کان منع بابت حڪم احڪام. (3) وضوءَ ۽ ڏنڊن ڪرڻ بابت حڪم. (4) تيمم بابت سمجهاڻي. (5) نماز جي حقيقت ۽ ان بابت حڪم احڪام. (6) روزن جي حقيقت ۽ انهن بابت حڪم احڪام. (7) زهد ۽ رياضت بابت سمجهاڻيون. (8) زڪوات جي حقيقت ۽ ان بابت حڪم احڪام. (9) زڪوات ڪهڙن ماڻهن کي ڏجي ۽ ڪهڙن کي نه ڏجي. (10) صدقي ۽ خيرات جي حقيقت ان بابت حڪم احڪام ۽ سنان. (11) حج جي حقيقت ۽ ان بابت حڪم احڪام. (12) بيت الله جي ٺهڻ بابت حقيقتون. (13) حضرت پيغمبر ڪريم عليه الصلوات والسلام جن جي زيارت بابت. (14) حضرت پيغمبر عليه الصلوات والسلام جن جي رحلت جو بيان. (15) حضرت جن جي حرم جو تفصيل. (16) حضرت صلير جن جي رحلت وقت اسبابن سڳورن جو تعداد (17) حضرت ديسر جن جي اولاد جو تفصيل. (18) انسان جا ڪهڙا حق هڪٻئي تي آهن؟ ماءُ پيءُ جا حق. (19) استاد ۽ شاگرد جا حق. (20) زال ۽ مرد جا حق. (21) پاڙيسرين جا حق (22) مهمان جا حق. (23) مسجد بابت حڪم احڪام. (24) مسجد اڏڻ بابت ثواب. (25) امامت ڪرڻ جو وڌيڪ لائق ڪير آهي؟ (26) ڪهڙا گفتاوت مان ڪيو ڪفر آهي. (27) توبه (پڇتاءَ) بابت قرآن شريف ۽ حديثن جا حڪم. (28) ڪهڙا ڪهڙا ڪم ڪبيرو گناه ليڪجن ٿا. (29) موت ۽ قبر جي حقيقت. (30) ميت واسطي رٿن بابت منع جا حڪم

احڪام. (31) محرم ۾ سيجن تابوتن ڪڍڻ ۽ رٿن پٿن بابت حڪم
 احڪام. (32) شهادت جي درجي ۽ شهيدن جي ذڪر بابت هدايتون.
 (33) جيئن يارن جي فضيلت جو مختصر مذڪور (34) عام نصيحتون.
 مٿئين تفصيل سان روشن آهي. نه جهوني زماني جا جيڪي ڪتاب
 عالمن سڳورن جدا جدا مذهبي اصولن تي لکيا آهن، تن مان گهڻن جي
 مضمونن جو حاصل مطلب نئين عبارت ۽ ڍنگ سان ”ڪنزالعبرت“ ۾ سمايل
 آهي. انهيءَ ڪري هي پيشڪ سڄو پڇو ”ڪنزالعبرت“ يعني عبرت جو
 خزانو آهي. مخدوم عبدالله صاحب هر هڪ مسئلي سان تعلق رکندڙ
 آيتون ۽ حديثون به معنائن سميت ڏيندو ويو آهي. نه رڳو ايترو بلڪه
 هر هڪ مسئلي بابت حضرت بيغمبر ڪريم عليه الصلوات والسلام جن جي
 زماني يا اڳئين نبين جي وقت جا عملي سان به ڏيندو ويو آهي. هتي نموني
 خاطر ڪي ٽڪرا ڏجن ٿا:

(1)

علم حاصل ڪرڻ بابت تاڪيد

”لکن ڪتابن ۾ انيسر ٿا علماء،
 طلب ڪري علم جي ري فرض سين تي اه،
 توڻي آهي مڙس سو توڻي عورت سا،
 ”طلب العلم فريضة علي كل مسلم و مسلمة“ چيو رسول خدا،
 پڻ فرمايو فرقيسان ۾ ملڪ جي مولوي،
 ته جيڪي مرسل انبياء مڪا مون هئا،
 ته ڪرين اطاعت منهنجي امر جي مڃين فرمودا،
 پڻ سسڪاريائين سڀن کي علم دين هدا،
 تي نه هئي هاجسڙي هرگز ان ڌاران،
 تي ڪي جڏي امر منهنجو جا وڻين ڪرين سا.“

(2) نظم جو نمونو

ڪنزالعبرت ڪتاب جو نظم قافيي نسبت اهڙو سادو آهي، جهڙو
 فرائض الاسلام ڪتاب جو. شروع ۾ جيئن ”آ“ قافيي ڪنيل آهي. ”آه“ ۽
 ”آن“ کي به آ قافيي سان ملايو ويو آهي.

قمرالمنير:

قمرالمنير جي شروعات وارن بيتن مان معلوم ٿئي ٿو. ته مولوي صاحب، جڏهن پنهنجن ڪن پيارن عزيزن ۽ دل ڪهرين دوستن جي چالاقن ڪري ۽ عزيزن خويشن جي آڻين ۽ عداوتن سبب تمام غمڪين ۽ ملول گذارڻ لڳو. تڏهن پنهنجي دل جي آرام ۽ ڏيڏ لاءِ قمرالمنير ڪتاب لکيائين ان جي شروعات وارن بيتن مان ڪي هت ڏجن ٿا.

”اڏهي احسان سين مسالڪ سندا مڪن.
سن عرض عبدالله جو قادر سين ڪرم.
حرمت حضرت رسول جي، عزت اصحابن.
ڪرڪو تدارڪ تنهن جو منجهان ٿي مهن.
جنهن کي ڏڪن جا ڏيل ۽ پيا جاڪ جڪن.
بهر باق نه نڪري منجهه مح ٻرن.
واڏوڙيو وجود کي سرهي اچي سورن.
ڪوندر مٿي ڪوندرين اڀر اوٿون ڪن.
موت مشڪلاتون مفارقتون هر غم هزارن.“

جيئن اڳئين زماني جا مصنف گهڻو ڪري ڪتاب جي بچاڙيءَ ۾ ڪتاب تيار ڪرڻ جو سال لکندا هئا. تيئن مولوي صاحب ”قمرالمنير“ ۾ نه لکيو آهي، جنهن ڪري چئي نٿو سگهجي. ته اهو ڪتاب ڪهڙي سال جو ٺهيل آهي. جيڪو نسخو هن وقت اسان جي اڳيان آهي. سو تاريخ 14 ربيع الثاني سنه 1160 هجري برابر تاريخ 31 مئي 1854ع بمبئيءَ ۾ ڇاپيل آهي.

اصل عربي ٻوليءَ ۾ ”شرح سراج المنير“ ڪتاب حضرت پيغمبر ڪريم عليه الصلوات والسلام جن جي پاڪ زندگيءَ بابت معتبر تاريخ ۽ سيرت جو ڪتاب آهي. ان کي ميان عبدالله صاحب، سنڌي ۾ ڪري سندس نالو رکيو آهي ”قمرالمنير“ (روشن چنڊ).

مضمون:

”قمرالمنير“ ڪتاب ۾ فقط حضرت نبي ڪريم صلي الله عليه وسلم جن جا اخلاق، اعمال، اقوال ۽ احوال بيان ٿيل آهن. مصنف ڪتاب جي شروع ۾ فرمائي ٿو:

”هائي سٿو مؤمنن هنئين جن ڪن،
 اوصاف احمد صلعم ڄام جا پار سندا پرين،
 ته ڪهڙا رکايا رب هئا اخلاق عجيب منجهن
 سيد سونهائون تن سين جي صفتون سٿن سندين،
 ته ڪر شفاعة ان مٿي نور نبين،
 اوصاف افعال اڪمل جا سڪي صحيح ڪجن،
 جهنگري سڃاڻجي سيد سندو سڀن،
 ته ويتر ٿئي ورنهن ڏونهه محبت ڪنان مڙن،
 پڻ ايمان ۽ اسلام بچي ڪنان آفتن.“

نظم:

مولوي ابوالحسن جي سنڌي، مخدوم ضياءُ الدين جي سنڌي،
 فرائض السلام، زادا الفقير وغيره جهونن ڪتابن ۾ جيڪو سنڌي نظم ڪم
 آيل آهي. تنهن بنسبت قمرالمنير ۾ ڪم آيل نظم نرالي نموني جو ۽ وڌيڪ
 پختو، ميناڇ ڀريل ۽ مزيدار آهي.

نرالي نموني جو هن طرح آهي، جو شاعر جيڪو قافيو ”آن“ پهرين
 بيت کان شروع ڪيو آهي، سو ساري ڪتاب ۾ نڀائيندو وڃي توڙ ڪٿي
 اٿس. گويا سارو ڪتاب ئي هڪڙو لمبو ڏوهيڙو آهي، جنهن ۾ پنج هزار کن
 مصرعون آهن. وڏي خوبي هيءُ آهي، جو ڪن جزوي هنڌن ڌاران ٻيا سڀ
 قافيا پختا ۽ وزندار ڪم آيل آهن.

جيئن ته مخدوم عبدالله هڪڙي عاشق رسول جي حيثيت ۾
 قمرالمنير تيار ڪيو آهي، تنهن ڪري نزاکت ڀريل تشبيهن، استعارن ۽
 تمثيلات جو به گهڻو انداز ان ۾ ڪم آندو اٿس. طبيعت جي رواني ۽ فصيح
 بليغ عبارت جي مدنظر تي جهوني زماني جي ٻين عالمن شاعرن بنسبت
 مخدوم عبدالله صاحب بلڪل پخته پايه وارو شاعر ٻيو نظر اچي.

ڪتاب جي شروع ۾ زماني بابت

”عادت ٿي احسان جي منجهان ٿي ماڻهن،
وڌا شڪ سين کي سرهي شيطان.
مهر محبت لڏيو هيچ نه منجهه هنين،
پڇڻ ناه پریت سين منجهان محبت،
ويا ڪر لاهو قلب جا پسي جائن،
مائڪ موتي تنهن مرتبو مان لهن،
جتي پاڪ پڌرا صراف هون سندن،
ء راغي جي رڍن جا سچ منجهه سهڙن،
جوهر ياقوت جي سي ڪوھ قيمت جائن؟
هيرو لعل فيروز جي پرک نه بنوهارن،
لهي پاڙ پتل جي سون ري صرافن.“

واقعہ نگاريءَ جو نمونو

معراج شريف واري براق جي تصوير

”تنن ٻاتو پير رڪاب ۾ جان رحمت عالمن،
تان براق پڇي اڳهون ٿيو ابي نه اس سندن،
بٺ نه جهلي پنهنجي سو اڳيان عجيبن،
ڪري رقص رء پئي نجي سي نازن،
هينڙي هٽڪار ڪري ڪڍي پر قدمن،
سهڪو ابي نه سائرو مهندا مقبولن،
تنن حضرت جبرئيل هڪر ڪري سان هيٺن،
چيس چئيءَ زبان سين وٺي واک هنن،
ڪونه ٿو سڃاڻن نبيءَ کي جو مهندار محبوبن،
جي گهڻو سڃاڻن ڪوهر آءِ دادلو ڌڻين،
مولي سندنو محبوب جو، سو سڃاڻن سڃاڻن،
اڪين تي آء ڪسڪس بيٺرا روڻ ٻرين.“

پر ڄاڻي ڪيم سرڪشي اي اڳيان عجيب،
 تان مون سين ڪري وعدو ورتهان پوءِ ڇڙهن.
 مٿين ٽڪرن مان ظاهر آهي ته سلاست، فصاحت ۽ بلاغت سان سارو
 ئي ڪلام سينگاريل آهي.
 ’سنگنامي‘ سان گڏ ٻيا به چار رسالا شامل ٿيل آهن: (1) رسالو
 ايمان مجمل ۽ ايمان مفصل، (2) نڪاح جي ترتيب ۽ خطبو، (3) ميت جو
 وقت وارڻ، (4) ميت جو ترڪو ۽ ورثو. انهن رسالن مان ميت جي وقت وارڻ
 واري سالي جو مصنف مولوي عبدالرزاق نالي ڪو بزرگ آهي، ”سنگنامو“
 ڪهڙي سن ۾ تيار ٿيو، سو دستور موجب منجهس ڏيکاريل ڪونهي، فقط
 هيٺرو احوال ڏنل آهي:

”هاڻي هن حقير چيو ڪن نيڪنڻا،
 ته ڪي مسئلا محرما تن جا ۽ پڻ رضاع سندا،
 ۽ ڪي مسئلا طلاقن جا ڪي پڻ قسم سندا،
 ڪڍي عربي فارسيان ڪر تون سنڌي واء،
 ته نفعو رسي تن ڪي جي عاري عربيا،
 نڪي ڄاڻن فارسي آهين نامورا،
 تڏهن شروع ڪيم تنهن ڪي سان بيليبي الله،
 آهيم اميد تنهن صاحب دونهه اهائي اصلا،
 ته بخش ڪري گناهن ڪي سين پنهنجي مغلرتا.“

(1) غزوات

”غزوات“ لفظ جمع آهي ”غزوہ“ جي، غزوہ جي معنيٰ جنگ. ڪتاب
 غزوات ۾ انهن جنگين جو مفصل احوال لکيل آهي، جي حضرت پيغمبر ڪريم
 عليه الصلوات والسلام جن پنهنجي ۽ پنهنجي همراهن جي بچاءَ ۽ اسلام جي
 حفاظت خاطر ڪيون.

(2) شجاعت سيدانام عليه الصلوات والسلام

مجموعه جو ٻيو ڪتاب آهي ”شجاعت سيدانام“. هن رسالو ۾
 حضرت پيغمبر ڪريم عليه الصلوات والسلام جن جي بدني طاقت ۽ بهلواني
 جو ذڪر ڏنل آهي.

(3) حضرت عمر رضي الله تعالى عنه جو اسلام آڻڻ

مجموع جو ٽيون ڪتاب آهي ”حضرت عمر رضه جو اسلام آڻڻ“،
 ”هاڻي ڪريون امير عمر جي ڪي اسلام ذڪر،
 ته ڪنهن پر آندو اسلام تنهن عادل عمر شاه،
 جنهن جي هو مڪي منجهه ڪونه هو پهلو ان شجاع،
 جئن ڪنهن سڀ قريش هئا تنهن ها تک جي هڪلا،
 رڻندا ٻار ماڻ ڪرين سڻي سندس اسما،“

(4) خلفاء الراشدين

مجموع جو چوٿون ڪتاب آهي. ”خلفاء الراشدين“،
 ”خلفاء الراشدين“ جي معنيٰ ”سنئين رستي تي هلڻ ۽ هلائڻ وارا جاء نشين“
 حضرت صلعم جن جو فرمودو آهي ته:

الخلافه بعدي ثلاثون سنه ثم تصير بعدها ملكا غفوضا
 (مون کان پوءِ پورا ٽيهه ورهيه خلافت رهندي، تنهن کان پوءِ
 ڏنگيندڙ حاڪم ٿيندا رهندا.)

”حضرت جن جي انهي فرمودي موجب خلافت راشده (سنئين سوائي
 خلافت) هن طرح آهي:

”موجب مذهب اهل سنت جماعت جي موافق حديثا،
 آهين خلفاء الراشدين پنج چڻا سڪي ياد ڪجاء،
 هڪڙو ابابڪر صديق ٻيو امير عمر شاه،
 ٽيون عثمان ذي النورين چوٿون علي مرتضيٰ،
 پنجون خليفو پويون حضرت حسن مجتبيٰ،
 جنهن تي ٿيو ختم خلافت جو موجب حديثا،
 تيلاننهن حضرت معاويه بن ابي سفيان پڻ عالم لکن ٿا،
 ته آهن داخل حاڪمن م خلفاء الراشدين منجهان نه آهن،
 بلڪ هو خيفو معاويه سو امير حسن جي پاران،“

(5) قصو شهادت حضرت امام حسين رضي الله تعالى عنه

مجموعه جو پنجون رسالو آهي. ”قصو شهادت حضرت امام حسين.“

حضرت امام حسين رضه جي وفات کان اڻ نون ورهيه پوءِ هجري سنه 60 ورهيه ۾ امير معاويه رحلت ڪئي. جيڪو عهدنامو حضرت امام حسن ۽ امير معاويه جي وچ ۾ ٿيل هو. تنهن موجب امير معاويه جي پٽ کي اسلامي ملڪن جون واڳون ملڻيون ٿي ڪين هيون. ساري ملڪ جون امام حسن رضه کي يا ان جي وارثن مان ڪنهن کي واڳون ملڻيون هيون يا سڀني مسلمانن کي پنهنجو حاڪم ڪثرت راءِ سان چونڊڻو هو. پر يزيد انهي عهدنامي برخلاف پاڻ بادشاهه بڻجي ويهي رهيو ۽ زبردستي سان به ماڻهن کي بيعت مڃائڻ شروع ڪيائين.

”جئن جڏهن يزيد بن معاويه کي اُٿي خلافتا،
تڏهن امام حسين تنهن جي ڪئي بيعت نه قبول،
جي حڪم جو خلافت جو سو امر عظيم آه،
تيلانهن سا فاسق کي اصلئون ڪين رهه،
۽ نڪا بيعت تنهن جي اسين قبول ڪندا،
تنهن سببان چور سوير ۾ پيو يزيد گا،
تيلانهن ڪيائين قتال جو سين حضرت حسين شاه.“

يزيد صلحنامي جي به خلاف ملڪ جو مالڪ بڻجي ويٺو، تنهن

کانسواءِ سندس هلڻون چلڻون به شريعت جي برخلاف هيون.

”جئن تحقيقي جيڪي اصحاب ان وقت ۾ هئا حياتا،
ڪه اولاد تن اصحابن جو ڪه تابع تن سندا،
ته سي سي هئا ٻاهر يزيد جي اطاعت ڪنان،
منڪر هئا مڙئي بيعت سندس جا،
ڪندو سو مٽايون ۽ پڻ ڪم ڪچا،
جهڙو پيئڻ خمر جو ڪه ترڪ نمازا
ڪه حلال چاتن حرام کي ڪه ظلم فسق زنا.“

حضرت امام حسين رضه ۽ ٻين به ڪيترن ئي بزرگن ييزيد جي بيعت کان انڪار ڪيو. ييزيد کي سڀني انڪار ڪندڙن کان اڳ ۾ حضرت امام حسين رضه سان مقابلو ڪرڻو هو. ڇاڪاڻ جو ان مان ئي پنهنجي حڪمرانيءَ لاءِ خطرو محسوس.

يزيد پنهنجي ڇاڙتن جي معرفت ڪوفه جي ماڻهن سان بندوبست ڪيو. ڪوفه جي ماڻهن دل ۾ دغا رکي حضرت امام حسين کي ويساءِ ڏيئي ڪوفه ۾ ڪهرايو. امام صاحب رضه جڏهن عربستان جون حدون ڇڏي عراق جي ڪربلا ميدان ۾ آيو. تڏهن ييزيد جو لشڪر حوڌاري وڪوڙي ويس. امام صاحب سان ٻار ٻچا ۽ گل ٻاهتر همراھ هئا. ييزيد جو لشڪر هزارن جي تعداد ۾ اچي ڪڙڪيو. امام صاحب ۽ ان جي همراهن اتي شهادت حاصل ڪئي. سندن سر مبارڪ ۽ ٻار ٻچا بي حرمتيءَ سان ييزيد وٽ دمشق ۾ وڃي پيش ڪيائون.

حضرت امام حسين جي شهادت جو واقعو 9 يا 10 محرم هجري سنه 61 ۾ ٿيو. شهادت وقت حضرت امام صاحب جي عمر ستونجاه ورهيه هئي.

سندن ٽي فرزند ۽ ٽي نياڻيون هيون. ڪربلا جي واقعي کان پوءِ سندن فرزندن مان فقط هڪڙو حضرت امام زين العابدين رضه بچيو. جو ميدان ڪربلا ۾ بيمار ۽ ضعيف هو. دنيا ۾ اولاد به فقط ان جوڻي رهيو.

”آخر ٿيندي تيهين جيڪا رب رضا،
پسو جنهن پو اوجھتي جاري ٿئي قضا.
دوس ڪهڻي دشمن هٿن ڪرن ڪير پياءَ،
ڏي بدساهيون بيڪارن کي شراف ڪري ايرا.
ڪونه پروڙي ڪير جو يءِ عمر حڪمت.“

شاه عبداللطيف ڀٽائي

(1689ع - 1752ع)

ڇو وڃين وڻڪار، مٺ نه ڳولين هوت کي،
لڪو ڪين لطيف ڇڻي ٻارو ڇو ٻي ٻار،
ٽيءَ سي ٻڌ سنڌرو، ڀرت ڀريان سين ٻار،
تائين نين نهار، ته تو ڀر ديرو دوست جو.

شاه عبداللطيف جنهن کي شاه ڀٽائي جي نالي سان سڏجي ٿو، سو سيد شاه حبيب جو فرزند هو. سنڌ جو مشهور ولي، سيد عبدالڪريم شاه بلڙي وارو سندس پڙ ڏاڏو هو. جڏهن ته شاه عبداللطيف بن سيد شاه حبيب بن سيد عبدالقدوس بند سيد جمال شاه بن سيد عبدالڪريم.

شاه ڀٽائيءَ جا وڏا مائٽ امير تيمور جي زماني ۾ سنڌ ۾ آيا هئا ۽ حيدرآباد ضلع جي هالا تعلقه ۾ اچي رهاڪو ٿيا هئا. شاه ڀٽائي ڳوٺ هالا حويليءَ ۾ (جو پٽ کان ٺو ڪوهه ڀري هو). سنه 1102 هجري برابر سنه 1689ع ۾ ڄائو هو. سندس ڄمڻ کان پوءِ شاه حبيب لڏي اچي ڪوٽڙي ڳوٺ ۾ ويٺو، جو پٽ کان ٻه ڪوهه ڀري هو. شاه ڀٽائي ڄائي ڄم کان اندر جي سوجهري وارو ۽ فطرتي شاعر هو، تنهنڪري جيتوڻيڪ ظاهري تعليم ڪا واجبي ورثي هئائين، ته به هو فارسي ۽ عربي علم ۾ ماهر ۽ ٻين به ڪيترين ئي ٻولين ۾ پڙ هو.

شاه صاحب ننڍي هوندي کان ئي گوشه نشينيءَ کي پسند ڪندڙ فقيري چال چلت وارو انسان هو. ويهن ورهين جي عمر ۾ شادي ڪئي هئائين، پر اولاد ڪونه ٿيس.

شاه صاحب جو ڳين ۽ فقيرن سان گهڻا سير ڪيا هئا ۽ جدا جدا هنڌن جا قدرتي نظارا اندر جي اکين سان جاچي ڏنا هئائين. جڏهن عمر ۾ پڪو ٿيندو ويو، تڏهن ٽن سنڌيس روحاني طاقت زور وٺندي ۽ سندس ڪلام ۽ راڳ ويا ماڻهن جي دلين کي ڪشش ڪندا، جنهنڪري ڏينهنون ڏينهن سندس مريدن ۽ فقيرن جو انداز ويو وڌندو.

سنه 1742ع ۾ شاه حبيب وفات ڪئي. تنهن کان پوءِ شاه عبداللطيف ڪوٽڙيءَ مان لڏي ڀٽ تي اچي آستان ڪيو. هجري سنه 1165

برابر سنه 1752ع ۾ صفر مهيني جي چوڏهين تاريخ شاه عبداللطيف رحلت ڪئي. سال بسال انهيءَ تاريخ سندس قبي تي مينو لکندو آهي.

شاه ڀٽائي صوفي طريقي جو ڪامل درويش ۽ سنڌ جي شاعرن جو سرتاج ليکجي ٿو. سندس ڪڏ ٿيل ڪلام کي شاه جو رسالو سڏبو آهي.

شاه صاحب جي ڪلام تي اڳين شاعرن جو اثر

مٿي ڏيکاريو ويو آهي ته شاه صاحب کان اڳ ۾، سنڌ ۾ گهڻوئي شعر هو. قاضي قاضن، سيد عبدالڪريم، ابوالحسن، مخدوم محمد هاشم ۽ ٻين پنهنجي پنهنجي نموني ۾ ۽ مضمون جي مدنظر تي ڪيتروئي شعر لکيو جو سنڌ ۾ موجود آهي.

قديم وقت کان وٺي هندستان جي شعر جي طرز آهي ”دوها“ يا ”دوهرا“، جنهن کي سنڌي ۾ چئبو آهي ”ڏوهيڙو“، ”دوهرا“ جو مثال هن ستن وارو شعر آهي. جيئن ته مثال: ”جو آيا جڪت ۾، سراھي توءَ- ايسي ڪرتي ڪر چلو، پاڇي نه هنسي ڪوءَ.“ ڪبير صاحب (جڏهن دنيا ۾ آيو آهين، تڏهن جڳ ۾ جس حاصل ڪر، اهڙيءَ طرح حياتي گذاري وڃ، جو پٺيان ٺٺوليون نه ٿينئي).

”نانڪ ڪورو نه چيتي، من آتي سچيت،

چتي تل بهارُ جئ سچي اندر ڪيت.“

(گرو نانڪ صاحب)

(جيڪي ماتهو پاڻ کي سچيت سمجهي سچي سائين کي ياد نٿا

ڪن، سي ترن جي ڪن وانگر سچيءَ ٻني ۾ فنا ڪيا وڃن ٿا.)

”ڪيتي اندر چٽيا، ڪه نانڪ سڻ ناه،

ڦٽيڻه ڦٽيڻه ٻڙي پي تن وڃ سٺاه.“

(گرو نانڪ صاحب)

ٻنيءَ ۾ ڦٽيون ڪيل ترن جون ڪلون نڪميون هئڻ ڪري، ٻنين جا

مانڪ ڪم ۾ ئي نٿا ٿين، هي ڪون رکڻو ٻاهران جڪيون ٺيون پيون نظر اچن، پر سندن اندر رکي رک آهي.“

قاضي قاضن سيد عبدالڪريم ۽ ميان ابوالحسن جن جو سنڌي

ڪلام ”دوهرا“ جي طرز تي آهي ۽ شاه ڀٽائي به پنهنجي ڪلام جي ساخت

انهن شاعرن جي طرز تي قائم رکي آهي. ڇاڪاڻ جو شاهه ڀٽائي کي هندي دوهرن سان دلچسپي رهندڙ فقيرن جي صحبت جي ڪا به ڪمي ڪانه هئي (ڏسو شاه جو رسالو سر بروو هندي) ۽ شاه ڪريم جي ڪلام سان به اهڙي دلچسپي هوندي هيس، جو اهو ڪلام هميشه پاڻ سان هوندو هوس. تنهنڪري پاڻ به جيڪو ڪلام چيو اٿن، سو ڏوهيڙن ۾ چيو اٿس.

اصلوڪن هندي دوهرن يا قاضي قاضن ۽ شاه ڪريم جن جي ڏوهيڙن مان هر هڪ ڏوهيڙي ۾ ٻه مصرعون آهن. ٻنهي مصرعن جا قافيا، ڪن دوهرن ۾ ٻيءَ يا چوٿينءَ تڪ جي پڇاڙيءَ ۾ ٿيندا آهن ۽ ڪن ۾ پهرينءَ ۽ ٽينءَ تڪ جي پڇاڙيءَ ۾.

مثال 1- (ٻيءَ ۽ چوٿينءَ تڪ جي پڇاڙيءَ ۾ قافيه)

”ڪبير سرير سراءِ هي، ڪيون سوکي سک چين.“

ڪوچ نگارا سانس ڪا، باجت هي دن رين.“

اي روح هي جسم مسافر خانو اٿئي، تنهن ۾ غافل ٿيو ڇو سمهيو
بيو آهين؟ تون رات ڏينهن، جي پساهه پيو ڪئين، سي سمجهه ته لڏن جي
تياريءَ لاءِ لغارا پيا وڃنئي.

”ڪنز ڪدوري قافيه، جي پڙهي پروڙين سڀ،

ته ڪر منڊي ماکوڙي ڪوهه ۾ پيئي ڪڇي آپ.“

(قاضي قاضن)

”چارئي بلو ڇڪ ۾، پڇين ياريهه روث،

ان اهڙي احتياط سين، ڦٽ پڇاڻان ڦٽ.“

(شاهه ڪريم رح)

شاهه ڀٽائي صاحب جن جي ٻن مصرعن وارن ڏوهيڙن ۾، ٻيءَ تڪ ۾ قافيه ڪم آندو آهي، تن ۾ ٻيو قافيو وري ٽئين تڪ جي پڇاڙيءَ ۾ اٿس، نه مٿين مثالن وانگر چوٿينءَ تڪ جي پڇاڙيءَ ۾ جيئن ته:

ائين وسهڻ ۾ ايندو آهي، ته شاهه ڀٽائيءَ ”دوهرا“ ۾ ڦير گهير
ڪئي آهي، جو ان ۾ ٻن مصرعن جي بدران ٽي، چار، پنج بلڪ ڏهن تائين
مصرعون به ڪم آنديون اٿس. مگر اسان جي تحقيقات مان معلوم ٿو ٿئي،
ته شاهه ڀٽائيءَ کان اڳ ڪيترن ئي هندي زبان جي شاعرن ٿن، چئن، پنجن،

بلڪ ڏهن ٻارهن تائين به ڏوهيڙا ڪم آندا آهن. سنڌي نظم ۾ شاهه ڪريم به ٽن مصرعن وارا بيت چيا آهن. (ڏسو رسالو ڪريمي، بيت نمبر: 98 ۽ 56) ۽ ميان ابوالحسن به ٽن، چئن، پنجن، بلڪ ويهين کان مٿي مصرعن وارا ڏوهيڙا پڻ ڪم آندا آهن. هندي شاعرن مان اسين مثال خاطر فقط ٻن درويسن شاعرن جا ڏوهيڙا ڏيون ٿا. هڪڙو ڪبير صاحب (1388 کان 1462ع تائين) جو شاهه پٺائي کان ٽي سو ورهيه اڳ ٿي گذريو آهي. ۽ ٻيو ڪرو نانڪ صاحب (1469 کان 1521ع تائين) جو شاهه پٺائيءَ صاحب کان ٻه سو ورهيه اڳي ٿي گذريو آهي. سنڌي شاعرن مان ميان ابوالحسن، جو شاهه پٺائيءَ جي وقت کان ٿورڙا ورهيه اڳ گذري ويو هو، تنهن جي ڏوهيڙن مان مثال ڏيون ٿا:

1- "ٻاره برس ٻالهن بيستتي؛
 ٻيس برس ڪڇ تب نه ڪيائو؛
 ٽيس برس ڪڇ ڏيو نه بوجيائو؛
 ڦر پڇتائنا برڌ پيئيو؛
 ميري ميري ڪرتي جنم ڪيو؛
 سائر سوک پنجب لٽو."

(ڪبير)

(غافل انسان جا ٻارهن ورهيه ٻالهن ۾ گذري ويا، ۽ ويهين ورهين تائين ڪابه رياضت نه ڪيائين، تنهن ورهيه گذريا، ته به خدا تعاليٰ جي بندگي نه ڪيائين، پوءِ پڇتائيندي اچي پيرسڻ ٿيو. منهنجو، منهنجو " هڪندي ساريءَ ۾ گذري ويس، تان جو ٻالهن جو ٻل پڙاين اچي ڪسي ورتس).

2- "سارو دن دولت پڻ مهنئينا،
 اجهه نه پيت اگهيئيهي،
 جن ڀڳڙن ڏکو ڪهو نه مانو،
 ڪٺو اينجو پڻ بهي،
 دڪ سک ڪرت مها ڀرم ٻڌو،
 انڪ چوڻ ڀر مٿيهي،

رتن جنم ڪوٺيو پرڻ بسر بو،
 ايهه او سر ڪت پت پٺي هي،
 پرمت ڦرت تيلڪ ڪي ڪپ جئ،
 گت بن رين پٺي هي،
 ڪهت ڪبير رام نام بن،
 مـونـڊ ڏني پڇـتـي هي.

(اي مورڪ سارو ڏينهن پيو جهنگ ۾ گهمڻ ڦرين، ته تنهنجو پيٽ نه ڀريو سو نه ڀريو، جن موريو فقيرن ۽ درويشن جي نصيحت نه مڃي، سي پنهنجو ڪيتو لوڙين ٿا، تون ڏکڻ کي سڪ سمجهي، وڏي ڀرم ۽ وهڻ ۾ ٻڏو پيو آهين، ۽ انيڪ جوڻين ۾ پتڪندو وٽين ٿو، ڌڻي سڳوري کي وساري پنهنجو بي بها انساني جنم ناس ڪيو اٿيئي. هاڻي وري اهو وقت توکي ڪڏهن هٿ ايندو؟ تون ڇاڪي ۽ جي ڏاند وانگر بنا حاصلات پنهنجي حياتيءَ جي رات ڦيرين ۽ چڪرين ۾، اجائي برباد پيو ڪرين، ڪبير صاحب فرمائي ٿو: ته ڌڻيءَ جي نالي ياد ڪرڻ ڌاران، توکي سر ڌوڻي پيڻائو پوندو).

”سنمل رک سسراڻ، ات ديرگ، مڇ ات؛
 او ۽ جم آوه آس ڪر، جسام فراسي ڪت؛
 قل ڦڪي قل يڪيڪي، ڪم نه آوه پت؛
 منٿ نيوي نانڪا، ڪن چنگڻا ٿيڻان تت.“

(گرو نانڪ)

(صنوبر وڻ تمام سنئون سدو، ڊڪو ۽ گهاٽو ٿئي ٿو، پر جيڪي مٿس کاڌي جي آس رکيو اچيو ويهن ٿا، سي نااميد ٿيو ڇو ته اٽاسو ۽ جڙ؟ هن ڪري جو ان جو ڦل بي سواد ۽ گل اوگرو ٿئي ٿو، ۽ سندن پن ڪنهن ڪم جا نه آهن. گرو نانڪ صاحب فرمائي ٿو: ته اهڙن وڏن لٺن وٽن کان، نميل يعني ننڍڙو ۽ منڍ ڦلن وارو وڻ بهتر آهي، ڇاڪاڻ جو گڻن ۽ چڱاين جو سار منجهس آهي.

ميان ابوالحسن جي سنڌيءَ وارو ”مقدمة الصلوات“ اهڙن ڏوهيڙن سان ڀرپور آهي. منجهس ٽن مصرعن وارن ڏوهيڙن کان وٺي ويهن ٽيهن مصرعن وارن ڏوهيڙن تائين موجود آهن.

ان مصرعن کان وڌيڪ مصرعن وارن هندي ڏوهيڙن، ۽ ميان ابوالحسن جي سنڌيءَ وارن ڊگهن ڏوهيڙن جي وچ ۾ قافيه بنسبت ڪوبه تفاوت ڪونهي. جڏهن هندي ڏوهيڙن جي سڀني مصرعن جي پڇاڙيءَ ۾ قافيو رکيو آهي. تنهن ميان ابوالحسن جي ڏوهيڙن ۾ به آهي. مگر شاه پٺائيءَ صاحب جا جيڪي ڏوهيڙا ٻن مصرعن کان وڌيڪ مصرعن وارا آهن، تن ۾ پڇاڙيءَ واري مصرع جي وچ ۾ قافيه رکندو ويو آهي. جئن ته:

”ڪاراڪن. ڪاري ٺڳي، جتي ڪاريهر ڪڙڪا،
مٺي مٽي مهراڻ ۾، اچن دوپارا ڌڙڪا،
ويندي ساهڙ سامها، جهول ڏنسر جهڙڪا،
ڪرڪن جا ڪڙڪا، سونهن ٿيڙس سير ۾.“
”ڏاگهنڻون ڏيرن، جي آندا برهه پنيور ۾،
هڻي چيل چرا ڪيا، وه پئي وهڙن،
ڪڙي ڪڙڪو ان جو، هوند ستي سڻو سن،
ڏانڊن ساٿ سيد جئي، پياديون پهجن،
جن جو پير لڳو نه پٽين، تن آيم ساڻ اٿن،
گنگن ۽ جنگن، مند آسونهن ميڙئين.“

مٿين هندي ۽ سنڌي مثالن مان يقين ٿيو ته ٻن مصرعن کان وڌيڪ ڏوهيڙي جي ايجاد شاه پٺائي صاحب نه ڪئي آهي. پر اڳيئي هندي شاعرن ۽ سنڌ ۾ ميان ابوالحسن اها ايجاد ڪري ڇڏي هئي. شاه پٺائيءَ صاحب فقط ايترو ڪيو، جو ڊگهن ڏوهيڙن ۾ پڇاڙيءَ واري مصرع جي وچ ۾ قافيو، ڪم آندو اٿس. جو ڳائڻ جي مدنظر تي سنو ۽ سواڊي پيو لڳي.

شاه پٺائي صاحب جا همعصر شاعر، جن مذهبي مسئلا سنڌي ڏوهيڙن ۾ لکيا آهن. جهڙوڪ مخدوم محمد هاشم ٺٽوي، مخدوم ضياءُ الدين، مخدوم عبدالله، مخدوم عبدالحق، مخدوم عبدالسلام وغيره، تن مان ڪن پنهنجن ڊگهن ڏوهيڙن ۾، هندي ڊگهن ڏوهيڙن ۾ ميان

ابوالحسن جي ڏوهيڙن وانگر، سڀ قافيا مصرعن جي پڇاڙين ۾ رکيا آهن، ته ڪن شاه ڀٽائيءَ جي ڏوهيڙن وانگر، پوئين مصرع جي وچ ۾ قافيو ڪم آندو آهي. باقي شاه ڀٽائيءَ کان پوءِ، جيڪي ويجهڙي وقت ۾ شاعر پيدا ٿيا، جهڙوڪ: مخدوم عبدالرحيم گرهوڙي، سچل سائين سرمست، درويش صديق فقير صوفي، سامي وغيره تن سڀني پنهنجن ڏوهيڙن ۾ قافيه انهيءَ ترتيب سان ڪم آندا آهن. انهيءَ وقت کان پوءِ اڄ تائين پوئين مصرع جي وچ ۾، قافيه ڪم اچڻ جو رواج هليو اچي ٿو.

شاه ڀٽائي صاحب جي جيڪا ايجاد آهي، سا آهي وائي. وائي يا ڪافي شاه ڀٽائيءَ کان اڳ ڪنهن به سنڌي شاعر ڪا نه ٺاهي هئي. البت شاه صاحب جي همعصر مخدوم عبدالرؤف ڀٽي بزرگ جيڪي مولود ٺاهيا آهن، سي ساخت ۽ بناوت بنسبت وائيءَ جهڙائي آهن، تفاوت رڳو هي آهي، جو وائيءَ ۾ سنئون سڌو مجازي عشق ۽ حقيقي محبت جو مضمون ڀريل آهي، ۽ مولود ۾ خاص طرح پيغمبري پریت، يا عشق رسول الله صلعم ڳايل آهي. شاه ڀٽائيءَ هجري سنه 1165 ۾ رحلت ڪئي آهي، ۽ مخدوم عبدالرؤف سنه 1166 هجريءَ ۾. ٻئي وڏي عمر وارا ويجهڙا پاڙيسري هئا، پوءِ خبر نه آهي، ته ”وائي“ اڳ ۾ ايجاد ٿي يا ”مولود“.

درحقيقت وائي يا مولود جي ساخت جو نمونو خواه سندس عاشقانه مضمون هندستان جي قديم راڳ ”نمري“ تان ورتل آهي. ”نمري“ ۾ پهريائين ”آستائي“ يعني: ”تل“ هوندو آهي ۽ پوءِ وري ”انٿرو“ هوندو آهي. ”انٿره“ جي معنيٰ آهي خشويا پراءِ، جنهن کي مصرع به چئبو آهي.

شاه صاحب جي مضمون تي ٻيو حوالو

شاه ڀٽائيءَ جي زماني ۾ تصوف ۽ فقيريءَ ڏهن ماڻهن جو خاص چاه ۽ دلچسپي هوندي هئي. صوفين جي سرتاج مولانا جلال الدين رومي جي ”مثنوي“ جنهن ۾ روحاني راز ۽ تصوف جا مسئلا سٺيا پيا آهن، تنهن سان شاه صاحب جي اهڙي دل هوندي هئي، جو ”رساله ڪريمي“ سان گڏ اها به هميشه پاڻ سان رکندو هو. فقيرائن هندي دوهرن مان به شاه صاحب خوب واقف هو، تنهنڪري شاه صاحب جي ڪلام جو مضمون خاص طرح صوفـ

آهي. جيتري قدر شاه ڪريم جي ڪلام جو مضمون مثنوي شريف جي رنگ ۾ رتل آهي، تنهن کان ڪيترائي درجا زياده شاه پٽائي جي ڪلام ۾ مضمون ۽ عبارت مثنوي شريف جي اثر ۾ رتل آهي.

شاه صاحب جا ڪي ڪي ڏوهيڙا ته اهڙا آهن، جو چٽڪ مثنوي شريف جي بيتن جو ترجمو آهن؛ پر درحقيقت آهي ترجمو نه آهن. فقط مثنوي شريف سان دلچسپيءَ جو اثر آهن. مولانا رومي مثنوي شريف شروع ڪرڻ وقت چوي ٿو:

بشنوا ز ني چو حڪايت مي ڪند

وز ز جدائيهها شڪايت ميڪند

(نڙ پيو وڃي، تنهن جو آواز ٻڌ، هو فراق جون دانهون پيو ڪري.)

مولانا رومي، مٿين بيت ۾ پنهنجي وجود کي ”نڙ“ سان مشابھت ڏئي ٿو، جو ڦوڪ اچڻ تي درد پريو آواز ڪندو آهي. نڙ واري ڪاٺي پنهنجي وڻ (تڏي) کان ڪڇي ڌار ٿيندي آهي، تڏهن ڦوڪ سان آواز ڪندي آهي، جيڪڏهن ان کي اصل تڏي کان ڪڍي ڌار نه ڪجي. ته جيڪر منجهانئس آواز ٿي ڪونه نڪري. اهڙيءَ طرح سچن عاشقن جو روح به حق جي ذات پاڪ کان وڃي ٿو، هن جسم ۾ اچي ڦاٿو آهي، تنهنڪري ئي درد جون دانهون ٿو ڪري. ساڳيو مضمون شاه صاحب پنهنجي ڪلام ۾ هن طرح ٿو آڻي:

”ويڊيل ٿي واڪا ڪري. ڪنل ڪوڪاري،

هن پڻ پنهنجا ساريا، هوءَ هنجون ٿي هاري.“

مثنوي شريف ۾ چيل آهي ته:

”هر ڪم را اسرار حق آموختند،

مهر ڪردند و دهانش دوختند.“

(جنهن کي خداڻي راز معلوم ڪرائن ٿا، تن جو ڪجهه ڀڄڻ بند

رکندا آهن، شاه صاحب ساڳيو مضمون هن طرح ڪم آندو آهي:

”سڪي سوريءَ چاڙهيا، بيان ڪن نه بات،

توڻي ڪمن ڪات، ته به ساڳي سٺن ڪينڪي.“

[2]

”برقعان اندر بازيون پنهنجون سڀ پڇاءِ،

ڇڻ لئون لطيف ڇڻي، پڌر هڏ م پاءِ،

مستان لوڪ لڪاءِ - وصالان وڃ پئي.“

مولانا رومي فرمائي ٿو:

”هر ڪجا توبا مني من خوشدل،

ور بود در قعر گوري منزل.“

(اي حقيقي محبوب، تون جتي به مون سان هوندي، اتي آءٌ خوش

گذاريندس، پوءِ ڪٿي قبر جي تري ۾ هجان) شاه صاحب وري هن طرح ٿو فرمائي:

”ور سا سڃي ويڙهه، جنهن سڄڻ هيڪلو،

سو ماڳوئي ڦير، جتي ڪوڙ ڪماڻهين.“

مولانا رومي فرمائي ٿو:

”صبر گنج است اي برادر صبر کن،

تا شفايابي تو زين رنج ڪهن،

صبر را با حق قرين ڪرد اي فلان،

آخر والعصر را آنکه بخوان.“

(اي پاءِ! صبر خزانو آهي، تون صبر ڪر ته هن پراڻي درد کان

تندرستي حاصل ٿيئي. اي فلاڻا! تون سورت والعصر جي پڇاڙي پڙهي ڏس، ته

اتي ”صبر“ کي ”سچ جو ساٿي ڪيو ويو آهي.“)

شاه صاحب کي مولانا روميءَ جو اهو سبق اهڙو دل تي ويٺو آهي جو

فرمائي ٿو ته:

”پر ۾ پڇيائون، عشق جي اسباب جو،

دارون انهيءَ درد جو ڏاڍو ڏسيائون،

آخر والعصر جو ائين آڻائون،

تهان پوءِ آئون، سڪان ٿي سلام ڪي.“

شاه صاحب پنهنجو مضمون اهڙي طرح مثنوي شريف جي مضمون

سان ملائي بهاريو آهي، جو چٽڪ شاه صاحب کي ڏس ٿي مولانا روميءَ کان

مليو هو. شاه عبدالڪريم جيڪو صوفيانو مضمون پنهنجي رسالو ۾ ڪم آندو آهي، سو ته بجنسه شاه ڀٽائي جي رسالو ۾ سمايل آهي. يعني رسالو ڪريمي جي ڪن ٿورڙن بيتن ڌاران ٻيا سڀ بيت شاه ڀٽائي جي رسالو ۾ موجود آهن. شاه ڀٽائي نه رڳو شاه عبدالڪريم جي بيتن وارو مضمون پنهنجي ڪلام ۾ کولي کولي بيان ڪيو آهي، بلڪ مثنوي شريف جي مضمون وانگر جدا جدا مثالن ۽ جدا جدا آکاڻين مان تصوف جا گفتا ۽ نڪتا ظاهر ڪري ڏيکاريا اٿس. تفاوت رڳو هيءُ آهي ته مثنوي شريف ۾ جيڪي آکاڻيون ۽ نقل ڪم آندا ويا آهن، اهي سارائي سارا بيان ڪندو، ان مان سبق ڏيندو وڃي ٿو. پر شاه صاحب آکاڻين ۽ نقلن کي سربستي بيان ڪرڻ بدران انهن جا خاص خاص نڪتا آڻي، انهن مان روحاني سبق ٿو سمجھائي.

جهڙيءَ طرح مثنوي شريف ۾ تصوف جي گفتن ۽ روحاني نڪتن سان گڏ اخلاقي نصيحتون به چپي چپي تي ڏنل آهن. تنهن شاه صاحب به پنهنجي ڪلام ۾ ڪندو آيو آهي. تنهن کانسواءِ جئن مثنوي شريف ۾ مولانا رومي بادشاه ڪنيزڪ ۽ سوناري جي مجازي عشق جو قصو ڪٿي، پوءِ ان مان حقيقي عشق جون حقيقتون بيان ڪيون آهن، تنهن شاه ڀٽائي صاحب به پنهنجي ڪلام ۾ ”سهڻي ۽ ميهار“، ”سسئي ۽ پنهنون“ هير ۽ رانجهو“، ”مومل ۽ مينڌرو“، ”ليلان ۽ چنسر“، ”گندري ۽ ڄام تماچي“ جي مجازي عشق جا قصا ڪٿي انهن مان عجيب عجيب روحاني ۽ اخلاقي سبق سمجھايا آهن.

جئن مثنوي شريف جي هر هڪ دفتر ۾ مولانا رومي پنهنجي مرشد حسام الدين عليه الرحمته جي تعريف ۽ بين ڪن بزرگن جا ڳڻ ڳايا آهن. تنهن شاه ڀٽائي صاحب به ڪيو آهي. قدرتي نظارن تي ويچار ۽ انهن مان نصيحتن وٺڻ جو طريقو به شاه صاحب ساڳيو مثنوي شريف وارو اختيار ڪيو آهي. مثنوي شريف ۾ رزميه شعر (جنگي ميدان بابت شعر) ڪونهي ۽ شاه صاحب جي ڪلام ۾ سر ڪيڏارو ڪربلا جي جنگي ميدان بابت ڏنل آهي. جو سڄوئي احسان فقير جو آهي ۽ ڀل کان شاه جي رسالي ۾ ڪٿي داخل ڪيو

اڻيو آهي

شاه پٽائيءَ جي رسالي ۾ مضمونن جي وڃ

شاه صاحب جي ڪلام ۾ جيڪو مضمون ڪم آيل آهي، سو خاص طرح پنجن ڀاڱن ۾ وڃي سگهجي ٿو: (1) صوفيانو مضمون (2) اخلاقي مضمون (3) عاشقانو مضمون (4) فطرت نگاري (5) مدحيه مضمون.

صوفيانو مضمون:

درحقيقت شاه صاحب جو سارو ڪلام صوفيانو مضمون آهي. جن مضمونن کي اخلاقي، عاشقانو يا طبعي مدحيه سڏجي ٿو، تن مان به ڪوئي مضمون تصوف جي رنگ کان ٻاهر نه آهي. صوفيانو مضمون جو تعلق خاص طرح ”روح“ ۽ ”رب“ سان آهي.

روح ۽ رب جي وچ ۾ قرب ۽ محبت جو ازلي لاڳاپو آهي. ”يڪرنگي“ رب جي پاڪ ذات سان يڪرنگ ۽ سمايل رهڻ ۾ ئي روح لاءِ سڄي راحت آهي.

1- سو هيءُ، سو هو، سو پرين، سو پساه،

سو اجل سو الله سو ويڙي، سو واهرو.

2- ساهڙ سا سهڻي، سائر پڻ سوئي،

آهي نجوئي، ڳجهه ڳجهاندڙ ڳالهڙي.

نه رڳو انساني روح، بلڪ سڀ مرون، پڪي، جيت، جناور، وڻ، ٻوٽا، جبل، نديون، آسمان، سج، چنڊ ۽ تارا وغيره شين ۽ انهن شين جي ڪاررواين ۾ به رب جي پاڪ ذات جي ”يڪرنگي“ سمايل آهي، تنهنڪري جيتوڻيڪ ساري مخلوق جي گهڻائي (ڪثرت) پئي نظر اچي، مگر انهيءَ ”ڪثرت“ ۾ سارو ڪم پاڪ ذات پروردگار جي ”يڪرنگي“ ڪري رهي آهي. اها يڪرنگي آهي ”وحدت“.

”وحدت تان ڪثرت ٿي، ڪثرت وحدت ڪل،

هو هلاچو هل، باالله سندو سڄڻين“.

(2) ”مرئان، موران، پڪڻان وائي بي مَ پل،

هو هلاچو هل، باالله سندو سڄڻين“.

(3) "ڪوڙين ڪاڀائون تنهنجيون لکن لک هزار،

جيءُ سڀڪنهن جيءُ سين درسن ڌارو ڌار،

پريتر تنهنجا پار، ڪهڙا چئي ڪهڙا چوان".

'رب تعاليٰ' جي خواهش پٽاندڙ ۽ محبت جي آزمائش خاطر 'روح'

کي جسماني قيد ۾ اچڻ پيو. جسماني قيد ۾ اچڻ شرط 'ڪثرت' ۾

گهيري وڃي ٿو. اگرچ روح جي سڄي راحت آهي حق جي پاڪ ذات ۾ وڃي

سمائجي. پر جو ميلو اٿس، سو ڪثرت سان مشغول رهڻ ۽ ڪثرت مان

راحت حاصل ڪرڻ لاءِ روح کي زبردست ڪشش ڪري ٿو. اها زبردست

ڪشش آهي "نفس" ۽ روح "کي جسماني پليٽين کان صاف ۽ پاڪ رهي

موتي حق جي پاڪ ذات ۾ وڃي سمائجڻ کان روڪڻ لاءِ "نفس" ان کي جن

خواهش ۽ خيالن جي نوڙين ۾ ٻڌڻ جي ڪري ٿو، سي نوڙيون ڪي نفسي

کي ماري مات ڪري وڃي پنهنجي سڄي سائين ۾ 'سمائجڻ' اهو آهي تصوف

جو اصلي مقصد ۽ سڄي مراد.

(1) "مون کي پاڻ پرين، ٻڌي وڌو تار ۾،

اڀا اٿن چون؛ ته مٿان پاند پسائين".

(2) "صوفي صاف ڪيو، ڌوئي ورق وجود جو،

تنها پوءِ ٿيو، جيئري پسڻ پرينءَ جو".

"روح" ڪهڙيءَ طرح "نفس" تي فتحياب ٿئي، تنهن لاءِ ضروري

ڳالهه آهي، "آيو" يا "خودي" وسارڻ يا "پاڻ ڇڏڻ" يعني حق جي سک ۾

رهي نفساني خواهشون قبول نه ڪرڻ.

(1) "آءُ سين ان پار، ڪڏهن تان ڪونه ٿيو،

هيڪڙائيءَ وٽ هار، هنجون جي هئڻ جون".

(2) "جان جان پسڻ پاڻ کي، تان تان ناه نماز،

سڀ وڃائي ساز، تنهان پوءِ تڪبير چئو".

(3) "لائي خنجر "لا" جو هن خنجر کي هن،

سڌن جو سيد چوي وٿون سڀ وڪڻ،

پير پروڙي ڪڻ، ته هلڻ ۾ هوري وهين".

پاڻ وساري ڇڏڻ يعني نفعائي خواهشون قربان ڪرڻ شرو ڪم نه آهي. انهيءَ لاءِ وسيلو ڪين:

(1) عشق (2) رياضت يا مجاهده (3) ڪامل مرشد. عشق اها سڄي محبت آهي، جا عاشق کي معشوق ڌاران ٻيو ڪچ وساريو ڇڏي:

- 1- ڄاڻي سڃاڻي، وهان ڪئن ماڻ ڪري؟
اندر آڳ عشق جي اپر آڏاڻي،
العشق نارالله الموقده ڪوري ڄڻ ڪاڻي،
آهي آباڻي، ٻيو سرتيون سجھي ڪينڪي".
- 2- "پاڻ م ڪڻج پاڻ سين، ريءَ وسيلي وانءِ،
نينهن ڳنهندي نانءِ، وٺڻ پريان جي پار ڏي".

جسم جون آسائشون ۽ آرام ڦٽا ڪري ڏئي تعاليٰ جي محبت ۽ يادگيريءَ ۾ رهڻ آهي 'رياضت' يا 'مجاهده'. رياضت ڪري روح اهڙو صاف ٿيو پوي، جو انساني خواهشون ۽ جسماني سدون طرحين طرحين نمونن سان پاڻ سينگارڻو اڃيو اڳيانئس بيهن، ته به ان جي نظر ۾ نيست معلوم ٿين ٿيون.

عشق ۽ رياضت جون منزلون جفاڪشيءَ سان طي ڪري سلامتيءَ سان منزل مقصود تي وڃي پهچڻ اڻ ڄاڻ جو ڪم نه آهي، انهيءَ لاءِ ڪامل مرشد جي رهنمائي حاصل ڪرڻ ضروري ڳالهه آهي.

سڀا سڀا هي آهي آري ڄام ري،
"ڪڏهن پسي ڪانه ڪا، ريءَ لالڻ لالائي،
دور دل تان دور ڪري، ڪر ساجن صفائي،
من لا شيخ له فشيخه الشيطان ان ري اوندا هي،
بلاشيخ من يمشي في الطريق ڪمن يمشي،
في البحر بلا فينه اهڙي اوائِي،
تنهن ري توائي، ڪوڙين ٿين ڪيتريون."

عشق جو مدار آهي حسن، حسن جي موجودگيءَ ڌاران عشق بي نور آهي. قدرت جا خفيل رنگارنگي نظارا، جن جو هڪڙو جزو آهي انساني

صورت، انساني سيرت، سي سڀ حقيقي معشوق جي سڄي حسن جا تجلا آهن. فطرت ۾ پڪڙيل قدرتي حسن کي اندر جي نظر سان ڄاڻڻ حقيقي عشق لاءِ ڏاڪڻ آهي.

”المجاز قنطره الحقيقت“

(فطرت ۾ پڪڙيل حسن جو عشق حقيقي عشق جو ڏٺيل خزانو آهي).

”حوصلو حيرت ۾، ڪري ڪين درڪ،

جو حسن سندو حق، سو ڪور پروڙي ڪينڪي“.

(2) ”ايڪ قصر در لڪ، سهسين سندس ڳڙڪيون،

جيڏانهن ڪريان پرڪ، تيڏانهن سڄڻ سامهون.“

روح جو جسم جي پجري ۾ ڦاٿو رهڻ آهي، جدائي وڃوڙو، فراق يا دوزخ، ۽ روح جو رب جي پاڪ ذات سان يڪرنگ رهڻ يا سمائجي وڃڻ آهي ميڙائو، يا ميلاپ يا وصال يا بهشت (دائمي سک). شاه صاحب جي ڪلام ۾ جيڪو وڃوڙو يا ميلاپ ڳايو ويو آهي سو اهوئي آهي.

اخلاقي مضمون:

روح کي نفس جي چنبي مان ڇڻڻ آسان نٿي، تنهن لاءِ اخلاق ضروري آهي. جنهن ڳالهه کي ’شريعت‘ سڏجي ٿو، سائي اخلاق جو سرچشمو آهي.

”ساري سک سبق، شريعت سندو سهڻي“

شاه صاحب پنهنجي ڪلام ۾ چڱي چڱي تي اخلاقي نصيحتون ڏاڍي اثرائتيءَ عبارت ۾ ڪندو ويو آهي. ٿورڙا مثال هيٺ ڏجن ٿا:

عبادت ۽ ذڪر:

(1) ”جي پائڻين جوڳي ٿيان، ته پر ڪلمي جي پار،

پنجن سان پورو ره، آيا ٿيهه نه تار،

تڏهن ڏاڳا ڌار جڏهن راه سڃاڻين رب جي.“

(2) ”مان پڇني سپرين، چتان چر م لاه،

پرڻ اڳيان پاء، پلو مڱهار جڻ.“

(3) "جاڳڻ مجھان جس۔ آھي الله جن کي،
لاھي ٿو لطيف چئي، مٿان قلب کس،
ورنھه کجان وس، صبح سان سيد چئي."

سچ اختيار ڪرڻ ۽ ڪوڙ ڦٽو ڪرڻ:

"مان پڇني سپرين، ڇت ۾ چيتاريڇ،
ڪڍي ڪائي ڪڇ کي ڪوڙ ۾ ڪمائڇ،
وڻج وهائڇ سڀ سوداگر سچ جو."

اخلاص يعني نيت جي اڇائي:

تن ۾ تراز¹ توه² جي گھڻو آھ گھوري،
ادب ۽ اخلاص جا سڙھ ٻڌج سوري،
وڪر وينتيءَ جو تنهن ۾ پاءُ توري،
تہ عادنئون اوري، تنهنجو توائي نہ ٿئي."
(2) "آدمين اخلاص، مٽائي مانو ڪيو،
ڪونہ ڪائي ڪڏھين سندو ماڻھوءَ ماس،
ٻيو سڀ لوڪ لباس، ڪو هڪ دل هوندو هيڪڙو."

صبر ۽ تحمل:

(1) ڏمر پاسو ڏک سين، ڪانڌ ڪٿوري هوءَ،
والله مع الصابرين³ آڪو ائين چوءَ،
(2) ڪمر، ڪمندن ڪٽيو هارايو هوڏن،
چڪيو نہ چوندن، هو جو ساءُ صبر جو،
نمي ڪمي نهاري تون، ڏمر ڏولائو،
ٿئي سانجائو، جي ايئن انهيءَ پير تي.

نياز ۽ نفرت:

(1) هڪر هئڻ ڇڏ، تہ اوڏي ٿئين عجيب کي،
هوت توهين کي هڏ، پرين پاسي نہ ٿئي."

(1) ٻيڙي (2) توڪل (3) ڏٿي تعاليٰ صبر وارن سان همراھ
آھي.

- (2) هو چئن تون م چن، پاء اميري ان سين،
هو اوڳڻ ڏيني سسئي، ته تون ڳڻ ڏيئي ڳڻ."
(3) قرب¹ ڪبرياءَ²، ماءُ³ ملاقي نه ٿئي،
پورو ايءُ پرياءَ صوفي جي صلح ۾.

جفا ڪشي ۽ اورچائي:

- (1) "سوريءَ تي سو وار، ڏيهائي جنگ چڙهن،
جر ورجي ڇڏئين، سڪڻ جي پجار،
پرت نه پسين پار؛ نينهن جيائين نڳيو،
(2) پتنگ چائين پاڻ کي، ته چيري پڻو ڄاڻي،
تان تان تاڻج تاءَ ڏي، جان آڱ نه اجهائي،
وسه وهائي؛ آڱ نه ڏجي عام کي."

دنيا کي چنبڙي نه پوڻ:

فاني ني فاني، دنيا دم نه هيڪڙو؛
لتي لوڙهه لٽن سين جوڙيندءِ جاني،
ڪوڏر ۽ ڪاني، آه سر سڀڪنهن.

شاه صاحب هر نموني جون اخلاقي نصيحتون پنهنجي ڪلام ۾
ڪم آنديون آهن. زال ذات جو پنهنجي پٽار سان وفادار رهڻ ۽ پريٽ ان جي
خيرخواهي ڪرڻ (سر سامونڊي)، زال ذات جي سڄي اشرافت ۽ وطن جي
حب (سر مارئي)، پنهنجي چوڪ قبول ڪري پڇتايائين (سر ليلان چنيسر)،
مرداني سڄي غيرت (سر مومل راڻو)، پائرن جو قرب (سر گهاٽو)، وغيره
وغیره.

عاشقانو مضمون

هن ڳالهه ۾ ڪو وڌاءُ ڪونهي، ته شاعريءَ جو نور آهي عشق؛
عشق ڌاران شاعري معذور آهي، پوءِ اهو عشق پنهنجي سڄي مالڪ سان
هجي، مرشد يا هادي سان هجي، فطرت جي نظارن سان هجي، قوم ۽ ديس
(1) خدائي وصال (2) هٿ ۽ وڌائي (3) ڪڏهن به گڏ نيبه ٿي نه
سگهندا.

سان هجي يا انساني حسن سان هجي. شاه صاحب انهن سڀني عشقن جا پر پيالا پيتا هئا ۽ سندس سارو ڪلام انهن عشقن جي مذڪور سان ڀرپور آهي، مگر هت عاشقانو مضمون فقط انهيءَ کي ٿا سڏيون، جو انساني حقن جي عشق بابت آهي.

عاشقاني مضمون ۾ معشوق جي حسن جي تعريف، معشوق جي جفا ۽ بيبراهي، عاشق جي وفا ۽ نهٺائي، خلق جون چٿرون، حاسدن ۽ رقيب جون فتنه انگيزيون ۽ اٽڪاءَ، آخر سچائيءَ ۽ وفاداريءَ جي سوچ؛ اهي ڳالهيون اچيو وڃن ٿيون. شاه صاحب معشوق جي حسن جي تعريف ۾ ايراني شاعرن جي پيروي بلڪل نه ڪئي آهي، جيئن اڄڪلهه جي شاعرن جي شعر ۾ آهي. نه نرگس ۽ لاله سان معشوق جي اکين ۽ ڳنن جي ڀيٽ ڪئي اٿس. نه سرو ۽ شمشاد سان يار جو قد ڀيٽيو اٿس؛ نه صبا ۽ نسيم کي قاصد بنايو اٿس، انهن شين جو سنڌ ملڪ سان سڀڻو ئي ڪونهي. شاه صاحب معشوق جي سونهن بيان ڪرڻ وقت اهڙين شين جي ڀيٽ ڪر آندي آهي، ۽ اهڙيون شيون تمثيل طرح پيش ڪيون اٿس، جن کي سنڌ جو سڀڪو ماڻهو ڄاڻي ۽ سڃاڻي ٿو. اهوئي سبب آهي، جنهنڪري شاه جي شاعري جي عبارت نقلي شاعرن جي داغ کان آجي آهي. شاه جي عاشقاني مضمون مان ٿورا مثال هيٺ ڏجن ٿا:

معشوق جو حسن:

- (1) ”پيشانيءَ ۾ ڀرينءَ جي، ڀلائيءَ جا پير؛
اڱڻ اڪندين جي، ڏئي پاڻو هيٺو پير؛
قمر پاڙي ڪير؟ شمس سپيرين سين.“
- (2) چنڊ! تنهنجي ذات، پاڙيان نه ڀرين سين؛
پلڪ ڀريان جي نه پڙين، جي حيلن ڪرين هزار؛
جهڙو تون سڀ ڄمار، تهڙو دم دوستن جو.“
- (3) ”ڪڏي نيڻ خمار مان، ناز ڪيائون نظر؛
سورج شاخون جهڪيون ڪوماڻو قمر؛
تارا ڪٿيون تائب ٿيا ديڪيندي دلبر؛
جهڪو ٿيو جوهر، جانب جي جمال سان.“

(4) ”جهڙا پائن ٻن، تهڙيون شالون مٿن سائون؛
 عطر ۽ عنبير سان تازا ڪيائون تن؛
 مڙهيا گهڻو مشڪ سين؛ چوٽا ساڻ چندن؛
 سونهن ربي سون سين سندا ڪامن ڪن؛
 ڪيائين لعل لطيف چڻي، وڏا ويس ورن؛
 منجهه مرڪيس من سوڍي سين سڱ ٿيو.“

معشوق جي جفا ۽ عاشق جي وفا:

(1) ”صورت“ گهڻو سهڻا، ٿاڻا سندن توه،
 ريلو ڏئي روح، جو ڪائي سو ڪامي مري.“
 (2) ”تون صاحبزادو سپرين، آءُ نسورو نوڪر؛
 بي حد ڪريان بندگي، هٿ ٻڌي حاضر؛
 ڇن ڇڏيندس ڪينڪي، دوست اوهان جو در؛
 مون تان مهر نظر، پرين لاه م پنهنجي.“
 (3) ”هوڏ ڇڏي هوڏي، جي مان گهر اڃين سپرين،
 ڳالهيون ڳجهه اندر جون، رتن گهريون توڏي،
 جي وهين گڏ گوڏي، ته دور سڻائين دل جا.“

عاشق تي چٿرون ۽ اٽڪاءُ:

(1) ”پورب تي مارياس، ڪنهن در ڏيان دانهڙي؟
 مٿيون ڏيندي لوڪ کي، چري پاڻ ٿياس؛
 جنهن نه جيهااس، مون لڳي تن سان.“
 (2) ”ڪڪي هاڻيون ڪاريون، چڇيءَ هاڻا چڇ؛
 پاند جن جي پاند سين، لڳو ٿئي لڇ؛
 سمو ڄام سهج، آيو ڪري ان سين.“
 (3) ”ڪرڪي ڪپر ڪاءُ نانگ مٿيارو نڪري؛
 آئي جو اونا، سر پر سنڍي سڄڻين.“
 (4) ”خبر ٿي ڪرن کي ته مون کي ڪندا ڪوه؟
 صورت سپريان جي، ڏني ڪونهي ڏوه؛

لوري لڳم لوءِ، جنهين رت رٿاريو.

(5) "الله ڪر جين، مدي جن جي من ۾،

اسان ۽ پرين جون اميدون پسن،

تنهان پوءِ مرن، سڙي انهيءَ سور ۾.

عاشقاني مضمون جا تفصيل وارا ڀاڱا سر سهڻي، سر آبري،

معذوري، ديسي، ڪوهياري، حسيني، بروي ۽ مومل راڻي ۾ بيان ٿيل آهن.

فطرت نگاري يا طبعي مضمون:

فطرت يا سرشتيءَ جا نظارا ڪنهن به روشن دل شاعر جو ڪشادو

ڪتب خانو آهي. شاه صاحب انهيءَ ڪتب خاني جي هر هڪ ڪتاب کي اندر

جي اکين سان مطالع ڪيو هو. قدرت جو پڪڙيل حسن ئي آهي، جو حقيقي

حسن ڏانهن روح کي رجوع ڪري ٿو ۽ حقيقي معشوق جي پاڪ هستيءَ

بابت پڪو ويساه ڄمائي ٿو. انهيءَ ڪري قدرت جا نظارا پاڻمراداً شاعر جي

دل ۾ امنگ پيدا ڪندڙ آهن. فطرت جا سرشتيءَ جي نظارن کي سليس ۽

چيندڙ لفظن ۾ اهڙيءَ طرح بيان ڪرڻ، جو بي جان شيون به جاندار نظر

اچن ۽ ان ڏنل نظارا به اکين اڳيان تري اچن، تنهن کي چئجي فطرت نگاري يا

شاعراڻو طبعي مضمون.

شاه صاحب پهريون ئي شاعر آهي، جنهن سند جي طبعي مضمون

وارا شعر چيا آهن. سر سارنگ جي سر ۾، برسات جون عجيب عجيب

ڪيفيتون ۽ آسمان جا نظارا، سهڻيءَ ۾ درياءَ ۽ ان جي ڪنارن ۽ ڪنن جو

نقشو، سر سامونڊيءَ ۾ سمنڊ جون لهرون، طوفان جون تيزيون ۽ ملاحن

جي چستي ۽ سستيءَ جا نتيجا، سر آبري، معذوري، ديسي، ڪوهياري ۽

حسينيءَ ۾ جبلن ۽ ڏونگرن جا فوتا، هاڙهي جي حب ۽ رڻن جون رونقون،

سر مارئيءَ ۾ ٿر ۽ پٽن تي برسات جي ڪري پيدا ٿيل چهچتا، سر ڏهر ۾

ڍنڍن ۽ ان ۾ گذاريندڙ مڇين جي دلچسپ احوال، ڪونجڙين جون قطارون ۽

انهن جا درد پريا آواز، سر سينهن ڪيڏاري ۾ جنگ جي جانورن جون

ڇلولايون، سر ڪاموڏ ۽ سر ڪارابل ۾ مڇي ماريندڙ ماڻهن جي رچن،

ڪڙهين، مڪڙين ۽ جارين جا داستان ۽ ڍنڍ جي پڪين جا پيغام ڳايا اٿس.

مدحيه مضمون:

شاعرن جو اصل ڪان وٺي دستور آهي ته پنهنجي شعر ۾ ڪن بزرگن ۽ گڻائڻن انسانن جي تعريف ڪندا آهن. اهڙي قسم جي شعر کي مدحيه يعني ساراهه جي مضمون وارا شعر چوندا آهن. شاه صاحب سر ڪلياڻ ۽ سر ڏناسري ۾ حضرت نبي ڪريم صلعم جي تعريف ڪئي آهي. سر بلاول ۾ علاؤالدين بادشاهه، ڏونگرراءِ ابڙي، سمي، جادم جڪري جون واکاڻون بلڪل سهائيندڙ لفظن ۾ ڪيون اٿس. سر پريات ۾ وري سڀڙ سخيءَ جي سخاوت جي ساراهه ڪئي اٿس.

ساڳئي سر بلاول جي پڇاڙيءَ واري داستان ۾ وڳند فقير سان خوش طبعي ٿيل آهي، جنهن کي ظريفانه يعني چرچي پوڳ جهڙو شعر چئبو آهي.

شاه جي ڪلام جو پوئين شاعرن تي اثر:

شاه پٽائي جي وقت ۾ توڙي کانئس پوءِ، جيڪي سنڌ ۾ شاعر ٿيندا آيا، سي شاه صاحب جي سڌاريل نموني تي ڏوهيڙا ٺاهيندا آيا. سنڌ ۾ علم عروض جي قاعدن تي شعر ٺاهڻ جو رواج پيو، تنهن کان پوءِ به شاه جي طرز تي ڏوهيڙن ٺاهڻ جو رواج بند ڪونه ٿيو آهي. اڄ ڪلهه به بهراڙين ۾ سوين گمنام شاعرن جا شعر ڏوهيڙن جي طرز تي پڌرا ٿيندا رهن ٿا. شاه عنايت، صادق فقير، سچل فقير، سوامي چئنراءِ، مينگهو ڀڳت، دلپتراءِ صوفي ۽ ٻين هزارن شاعرن جا شاه صاحب جي ڏوهيڙي جي طرز تي ڏوهيڙا لکيل آهن.

انهيءَ طرز تي سنڌ جي شاعرن نه رڳو متفرقا ڏوهيڙا ٺاهيا آهن. پر سڄا سڄا قصا به انهن ڏوهيڙن ۾ لکيا اٿن، جهڙوڪ: سسئي پنهنون، مومل راڻو، سهڻي ميهار، ڪامروپ وغيره.

شاه صاحب سنڌ ۾ ”واڻي“ جو رواج پيدا ڪيو. انهيءَ واڻيءَ مان وري ”ڪافي“ جي صورت پيدا ٿي. سنڌ ۾ هزارين شاعر ٿي گذريا آهن ۽ اڃا به آهن؛ جن شاه صاحب جي واڻيءَ جي طرز تي ڪافيون ٺاهيون آهن. جڻ شاه صاحب پنهنجيون وايون جدا جدا سرن راڳن ۽ راڳين تي ڳائڻ جو رواج پيدا ڪيو. تنهن کانئس پوءِ وارا شاعر به پنهنجيون ڪافيون جدا جدا سرن ۽

راڳئين تي جدا جدا سازن تي ڳائيندا اچن ٿا. انهيءَ ڪري سنڌ جي سنڌي راڳ جو اڳواڻ شاه پٺاڻي ليکيو وڃي ٿو.

جئن شاه پٺاڻي مشهور عشقي قصن جو خاص خاص ٽڪرن تي شعر ٺاهي روح ريجهايو آهي، تنن کانئس پوءِ وارن ڪافين ٺاهيندڙن شاعرن به ڪيو آهي. سهڻي جي قصي مان ڪن شاعرن فقط سهڻيءَ جي ٻڌڻ واري حالت تي ڪافيون ٺاهيون آهن، سسئيءَ جي قصي مان فقط جبل جهاڳڻ وارو ڀاڳو ڳايو آهي ۽ ڪن فقط چنيسر اڳيان پڇتاءَ ظاهر ڪيو آهي، ته ڪن مارئي بڻجي فقط وطن، جي سڪ ڳائي آهي، ته ڪن مومل بڻجي مينڌري کي پرچائڻ لاءِ ٻاڏايو آهي. مطلب ته شاه صاحب جي ڪلام جي طرز ۽ مضمون جو اثر اڄ تائين سنڌ ۾ قائم آهي. شاه صاحب کان پوءِ سنڌ ۾ اهڙو ڪوبه شاعر پيدا نه ٿيو آهي، جنهن ڪو نئون گس پيدا ڪيو هجي. علم عروض جي قاعدن تي شعر ٺاهيندڙن شاعرن شعر جي طرز بيشڪ متاڻي آهي، پر مضمون ۾ يا ته هروڀرو ايراني شاعرن جو نقل ڪئي اختيار ڪيو اٿن يا ساڳيا شاه صاحب وارا پير اچي ورتا اٿن.

شاه صاحب جي ڪلام جي سنڌي

شاه عبداللطيف جي سنڌي ساڳي آهي جا مخدوم ابوالحسن ۽ هن جي همعصرن ڪم آندي آهي. نحوي ترڪيبون ۽ صورتخطيءَ جا قاعدا به ساڳيا آهن.

شاه صاحب پنهنجي ڪلام ۾ جيڪا سنڌي ٻولي ڪم آندي آهي، تنهن کي نج سنڌي ٻولي چون ڏسڻ آهي، ڇاڪاڻ جو ان ۾ سنڌ جي طبعي (پراڪرت) ٻوليءَ جا لفظ به موجود آهن، مڪمل سڌريل (سنسڪرت) ٻوليءَ جا لفظ موجود آهن ۽ عربي ۽ پارسي لفظ به قائم آهن. اهي سڀ اهڙا عام فهم آهن، جي سنڌ جو هر ڪو هندو خواه مسلمان آسانيءَ سان سمجهي سگهي ٿو.

شاه صاحب پنهنجي ڪلام ۾ نڪي اهڙا ڳرا سنسڪرت ٻوليءَ جا لفظ ڪم آندا آهن، جهڙا سامي صاحب پنهنجن سلوڪن ۾ ڪتب آندا آهن ۽ نڪي اهڙا ڳوڙها عربي ۽ پارسي لفظ ۽ محاورا ڪم آندا اٿس، جهڙا اڄ ڪلھ جا مسلمان شاعر پنهنجن پنهنجن ڪلامن ۾ ڪم آڻي رهيا آهن. جتي

جتي قرآن شريف جون آيتون يا حديث شريف جا جنسي حوالا ڏنل آهن، تن هندن کان سواءِ باقي ڪلام ۾ شاه صاحب اهڙي سنڌي ٻولي ڪم آندي آهي، جا سنڌ جي هندن خواه مسلمانن لاءِ هڪ جهڙي مروج آهي.

(1)

”اڪر ڇٽي هيڪڙي، ٻهون جي نه ٻجهن،
ڪوه ڪبو ڪي تن، سڄي سڻائي ڳالهڙي“.

(2)

”پڙهيو ٿا پڙهن، ڪڙهن ڪين قلوب ۾،
پاڻان ڏوه چڙهن، جڻن ورق ورائين وٽرا“.

مٿيان ٻه بيت مثال طرح ڏنا ويا آهن. انهن ۾ سنسڪرت بنياد وارا لفظ به آهن جهڙوڪ: اڪر ٻهون، ٻجهن، سڄي ۽ ڏوه، سنڌ جي طبعي (پراڪرت) ٻولي جا لفظ به موجود آهن، جهڙوڪ: ڪوه، ڳالهه ۽ وٽرا، ۽ عربي ٻوليءَ جا لفظ به آهن جهڙوڪ: قلوب ۽ ورق، مگر انهن ۾ اهڙو ڪوبه لفظ ڪونهي، جو ڪنهن هندو يا مسلمان کي سمجهه ۾ نه ايندو هجي.

سڀڪنهن ٻوليءَ جو اهو دستور آهي، ته جڻن جڻن حڪومتون وينديون آهن مٿيون سڀيون ۽ نوان لفظ ۽ محاورا ويندا آهن ڪتب ايندا، تن تنهن اصلوڪا پراڻا لفظ ۽ محاورا ويندا آهن گم ٿيندا. شاه صاحب جي گذرئي هينئر ٻه صديون ٿي ويون آهن، تنهنڪري سندس ڪلام ۾ ڪم آيل ڪيترائي پراڪرت لفظ هينئر ڳالهائڻ پولهائڻ ۾ ڪم ڪونه ٿا اچن، ۽ ڪيترن ئي سنسڪرت ۽ عربي خواه پارسي لفظن جون صورتون اهڙيون مٽجي ويون آهن. جن جو بنياد صحي ڪرڻ مشڪل ڪم آهي.

[1]

اڄ پڻ امارو چوڏهين ماه چنڊ جو

[2]

من ۾ ٻاري مڇ، جمر وڃني اوھري

[3]

ڪرمو نڪي کان، پيرين آءُ نه ٻڃي

[4]

سڳر سونائون، ٿيا رحمان سين

[5]

اسان اڌارا آئي آونگ ڇاڙهيا.

مٿين مثالن ۾ (1) "امارو" = نرواري، پڌرائي، (2) "جر" = مٿان، (3) "اورهڻ" = ڪسڪي وڃڻ، تڳي وڃڻ. اهي اهڙن جهونن پراڪرت لفظن جا مثال آهن، جي اڄ ڪلھ جي سنڌي ٻوليءَ ۾ ڳالهائڻ ۾ نٿا اچن. "کان" اصل سنسڪرت لفظ آهي "کانڍ" = گهوڙو پر سنڌيس صورت اهڙي مٽجي ويئي آهي، جو ان جو بنياد لهن آسان نه آهي. اهڙيءَ طرح "سڳر" = (رستو) اصل ۾ عربي ٻوليءَ جو لفظ آهي "نثر"، "آونگ" = (برتن يا ٿانءِ) اصل ۾ پارسي ٻوليءَ جو لفظ آهي "آوندا".

ڪيترائي سنسڪرت، عربي ۽ پارسي ٻولين جا بگڙيل لفظ جي شاه صاحب پنهنجي ڪلام ۾ ڪم آندا آهن؛ سي سندس زماني ۾ ئي اهڙين بگڙيل صورتن ۾ ڪم پيا ايندا هئا ۽ انهن مان ڪيترائي لفظ اڄ تائين به ڳالهائڻ ٻوليائين ۾ ڪم پيا اچن ۽ صاف سنڌي پيا پائجن.

شاه صاحب جي ڪلام ۾ شاعراڻيون خوبيون

زبانڊاني:

زبانڊاني يعني ٻوليءَ جي واقفيت شاعر لاءِ ضروري خوبي آهي. شاه صاحب سنڌيءَ ٻوليءَ جو ته نهايت قابل ڄاڻو هو، پر عربي ۽ پارسي ٻولين ۾ به ماهر هو. عربي آيتون ۽ گفتا پنهنجي سنڌي ڪلام ۾ موقعي موقعي تي اهڙي طرح ويو آهي جڙيندو، جو ڄڻڪ عربي به ڪا مادري ٻولي هيس. حيرت انگيز قابليت هيءُ ڄڻبي جو قرآن شريف جي آيتن، حديث شريف ۽ عربي مقالن کي پنهنجي سنڌي مضمون جي مراد سان اهڙي طرح ملائيندو ويو آهي، جو گويا انهن آيتن، حديثن يا مقالن جو تفسير ٿو بيان ڪري. مثال:

(1) اڳي ڪيڏا اڳڀهين نسـور وڻي نور.

”لا خوف عليهم ولا هم يحزنون“ سچن ڪونهي سور،
مولي ڪيو معمور: انگ ازل ۾ ان جي.
(سر ڪلياڻ)

(2) موت مند نه آهي، طالب ٿيو تڪڙا

”عجلو ابا التوبه قيل الموت“ ويرم لاهي
پريان ڪارڻ پاڻ کي، سگهو ويهه سنباهي.....
(سر آما)

(3) ”فيدالماء“ ٿيو، هت اڙانگي گهاريان

”هماڪ جسمي والفوادالديڪر“ هنيو هت سندوم
فادر شال ڪندوم، ميراڻوسين مارڻين!
(سر مارڻي)

پهرئين بيت ۾ قرآن شريف جي هڪڙي آيت جا پويان لفظ ڪم آندا
اٿس. اڳيان پٺيان ٻه مصرعون اهڙيون جڙي ڇڏيون اٿس، جو گويا ساري
آيت جو مطلب بيان ٿي چڪو آهي.

ٻئي بيت ۾ گناهن جي پڇاڙيءَ واري حديث شريف جا لفظ، ڏيئي
سائين ڏانهن سڄي حب رکڻ جو سبق سيکاريو اٿس. ٽئين بيت ۾ هڪڙي
عربي مقولي کي مارڻي جي حال سان ٺهڪائي ٺهڪائي بيهاريو اٿس.

سر ڪلياڻ جي ٽئين داستان جي پهرينءَ وائيءَ ۾ ٻه پارسي سٽون
شاه صاحب پنهنجون ڪم آڻي پوءِ حافظ شيرازي جي غزل جون مصرعون
ڪم آنديون آهن جنن ۾:

شاه صاحب { شيشه را پر ڪن و بردار بيا
جام را پر ڪن و بر خيز بيا
ساقيا برخيز درده جام را
خاک بر سر ڪن غم ايام را

(1) انهن کي دين توڙي دنيا ۾ نڪو خوف آهي نڪو خطرو رستو آهي. (2) مرڻ
کان اڳ گناهن کان توبه ڪريو. (3) جسم هتي المراءِ دل توهان وٽ.

بادشاه درده چند زين باد غور
 خاک بر سر نفس نافر جام را
 گويا وائي جو ٿل پنهنجو ڳنڍي مصرعون حافظ صاحب جي غزل
 جون ڪم آنديون اٿس.

”سر بروي هندي“ جي پڇاڙيءَ ۾ مثنوي شريف جا بيت ۽ ’ثنائي‘
 شاعر جو پارسي غزل وائي طرح ڪم آيل آهن. ان مان به ثابت ٿئي ٿو ته
 شاه صاحب کي پارسي زبان سان خاص دلچسپي هئي.

هندي ٻوليءَ جو ته شاه صاحب پورو پورو ماهر هو. ”سر بروو
 هندي“ جنهن ۾ رڳا هندي بيت آهن سو جيتوڻيڪ ساروئي شاه صاحب جو
 ٺاهيل نه آهي. ڇاڪاڻ جو ٻين فقيرن جا بيت به ان ۾ نالن سان نروار ٿيل
 آهن. ته به انهن مان گهڻا بيت خود شاه صاحب جا ٺاهيل آهن. هندي وايون
 به ڪن ڪن سرن ۾ شاه صاحب پنهنجون ڏنيون آهن. جهڙوڪ: سر ڪلياڻ
 جي داستان ٽئين جي پڇاڙيءَ ۾، سر سورٺ جي داستان چوٿين جي پڇاڙيءَ
 واريون وايون.

سرائڪي ٻوليءَ ۾ سر ”هیر رانجهو“ ٺهيل آهي ۽ بلوچڪي ٻوليءَ
 جا چهچتا سر ديسيءَ جي فصل ستين ۾ چڱا ڏيکاريل آهن. پنجابي ٻوليءَ
 جون ڪي وايون به شاه صاحب ڪم آنديون آهن. جهڙوڪ: سر سارنگ ۾.
 سنڌي ٻوليءَ ته شاه صاحب اهڙي مٺي ۽ رسيلي ڪم آندي آهي، جو
 ڍڪ پري پيئجي ته به ڍڙ نه ٿئي. جهڙي نموني جي ماڻهوءَ جو ذڪر ڪيو
 اٿس. تهڙي نموني جي ٻولي ڪتب آندي اٿس.

فطرت جو اڀياس ۽ فطرت نگاري:

قرآن شريف ۾ خدا تعاليٰ فطرت يعني سرشتيءَ جي اڀياس جو هنڌ
 هنڌ تي تاڪيد فرمايو آهي. انسان جي وجود ۾ بناوت تي ويچار، آسمان ۽
 آسماني جسمن جي ڪاررواين تي ڌيان، مرن، پکين ۽ جيٽن جي حرير تي
 خيال، جبلن، ندين، ڍنڍن ۽ ڍورن جا نظارا، وڻن پوٽن ۽ گاهن تي غور ئي
 فطرت جو اڀياس آهي، جنهن جي وسيلي خدا تعاليٰ جي پاڪ هستيءَ تي

يقين ڄمي ٿو ۽ سندس قدرت، ڪاريگري ۽ ڪرم تي انسان جو روح قربان ٿئي ٿو.

شاه صاحب جو ڪلام ڏيکاري ٿو، ته فطرت جو اڀياس شاه صاحب تمام چڱيءَ طرح ڪيو هو، تنهنڪري ئي قدرت جا نظارا اهڙي دلچسپ نموني ۾ بيان ڪيا اٿس، جو سنڌ جو ٻيو ڪوبه شاعر پنهنجي ڪلام ۾ اهڙي فطرت نگاري ڏيکاري نه سگهيو آهي. شاه صاحب جهنگن، جبلن، ماڻھن ۽ ميدانن جا جي گشت ڪيا هئا، سي کيس فطرت جي اڀياس جي ڪشش ئي ڪرايا هئا.

سر سارنگ ۾ برساتي نظاري جو بيان ڪيو اٿس، ته سادن سونڊن لفظن ۾ برساتي نظاري جي جيئري جا ڳندي تصوير، پڙهندڙن ۽ ٻڌندڙن جي پيش ڪري چڪو آهي. هارين ۽ مالدارن کي برسات جو انتظار، تازي جو تنوار ۽ سنگهارن کي پيٽ ۾ ساه پوڻ، ڪڪرن جا ڪارا ويس، وڃ جا چمڪا، گوڙ جا دهل دما، ٿر ٻر پلر جي پاڻيءَ سان ٽٽار ٿي وڃڻ، هارين جو آباديءَ کي لڳي وڃڻ، ڏيهه ۾ سڱ ۽ سڪار پيدا ٿيڻ. سر مارئيءَ ۾ پتن ۽ ميدانن تي برسات جا پيدا ڪيل نظارا، نهايت دلڪش عبات ۾ بيان ڪيا اٿس. سر ڪنڀات ۾ چنڊ ۽ چاندوڪيءَ کي ڳايو اٿس. سر سامونڊي ۾ سمنڊ جو قدرتي نظام اهڙو بيان ڪيو اٿس، جو چٽڪ اکين سان نظارا ٻيا ڏسجن. سر سهڻيءَ ۾ درياءَ جون موجون ۽ ڪنن جا ڪڙڪا، سر آبري، معذوري، ديسي، ڪوهياري ۽ حسيني ۾ جبلن ۽ ڪوهستان جي تصوير، سر ڪاموڌ ۾ ڍنڍن ۽ ڍورن جي رونق، سر ڪارائيل ۾ ڪونجن جون قطارون ۽ ٻجن جي پياس، سر بسنت ۾ وڻن جا پراڻا پن چڻ ۽ ساوا ويس ڏکڻ.

انساني طبيعتن جو اڀياس ۽ سيرت نگاري:

شاه صاحب انسان ذات جي طبيعتن جو اڀياس به بلڪل ڳوڙهي طرح ڪيو هو. انهيءَ ڪري هر نموني جي انسان جي سيرت پنهنجن سادن ۽ سليس لفظن ۾ اهڙي چٽي اٿس، جو چٽڪ ايمان جا گذريل انسان اکين اڳيان اچيو بيهن. سامين ۽ سنڀارين جي سيرت بيان ٿو ڪري ته گويا ٻار ٿي سڄو ڀڄو جوڳي آهي. سهڻيءَ جي فلڪ ۽ جرئت، سسئي جو ڪلهي ڦاٽو

ڪنجرو ۽ رائِي ۾ بير رت ٿيڻ، مومل جي شاهائي چنڊ ڦوڪ ۽ عيش مزاجي،
 ليلان جي گهيلائي ۽ پڇتاءَ، مارئي جي لاک رتي لوئي ۽ ٿر جي ٽڏي واري،
 گنڌڙيءَ جي خوش نصيبي ۽ مهاڻن جون موجون، ڪلاچيءَ جو ڪن ۽ گهاٽن
 جي بي ڌڙڪائي، آهيڙين ۾ شڪار جي چالاڪي ۽ ڪتن جي سچائي
 وغيره وغيره. هستين جي سيرت نگاري جهڙي شاه صاحب پنهنجي
 ڪلام ۾ ڏيکاري آهي. تهڙي اڄ تائين سنڌ جو ڪو ٻيو شاعر ڏيکاري
 نه سگهيو آهي.

بيت:

”دهشت دوم درياءَ ۾، جت ڪڙڪا ڪن ڪري،
 بچل ٻانڊي ۾ لهريون لوڏا ڏين،
 سنارو ساميا، جت سيڙهايا نه سڏين،
 ويرون وات نه ڏين، ساهڙ سير لنگهائين.“

مٿئين بيت ۾، شاه صاحب اول درياءَ جو فطرتي نظارو ڏيکاري ٿو،
 ته ”درياءَ ڦوڪيو پيو وهي. ڪنن ۾ پاڻيءَ جا ڪڙڪا پيا پون، وڏا وڏا بند
 به پاڻيءَ جي ٽڪائيءَ ڪري هيٺ مٿي ٿيندا لڙهندا وڃن ٿا.“ انهن ٻن
 ستن ۾ شاه صاحب گويا درياءَ جي تصوير نهايت چٽائيءَ سان ڏيکاري
 آهي.

هاڻي اچي ٿو سيرت تي: ”ساندارين ترڻ وارا تارو ماڻهو، جن کي
 درياءَ جو ڪو پڻ نه رهندو آهي، سي به درياءَ جي دهشت ۽ تيزي ڏسي،
 پنهنجون سيڙهيون جهلي ٻيهي رهيا ۽ درياءَ ۾ گهڙڻ لاءِ ڇاتي نه پي جهلي
 سگهيا، مگر سهڻي جي فلڪ ۽ سڪ ڀريل جرئت ڏسو، جو ”پيارا ساهڙ
 تون مددگار تج.“ اهي لفظ، چئي دلو پيٽ جي هيٺان ڏئي ڌوڪي پئي
 درياءَ ۾.“

بيت:

پير ڪنيائون پر ۾، پيارين پهون،
 سنجن سالڪن تي، وڏيءَ وير رهون،

پايو جر جنڊن ۾، ڪوٽان ڪن ڪهون،

ڏينهان ڏينهن نئون، مونڪي وره ويڙهيڇن جو.

”برسات نه هئڻ جي حالت ۾ ٿر جا ماڻهو پوئڻ ۾ ڪوٽيل ڪوهن تي بگرين کي پاڻي پياريندا آهن. اهي ڪوه، سانيڪا يعني سٺ گز کن هيٺ (تمام اونها) هوندا آهن. جوان ڇوڪريون يا زالون صبح جو سوير پاڻي ڪڍڻ وينديون آهن ۽ جنڊ جهڙيون ڳريون چڙهيون شوق سان ڊوڙون پائي انهن ڪوهن مان پاڻي سان ڀري چڪي ٻاهر پيون ڪڍنديون آهن. انهن ساهيڙين ۽ عزيزن جي اڪير مون کي نئين سج، نئين دل ۾ پيدا پيئي ٿئي.“

مٿئين بيت ۾ شاه صاحب لفظ ٿورا ۽ سادا ڪم آندا آهن، پر انهن ٿورڙن ۽ سادن لفظن ۾ مارئي ۽ ان جي ساهيڙين جي سيرت جو نقشو تمام ڪشادو ۽ دلچسپ چٽي وڃي پار پيو آهي. فطرت نگاري ۽ سيرت نگاري جي مثالن جي شاه صاحب جي ڪلام ۾ ڪمي ئي ڪانهي. فقط غور سان سندن ڪلام کي مطالع ڪرڻ جي ضرورت آهي.

ديس جي رسمن رواجن جو اڀياس:

سنڌ ديس جي اهڙي ڪا قوم ڪانه هئي، اهڙو ڪو به ڌنڌو ۽ رسم رواج نه هو؛ جنهن جو شاه صاحب غور جي نظر سان اڀياس نه ڪيو هجي ۽ انهيءَ ڌنڌي يا رسم رواج مان روحاني سبق نه پرايا هجنس.

صراف، وينجهر، سونارا، لوهار، رنگريز، ڪوري، ڪاسائي، ڪٽيندڙ، واڳيندڙ، ڪاتب، درزي، گتياوال، سوداگر، ملاح، موالي، مهاڻا، مڇي وڪڻندڙ، پکين جو شڪار ڪندڙ، جهنگ جي جانورن جو شڪار ڪندڙ، زبانيون رسمون ۽ رواج، مطلب ته شاه صاحب جي ڪلام ۾ اهي نڪتا ڏسي کيس ”هر فن مولا“ سڏجي، ته وڌاءُ نه آهي، حالانڪ هو فقيرن ۾ به سڄو فقير هو. نموني خاطر فقط ٻه ٽي مثال هيٺ ڏجن ٿا:

(1) ”ڪاتب لکي ڄڻ، لايو لام الف سين،

اسان سڄڻ ٿن، رهيو آهي روح ۾.“

جن ڏينهن ڇاپڻا ڪين هئا، تن ڏينهن سڀ ڪتاب ڪاتب پنهنجن هٿن سان لکندا هئا. عربي صورتخطيءَ ۾ ڪتاب ’ل‘ سان ’الف‘ هر طرح ملائي لکندا هئا: ”لا“ (ه)

انهن ٻن اکرن جي ملاوت اهڙي ٿيو وڃي، جو ڪوبه سنڌو وچ - نه ٿو اچي. ’روح‘ ۽ ’رب‘ جي ملاوت هڪڙي غير محسوس حالت آهي، پر ڪاتب جي ’ل‘ ۽ ’الف‘ جي ملاوت جو مثال انهيءَ غير محسوس حالت کي ’محسوس‘ بڻائي ڏيکاريو.

انهيءَ مان ثابت ٿيو، ته شاه صاحب هوشيار پڙهيل ماڻهو هو. جنهنڪري ڪاتب جي ڌنڌي کي باريڪ نظر سان ڏسي ان مان روحاني سر حاصل ڪيو اٿس.

(2) ”چن توءَ ۾ چن، پاءُ ’آميري‘ ان سان.“

مٿئين بيت ۾ شاه صاحب ڪورين جي ڌنڌي مان سبق پرايو آهي. جڏهن اڏي ۾ ويهي اٿندي ڪا تند ٿئي پوندي آهي، تڏهن ڪوري چٽيءَ سان اهي ٿل تندنون ڳنڍي، پنهنجي اٿاوت ۾ لڳو رهندو آهي. اهڙيءَ ڳنڍ کي سڏبو آهي ’آميري‘.

شاه صاحب جيڪڏهن ڪورين جي اٿاوت جو ڪم غور سان نه ڄاڻي ها ته جيڪر اهو عجيب روحاني سبق اهڙي اڻ لپ مثال سان ڪيئن بيان ڪري سگهي ها.

(3) ”رڃي جي ’ريتو‘ ٿيا، ڪين اڀاتجن او،

ڪنپ نه ڪاري تنهن کي، جو ”هالاري“ هو،

توڻي ڏوٻي ڏو، ته به لالائي نه لهي.“

هن ڪلام ۾ شاه صاحب رنگريزن جي هنر ڄاڻڻ مان سبق پرايو آهي. جئن هن وقت ”گهوت“ ڪنوارين جي طرفان قيمتي لونگيون ۽ عمدا رومال پاڪر طرح پهريندا آهن، تن اڳي ”گهوت“ کي ”ريتو“ سان ڍڪيندا هئا، جو رنگريز اڻ ڦٽندڙ ڳاڙهي رنگ ۾ رڳيندا هئا، سڄي مڃڻ ۾ رڳيل مليريا ٻئي ڪپڙي کي رنگريز ”هالاري“ سڏيندا هئا. هالاري رڳيل ڪپڙو سوکڙين طرح ڪم ايندو هو، ”ريتو“ ۽ ”هالاري“ ڪپڙو ڦاٽيو ويندو هو، پر ان جو رنگ توڙ تائين ڪين ڦٽندو هو. شاه صاحب رنگريزن جي

انهيءَ هنر مان هي سبق ٿو سمجھائي ته ”سڄي سڪ وارن جو حقيقي عشق ڪهڙين به تڪليفن ۽ جاکوڙن پيش اچڻ ڪري دل جي فرهيءَ تان ڊهي نٿو سگهي.“

(4) ”پوڄا ڏنم پير، ڍڪڻ مٿي ڍول جا؛

مون ڀانيو تنهن وير، ڪوجهي ڪندو ڀرتڙي.“

هندن خواه ڪن مسلمانن ۾ قديم رواج هو، ته شاديءَ وقت گهوت کي لت سان ڍڪڻ پڄاڻيندا هئا، (اڃان به ڪن هندن ۾ اهو رواج آهي). جيڪڏهن گهوت جو پير ڍڪڻ تي سولو اچي پيو ۽ هڪڙي ڍاڦوڙي سان ڍڪڻ پرزا پرزا ٿي پيو، ته گهوت ۽ ڪنوار جي عاقبت چڱي سمجهندا هئا، پر جيڪڏهن ڍڪڻ تي پير پوري طرح نه آيو، ته بدسوڻ سمجهيو ويندو هو. ليلان چنيسر جي رسامي وقت چوي ٿي، ته جڏهن چنيسر سان منهنجي شادي ٿي ٿئي، تڏهن ئي مون کي چنيسر جو پير ڍڪڻ تي پورو آيل نظر ڪونه آيو. ان وقت ئي منهنجي دل ۾ کٽڪو پيدا ٿيو، ته چنيسر مون سان حڪي توڙ ڪين نڀائيندو.

شاه صاحب جي باريڪ بين نظر کي آفرين آهي، جنهن کان ڍڪڻ پڄاڻڻ جهڙي زناني رسم به گسي نه سگهي آهي.

جدت ۽ بلند خيالي:

شاعر خداداد لياقت سان ڪابه نئين طرز يا مضمون ادا ڪرڻ جو نئون نمونو پيدا ڪري، تنهن لياقت کي چئجي ”جدت“ يا ”ايجاد“. ڪلام جي طرز ۽ مضمون جي اڌانگيءَ ۾ نئون نمونو پيدا ڪرڻ انهيءَ فطرتي شاعر جو ڪم آهي، جو همهمه صفت موصوف هوندو. سنڌ جي شاعرن ۾ شاه صاحب پهريون ئي شاعر آهي، جنهن پنهنجو ڪلام نئين طرز تي ٺاهي تيار ڪيو ۽ پنهنجا مضمون نرالي نموني ۾ ادا ڪيا آهن. ڏوهيڙي جو نمونو سڌارڻ، وائيءَ ۽ ڪافيءَ جو سنڌي ٻولي ۾ بنياد وجهڻ، سنڌي ٻوليءَ جي شعر کي هندستان جي راڳن ۽ راڳئين موجب ڳائڻ جو رواج پيدا ڪرڻ، پراڻن قصن ۽ آکاڻين جا چونڊ چونڊ ڀاڱا وٺي، انهن کي روحاني رنگ ۾ بيان

ڪرڻ؛ هر قسم جي ڌنڌي ۽ رسم رواج مان روحاني سبق سمجھائڻ اهڙيون سڀ نيون نيون ڳالهيون شاه صاحب سنڌي شاعريءَ ۾ پيدا ڪيون.

شاه صاحب جي طبيعت ۾ خدا تعاليٰ نه رڳو ”جذت“ جو مادو رکيو هو؛ پر منجهس خيال به نهايت بلند ۽ اعليٰ سمائين. ڪهڙي به سادي شيءِ بابت سادن لفظن ۾ شاه صاحب اهڙا اهڙا بلند خيال ظاهر ڪيا آهن. ”يڪ مشت“ نمونه خروار“ وانگر هت هڪ ئي مثال ڪافي آهي.

”پاچاهي نه پاڙيان، سرتيون سئيءَ سان؛

ڍڪي اگهاڙن کي؛ ڪين ڍڪيائين پاڻ،

بيهر ڇاپي ڄاڻ، ابر جي اوصاف کي.“

ڪپڙن سبڻ جي سئي ڪنهن نه ڌڻي هوندي؟ پر ان سئيءَ مان سبق پرائڻ ڏانهن ڪنهن جو خيال ئي ڪونه ڊوڙندو آهي.

شاه صاحب مارئيءَ جي زبان ۾ چوي ٿو ته ”منهنجيون سرتيون، جا سئي ڪتب آئين ٿيون، تنهن سان ڪنهن بادشاهيءَ کي برابر ڪري نٿي سمجھان؛ ڇاڪاڻ جو کيس پنهنجي پاڻ ڍڪڻ جي پرواه ئي ڪانهي، ته به ڪپڙا سببو ٻين اگهاڙن کي پيئي ڍڪي. اي انسان! تون پاڻ ماري پوءِ جيئرو رهندين، تڏهن انهيءَ ننڍڙي سئيءَ جون وصفون پروڙي سگھندين.“

ڇا لڳي سئي، ته ڇا ان بابت شاه صاحب جي بلند خيالي!

سوز ۽ اثر:

”سوز“ آهي دل جو درد. شعر آهي، شاعر جي دل جي اندروني تصوير يا هنئين جو پاڻي. جيتري قدر شاعر جي دل ۾ درد هوندو، اوتري قدر سندس ڪلام ۾ سوز سمايل رهندو. سنڌ جي ڪنهن به شاعر جي ڪلام ۾ ايترو سوز نه آهي، جيترو شاه صاحب جي ڪلام ۾ آهي. صديون گذري ويون آهن، ته به شاه صاحب جي ڪلام ۾ سوز تازو ئي تازو رکيو آهي.

شاه صاحب جنهن طرز ۽ طريقي سان پنهنجو ڪلام پاڻ ڳايو هو، سا طرز ۽ طريقو اڄ تائين ڀٽائي جي فقيرن وٽ موجود آهن. شاه صاحب جي ڪلام جي سوز جي پروڙ تڏهن پوي ٿي، جڏهن هيڪر ڀٽائي جي فقيرن جي واتان شاه جو ڪلام سڻجي ٿو، جنهن انسان کي خدا تعاليٰ جي طرف جو

ڌيان ۽ سڪ هوندي، يا مجازي عشق جي لهر من ۾ هونديس، يا ڪن پيارن عزيزن جو وڇوڙو لڳل هوندس، سو جڏهن به شاه جو سوز ڀريل ڪلام ٻڌندو، تڏهن ان جي ظاهري حالت ان ڀڄيو متجي ويندي، فقير طبع انسانن کي ته شاه صاحب جي ڪلام ٻڌڻ وقت حال ۽ وجد ۾ ڦٽڪندو ڏسبو آهي.

سنڌ ۾ جيترو شاه صاحب جي ڪلام جو اثر آهي، اوترو ٻئي ڪنهن به شاعر جي ڪلام جو اثر نه آهي. شهرن ۾، بهراڙين ۾ بلڪ ٻنين ۽ جهنگن ۾ به شاه صاحب جي ڪلام جون تنوارون ٻڌيون آهن.

شاه صاحب جي ڪلام ۾ فصاحت ۽ بلاغت

(الف) فصاحت ۽ بلاغت جي وصف:

ڪلام ۾ عام فهم ۽ نزاکت دار ٻولي ڪم آڻڻ، لفظن جي باقاعدي جرئت ۽ ساڳيو مطلب جدا جدا لفظن ۾ بيان ڪرڻ کي چئجي فصاحت. شاه صاحب اهڙي ٻولي پنهنجي ڪلام ۾ ڪم آڻي آهي، جو سنڌ جو سڀڪو ماڻهو آسانيءَ سان سمجهيو سگهي ٿو. ڪلام ۾ نزاکت ۽ لسائي وري اهڙي رکيل آهي، جو ڪيترا به ڀيرا ڪلام پڙهيو ته پيري پيري سان نئون لطف پيو حاصل ٿيندو. سنڌ جا شاعر هيءَ قابليت شاه صاحب جي ڪلام مان ئي سکيا آهن، جو شعر جي هر هڪ مصرع ۾ ساڳئي آواز سان شروع ٿيندڙ لفظن جون قطارون لڳيون بيٺيون آهن. مثال:

”سنهيءَ سئيءَ سبيو، مون ماروءَ سين ساه؛

ويئي ساريان سومرا، گولاڙا ۽ گاه؛

هنيون منهنجو هت ٿيو، هت مٽي ۽ ماه،

ڀڪن منجهه پساه، قالب آهي ڪوٽ ۾.”

لفظن جي جزاءِ بنسبت شاه صاحب جو ڪلام اهڙو پختو آهي، جو سنڌي ٻوليءَ جي گرامر جا اصول ئي شاه جي ٻوليءَ کي مثال طور اڳيان رکي پوءِ ٺاهيا ويا آهن.

ساڳيو مطلب جدا جدا لفظن ۾ ادا ڪرڻ ته شاه صاحب جي ڪامل ذهن جو ئي شيوو هو. ”روح“ ۽ ”رب“ جي تعلق کي ڪٿي سهڻي ۽ ميهار

جو لباس ڍڪايو اٿس، ته ڪٿي گذريءَ ۽ ڄام تماچيءَ جو، ڪٿي سمنڊ
جهاڳيندڙ سوداگر ۽ سندن وفادار زالن جو پوش پهرايو اٿس، ته ڪٿي
مگنهار ۽ سپڙ سخيءَ جو وغيره وغيره. شاه صاحب هڪڙيءَ هڪڙيءَ شيءِ
کي جدا جدا نالن ۾ بيان ڪرڻ جو ڪارستان هو. مثلاً وڏڙو مينهن وسڻ،
اڳوندرو آب وسڻ، جهڙن جي جهونگار، سارنگ جي طرفان سار لهڻ،
صراحيون پلٽڻ، بادل، وسڻ، جهڙ ڦڙ جو جهات ڏيڻ وغيره. لفظ فقط
”برسات پوڻ“ بابت ڪم آندا اٿس.

چانگو، ليڙو، ميو، ڪرهو، ڪنواٽ، ناڦو، گئونرو، ڏاڳهو، مهري،
بردو وغيره نالا هڪڙي ”اٺ“ لفظ جي بدران ڪم آندا اٿس.
جنبور، ڪارائيل، سگ موتيڙو، ڪلاب اهي نالا ”ڪٿي“ لاءِ ڪم
آندا اٿس.

لفظن جي اهڙي ملاوت ڪرڻ، جو ڪنهن شيءِ جو لڪل گڻ به
تمام پڌرو نظر اچي، يا سادي سودي لفظ کان سندس رواجي معنيٰ ڪسي ان
کي ٻي اعليٰ درجي جي معنيٰ ڏيڻ کي چئجي ”بلاغت“. بلاغت جي معنيٰ آهي،
سادن لفظن کي معنيٰ بنسبت اعليٰ درجي تي پهچائڻ. مثال:
(1) ”پايو جر ’جنبڻ‘ ۾ ڪوڏان ڪن ڪهون.“

(سر مارئي)

”جنبڻ“ لفظ جي رواجي معنيٰ آهي، پٿر جي چڪي، جا ان پيهڻ جي
ڪم ايندي آهي. پر مٿئين ڪلام ۾ شاه صاحب ”جنبڻ“ لفظ مان سندس
رواجي سادي سودي معنيٰ نه ورتي آهي، بلڪ ”جنبڻ“ جي معنيٰ ورتي اٿس
”پاڻيءَ سان پيريل ڪوس يا چڙهي.“ جنبڻ کي انهيءَ نئين معنيٰ ڏيڻ ڪري
پڙهندڙن کي هڪدم ذهن نشين ٿيو وڃي، ته پاڻيءَ سان پيريل ڪوس؛
شڪل ۾ گول ۽ وزن ۾ تمام ڳرا ٿين ٿا، اهڙن ڳرن ڪوسن کي خوشيءَ
سان ڊوڙون پاڻي انهن ڪوهن مان چڪي ڪڍڻ مان ذهن ۾ اچيو وڃي ته
مارئي جون ساهيڙيون ڏاڍيون جفاڪش ۽ خوش گذاريندڙ هيون.

شاه صاحب پنهنجي ڪلام ۾ انيڪ تشبيهون ڪم آنديون آهن،
جن مان ٻه ٽي مثال هت ڏجن ٿا:

(1) ”سور! م وڌي ڏوڻ، آءُ آهيان اڳيهي ڪاهري،

جا پر پاڻيءَ لَوڻ، سا پر منهنجي جندڙي.“

سسئيءَ جو اندر وڇوڙي جي درد ۾ ڪهڙيءَ طرح ڳري رهيو هو، سا ڳالهه ٻڌندڙن جي ذهن تي پورو اثر ڪري نٿي سگهي؛ پر شاه صاحب ”پاڻيءَ ۾ لوڻ پوڻ“ جي حالت سان جڏهن پيٽ ڪري ٿو ڏيکاري، تڏهن ٻڌندڙن جي ذهن تي آسانيءَ سان اثر ٿي سگهي ٿو ته سسئيءَ جو اندر ڪهڙيءَ طرح درد ۾ ڳرندو ٿي ويو.

(2) ”ڪڙو مجھ ڪڙي، جئن لهار لپيٽيو،

منهنجو جيءُ جڙي، سپيريان سوگهو ڪيو.“

عاشق جو جيءُ معشوق سان ڪهڙيءَ طرح ڳنڍيل آهي، سا ڳالهه ٻڌندڙن کي چڱيءَ طرح تڏهن ذهن نشين ٿئي ٿي، جڏهن ان کي لهار جي ڪڙو ڪڙي ۾ ڳنڍڻ سان تشبيهه ڏني ويئي آهي.

(3) ”جر ۾ سڀون، جئن آهن ابر آسري؛

جئن ڪونجون سارين روه ڪي، مون تن اندر تن؛

ڪوئين وهان ڪئن؟ جي نظربندياڻي نه هئان.“

مارئي کي پنهنجن عزيزن سان ملڻ جي سڪيءَ انتظار ڪيتري قدر هو تنهن کي زوردار نموني ۾ ظاهر ڪرڻ لاءِ شاه صاحب ان جي پيٽ ٻن شين سان ڪئي آهي، جن جو انتظار ۽ سڪ عام طرح مشهور آهي؛ هڪڙي سڀ، جا برسات جي بوند جهڻ لاءِ وات ڦاڙيو سمنڊ جي سطح تي پئي ترندي آهي، جڏهن برسات جي ڦڙي وات ۾ پوندي اٿس، تڏهن وڃي تر وٺندي آهي، ٻي ڪونج جا پنهنجا ٻچا جبل ۾ ڇڏي چوڳي لاءِ ڏورانهن ملڪن ۾ وڃيو نڪرندي آهي ۽ تيستائين پئي دانهون ڪندي آهي، جيستائين وري وڃي پنهنجي ٻچن کي ڏسندي آهي.

مٿين مثالن مان هيءَ ڳالهه به معلوم ڪرڻ گهرجي ته شاه صاحب

جن شين سان تشبيهون ڏنيون آهن سي سڀ اهڙيون آهن جي سنڌ ديس جي ماڻهن کي چڱيءَ طرح معلوم آهن جهڙوڪ: لوڻ جو پاڻيءَ ۾ ڳرڻ، لوهار جو ڪڙو ڪڙي ۾ ملائڻ، سڀ جو بوند لاءِ انتظار، ڪونج جو ٻچن لاءِ ڪرڪڻ.

اڄ ڪلهه جا شاعر اڪثر ڪري ايراني شاعرن جي پيروي ڪندا آهن ۽ اهڙيون تشبيهون ڪر آڻيندا آهن، جن جو سنڌ ديس سان لاڳاپو ئي نه هوندو آهي. مثلاً ”عاشق“ کي ”بلبل“ سان، معشوق جي اکين کي ”نرگس“ سان، ”قد“ کي ”سرو“ ۽ ”شمشاد“ سان وغيره وغيره. اهو دستور ديسي ٻوليءَ لاءِ سينگار نه ليکبو.

استعاره:

هونءَ ته اسين پنهنجي روزمره جي گفتگو ۾ استعاره آل جال پيا ڪم آڻيون. پر پنهنجي ڪنهن روحاني اخلاقي، عاشقاني وغيره ڪلام ۾ سهڻا استعاره ڪم آڻڻ فصيح ۽ بليغ شاعرن جو ڪم آهي. ڇاڪاڻ جو اهڙن ڪلامن ۾ لفظن کي اڌاري معنيٰ وٺي ڏيڻ وقت سببن ۽ حالتن کي ٺهڪائي ڦهڪائي بيهارڻ ڏکيو ذهني ڪم آهي.

جئن دنيا جا سڀ مذهبي ۽ روحاني ڪلام استعارن سان ٽٽار آهن، تيئن شاه صاحب جو ڪلام به عجيب عجيب ۽ دلچسپ استعارن سان ڀرپور آهي.

شاه صاحب ايراني شاعرن جي استعارن جو نقل نه ڪيو آهي، پر سڀ پنهنجا ۽ ديس سان تعلق رکندڙ استعاره ڪم آندا اٿس. ٻه ٽي مثال هيٺ ڏجن ٿا:

(1) ”ماڻڪ“ مت سندوم، اونداهيءَ ۾ سوجهرو؛

حشر ويل حساب ۾ ڇڏي نا ويندوم.

”ماڻڪ“ لفظ جي اصلوڪي معنيٰ آهي ”هيرو“ جو جبلن ۽ کاڻين مان ليندو آهي. پر ڪلام جي عبارت مان اسين پڪ سان چئي سگهون ٿا، ته اتي ”ماڻڪ“ لفظ مان سندس حقيقي معنيٰ ورتل نه آهي، ڇاڪاڻ جو جبلن مان لڌل هيرو اونداهي ۾ برابر ڄمڪي ٿو. پر مرڻ کان پوءِ انسان سان گڏجي نه هلندو، نڪا ان ۾ ايڏي طاقت آهي، جو آخرت ۾ پاڻ پيڙو ڪري سگهندو.

”مائڪ“ لفظ کي شاه صاحب اتي اڏاري معنيٰ وٺي ڏني آهي
 ”زبردست روحاني هستي“ پوءِ اها ”روحاني زبردست هستي“ خود ”رب جي
 پاڪ ذات“ جيئي يا ”شافع الامت صلعم جي پاڪ هستي“.

ڪهڙن سببن ۽ حالتن جي ڪري اهو استعارو ڪم آندو ويو آهي؟
 جئن هيرو اونداهيءَ ۾ سوجهرو ڪندو آهي، تئن معشوق حقيقي ”عدم“ جي
 اونداه مان ”وجود“ جو سوجهرو بڻايو؛ بي ايماني جي اونداه کي ايمان جو
 نور سان دفع ڪيو ۽ آخر ۾ به جيڪي ٿيندو، سو انهيءَ پاڪ هستيءَ جي
 سوجهري ۾.

(2) ”مند ٿي منڊل وڃيا. تازي ڪئي تنوار،

هارين هر سنباهيا؛ سرها ٿيا سنگهار،

اڄ منهنجي يار، وسڻ جا ويس ڪيا.“

مٿين مثال ۾ استعاره طرح شاه صاحب ”منڊل“ لفظ جي معنيٰ ورتي
 آهي آسماني گوڙ؛ جا برسات وقت پوندي. هونءَ ”منڊل“ لفظ جي حقيقي يا
 اصلوڪي مقرر ٿيل معنيٰ آهي مشهور ساز جنهن تي ڳائبو آهي.

(3) لڳم ٻاڻ بروج جو، ڪرها ٿيا قزاق؛

ان کي جا اٿن کي، سامين پوءِ م ماک،

اڪڙين خوراڪ، پسڻ پرڏين جو.“

”ٻاڻ“ لفظ جي معنيٰ شاه صاحب استعاره طرح ورتي آهي ”نينهن“

يا ”عشق“.

لفظي صنعتون:

شاه صاحب پنهنجي ڪلام ۾ گهڻي لفظي صنعتون ڪم آنديون

آهن، هت به ٿي مثال ڏجن ٿا؛

(1) صنعت تجنيس حرفي؛

”تجنيس“ جي معنيٰ آهي هر جنس لفظ ڪم آڻڻ. هر جنس لفظن

جا ڪيترائي نمونا آهن؛

(1) ساڳئي آواز سان شروع ٿيندڙ لفظ هڪٻئي جي ڀرسان رکڻ.

”ناڻي ناه ڪڪوه؛ ڪي ملهه مهانگو منڌ.

سنباهج سيد چئي، ڪاڻ ڪارڻ ڪنڌ،

هي تنهن جو هنڌ، مائن پاس مرن جي.“

پهريان ٻه لفظ ”ن“ جي شروعات وارا وري ٻه لفظ ”ڪ“ وارا،

وري ٽي لفظ ”م“ وارا؛ وري ٻه لفظ ”س“ وارا، وري ٽي لفظ ”ڪ“ وارا وغيره. اها آهي تجنيس حرفي.

(2) ٻه هم جنس لفظ ڪم آڻڻ. جي صورتخطيءَ ۾ هو بهو

هڪجهڙا هجن. پر معنيٰ ۾ ڌار ڌار هجن، انهيءَ صنعت کي تجنيس تام

چوندا آهن. تجنيس تام جي لفظ معنيٰ آهي پورا پورا هم جنس لفظ ڪم آڻڻ. مثال:

”جتن ڪج جتن جو آيا ڪي ايندا،

وئي پنهنون پنهنجو وٽان تو ويندا،

دم نه دميندا، سڌاريندا ساڻيه ڏي.“

(1) جتن = ڌيان (2) جتن = جت.

(2) ور ۾ ڪونهي ور، ڏيرن ور وڏو ڪيو.

نهاريندس نڪڙي، بوتن ڪارڻ بر....“

(1) ور = مڙس، ڀتار، (2) ور = ڏنگ، ڏنگائي. (3) ور = ڦيرو.

پنڌ جو چڪر.

تجنيس تام واري صنعت شاه صاحب جي ڪلام ۾ گهڻي قدر آيل

آهي.

”هلندي هاڙهو مڻي گسان ڪين گسان“

اهو تجنيس ناقص جو مثال آهي.

”رجن ۾ رڙ ٿي، ڪر ڪرڪي ڪونج،

نعرو منجهه نڪونج، ايءُ تان آه عشق جي.“

اهو تجنيس زائد جو مثال.

صنعت تضاد:

ٻه برخلاف معنائن وارا لفظ هڪٻئي جي ڀرسان ڪم آڻڻ کي صنعت

تضاد چئبو آهي. مثال:

(1) مٿو مٺيان گهڻو، ڪڙو ناه ڪلام".
 "منو" ۽ "ڪڙو" هڪٻئي کان برخلاف معنائن وارا لفظ (ضد) آهن.

(2) هونديان هوت پري، اوڏو آه ان هوند کي.
 "هوند" ۽ "ان هوند" هڪٻئي جا ضد آهن.
 (3) نڪا ابتدا عبد جي، نڪي انتها.
 جن سين تو سپرين، سي وڃڻ کي ويا.
 "ابتدا" = شرعات، "انتها" = پڇاڙي. اهي لفظ پاڻ ۾ ضد آهن.
 صنعت تضاد به شاه صاحب جي ڪلام ۾ گهڻي قدر آيل آهي.

معنوي صنعتون:

لفظن جي معنائن ۾ نزاکت رکڻ کي چئبو آهي صنعت معنوي، شاه صاحب پنهنجي ڪلام ۾ جئن لفظي صنعتون ڪم آنديون آهن، تئن معنوي صنعتون به عمديون عمديون ڪم آنديون اٿس. ٻه ئي مثال هت ڏجن ٿا:

صنعت حسن التعليل:

ڪنهن به حقيقت جو مشهور سبب ڪو ٻيو هجي، پر شاعر پنهنجي ڪلام ۾ انهيءَ حقيقي لاءِ ڪو سهڻو خيالي سبب پيش ڪري ته ان کي چئجي حسن التعليل. اها صنعت عبارت جي لفظن مان ڪين پروڙبي آهي، پر عبارت جي معنيٰ مان پروڙبي آهي.
 مثال:

(1) "اداڙي ٻانڌڻ، توکي ڪڙهان ڪ پاڻ کي،

سوڌا خبر سڄڻين، تو ڪا تر آندي؟

تون پاتار ۾ پانڌي، اسان پنڌ ڀرين ڏي."

سهڻي ڪهڙي جي وسيلي ميهار ڏي ترندي وڃي ٿي، ته ڪو بند درياءَ جي سير مان ترندو اچي ٿو. ان بند کي درياءَ مان ڪڍي، ڪناري تي ڦٽو نه ڪرڻ لاءِ سهڻيءَ کي درحقيقت هيءَ سبب هو، جو سندس ڪوبه واسطو بند سان ڪونه هو. هن کي فقط پنهنجو پاڻ ميهار تائين پهچائڻو هو.

پر سهڻي بند سان همدردي نه ڪئي، تنهنجي لاءِ شاعر عمدو خيالي سبب ڏئي ٿو، ته اي بند! تو ميهار وٽان ڪو خير عافيت جو پيغام مون لاءِ ڪونه آندو آهي، تنهنڪري آءُ توکي ٻاهر ڪڍڻ جي همدردي نٿي ڪريان”.

(2) ڏکا ڏونگر جا مرون، مر ٿا مون تي ڪن،

پوندا ڪين پر بت تي، جنهنجا سڌر ٿا سڄن،

هوند نه هت ٿرن، پر قربابت ڪم ڪيو”.

جبلن ۽ رڻ پٽن ۾ مرون انهيءَ ماڻهو کي نقصان نه رسائيندا آهن، جن وٽ مرن جي ڊيچارڻ جهڙا هٿيار هوندا آهن، سسئي کي رڻ ۾ مرن نقصان نٿي رسايو، تنهن لاءِ شاعر هي سبب پيش ڪري ٿو، ته زبردست شخصيت سان سسئي جو سڄو نينهن هو، تنهن نينهن جي دهشت سبب ڪوبه مرون سسئي کي نقصان رسائڻ لاءِ ويجهو نه ٿي اچي سگهيو.

شاعر پنهنجي ڪلام ۾ طرحين طرحين نمونن سان صنعت حسن التليل ڪم آندي.

صنعت ايهام:

ڪوبه لفظ يا ڪا به عبارت اهڙي ڪم آڻڻ، جنهن جون ٻه معنائون هجن، هڪڙي ويجهي ۽ ٻي پري، ٻڌندڙ يا پڙهندڙ جو خيال ويجهي معنيٰ تي هڪدم وڃي پوندو، پر شاعر ۽ مصنف جي مراد هوندي ڏوراهين معنيٰ، اهڙيءَ ڪاريگريءَ کي چئبو آهي صنعت ايهام. ايهام جي لفظي معنيٰ آهي، ڪنهن کي وهم ۾ وجهڻ يا ويچار ۾ وجهي ڇڏڻ. مثال:

(1) ”جا هڙ اندر جي، ساهڙ ڏني ساه ڪي،

ساهڙ چڙي نه ساه جي، ساهڙ ساهڙ ري،

ساهڙ ميڙ سمع، ته ساهڙ چڙي ساه جي”.

انهيءَ ڪلام ۾ ”ساهڙ“ لفظ ۾ ”ايهام“ رکيل آهي. پڙهندڙ پئون ست ”ساهڙ“ لفظ جي معنيٰ سمجهندو ”ميهار“ ڇاڪاڻ جو اها ويجهي معنيٰ آهي ۽ ساري آکاڻيءَ سان ”ساهڙ“ (ميهار) جو لاڳاپو آهي. پر اتي ”ساهڙ“ لفظ جي معنيٰ ”اها هڙ“ يا ”اها ڳنڍ“ به شاعر ڪم آندي آهي، جا ڏوراهين معنيٰ آهي.

عبارتن ۾ شاه صاحب تمام گهڻي قدر صنعت ايهام ڪم آندي آهي. مثلاً جيڪي قصا ۽ آکاڻيون پنهنجي ڪلام ۾ ڪم آنديون اٿس، تن ۾ نالن ۽ لفظن جي ويجهي معنيٰ آهي، ۽ اهي شخص ۽ ڳالهيون جن بابت جي قصا ۽ آکاڻيون ٺهيل آهن، پر ڏوراهين معنيٰ آهي ”روح“ ۽ ”رب“ جو تعلق جو انهن سان لاڳو حالتون.

سنڌ جو پهريون موزون ڪلام وارو شاعر

مخدوم عبدالرئوف ڀٽي (1682ع - 1752ع)

”پيان پاڻي سندو زمزم، ڇڏيان احرام ات چوڙي
مديني مير وٽ مولا- مونڪي بهچاء ڪنهن ٿوري.“

(مجموع مولود)

مخدوم عبدالرئوف جنهن جا ٺاهيل مولود ساري سنڌ ۾ مشهور ۽ مقبول آهن، سو پراڻن هالن وارن ڀٽي بزرگن مان هو.

مخدوم عبدالرئوف پنهنجو سمورو شعر، مولودن ۽ مداحن ۾ چيو آهي، جي اڄ تائين ساري سنڌ ۾ مشهور آهن ۽ هر هنڌ ڳائڻ ۾ پيشيون اچن. هن بزرگ مولودن ۾ حضرت صلعم جن جي ساراه ۽ سڪ سان گڏ مدينه منوره ۾ وفات ڪرڻ جي خواهش ته تمام گهڻي قدر ڏيکاري آهي. خدا تعاليٰ هن کي هاڻي ڏسڻ ۾ پوري ڪئي. هڪڙو ڀيرو هو حج ڪري پنهنجي وطن، مديني منوره ۾ پري حج ڪرڻ ويو ته مدينه منوره ۾ سنه 1175 هجري ۾ وفات ڪيائين.

مخدوم عبدالرئوف وفات ڪرڻ وقت ستر کن ورهين جو هو. کيس

(1) مولود جو مضمون:

”مولود“ لفظ جي معنيٰ آهن اهو نظم، جنهن ۾ حضرت محمد صعم جن جي ولادت جي خوشي ۽ شان ڏيکاري هجي. مخدوم عبدالرئوف جي مولودن ۾ حضرت س جي ولادت جي خوشي ۽ شان به ڏيکاري آهي. پر

گهڻي قدر حضرت جن جي ساراهه ۽ سائن سڄي حب ۽ سندن زيارت لاءِ سڄي ۽ ڪامل سڪ ظاهر ڪيل آهي. ڪن ڪن مولودن ۾ حضرت جن جي پاڪ زندگيءَ جا ڪي واقعا به بيان ڪيل آهن، جهڙوڪ سندن شادي ۽ سندن معجزا. ڪن مولودن ۾ حضرت جن جي ڏهتن حضرت امام حسن ۽ حضرت امام حسين رضي الله عنه جن جو احوال ۽ ميدان ڪربلا جو ذڪر ٿيل آهي ۽ ڪن مولودن ۾ حضرت پيران پير دستگير جي ساراهه ۽ سندن دربار ۾ التجائون ڪيل آهن. مخدوم صاحب جون به ٽي مداحون هت آيون آهن، تن ۾ حضرت نبي ڪريم صلعم جن جا معجزا ۽ روحاني نصيحتون ڏنل آهن. مضمون ڏيکارڻ خاطر به ٽي نمونا هيٺ ڏجن ٿا.

حضرت جن جي ولادت جي خوشي ۽ شان بابت:

ٿل- آيو محمد عربي نوري ٿيو نروار،

شمس قمر شرمايو.

(1) وڳي نوبت ناتيءَ ڄام جي چڙها چارئي يار،

دارون دين وڌايو.

ساراهه ۽ سڪ بابت:

ٿل- مير معراج هلي دامن پاسي جهلي

مٿي عرش عظيم تي رقيب ساڻ رکي

عاصي ”عبدالرئوف“ چئي سيد ساڻ هلي،

پيرانديءَ پرين رسول جي جنت جاءِ ملي،

هيئن مولود ۾ مخدوم صاحب مرحوم، اهو سارو رستو بيان

ڪري ٿو، جو انهن ڏينهن حاجين کي اچڻ وڃڻ ۾ ڪم ايندو هو.

ٿل- منارا مير مرسل جا ڏسان شل ڏيهه سي ڏوري

1- هلي هالا مٿيان، ميسا، انڙپور کي ڇڏيا اوري

2- مٿارين جي محابي کان گهيليون، مانجهو ڇڏيان گهوري،

3- ڪنگو ۽ ڪوٽڙي، ڪوڪر، سنڊا سيرون ڇڏيان سوري

4- ننگر بندر ۽ باگاڻا، ڪراچيءَ کان وڃان ڪوري.

(3) نظم جو نمونو

مخدوم عبدالرؤف مرحوم جو جيڪو ڪلام آهي، سو سڀ مولود ۽ مداحون آهن. ڪافي ۽ مولود بناوت بنسبت هوبهو ساڳئي قسم جو نظم آهي. ٻنهي ۾ تفاوت هيءُ آهي:

(1) ڪافي ۾ مضمون صوفيانہ ۽ عاشقانه ڪم ايندو آهي؛ مگر مولودن ۾ خاص طرح حضرت نبي ڪريم عليه الصلوات و السلام جن جي تعريف ۽ ان جي زيارت جي سڪ جو مضمون ڪتب ايندو آهي.
(2) ڪافين جي ڳائڻ جو ڍنگ نرالو آهي ۽ مولودن ڳائڻ جي طرز نرالي آهي.

(3) ڪافيون جدا جدا راڳن ۽ راڳين جي سرن سان موافق ڪري ڳائبيون آهن. مگر مولود عام طرح يڪي سر ۽ يڪي طرز تي ڳائبا آهن. ڪي ڪي مولودي ڪن مولودن کي جدا جدا راڳين جي سرن سان موافق بڻائي ڳائيندا آهن.

(4) ڪافيون ڪنهن نه ڪنهن ساز تي ڳائبيون آهن، جهڙوڪ: تنبورو، يڪتارو، ستار، سارنگي، سرنڊو، دلو، ڌڪر، پڪواز وغيره وغيره. پر مولود ڳائڻ ۾ ڪوبه ساز ڪم نه ايندو آهي. تنهنڪري ئي عبادتگاهن ۾ چڻبو آهي.

(5) ڪافي اڪيلو ماڻهو به ڳائي سگهي ٿو. مگر مولود هميشه اٺ ڏهن ڄڻا ٻن ٽولين ۾ ويهي، ڳائيندا آهن؛ هڪڙي ٽولي مولود جو ٿل يا مصرع چئي رهندي، ته ٻي ٽولي وري وراڻي ڏيندي ايندي.

(4) موزون ڪلام

اڳي ائين وسهڻ ۾ ايندو هو، ته موزون (علم عروض جي مقرر ڪيل وزنن تي ٺهيل) سنڌي ڪلام اول اول آخوند گل محمد مرحوم هالاڻي جو شايع ٿيل آهي، جنهن مجري 1273 برابر سنه 1857ع ۾ وفات ڪئي، پر ائين نه آهي. سنڌ ۾ پهريون پهريون موزون سنڌي ڪلام جو عام توڙي خاص ماڻهن جي زبانن تي آيو. سو مخدوم عبدالرؤف جا مولود شريف ئي آهن.

انهن موزون مولودن مان هڪڙو مولود مٿي ڏنو ويو آهي؛ جنهن جو ”ٿل“ آهي.

”منارا مير مرسل جا، ڏسان شل ڏيهه سڀ ڏوري.“ اهو مولود شريف ”بحر هزج مثنى سالم“ تي ٺهيل آهي.

ٿل- ڪري سينگار اڃ آيو، عجب اسرار بسم الله

1- سرهي سيج سينگار يو، عطر عنبر چٽڪاريو،

چٽا چندن هيرا هاريو، عطر هڪار بسم الله.

هيٺيون مولود شريف ”بحر رجز“ مثنى سالم تي ٺهيل آهي.

ٿل- محمد ڏسي من ٺاريان، جنهن لاءِ اڪندو آهيان،

سيد ڏسي لاهيان، جنهن لا اڪندو آهيان.

هيٺيون مولود شريف ”بحر رمل“ مثنى محذوف تي ٺهيل آهي.

ٿل- دل ڪسي وئين دوست دلبر، چاه چشمن ناز سان.

(مخدوم صاحب جي مولودن وارو ڪلام)

مخدوم محمد ابراهيم ڀٽي

1690ع

قافيه ۽ بندش جي لحاظ سان بلڪل پورو ۽ دلچسپ آهي. مخدوم محمد ابراهيم هالن پراڻن جي ڀٽي بزرگن مان هو ۽ مخدوم عبدالرؤف جو سڳو ڀاءُ هو. هي شريعت جو صاحب هو. ان وقت مذهبي مسئلا جي عربي ۽ پارسي ۾ ئي هوندا هئا، سنڌي ٻوليءَ ۾ ڪرڻ جو چاه ۽ ذوق سنڌ جي علمائن ۾ گهڻي قدر هو. مخدوم ابراهيم به پراڻي سنڌي نظم ۾ هڪڙو ڪتاب لکيو آهي، جنهن جو نالو آهي ”محمد ابراهيم جي سنڌي“ مخدوم پنهنجي سنڌيءَ ۾ فقط اهي ئي سئو پنجاه ضروري مسئلا لکيا آهن، جن جو جائز هر هڪ مسلمان لاءِ ضروري امر آهي.

مخدوم محمد ابراهيم صاحب جي سنڌيءَ ۾ ٻه سندس همعصر

علمائن جي تصنيفات وارو ڏوهيڙو ڪم آيل آهي. هن ڏوهيڙن جي ترتيب

اهڙي رکيل آهي، جهڙوڪ مخدوم محمد هاشم صاحب ٺٽوي جي. ”زاد الفقير“ ڪتاب ۾، ڪي ڏوهيڙا ٻن مصرعن وارا ته ڪي ٽن، چئن يا وڌيڪ مصرعن

مولوي محمد حسين

(قصص الانبياء تصنيف جو سنه 1723ع)

قصص الانبياء اصل پارسي ۾ ٺهيل آهي، جنهن تان مولوي محمد حسين مرحوم هجري سنه 1177 ۾ سنڌيءَ ۾ ترجمو ڪري سندس نالو رکيو آهي ”سيرستان“ (باغ جو سير).

مولوي محمد حسين مرحوم جي سوانح عمريءَ جو پورو پتو ڪونهي پر ايتري پڪ آهي، ته هو مخدوم محمد هاشم ٺٽوي رحمته الله عليه جو ڪو همعصر هو. مخدوم محمد هاشم عليه الرحمته جي وفات کان فقط 5 سال پوءِ، مولوي محمد حسين مرحوم قصص الانبياءَ جو ترجمو ”سيرستان“ تيار ڪيو هو. انهيءَ ڪتاب ٺاهڻ بابت پاڻ هنن ٿو فرمائي:

”خالق مڪيون خبرون سڄي سيد ڏانهن،

پر ڪين سمجهن تن کي جي امي عواما

مگر خبرون ڏين تن کي، جي سڳورا علماء،

تڏهن هڻين ۾ حسين جي هي آيو خيالا،

ته لکي ڪريان ٻڌرا قصا نبين جا،

سنڌي وائيءَ سهڪا، سي ڪريان بياناً.“

ڪتاب جي پڇاڙيءَ ۾:

تمام ٿيو نسخو سنڌي جڙي هي سهجا،

هتان هن ضعيف جي فضل ساڻ خدا،

پورو ٿيو شعبان ۾ ڪارهن ماه ٿيا.

ڪتاب ۾ سڀني نبين جا قصا مفصل طرح ڏنل آهن. حضرت

مرڪان وٺي حضرت رسول مقبول محمد صلي الله عليه وسلم تائين قرآن ۾

حديث موجب نين جون ڳالهيون ۽ انهن مان اخلاقي نتيجا ڇڏي طرح سمجهايل آهن.

نظم جو نمونو:

قصص الانبياء جو نظم تمام سادو آهي، شروعات کان وٺي پڇاڙيءَ تائين يڪو قافيه ”آ“ هليو اچي، جن فرائض الاسلام ڪتاب ۾ آهي. مصنف جي ٻوليءَ ۽ عبارت به اهڙي آهي جهڙي نٿي جي عالمن ابوالحسن، مخدوم هاشم ۽ مخدوم عبدالله جي.

مخدوم عبدالرحيم گرهوڙي 1739ع

سنگ سرهو رب جو، ٻيا سنگ سور ٿين
ساراه سڱ صاحب جو، ٻئون هت ڌوئجن.

(تفسير)

مخدوم عبدالرحيم شهيد گرهوڙي تفسير، حديث ۽ فقه جو زبردست عالم ۽ نقشبندي طريقي جو متشروع صوفي هو. سندس والد صاحب يا پين وڏن جا نالا معلوم نه آهن، مگر ايتري تسلي آهي، ته سندس مائٽ مگريه قوم جا وڏا زميندار هئا. هي بزرگ سنه 1152ھ ۾ ڄائو هو. مخدوم صاحب پنهنجي ڪلام ۾ به ڪٿي پاڻ کي عبد، ڪٿي عبدالرحيم ته ڪٿي مگريه ته ڪٿي گرهوڙي سڏيو آهي جيئن ته:

”ڄاڻ وڃايو ٿاڻ، ڪيرت راه گم ڪيو؛

ان در مٿي ’مگريا‘، پاڻ م ڪڻج ساڻ؛

روڄاڻي راڄاڻ، آهي ابوجهن جو.“

مخدوم صاحب کي گرهوڙي هن ڪري ٿا سڏين، جو سندس وطن هو. ڳوٺ گرهوڙ تعلقه سامارو (اڪڙي) پتوري جي اسٽيشن کان ڇهه ميل پري، جتي هينئر سندس عاليشان قبو قائم آهي. مخدوم پنهنجي ڪلام ۾ گرهوڙ بابت هنن ٿو فرمائي:

”اتران ئي عيد ٿي، ڏکڻ ڏٺو چند؛

جهڙيو ڦريو چند، گجي ٿو ’گرهوڙ‘ تي.“

تتر ڪرڙي آپ ۾، منڌ ۾ پاڻيءَ وڃ،
پول مريئي ڀڄ، آيو گر گرهوڙ ۾.

مخدوم عبدالرحيم سندس همعصر عالمن کي ليکي ۾ ئي ڪين
آئيندو هو، ۽ وقت جي پيرن، فقيرن ۽ ساداتن جي پرواه به ڪا نه ڪندو هو.
”لواري“ وارن بزرگن تان به جنسي ٽوليون ڪندو هو.

هڪڙي پيري ڪو درويش مخدوم عبدالرحيم سان مليو. جڏهن
مخدوم صاحب کي معلوم ٿيو، ته اهو درويش پنهنجي مرشد سلطان الاولياءِ
محمد زمان لواريءَ واري ڏانهن ٿو وڃي، تڏهن ٽولي طرح چيائينس ته يار،
تون پنهنجي مرشد کي منهنجي پاران سلام ڏج ۽ ڀڄجائس، ته ”معراج“
خاص طرح حضرت نبي ڪريم صلي الله عليه وسلم جن لاءِ هو، يا ٻين لاءِ به
آهي؟“ درويش جڏهن حضرت سلطان الاولياءِ جي خدمت ۾ پهتو، تڏهن
صحت جي فيض ۽ محويت ۾ مخدوم عبدالرحيم وارو پيغام ئي وسري
ويس. جڏهن اهو درويش موڪلائي پنهنجي وطن ڏي ٿي موٽيو، تڏهن
حضرت سلطان الاولياءِ فرمائيس، ته ”ابا توکي هيڏانهن اچڻ وقت اسان ڏانهن
ڪو نياپو مليو هو، سو ته اسان کي پهچايو ئي ڪونه. هاڻي انهي نياپي
ڏيندڙ ميان عبدالرحيم کي چئج ته بغداد جي خليفي لاءِ هڪ پل اڏائي ويئي
هئي، جا اڄ ڏينهن سوڌو قائم آهي. اگرچ اها خاص سندن لاءِ جوڙائي ويئي
هئي، تڏهن به جو چاهي، سو اڄ تائين ان مٿان لنگهي سگهي ٿو، ساڳيءَ
ريت حضرت نبي ڪريم جن پڻ معراج جي وسيلي هن جهان کان هن جهان
تائين گويا هڪڙي پل ٺهرائي. اها ڪا ڊهڻ جي آهي؟ البته ان تان لنگهڻ جو
حق ۽ شان حضرت پيغمبر جن کي هو، پر سلطان پٺيان سندس لشڪر به
لنگهي سگهي ٿو. انهيءَ ڳالهه ۾ ته پاڻ سلطان جو فخر آهي.“

اهو نياپو جڏهن مخدوم صاحب کي پهتو، تڏهن اکين جا اولاهي
بيس ۽ گرهوڙ کان ڪهي لواريءَ ۾ آيو ۽ حضرت سلطان الاولياءِ محمد زمان
جو اچي صادق مريد ٿيو ۽ وڏي روحاني منزل تي وڃي پهتو. پوءِ بار بار
چوندو هو، ته ”مون کي فخر هوندو هو، ته مون جهڙو عالم ملڪن ۾ ڳوليو
ليندو؛ پر جڏهن حضرت جن جي روبرو ٿيس، تڏهن سڀ وڃا وسري ويم.“

سندن اڳيان پاڻ کي اهڙو هيچ سمجهندو هوس، جهڙو جاهل ڪنهن فاضل اڳيان.“

محبوب الصمد خواجه گل محمد کي مسندنشين ڪرڻ کان پوءِ به مخدوم صاحب ڳچ ڏينهن لواريءَ ۾ رهيو پيو هو ۽ پوءِ پنهنجي وطن ويو ۽ اتي وڃي خلوت ۾ گذارڻ لڳو. ڪاڄ بلڪل ٿورو ڪائيندو هو، ٽئين ٽئين ڏينهن جلاب وٺي معدو صاف ڪري ڇڏيندو هو. رات ڏينهن کٽو اوڍيو ٿڌي تي پيو هوندو هو ۽ نهايت ڪمزور ٿي پيو ۽ هڏن جي مٺ وڃي رهيو. نيٺ هڪڙي ڏينهن خلوت مان نڪري تڙپائي ڪري نئون وڳو پهري دهلاري کي سڏي ڏندورو ڏيارين ته ”جو ماڻهو اڃا اچي منهنجي بيعت ڪندو، تنهن کي سپان دوزخ جي باه کان بچائڻ جو ذمو آءٌ پاڻ تي کڻڻ لاءِ تيار آهيان.“ چون ٿا ته مير بچار خان ٽالپر، ڪلهوڙن سان جنگ ڪرڻ وقت، مخدوم عبدالرحيم صاحب کان اچي دعا گهري هئي، جنهن فتحيابيءَ جي دعا ڪيس. پاڻ فرمائيندو هو، ته مون کي مشائخي جي طمع ڪانهي، پر مرشد هاديءَ جي فرمودي موجب خلق کي طريقت جو سبق ڏيڻ پاڻ تي فرض ٿو سمجهان. مخدوم صاحب جي جيئري ئي هزارين سندس مريد ٿي ويا ۽ سندس شهادت کان پوءِ به هزارين مريد، سندس جاءِ نشين ٿيا ۽ اڃا به پيا ٿين. مخدوم صاحب کي دين جي دشمنن سان جهاد ڪري شهادت پائڻ جو تمام گهڻو شوق هوندو هو. پاڻ فرمائي ٿو:

”سپر سور ڪندياءِ، مرڻ باس، ته مير ٿين؛

وينو تير وساءِ، ساڻيه ۾ سڄڻ جا.“

بيت 142

”پريان جي پچـاـر ۾، اچي جن آرام؛

دنيا تن کي دام، پڇن موسم موت جي.“

بيت 18

تانسين تون نه فقير، جانسين سانگ سسئي جو،

ماڻهو تن ملير، جن جسو مال مباح ڪيو.“

بيت 14

”سامي ڪنڌ ڪپاء، ڪن ڪپاء م ڪاپڙي،

هيءَ تنهن جي جاء، جنهن پيئي ڇڏيون.“

بيت 30

گرهوڙ کان 60 ميلن جي مفاصلي تي ٿرپارڪر ضلع ۾ هڪڙو
بتخانو هوندو هو، جنهن ۾ هر قسم جون بچڙايون پيون ٿينديون هيون. ان
بتخاني جو سنڀاليندڙ هڪڙو زبردست جادوگر جوڳي هوندو هو، جنهن سارو
ملڪ ڪنبائي ڇڏيو هو. مخدوم صاحب پنهنجي ويجهڙائيءَ ۾ اهڙو ظلم ۽
بيديني سهي نه سگهيو، تنهنڪري ڳچ جيترا همراہ ساڻ ڪري، انهيءَ ساميءَ
تي ڪاهي ويو. رواني ٿيڻ وقت، پنهنجي مرشد حضرت محبوب الصمد
خواجه گل محمد صاحب ڏي (جو ان وقت پنڌرهن ورهين جي عمر جو هو)
هي بيت ڪنهن فقير هٿان ڏياري موڪليائين:

”جنهن ڪن توپايا ڪوڏ مان، تنهن کي ڪڇاڙو؟

من ٿا سستارو، پٿس نالو ڪينڪي.“

حضرت خواجه صاحب سنيهي جو مطلب سمجهي نهايت گهڻو
افسوس ڪيو. وات ويندي مخدوم صاحب کي ڪنهن شخص چيو، ته
”حضرتا، توهان سان ٿورڙي فوج آهي ۽ جوڳيءَ وٽ چيلن جي ڪمي
ڪانهي، پوءِ ڪيئن مقابلو ڪري سگهندؤ؟“. تنهن تي پاڻ فرمايائون
ته ادا:

”جي هوءَ مڙهي پڳي، ته به فتح اسان جي،

پر جي هيءَ مڙهي پڳي، ته به فتح اسان جي.“

مخدوم صاحب همراہ وٺي وڃي بتخاني تي ڪڙڪيو. جوڳي
مارجي ويو ۽ بتخانو پڇي زمين دوز ڪري ڇڏيائون. مخدوم صاحب کي به
تيرن ۽ تلوارن زخمي ڪري وڌو ۽ اتيئي شهادت پاتائين. سندس مبارڪ لاشو
”گرهوڙ“ ۾ آڻي دفن ڪيائون. اهو حادثو هجري 1192 برابر عيسوي سنه
1778 ۾ ٿيو، جڏهن سنڌ ۾ ڪلهوڙن ۽ ٽالپرن جي چٽا پيٽي چالو هئي، ان
وقت مخدوم صاحب جي عمر چاليهه ورهيه هئي.

مخدوم صاحب شريعت توڙي طريقت بابت تمام گهڻا ڪتاب
تصنيف ڪيا هئا، مگر مدد خان پناڻ جي ڦرلٽ وقت، لڏ پلاڻ جي تڪليفن

ڪري ڪيترائي قيمتي ڪتاب نابود ٿي ويا. هن وقت سندس فقط ٽي ڪتاب دستخط صورت ۾ موجود آهن:

(1) سنڌي ڪلام ۾ ابيات، (2) فتح الفضل، جنهن ۾ پنهنجي مرشدن جا ملفوظات ۽ انهن جي سنڌي بيتن جي شرح، جا عربيءَ زبان ۾ لکيل آهي ۽ (3) ابيات مثنوي (جنهن ۾ فقط مرشد جي ساراه لکيل آهي). هتي فقط سندس ”سنڌي ڪلام ۽ ابيات“ بابت ادبي نظر سان ڪجهه لکجي ٿو:

مخدوم صاحب جو ڪلام:

مخدوم عبدالرحيم شهيد جو سنڌي ڪلام ۽ ابيات هڪڙي وڏي رسالي جي صورت ۾ آهي. ان رسالي جا نقل سنڌ ۾ گهڻن ئي علم دوست اصحابن وٽ موجود آهن. پر ڪن وٽ ٿورو ڀاڱو نقل ٿيل آهي، ته ڪن وٽ گهڻو. اسين فقط انهيءَ ڪلام بابت ادبي نظر سان بيان ڪريون ٿا، جو اسان وٽ موجود آهي.

مضمون:

گروهي صاحب جو ڪلام ٻن ڀاڱن ۾ ورهايل آهي. پهريون ڀاڱو ”شريعت“ سان تعلق رکندڙ آهي ۽ ٻيو ڀاڱو ”طريقت“ سان. پهريون ڀاڱو ڊگهن ۽ سادن قافين وارن ڏوهيڙن ۾ ٺهيل آهي ۽ ٻيو ڀاڱو رواجي بيتن يا باقاعدي ڏوهيڙن جي صورت ۾.

پهرين ڀاڱي ۾ اهي مسئلا بيان ڪيل آهن، جن جو شريعت سان سنڌيءَ طرح واسطو آهي، جيئن ته ايمان، توحيد، رسالت، تفسير سورت الفاتحه، تفسير سورت الاخلاص، تفسير سورت الڪوثر، ايمان جون ست صفتون، موت ۽ سڪرات جو بيان، قبر يا عالم برزخ جو ذڪر، قيامت جون ست صفتون، توحيد، رسالت، موت، قبر ۽ قيامت جا ذڪر اذڪار گروهي صاحب کان اڳ ۽ سندس وقت ۾ ٻين علماء شاعرن به پنهنجين منظوم تصنيفن ۾ ڪيا آهن، جهڙوڪ: مولوي ابوالحسن، سندس سنڌيءَ ۾، مخدوم ضياءُ الدين سندس سنڌيءَ ۾، مخدوم محمد هاشم ٺٽوي ”فرائض الاسلام“ ۾، مخدوم عبدالحق ”زادالغفر“ ۾ ۽ مخدوم عبدالله ڪنزالعبرت ۾ وغيره

وغيره، مگر انهن سڀني علمائن سڳورن مٿيان مسئلا سنئين سڌيءَ طرح شريعت جي رنگ ۾ بيان ڪيا آهن. گرهوڙي صاحب هر هڪ مسئلي جو شرعي ڀاڱو بيان ڪري پوءِ اچي ان جي اخلاقي ۽ روحاني مرادن بيان ڪرڻ ۾ پلٽيو آهي. هر هڪ شرعي مسئلي کي فنا في الله ۽ فنا في الرسول جي رنگ ۾ رڳيندو ويو آهي.

پهريائين ”ايمان“ جي بيان کي ڪلمه طيب جي معنيٰ کان شروع ڪري ٿو ۽ معنيٰ کي به قرآن شريف جي آيتن ۽ حديثن سان ملائيندو پنهنجو حقيقي عشق ۽ مدني مرسل جي محبت کي نروار ڪندو ويڃي ڀار ڀيو آهي.

”لااله الا الله آهي هيڪڙو جو موڙ مڙني جو،

سڃاڻڻ ۾ ان سنڌي عقل جائز هو،

سيڪا صورت جوڙ تنهن پڻ پراهون سوء،

سڀن ڌاران تنهن سري ان ري سري نه ڪوءِ....

ان ري صورت نه ٿئي، صورت ري سو هو،

واحد پاڪ ورج کان جيئن نه هو ڌروءِ....

جيڪي تنهن ري پوڄجي سڀ پاپ ٿيوءِ.“

ڪلام جو ٻيو ڀاڱو ”سنڌي ابیات“ آهن. اهي اهڙائي باقاعدي

ڏوهيڙا آهن، جهڙا ان وقت جي درويش شاعرن جا آهن، جهڙوڪ قاضي

قاضن، شاه ڪريم، شاه پٿاري وغيره جا ڏوهيڙا.

مخدوم گرهوڙي صاحب جي ڏوهيڙن ۾ ٻه مضمون اهڙوئي نج

طريقت ۽ عشق حقيقي جو آهي، جهڙو ٻين بزرگن جي ڏوهيڙن جو. مثال طور

ٿورا ڏوهيڙا هيٺ ڏجن ٿا:

(1) ”جڏهن ’ڪين‘ لڌو، تڏهن لڌو سپرين،

جانسين لهي نه ’ڪين‘ کي تانسين هوت نه هو،

’ان ربي علي صراط مستقيم‘ رندن راهه هو،

’نفي‘ ۽ ’اثبات‘ کان پرين پاڪيزو،

لالن سنڌي لوءِ، تن تناقص ناهه ڪو.“

(2) سڪ روحاني سامعين جسمي جاهلن،

لڳن مڃي من، پارس ڪينڪي.“

(3) پلپل پوءِ پڇار، ملڪ ۾ ميثاق جي،

ڪڪ پڻ ڪن اقرار، اسين ٻانهن تون ڏٺي.

(4) ”عابد زاهد اوريان عارف عين منگن،

هوءَ روادار رکڻ جا هي هٿان هٿ گهرن،

ساعت سال چون، پسڻ ڌاران پرينءَ جي.“

نظم جو نمونو:

مخدوم گرهوڙي جي ڪلام جو پهريون ڀاڱو ڊگهن ۽ سادن قافين وارو آهي، جهڙو ”فرائض الاسلام“، ”ڪنزالعبرت“ وغيره ڪتابن ۾ ڪم آيل آهي. مگر ٻيو ڀاڱو سنڌي ابیات، باقاعدي ڏوهيڙن يا بيتن ۾ چيل آهي. انهن ۾ قاضي قاضن جي بيتن، شاه ڪريم جي ڏوهيڙن ۽ شاه ڀٽائيءَ جي بيتن جا سڀ نمونا سمايل آهن.

ٻولي ۽ عبارت:

گرهوڙي صاحب پنهنجي ڪلام ۾ اها صاف ۽ سلوئي سنڌي ڪم آندي آهي، جا شاه ڀٽائي صاحب يا صوفي صديق صاحب پنهنجي ڪلام ۾ ڪتب آندي آهي.

مخدوم گرهوڙي صاحب جي ڪلام جا، جيڪي ٻه ٽي دستخط نسخا نظر چڙهيل آهن، تن ۾ سنڌي صورت، خطي اما - اڳي آهي، جهڙي مولوي ابوالحسن مرحوم جي ”سنڌيءَ“ ۾ آيل آهي.

سچل فقير يا سچل سرمست

(1739ع - 1829ع)

”صورت سڀ سلطان،

پاڻ ڏسڻ آيو پنهنجو تماشو.“

ميان سچل جو اصل نالو ميان عبدالوهاب هو. پر ننڍي هوندي اصل مائٽ کيس سچيڏنو سڏيندا هئا. پاڻ به ڪافين ۾ تخلص طرح ڪئي سڄو، ڪٿي سچل ۽ ڪٿي سچيڏنو سڏيو اٿس، مگر هڪڙيءَ ڪافيءَ ۾ پاڻ کي ’خدائي‘ جي تخلص سان سڏيو اٿس.

سچل فقير پنهنجي پارسي ڪلام ”ديوان آشڪارا“ ۾، پاڻ کي آشڪارا جي تخلص سان سڏيو آهي ۽ ”رازنامہ“ ۽ رهبرنامہ“ ۾، پنهنجو تخلص خدائي ڪم آندو اٿس.

هو فاروقي خاندان، يعني حضرت عمر فاروق رضي الله تعالى عنه جي اولاد مان هو. سچل فقير درازن جي ڳوٺ ۾ هجري سنہ 1152 مطابق عيسوي سنہ 1739 ۾ تولد ٿيو. هو اڃا ننڍو ئي هو، ته سندس والد ميان صلاح الدين رضا ڪئي، تنهن ڪري هو پنهنجي چاچي ميان عبدالحق جي سنڀال هيٺ رهيو. فقير صاحبڏنہ درويش جي وفات کان پوءِ ان جي فقيرائي گاديءَ جو ڌڻي ميان عبدالحق ٿيو. تنهنڪري ميان عبدالحق سچل جو مرشد به ٿيو. سچل فقير سان ميان عبدالحق جو ڏاڍو پيار هوندو هو، ۽ ان پنهنجي پائڻي کي روحاني فيض به چڱو بخشيو. سچل فقير پنهنجي پارسي ڪلام، توڙي سنڌي ڪلام ۾، پنهنجي چاچي (مرشد) جي فيض بخشڻ جي تمام گهڻي تعريف ڪئي آهي.

جنهن وقت سچل فقير پنجن ورهين جي عمر جو هو، تنهن وقت شاھ ڀٽائي، فقير صاحبڏنہ درويش جي ملاقات لاءِ دوازن جي ڳوٺ ۾ آيو هو، ۽ سچل فقير کي ڏسي، فقير صاحبڏنہ کي چيائين: ته ”اسان جيڪو ڪنهن رڌو آهي، تنهن جو ڍڪڻ، هي چوڪرو لاهيندو“ (يعني پنهنجي ڪلام ۾ الاهي راز کولي ڳائيندو).

سچل فقير جو تعليمي استاد حافظ عبدالله مرحوم هو، جنهن جي تربت سچل فقير جي قبي جي ايوان ۾، سائي رنگ جي سرن سان ٻڌل اڃا موجود آهي. سچل فقير قرآن شريف بر زبان ياد ڪيو. پر پارسيءَ ۽ تصوف جا پارسي ڪتاب به گهڻا مطالع ڪيا هئا. انهي تصوف جي ڪتابن مان کيس شيخ فريدالدين عطار جو ”منطق الطير“ ۽ وصلت نامہ“، شيخ شمس الحق تبريزي جو ”ديوان شمس تبريزي، اهڙا روحانيت پريل ۽ پر فيض نظر آيا، جو شيخ عطار ۽ شمس تبريزي کي پنهنجي پارسي ڪلام ۾، روحاني مرشد ڪري مڃيو اٿس. روميءَ ۽ جاميءَ کي انهن کان گهٽ ڪري لکيو اٿس. مثال:

”اي دلا خوشبو ز شه عطار در جانم رسيد،
آن زمان يکبارگي از کفر و دين مارا کشيد.
چه جلال الدين چه جامي غاشيه بردار او،
اين چنين تعريف من از پير عبدالحق شنيد.“

(ديوان آشکارا)

سچل فقير جوانيءَ جي شروعاتي زماني ۾، پنهنجن وڏن وانگر روزي
نماز ۽ ٻين شرعي ڪمن تي پورو هوندو هو، چشتيه طريقي ۾ داخل ٿيڻ کان
پوءِ، جڏهن موج ۽ مستيءَ ۾ اچي ويو، تڏهن ظاهري شريعت جي پابندي
ڇڏي ڏنائين، ۽ ”استغراق“ جي حالت ۾ پيو هوندو هو. طبلي، سارنگي يا
ٻئي ڪنهن ساز تي هٿ لڳندو هو، ته فقير صاحب بيخود ٿي ويندو هو، مٿي
جا وار کڙا ٿيو ويندا هئس ۽ اکين مان پاڻي جاري رهندو هوس. شعر به انهيءَ
حال جي حالت ۾ چوندو هو.

فقير صاحب پنهنجي ڪلام ۾ ڪيترن ئي هنڌ، اهڙي بيوسيءَ جو
ذڪر ڪيو آهي. چئن ته:

تل: هو ڪهڙي وات ويام،

آءُ تان ڳوٺ رهيس سڀ ڳولي.

(آخزين مصرع)

”سچل“ آءُ تان ناهيان، پوءِ ساري سڌ پيام،

ٿو پاڻ ٻاروڇو ٻولي. (ڪافي نمبر 452)

سچل فقير، شاه ڀٽائيءَ وانگر وڏا سفر ۽ مسافريون ڪين
ڪيون هيون: هو فقط روهڙي، سکر، شڪارپور ۽ لاڙڪاڻي تائين ايندو
ويندو هو، ۽ جتي جتي منزل انداز ٿيو هو، اتي فقيرن ۽ صحبتين جا ميڙا لڳيو
ويندا هئا.

فقير صاحب نوي ورهين جي ڄمار ۾، تاريخ 14- رمضان مبارڪ
سنه 1242 هجري، مطابق 1829ع درازن ۾ وصال ڪيو.

تصنيفات:

جنهن زماني کان وٺي سنڌ جي شاعرن جا ڪلام ظاهر ٿي چڪا
آهن، تنهن زماني کان وٺي اڄ تائين ٻئي ڪنهن به شاعر پارسي، اردو،

پنجابي، سرائڪي ۽ سنڌي ٻوليءَ ۾ ايترو گهڻو ۽ اهڙيءَ طرز جو شعر ڪو نه چيو آهي، جيترو سچل فقير چيو آهي. سندس نظمي تصنيفات جو تفصيل هن طرح آهي:

- 1- ديوان آشڪارا
- 2- رازنامہ
- 3- رهبر نامہ
- 4- گداز نامہ
- 5- تارنامہ
- 6- رسالہ سچل فقير جلد پهريون

(سنڌي ڪافيون ۽ غزل)

7- رسالہ سچل فقير جلد ٻيو

(سنڌي ۽ پنجابي ڏوهيڙا)

رسالہ سچل فقير جلد پهرئين ۾ سنڌي، سرائڪي، پنجابي ۽ ٻوليءَ جون ڪافيون، غزل، جهولڻا ۽ ريختا آهن، جن جو ڪلا انداز (1340) هڪ هزار تي سئو پنجاهه آهي. جڏهن ته ٻئي ڏهه سي حرفيون (پنجابي ۽ سرائڪي ٻوليءَ ۾)، 195 پنجابي ڏوهيڙا، مرغ نامہ: جنهن ۾ 125 کن سنڌي ڏوهيڙا آهن. وحدت نامہ: جنهن ۾ 180 مصرعن وارو يڪو سنڌي ڏوهيڙو، سسئي جا بيت، جي ادائي سو کن سنڌي ڏوهيڙا آهن. مارئيءَ جا بيت، ٻوڏا به سو کن سنڌي ڏوهيڙا، مومل جا بيت، پنجويهه کن سنڌي ڏوهيڙا، نوري ۽ جام تماچي جا منو سو کن ڏوهيڙا، 'روجهه' بابت سترهن سنڌي ڏوهيڙا، يورب جا بيت اٺاويھه ڏوهيڙا، وحدت جا بيت پنجويهه ڏوهيڙا، حقيقت بابت پنجويهه کن ڏوهيڙا ۽ جهولڻو سسئي ۽ پنهنجيءَ بابت. ٻئي جلد ۾ سي حرفين سميت ڪل يارهن سو کن ڏوهيڙا آهن.

اسين هت سچل فقير عليه الرحمٰت جي پارسي ڪلام کي ڇڏي فقط سندس ٻين رسالن تي تبصرو ڪنداسون، جن جو سنڌي ٻوليءَ سان تعلق آهي.

شاهه ڀٽائي صاحب ۽ سچل سائين جي ڪلامن جو مضمون ساڳيوئي نج تصوف آهي، يعني روح ۽ رب جو تعلق ۽ سچو عشق يا حقيقي عشق، مگر شاهه صاحب جيڪي روحاني حقيقتون، بردي ۽ يوش سان بيان ڪيون آهن.

سي سڄل سائينءَ بي ڌڙڪ ٿي، کليون ڪلائون ڇڻي ڏنيون آهن. شاه صاحب جو ڪلام درد، سوز ۽ نمائائيءَ سان ڀريل آهي، پر سڄل سرمست جو ڪلام درد، سوز ۽ جرئت (جوش) سان ٽٽار آهي.

(1) شريعت ۽ حقيقت:

شاه صاحب پنهنجي ڪلام ۾، جيتوڻيڪ طريقت ۽ حقيقت جو درجو شريعت کان مٿي ڏيکاريو آهي، ته به شريعت جو ادب توڙ تائين رکندو آيو آهي، ۽ جيتوڻيڪ مڃيو اٿس، ته خدا تعاليٰ جي راضي ۽ وصال حاصل ڪرڻ جو وسيلو فقط طريقت (روحاني عمل ئي آهي، ته به جسماني عمل، يعني روزن نمازن کي سهڻو ڪم ڪري سڏيو اٿس. جنن ته:

ساري سک سبق، شريعت سندن سهڻي،
طريقتان تڪو وهي، حقيقت جو حق،
معرفت مرڪ، اصل عاشق جو.

[2]

روزا نمازون، اي پڻ چڱو ڪم،
پر او ڪيو ٻيو فهم، جنهن سان پسجي پرين کي.

(شاه صاحب جو رسالو)

مگر سڄل سرمست ”دين ۽ بيديني“، ”ڪفر“ ۽ ”اسلام“ جي وچ وارا پرڏا ٿي، عشق حقيقي جي آتش سان جلائي ڦٽا ڪري ڇڏي ٿو.

ڪافي نمبر 49

اتي ڪفر نه اسلام آهي سڀني کي سلام،

1- ڪڏهن ڏسي ڪينڪي اهو آراڻيو آرام.

2- مذهب مور نه مڃيان آءٌ مشرف منجه مدام.

3- قيد ڀڄي ظاهر ٿيا آءٌ جاري بيان جام.

4- هادي سائين پاڻ سچوءَ کي عشق ڪيو انعام.

(2) روح ۽ رب جي وچ ۾ ڪوبه ويڇو ڪونهي:

شاه ڀٽائي صاحب به اها دعويٰ ڪئي آهي ته ”آءٌ خدا آهيان“،

مگر پوش ۽ پردي ۾. جنن ته:

”پنهون هيس پاڻ، سسئي تان سور هئا.“

مگر سچل سرمست بي ڌڙڪ چوي ٿو:-

ڪافي نمبر 439

پول نه ٻئي ڪنهن ڀل، تون ته آدم نه آهين،

لکيو ٿو لائينون ڪرين، جئن باغ اندر بلبل.

(3) سڀ ۾ خدا يا سيڪجهه خدا:

همد از او است (سيڪجهه ان کان آهي)، ۽ همه اوست (سيڪجهه

هو پاڻ آهي)، انهيءَ صوفيانہ مسئلي کي شاهه صاحب به گهڻي قدر ڳايو آهي،

پر نرم لفظن ۾، جئن ته:

”سو هي، سو هو، سو اجل، سو الله،

سو پرين، سو پناه، سو ويري، سو واهرو“.

”پاڻ ٿي جل جلاله، پاڻ ٿي جان جمال،

پاڻ ٿي صورت پرينءَ جي، پاڻ ٿي حسن ڪمال،

پاڻ ٿي پير مرید ٿئي، پاڻ ٿي پاڻ خيال،

سڀ سيوئي حال، منجهان ٿي معلوم ٿئي“.

سچل سائينءَ انهيءَ مسئلي کي نرالي ڍنگ ۾ ڳايو آهي. مثلاً:

ڪافي نمبر 1296

سيڪنهن صورت ۾ سڀرين،

سرتيون ري ساري ڳالهه سليائون.

1- ڏيو باري سج کي، ڪاڻي ڪين ڏٺائون.

2- ساڻ روشني سج جي، پر جهي سج پسيائون.

3- وحدت ڪثرت هڪڙي جئن منهن ڦڙيون موراڻون.

4- ’سچسو‘ سنڌي نانءَ ۾ اهڙيءَ طرح آڻائون.

سچل فقير ٻيا به اهي صوفيانہ سڀ مسئلا پنهنجي ڪلام ۾ بيان

ڪيا آهن، جي قديم خواهه جديد صوفي، جدا جدا رنگ ۾ ظاهر ڪري ويا

آهن.

سچل فقير، علم موسيقي يا سنگيت وديا جي سرن راڳن ۽ راڳين

جي نظر تي ڪافي جا ڪيترائي نمونا ٺاهيا آهن، اهو ڪو وري سر، راڳ يا

راڳي هوندي، جنهن ۾ سچل فقير هر قسم جون ڪافيون نه ٺاهيون آهن.

وڏي خوبي اها آهي، جو ڪنهن به ڪافيءَ کي دل جي مرضي موجب ڪهڙي به سر يا راڳيءَ ۾ ڳائي سگهجي ٿو.

هن وقت تائين جيتري قدر سنڌي ڪلامن جي تحقيقات ٿي سگهي آهي، تنهن موجب چئي سگهجي ٿو، ته سنڌ ۾ اڄڪلهه جيڪي ڪافين جا نمونا ٺاهڻ ۽ ڳائڻ ۾ اچن پيا، تن جو بانيڪار سچل سرمست ئي هو. ڇاڪاڻ جو ان کان اڳ ڪنهن به سنڌي شاعر ايترن نمونن ۾ ايتري انداز ۾ ڪافيون نه ٺاهيون هيون.

غزل:

سچل فقير جي رساله جلد پهرئين ۾ غزلن (موزون ڪلام) جو انداز بلڪل گهڻو آهي. جيڪي سنڌي غزل آهن تن کي رساله ۾ ”ڪافي“ ڪري لکيو اٿن ۽ جيڪي اردو يا پنجابي ٻوليءَ ۾ غزل آهن، تن کي ’ريختو‘ نالو ڏنو اٿن.

’سچل سائين‘ پنهنجي ڪلام ۾ سنڌي ٻولي اها ڪم آندي آهي، جا سنڌ جي سري يعني اوتريئن ڀاڱي ۾ ڪم ايندي آهي. شاه پٿاڻي صاحب جي ڪلام واري سنڌي سنڌ جي ڪهڙي به ڀاڱي جو ماڻهو پڙهندو، ته ان کي اها پنهنجي ديس جي رواجي ٻولي پيئي نظر ايندي. مگر سچل سائين جي ڪلام واري سنڌي ٻوليءَ ۾ نحوي ورجيسون سنڌ جي عام ٻوليءَ کان ٻيءَ طرح ڏسڻ ۾ اينديون، جئن اترادي ٻوليءَ جو دستور آهي.

نمونہ خاطر ۾ ٽي مثال هيٺ ڏجن ٿا:

- 1- اوهان ٻاجهسون دلبر سائين آهيو ادا سي ’اسي‘.
- 2- مران تا نا بر ناهيان پنهنجي ”ڪي“ قطارج ميان.
- 3- ’ڪائين‘ ٻڌرو پير ٿيو ’ڪائين‘ ٻولي ٻار.
- 4- اڄ هو تن ريءَ هت هاڻ ٻيا ڪير لهن مون ’ساران‘.

مروجه گرامر جي قانون موجب جڏهن زمان حال ۽ زمان مضارع واري فعل جو فاعل ضمير متڪلم آهي؛ مگر اتر ۾ اتي به ”مون“ ڪم آڻيندا آهن. سچو فقير پنهنجي ڪلام ۾ آءُ ۽ مان ڪم آندو آهي، پر ڪيترن هنڌن ”مون“ لفظ به ڪم آندو آهي.

مثال:

تنهنجي طالب آهيان محب مون تان ميثاقي.
تنهن کان سواءِ حرف جر ۽ ظرف مڪان جا لفظ به اترادي ورجيس
موجب ڪم آندا اٿس جئن ته:
ڪون = ڪان. اوڏاهون = اتان. ڏانهن = ڪان. مون = منجهان.
تون = تان. ڪاڏي، جاڏي، تاڏي وغيره.

سيد ثابت علي شاهه

(1740ع - 1810ع)

پهريون سنڌي مرثيه گو

”ڪربلا رڻ ۾ قضا جڏهن جوت بازار ڪئي،

جنس تبغ و تبر و خنجر آئي ات انبار ڪئي.“

سيد ثابت علي شاهه اصل ملتان شهر جو ويٺل هو. شاه صاحب
هجري سنه 1153 برابر عيسوي سنه 1740 ۾ ڄائو هو. جڏهن پڙهڻ جيئو
ٿيو، تڏهن پهريائين آخوند عبدالرحمان وٽ ۽ پوءِ آخوند محمد الياس وٽ
قرآن شريف پڙهي پورو ڪيائين ۽ پوءِ سيد چراغ شاهه وٽ پارسي پڙهيائين،
جو سختي رکي پاڙهندو هوس. ثابت علي شاهه مرحوم پاڻ پنهنجي احوال
ڏيندي هڪڙي شعر ۾ چيو آهي:-

”هڪڙي ڏينهن مون کي سبق وسريو ۽ ان کي ٿيو ڏمر ان هنيون
مون کي تماچو، مون کي رت قطرا وهيا. ان تماچي جو هڻڻ مون پاڻيءَ جا
پيئڻ. جن تماچو هڻي هدايت، بل عنايت ٿي عطا.“

سيد ثابت علي شاهه مرحوم کي ننڍي هوندي مداحون ۽ منقبت ياد
ڪرڻ جو گهڻو خفت هوندو هو. جيتوڻيڪ معنيٰ به ڪين سمجهندو هو، ته
به جتي ڪو چوندو هوس، اتي مداح يا منقبت پڙهيو ٻڌائيندو هو. پارسي
مان چڱي واقف ٿيڻ کان پوءِ پارسي ۽ هندي ڪلامن پڙهڻ سان گهڻو
مهاورو رکيائين. سيد صابر علي شاهه جا هندي ڪلام ۽ انيس ۽ دبیر جا
مرثيا پڙهندي پڙهندي، پنهنجي شعر ٺاهڻ جو شوق پيدا ٿيس ۽ وڏن وڏن
شاعرن جي شعرن، مداحن ۽ مرثين جي تتبع تي نظر ٺاهڻ لڳو.

دهليءَ جي مغل شهنشاه جي طرفان ڪو نواب سند جو صوبو مقرر ٿيو هو، سو ٺٽي اچڻ لاءِ جڏهن ملتان مان اچي لنگهيو، تڏهن خوش قسمتيءَ سان سيد ثابت علي شاه جو ان سان ملڻ ٿيو. نواب کيس پنهنجي نوڪريءَ ۾ رکي ٺٽي وٺي ويو. نوڪريءَ جي مشغوليءَ سبب هو سيوهڻ وڃي ٺٽي سگهيو، پر جڏهن اهو نواب موقوف ٿيو، تڏهن سيد ثابت علي شاه سيوهڻ ۾ آيو.

سيد ثابت علي شاه نواب جي نوڪريءَ مان پئسو به ڇڏي طرح ڪمايو هو ۽ هيٺر سيوهڻ ۾ به سڪيو آسودو پيو گذاريندو هو. ننڍسري سندس والد سيد مراد علي شاه ۽ سندس ڀائر ۽ ڀيا مٿ مائٽ به ملتان مان لڏي سيوهڻ ۾ اچي رهيا ۽ پنهنجي حياتيءَ جا باقي ڏينهن انهن سڀني اتيئي گذاريا. سيد ثابت علي شاه به سيوهڻ کي ئي پنهنجو وطن ڪري سمجهندو هو ۽ ان جي تعريف ۾ پنهنجي ڪتاب ”زيارت نام“ ۾ هئن ٿو چوي:

”سير گاه صادقان خلوص سراءِ عارفان،

مامن مئو ڪلان آرام گاه اوليا.

بارڪ الله شهر سيوهڻ سند جو دارالامان،

آه دار اوليائي سند نالش اصل ڪان.

شهر سيوهڻ جاءِ امن و شاه عالم جي پناه،

شهر سيوهڻ ڪشتي نوح و قلندر ناخدا.

شهر سيوهڻ جنهن جو شهباز حسيني شهريار،

اي خدا هي شهريار ۽ شهر هوئي دائر بقا.

واه سيوهڻ، لعل جو جنهن ۾ حسيني لاذلو،

لعل گوهر بدخشان جي جئن هي گوهر بي بها.“

سيوهڻ ۾ اچڻ شرط سيد ثابت علي شاه عالمن جي مجلس مان فائدو وٺندو رهيو. مخدوم نورالحق کان شعر جي اصلاح ۽ تعليم حاصل ڪيائين. مخدوم محمد احسان حڪيم وٽ عربي پڙهيو ۽ مخدوم مراد واعظي وٽ علم تفسير، علم حديث ۽ فقه جي تعليم ورتائين. پوءِ ٺٽي جي مشهور شاعر ۽ عالم مولوي محسن جو فرزند مولوي مباح، جو شهزادي محمد سرفراز ڪلهوڙي جو استاد هو، تنهن سان اچي ثابت علي شاه صحبتي

ٿيو. شهزادو محمد سرفراز اڃا عمر ۾ ننڍو هو. ته به غزلن ۽ قصيدن ٺاهڻ جو شوق گهڻو هوندو هوس. سيد ثابت علي شاه ۽ شهزادي محمد سرفراز جو پاڻ ۾ ڏاڍو گهرو دوستانه رستو ٿي ويو. هو ٻئي جڳا غزلن ۽ قصيدن ٺاهڻ ۾ پيٽان پيٽي ڪندا هئا ۽ سندن استاد مولوي مداح انهن غزلن ۽ قصيدن ۾ اصلاحون ڪري ڏيندو هون. سيد ثابت علي شاه، شهزادي محمد سرفراز جي تعريف ۾ به ڪي قصيدا ٺاهيا. جن جي صل ۾ نهايت قيمتي قيمتي انعام مليس.

پير اسدالله شاه سجاده نشين جي مجلس ۾ روضه الشهداء ۽ هندي مرثين پڙهندي سيد ثابت علي شاهه کي سنڌي مرثين ٺاهڻ جو شوق اچي پيدا ٿيو ۽ پير صاحب انهي شوق پوري ڪرڻ لاءِ گهڻو همٿايس. ثابت علي شاه پاڻ هڪڙي هنڌ چوي ٿو:

”مرثيو سنڌي اڳهن هو ڪونه اصلي سنڌي،
جي ڪو هو تا پڻ نه هو مشهور هن پر ڪجا،
مون کي حئن ثابت علي هي شعر سنڌي دردناڪ،
تون به سڀي شعر ۾ ڪي چئج ماتم مرثيا.“

سيد ثابت علي شاه جيڪو پهريون پهريون مرثيو ٺاهيو هو. تنهن

جي شروعات هيءُ آهي

”اي خدا جا لاڏلا. سردار سرور يا حسين،
چيرور پهريون مرثيو. سو ٿيو قبول ڪبريا،
تنهن تون بيحد مرثيا مسڪين و مقتل ترجمي،
ٿي چيم جئن مومنن سيڪنهن لکي دفتر ڪيا.“

سنڌي ٻوليءَ ۾ نئين مضمون واري ڪلام چوڻ ڪري سيد ثابت

علي شاه جي مشهوري روز مرد وڌندي ويئي. ڪلهوڙن جا صاحبيءَ وارا ڏينهن ته تمام سڪيو ستابو گذاريائين. پر ٽالپرن جي حڪومت ۾ اڳئين کان به وڌيڪ مان ۽ عزت حاصل ٿيس. ٽالپرن، ڪلهوڙن کان سنڌ کڻي. ته سيد ثابت علي شاه هڪدم ٽالپرن جي تعريف جا قصيدا ٺاهڻ شروع ڪيا. ”فتحنامه“ ۽ ”ظفرنامه“ واريون تعريفون مير صاحب کي اهڙيون پسند آيون.

جو مير فتح علي خان ۽ مير مراد علي خان ٻين انعامن اڪرامن سان گڏ کيس ماهيانہ لوازمًا ۽ نذرانا گهر وٺي پهچائيندا هئا.

سيد ثابت علي شاه باهتر ورهين جي عمر ۾ تاريخ 27-جمادي الثاني هجري سنہ 1225 برابر سنہ 1810ع ۾ سيوهڻ ۾ وفات ڪئي.

تصنيفات:

سيد ثابت علي شاه مرحوم پارسي، هندي ۽ سنڌي شعر تمام گهڻو چيو آهي، جنهن سموري کي گڏي ”ڪليات“ يا ”گنج“ ٿا چون، جو هڪڙو وڏو دفتر آهي. ان جي شعر جو تفصيل هي آهي:

چاھڻ (66) مرثيا، هڪ سؤ سترهن (117) منقبت، اٺ (8) جنگناما فارسيءَ ۾ ”هجويه نظم“ ۽ ٽي مذهبي مباحثي جا منظوم ڪتاب (هڪڙو ردالحوارج، ٻيو شهاب ثاقت ۽ ٽيون ردالمواٺ)، هڪڙو زيارت نامہ. جنهن ۾ پنهنجي اصل نسل جو بيان ۽ زيارتن جا احوال ڏنا اٿس. هڪڙو سنڌي هجويه ڪلام، جنهن کي ”چڻگ“ ڪري سڏيندا آهن، تنهن ۾ سيوهڻ جي پڙهيلن جي هجو ڪئي اٿس. ”چڻگ“ سنڌيءَ ۾ پهرين هجو يا توڪبازيءَ وارو شعر آهي، جنهن جو هتي تفصيل وار ذڪر ڪرڻ ئي خود شاهه صاحب جي شان وٿان نہ آهي. سيد امداد علي شاه صاحب (مرحوم ثابت علي شاه جي اولاد مان) جنهن کان اسان کي مرحوم ثابت علي شاه جو گنج ڏسڻ لاءِ مليو تنهن جي به اها مرضي نہ آهي، تہ ”چڻگ“ مان ڪي شعر درج ڪجن. اهڙي طرح ٻيو به هجوي ڪلام آهي، جنهن جو نالو آهي ”لڪڙو“ جو بني اميه خاندان جي شان ۾ دشنام دهی جي صورت ۾ ڏنا آهي. انهن ٻنهي هجون جا جواب ٻين سنڌ جي شاعرن ڏنا آهن، جهڙوڪ سيد خير شاه ۽ سيد فاضل شاهه مرحوم. ”سڳڙي“ واري هجو ۾. ”سڳڙي“ ۾ شخصي طرح سيد ثابت علي شاه جي گلا ٿيل آهي، جا به اسين مناسب نہ ٿا سمجهون، تہ ان جو ذڪر ڪريون.

سيد ثابت علي شاه جيتوڻيڪ گهڻن ئي قسمن جو شعر چيو آهي، مگر سندس مشهوري مرثين جي ڪري ٿيل آهي، جي چئن جلدن ۾ ڇاپيل آهن.

مرثين جو نظم:

”مرثيه“ لفظ جي معنيٰ آهي اهو شعر، جنهن ۾ ڪنهن به دردناڪ حادثي جو ڏک ڀريل لفظن ۾ بيان ٿيل هجي، جهڙوڪ بغداد جي قتل عام ۽ ان وقت جي ٻين دلسوز واقعن وقت شيخ سعدي شيرازي جا ٺاهيل عربي مرثيا (دسو ڪليات سعدي)، پر اڄ ڪلهه عالمگير اصطلاح موجب ”مرثيه“ جي معنيٰ اهو رزميه ڪلام، جنهن ۾ خاص طرح ڪربلا جي واقع بابت دلسوز بيان هجي.

سنڌ ۾ سيد ثابت علي شاه مرحوم پهريون شاعر آهي، جنهن موزون شعر ۾ سنڌي مرثيا ٺاهيا آهن.

سيد ثابت علي شاه مرحوم جي مرثين مان ڪي غزل جي صورت ۾ آهن، ڪي مربع جي صورت ۾. گهڻا ٿڌا مسدس جي صورت ۾ آهن.

ٻولي ۽ عبارت:

سيد ثابت علي شاه مرحوم مرثين ۾ لسي ۽ دلچسپ سنڌي ٻولي ڪم آندي آهي، جنهن ڪري سندس ڪلام پڙهندڙن ۽ ٻڌندڙن تي جلد اثر ڪري ٿو. جيئن ته شاه صاحب عربي ۽ پارسي ۾ بلڪل پڙ هو. تنهنڪري سنڌي ڪلام ۾ ڪٿي ڪٿي عربي ۽ پارسي لفظن ۾ محاورن جي آميزش به سهائيندي طرز ۾ ڪندو ويو آهي.

مرثين ۾ ڪم آيل عبارت جي رنگيني ۽ فصاحت بلاغت ۾ سيد ثابت علي شاه مرحوم ڪمال ڪري ڇڏيو آهي. لفظي صنعتون، معنوي صنعتون، تشبيهون، استعارا، مجاز، ڪنايا ۽ اصطلاح بي انداز ڪم آندا اٿس. جيتوڻيڪ انهن تي پارسي جو رنگ سرسپرو چڙهيل آهي. به ٽي مثال هيٺ ڏجن ٿا:

طبيعت جي رواني ۽ برجستگيءَ جو نمونو:

ميدان ڪربلا ۾ حضرت امام قاسم رضي الله تعاليٰ عنه جي جرئت

۽ بهادري جو بيان ڪندي شاه صاحب چوي ٿو:

”هنڪي ڇا افراسياب ۽ هنڪي ڇا اسفنديار؟

ڇا هي نيزن؟ ڇا هي بروز؟ ڇا فراموز؟ الفرار؟

گيو هت گوشو ڪري، نرمي نريمان جو شعار؛
طوس جو ڇا تاب هت؟ گودرز و گرین گيرودار.
هي مڃي رب جي رضا سر ڏئي، ته ڏئي ورنه محال
ناهي ملڪ الموت کي هن جي تقابل جي مجال."

مٿين مثال طبيعت جي رواني، چوٽ زباني ۽ برجستگيءَ سان گڏ
صنعت تلميح (لفظي صنعت) ۽ صنعت جمع، صنعت تجريد ۽ صنعت مبالغه
(معنوي صنعتون) به نهايت عمدي نزاکت سان ڪم آيل آهن.

صورتخطي:

سيد ثابت علي شاه مرحوم جي وقت کان وٺي ڏيڍ صدي تائين
سنڌي مرثيا گهڻو ڪري پارسي يا اردو صورتخطي ۾ لکيل هوندا هئا. اڄ به
ثابت علي شاه جا سنڌي مرثيا پارسي ۽ اردو صورتخطيءَ ۾ لکيل موجود
آهن. سنه 1925ع مرحوم مرزا قليچ بيگ صاحب، سيد ثابت علي شاه جي
مرثين جا چار جلد هلندڙ وقت جي رواجي صورتخطيءَ ۾ ڇاپايا آهن، جي
ساري سنڌ ۾ ڪم پيا اچن. چئن ئي جلدن ۾ ڇاپي جون چڪون
البتہ سرسيريون رهيل آهن. ايندڙ ڇاپي وقت ڇپائيندڙ صاحب
جيڪڏهن يروفت ڏسڻ ۾ سڃيٽائي ڪئي، ته پوءِ اميد آهي؛ ته نهايت درست
ڪلام ڇاپجي پوندو.

آخوند عزيزالله

(1746ع - 1824ع)

سنڌيءَ ۾ پهريون نثر نويس

"حضرت نبي ڪريم (صلي الله عليه وسلم) منجهه جنگ احزاب
ڪاهو مديني شريف کي ٿي ڪٿايو. ڇپ ڏاڍي تنهن مان ظاهر ٿي، تنهن کي
پاڻ هٿن مبارڪن سان چنچور هڻندي فرمايائين ته يمن، روم ۽ قسطنطينيه
اهي سڀ ملڪ فتح ڪندا اصحابي منهنجا. تڏهن منافقن کليو ته مدينه ۾
ڪافي مٿس غالب ٿيا آهن. ڪاهو ڪئي ٿو سر بچائي- سنڌ ڪري ٿو روم ۽
شام جي."

(ترجمہ قرآن شريف صفحہ 77)

آخوند عزيزالله صاحب مرحوم مٿيارين جو ويٺل هو. سنه 1160 هجري مطابق سنه 1746ع ۾ سندس ولادت ٿي هئي. سندس وڏا اصل ٿئي جا ميمڻ هئا. پر مدرسن ۾ پڙهائڻ جي ڪري آخوند سڏبا هئا. آخوند عزيزالله صاحب دائري واري ساداتن سان گڏ مولوي محمد عثمان صاحب وٽ تعليم وٺندو هو. عربي علم جي تحصيل مخدوم محمد عثمان صاحب وٽ ڪئي هئائين. علم حديث، تفسير، فقه، تصوف ۽ معقولات ۾ ماهر هو. مخدوم عبدالڪريم صاحب مٿيارين وارو سندس همعصر هو. آخوند عزيزالله صاحب مرحوم لنواري وارن بزرگن وٽ گهڻو گذاريندو هو ۽ سندس هميشه جو ڌنڌو هو تعليم ڏيڻ. آخوند عزيزالله صاحب ٽالپرن جي حڪومت وقت ڪلام الله شريف جو سنڌي ٻوليءَ ۾ ترجمو ڪيو هو. جنهنجو هن هيٺ اسان کي ذڪر ڪرڻو آهي.

آخوند عزيزالله صاحب مرحوم اسي ورهين جي عمر ۾ هجري سنه 1240 مطابق 1824ع ۾ وفات ڪئي. سندس پڙپوٽن مان ميون احمد اڃا حيات آهي؛ جو نصريور ۾ مولوي عبدالحق صاحب واري مدرسي ۾ هڪڙو مدرس آهي.

آخوند عزيزالله صاحب وارو تفسير درحقيقت تفسير نه آهي، فقط سنڌي نثر ۾ قرآن شريف جي عربي عبارت جو تحت اللفظ ترجمو (Literal translation) آهي ۽ حاشيه تي آيتن جو ”شان نزول“ (نازل ٿيڻ جا موقعا ۽ سبب) سنڌي نثر ۾ لکيل آهن. قرآن شريف جي اصلي عبارت جي هيٺيان آخوند صاحب سنڌيءَ ۾ تحت اللفظ ترجمو لکيو آهي ۽ انهيءَ سنڌي ترجمي جي هيٺان وري مشهور علامه شاه ولي الله صاحب محدث دهلوي عليه الرحمت جو پارسي ۾ ڪيل قرآن شريف جو ترجمو به ڏيندو ويندو آهي. اهو آخوند صاحب ڏاڍو سهڻو ڪم ڪيو آهي. ڇاڪاڻ جو انهن ڏينهن ۾ سنڌي زبان ۾ نشر لکڻ جو رواج ئي ڪونه هو، تنهنڪري عبارت جي تحت اللفظ سنڌي ترجمو سمجهڻ ۾ جيڪڏهن ڪنهن کي ڏکيائي لڳي ته اهو پڻ پارسي ترجمي تان تسلي ڪري سگهي. ڇاڪاڻ جو پارسي ٻوليءَ جي نحوي ترڪيب عربي سان موافق آهي. اهڙي طرح آخوند صاحب مرحوم آيتن

جا جيڪي ”شان نزول“ سنڌي نثر ۾ لکيا آهن، سي انهيءَ پارسي عبارت جو ترجمو آهن، جا پارسي عبارت حضرت شيخ سعدي شيرازي پنهنجي تصنيف ڪيل پارسي تفسير جي حاشئي ۾ لکي آهي. آخوند صاحب مرحوم شيخ سعدي واري پارسي عبارت به حاشيه تي لکي، پوءِ سنڌي نثر ۾ ترجمو لکيو آهي.

اسان جي خاص مراد آهي انهيءَ سنڌي نثر جو نمونو پڙهندڙن جي پيش ڪرڻ، جو آخوند صاحب مرحوم ڪم آندو. سنڌي ٻوليءَ ۾ پهريون پهريون جيڪو نثر ۾ لکيل ڪتاب هن وقت تائين ثابت ٿيو آهي، سو جنهن صورت ۾ هيءُ ٿي آهي، ۽ اهو نثر وري آهي به عربي عبارت جو تحت اللفظ ترجمو، تنهنڪري هت آخوند صاحب مرحوم وارو نثر (اصلي عربي عبارت سميت) ڏجي ٿو پوءِ جتي جتي ضرور پوندو، اتي آخوند صاحب جي نثر کي وري اڄ ڪلهه جي بامحاوره نثر جي صورت ۾ به پيش ڪيو ويندو.

ذڪر ۽ تڪليف خدا تعاليٰ جي طرفان انسان جي ايمان جي پرڪ

”يا ايها الذين آمنوا استعينوا بالصبر و الصلوات“.

..... الا انكم هم المهتدون ط

(صورت البقر آيت 152 کان 157 تائين)

آخوند صاحب جو تحت لفظي ترجمو: اي مومنا همراهي وٺو منجهه مشڪل ساڻ صبر ۽ نماز، تحقيق خدا ساڻ صبر ڪندڙن آهي ۽ مڃڻو واسطي تن جي جي ڪسن ٿا منجهه وات خدا جي اوڻ مٿل آهين، بلڪ اهي جئڙا آهن پر ٿڌا ڄاڻي آءِ (توهين) ۽ آزمايون ٿا ان (اوهان) کي ساڻ ٽولن ڪنان خوف ۽ ڏڪن ۽ بڪن ۽ ٿورو ٿڌن مالن جي ۽ مرڻ مڙسن جي ۽ نه ٿڌن ميون جي (تم ڪه ڪريون ٿا ڪه ٿا ڪريون) ۽ بشارت ڏي تن صابرن کي، او صابر سي آهين، جڏهن رسي ان کي سختي، چوڻ ”اسين خدا جا آهيون ۽ خدا ڏانهن موٽهون ٿا“ ”اوڻ صابر، تن تي آهين رحمتون ڪنان رب ان جي ۽ رحمت خاص ۽ اوڻ هدايت وارا آهين“.

شان نزول:

جڏهن صحابن پڄاڻا ڪسڻ بدرين جي غم ٿي ڪاڏو ته اسان جا مائٽ ڪٿا منجهه دينه بدر جي، سي، لذتن دنيا جي کان ۽ نعمتن حياتيءَ جي کان نااميد رهيا. تڏهن الله تعاليٰ هي آيت موڪلي.

(قرآن شريف صفحہ 35)

خدا تعاليٰ هر جاءِ حاضر:

”واله المشرق والمغرب فايئما تولوا فثم وجه الله ان الله واسع عليم.“

(سورت البقر آيت نمبر 114)

ترجمو: ”واسطي الله جي اڀرندو ۽ الهندو آهي، پوءِ جيڏانهن مٿس ڪندا، اودانهن آهي خدا. تحقيق خدا جو فضل ڪشادو آهي ۽ ڄاڻندڙ آهي.“

صنعت ڏسي صانع کي سڃاڻو:

ان في خلق السماوات والارض واختلاف الليل والنهار والفلك التي تجري في البحر بما ينفع الناس وما انزل الله من السماء من ماء فاحيا به الارض بعد موتها وبت فيها من كل دابة و تصريف الرياح والسحاب المسخر بين الماء والارض آيات القوم يعقون.

(سورت البقر آيت نمبر 163)

ترجمو: ”تحقيق منجهه جوڙڻ آسمانن ۽ زمين جي ۽ ڦرڻ راتين ۽ ڏينهن، ۽ پيڙيون جي هلڻ درياءَ ۾ ساڻ تنهن سودي جو نفع ڪري ماڙن کي ۽ جيڪي نازل ڪيو الله ڪنان آسمان مينهن پوءِ جيارياڻين ساڻ ان زمين کي پڄاڻا ڪرڻ ان جي، پکڙيائين، ان ۾ سڀ حيوان، ۽ منجهه ڦرڻ وائڻ جي، ۽ منجهه ڦرڻ ڪڪرن جي، جي اڀاريل آهين وڃ آسمان ۽ زمين جي، معجزا آهين واسطي قوم عاقلن جي (مٿي هيڪڙائي الله تعاليٰ جي ۽ پورو ڪرڻ ڪمن سڀني جي).“

شان نزول:

”جڏهن ڪافرن چيو سڄو سنڌ بتن الله آهين اسان جا، ايترا الله ڪم سڀ هيڪڙي شهر مڪي جو جوڙي نٿا سگهن ۽ محمد جو هيڪڙو الله ڪم

سڀن عالمن جا ڪيئن ڪري سگهندو؟ ان ڳال تي مر ته دليل آهي. تڏهن الله تعاليٰ مٿي ڳال حضرت نبي ڪريم صلي الله تعاليٰ عليه وسلم جي اٺ دليل منجهن هن آيت ذڪر ڪيا.

(قرآن شريف صفحہ 37)

خليفة حاجي عبدالله

1753ع

حال وڃي ڪال جي ڪلي ٿيان ڪمال

شائق سدا شوق جا مور نه مڱن مال

(ليلي مجنون)

ڪتاب مجنون ليلي جو مصنف خليفه ميان حاجي عبدالله نظاماڻي هو. سندس والد خليفه محمود صاحب عليه الرحمت ميان سرفراز ڪلهوڙي جي حڪومت وقت هڪ مشهور خدا رسیده بزرگ تي گذريو آهي. هو روهڙي واري پير صاحب پاڳاري جو ڪرامت وارو خليفو هو. اول هو وڏو زميندار ۽ امير هو، پوءِ جڏهن مرشدن جي فيض جي نظر متس ٿي، تڏهن اميري ڦٽي ڪري ڪامل فقير ٿي پيو ۽ ڪڇ، ڪاٺياواڙ، بمبئي ۽ اڀرندي آفريڪا وارا لکابتي ماڻهو سندس مريد اچي ٿيا. سندس عاليشان درگاه ڳوٺ ڪڙيه گهنور تعلقو گوني ۾ آهي، جتي سال بسال ربيع الاول مهيني ۾ وڏو ميلو لڳندو آهي، جنهن تي سندن ڪڇ، ڪاٺياواڙ، بمبئي ۽ زنجبار وارا مريد هزارين روپيا اچي نذر ۽ خير خيراتن ۾ خرچ ڪندا آهن. خليفه محمود جو ڪتاب ”ملفوظات“ مشهور آهي، جنهن ۾ عجيب عجيب فقيرانه گفتا ۽ نڪتا لکيل آهن. خليفه محمود کان پوءِ سندس جاءِ نشين پٽس خليفو ميان حاجي عبدالله ٿيو، جو ڪتاب مجنون و ليلي جو مصنف آهي. هن اهو ڪتاب هجري سنه 1208 برابر عيسوي سنه 1793 ۾ تصنيف ڪيو هو، جڏهن سنڌ ۾ ٽالپرن جي پهرين چوياري جي حڪومت هئي. هو هڪڙو عامل ۽ ڪامل فقير هو، مجنون ر ليلي جو قصو به ساروئي حقيقي عشق جي رنگ ۾ لکيو اٿس.

مضمون:

ڪتاب مجنون و ليليٰ ۾ مجنون جي آکاڻي سربستي ڏنل آهي، ۽ مصنف آکاڻيءَ جي وچ ۾ چپي چپي تي حقيقي عشق ۽ فقيريءَ جا راز بيان ڪندو ويو آهي. قصه هن طرح آهي ته، ”عربستان جي مڪه شهر جي هڪڙي معزز سردار کي قيس نالي هڪڙو سڪيلڌو پٽ هو. جو اتي ڪنهن استاد وٽ قرآن شريف جي تعليم پيو وٺندو هو. مصر ملڪ جو ڪو مسافر مڪي شريف ۾ آيو، ۽ قيس سان ملاقات ڪندي ساڻس ليليٰ جي علمي شوق، سونهن سوييا ۽ خوش خلقي جو جوش جاڳائيندڙ ذڪر ڪيائين. قيس انهيءَ ذڪر سٺن ساڻن پريٽ ليليٰءَ تي چڪن ٿي پيو ۽ جرين جهڙو حال ٿي پيس.

”مائھوءَ آيا مڪي جا مڙئي سي مڙي،
فرهي آه فڪر جي ڪهڙي قيس پڙهي.
قضا ڪم قادر جي پيس انگ اڙي،
جت جرئي جي ڳالهڙي ڪا جا آه چڙهي.
ڪو ڀڻي ديواني کي ديو پيو، ڪو چئي جن جسي؛
حقيقت هن حال جي ڪنهن کي ڪين ڏسي،
راسخ سنڌي راز کي پيسو تان ڪير رسي،
ان منجهان نئي پاڻ ٿو پائينهي پاڻ پسي،
جت باه بري او جاءِ جلي خبر پاڙي بوي ڪئن؟
لڳي هوءَ ته گل پويئي نت وچ لکيان سئن؟

آخر ماءُ سان ساري سڄي حقيقت قيس ظاهر ڪئي ۽ مٿ مائٽ ڪڙم قبيلو ۽ وطن ڇڏي، مصر ڏي روانو ٿيو، گهڻين تڪليفن ۽ ڏکڻ ڏس بعد مصر جي انهيءَ شهر ۾ اچي پهتو، جتي ليليٰ رهندي هئي.

ليليٰ قمرالدين جي ڌيءَ هئي، جو وڏ گهراڻو ۽ عزت وارو ماڻهو ۽ مڪتب ۾ پالن کي تعليم ڏيندو هو. جتي ليليٰ به ٻين شاگردن سان گڏ تعليم وٺندي هئي.

قيس به پڇا ڳاچا ڪري قمرالدين جي مڪتب ۾ آيو ۽ پرديسي شاگرد ٿي اچي مڪتب ۾ داخل ٿيو. اتي قيس ۽ ليلي جي پاڻ ۾ ڏيٺ ٿي. محبت جو راز نياز ظاهر ٿيڻ لڳو.

مائن ليلي کي طرح طرح نموني سان سمجهاڻيون ڏنيون، پر ليلي انهن کي اهڙا معقول جواب ڏنا، جو هو لاجواب ٿي پيا. آخر جڏهن مائن ٻين معزز خاندانن مان ڪنهن گهٽ جي آڇ ڪيس، تڏهن ان کي چيائين ته جن معززن گهٽن بابت تون چوين ٿي، ته مون لاءِ حيران آهن. تن ۽ منهنجي قيس جو امتحان وٺنداسون، جيڪو ان امتحان ۾ پاس ٿيندو، سوئي منهنجو سچو طالبو سمجهبو. پوءِ ڇا ڪيائين، جو ساڍا نو سیر قاتل زهر گهرائي ان جو طعام رڌي تيار ڪيائين. پوءِ ماءُ کي چيائين، ته هاڻي جيڪي معزز گهٽ منهنجا طالبو آهن، تن کي گهراءِ، ته هي طعام اچي کائڻ. انهن مان ڪنهن به ليلي ڪارڻ زهر کائڻ قبول نه ڪيو.

”خان آيا خوشيءَ مان ڪري خوب خيال.
ڏس ونڪ وهه جي وين نال پڪال.
جڳهه ۾ گهرون جيئن نا ذوق نه گهرون زوال،
مجنبي ڌاران محبتي ڪير ويڃائي حال.
ڪڏي آيو قيس سو برتئون پير پيري،
عشق سندن آواز ۾ آيو هيٺ اري،
ههڙا ڪم قريبن ري پيو تان ڪير ڪري؟
بي حد بحر اسرار ۾ تڪون ڏيون تري،
کائي ويو خوشيءَ سان خورم منجهان حال،
وڌي ڏي ورهه مان جاني جهجهو حال،
مصريءَ کان منو گهڻو. مان کان ايءَ مال،
طبع اهڙي ظما ٿي مون سڪي ٿي سال.“

قيس جنهن کي هاڻي مجنون (چريو) سڏيندا هئا، تنهن تي زهر جو ڪوبه اثر ڪونه ٿيو. مائن کي جڏهن پڪ ٿي، ته نڪي ليلي قيس جي پچر ڇڏيندي ۽ نڪي مجنون ٿي مڙندو، تڏهن مصر مان لڏي وڃڻ جو ٺهراءُ ڪيائون ۽ عراق ڏانهن روانا ٿيا.

مجنون به قافلي پٺيان روانو ٿيو ۽ ليلي جي محل (ڪجاوه) ۾ اڪيون اڙايون پئي ويو. مائٽن کي پڪ هئي، ته مجنون مصر ۾ رهجي ويو ۽ قافلي کي ٻڃي نه سگهندو. پر هڪڙي ڏينهن رستي هلندي مجني کي ڏسي ورتائون ۽ پنهنجي ڌيءَ کي چيائون ته مجني کي منع ڪر ته قافلي پٺيان نه اچي. ليلي ڏاڍي لاچار ۽ سان مجني کي منع ڪئي.

ليلي وارو قافلو هليو ويو، ليلي مجني لاءِ رت روئيندي ويئي ۽ مجنون جنهن هنڌ ليلي جي چوڻ موجب بيهي رهيو اتيئي بيٺو رهيو. آرٽز، سانوڻ ۽ سيارا گذري ويا ته به مجنون اتي جو اتي سڪو بند بڻيو بيٺو رهيو. مٿانئس وليون ۽ گاهه وري ويا. قمرالدين عراق جي قدوس شهر ۾ وڃي رهاڪو ٿيو ۽ اتي وڃي مڪتب کوليائين. ليلي اتي حال کان بي حال گذاريندي رهي. مٿ مائٽ هزارين نصيحتون ۽ دڙ دلاسا ڏيئي ٿڪا، مگر ليلي تي اثر ڪونه پيو.

ڪن ڏينهن کان پوءِ، سندس مائٽ وري مصر ۾ لڏي آيا. اتي ليلي پنهنجي ڀر ۾ پرينءَ جون پڇائون پي ڪيون پر ڪوئي پتو ڪونه ٿي پيس. هڪڙو ڪاٺر جهنگ ۾ ڪاٺيون ڪرڻ ويو، تنهن ڀر پٽ ۾ بند بيٺل ڏٺو. پٺيان ٿي ته اهو بند ڦوڙي ۾ چار لڏون ڪاٺين جون منجهائينس ڪريان. جهڙو بند کي ڪهاڙي جو ڌڪ هنياڻين، تهڙو آواز آيس:

”ماري مون مسڪين کي جڏي کي جانا،
ضايع زور زياده ڪيئي ظالم زبانان.“

ڪاٺر اهو آواز ٻڌي ڇرڪ ڀري وڃي پري بيٺو. بند کان سوال ڪيائين، ته تون ڪو جن آهين يا ديو آهين يا ڪير آهين؟

”جيئي نڪي ديو آهيان، نڪي پري پريان،
اولاد حضرت آدم جو جڙيس منجه جهان،
محبت ڪيو محبن جي مون کي پريشان،
جانب ويا جنهن جوءَ تي حاذق وريا نه هان،
مون کي ڇڏي ڇيرين ڪل لڏائون ڪانه.“

ڪاٺر کي ساري حال حقيقت معلوم ٿي ويئي، تنهن مصر ۾ اچي ليلي کي خبر ڏني. ليلي آڏيءَ رات جو پنهنجي نوڪرياڻي ساڻ ڪري اٺ تي

چڙهي اچي ٻر ۾ بيٺل محبتيءَ وٽ حاضر ٿي. وليون ۽ گاهه پاسي ڪري
مجنبي جو وجود ظاهر ڪيائين.

”تڏهن مرڪيو، مبارڪ منهن مان مجنون سو موچار،
ته مون ڪين وڃايو ولين منجهه ولهار،
ڏيهنن ڇانءِ ڏيل ڪي راتيان ڦلن ڦهار،
لڏان ڪانه قريب مون ساڃن سگهي سار.“

ليلي، مجنبي جي سچائي پسي اتيئي سندس قدمن تي ڪري ساه ڏنو
۽ مجنون به اٿالو وانا اليه راجعون چئي اتي جو اتي پنهنجو روح، ليلي جي
روح سان رلائي ڇڏيو:

نظم جو نمونو:

”مجنون ليلي“ وارو نظم اهڙوئي نهايت پختو، رسيو ۽ دلچسپ
آهي، جهڙو مخدوم محمد هاشم ٺٽوي عليه الرحمة جي ڪتاب زادالفقير ۾
ڪم آيل آهي. مصنف ٻن ٻن مصرعن يا چئن چئن مصرعن وارن ڏوهيڙن جي
سلسلي سان سڄو ڪتاب وڃي پورو ڪيو آهي. قافيا به بلڪل پختا ۽
باقاعدي ڪم آندا اٿس، جن جا مثال مٿي ڪم آيل ڏوهيڙن مان روشن ٿيندا.
خليفو عبدالله مرحوم اگرچہ لاڙ جو ڄاول نپيل هو، ته به پنهنجي
نظم ۾ ٻولي اهڙي پڪي ۽ پختي ڪم آندي اٿس، جو ائين ڪوئي
ڪونه چئي سگهندو، ته اهو نظم ڪنهن لاڙ جي شاعر جو ٺاهيل آهي.
جتي ليلي جي سونهن جي ”تعريف“ ڪري ٿو، اتي تشبيهون ۽ استعارا
به خوب ڪم آندا اٿس، جن مان گهڻيون ٽيون تشبيهون ۽ استعارا نج
سنڌي آهن.

مثال:

(1) ”مرگه نيني، چاربدني، گنير چال پلت

(2) پڙهي آهي موتين سان مورتون موچاري

لڏي لامن وچ ۾ ڪو ڏاڙهونءَ جي تاري.

بدن جي سڊولائي (هرڻ ڪڪائي) ۽ اکين جي تشبيه مرگه (هرڻ)

سان، هلڻ جي تور جي تشبيه گنير (هاڻي) جي چال سان، هار سينگار ڪري

گڙهي ڳتي ٿي پينگهن ۾ لڏڻ جي تشبيهه ڏاڙهونءَ جي ڳاڙهن گنن وارو
تاريءَ جي لڏڻ سان اهي نچ سنڌي تشبيهون آهن.

(1) ”سامهان سيله“ سرير کي لڳم منجهه هنيان.

(2) ”وتڙ“ مٿان اوڙيون سونهن ٿا منجهن.

ماهيت ۾ مهراڻ جي اونون ٿيو اجهن.

ميان محمد سرفراز ڪلهوڙو

هي ميان غلام شاهه ڪلهوڙي جو فرزند هو ۽ ان کان پوءِ
سنه 1772ع ۾ سنڌ جو حاڪم ٿيو هو ۽ ٽي ورهيه حڪومت هلائي
هٽائين.

ميان محمد سرفراز ٽالپرن جي پرڻي مڙس مير بهرام خان کي
پنهنجي وزير راڄي ليکي جي چور تي لڳي وڃ دربار ۾ شهيد ڪرايو
تنهنڪري ٽالپرن ۽ بلوچن ۾ ڏاڍو شور پيدا ٿيو. آخر سنه 1775ع ۾ ميان
محمد سرفراز کي تخت تان لاهي. حيدرآباد جي قعي ۾ قيد رکيائون. جتي
ان کي ۽ سندس ڀاءُ محمود خان ۽ پٽ مير محمد خان کي ۽ چاچس عمر
خان کي ميان عبدالنبي بيگناهه قتل ڪرائي ڇڏيو. انهن ڄڻ ئي شهيدن جو
تربتون هڪڙيئي قبي ۾ آهن.

مخدوم عبدالرؤف پٽي. بزرگ جنهن هجري سنه 1165 برابر
عيسوي سنه 1751ع ۾ رضا ڪئي. تنهن اول سنڌي زبان ۾ موزون
ڪلام (مولود) ٺاهيا هئا. مگر ان کان پوءِ سنڌي زبان ۾ موزون ڪلام
چوڻ وارا ٻه شاعر ٿيا. هڪڙو سيد ثابت علي شاهه مرثيه گو ۽ ٻيو محمد
سرفراز خان ڪلهوڙو.

سيد ثابت علي شاهه ۽ ميان محمد سرفراز خان کي موزون ڪلام
جي تعليم ڏيڻ وارو استاد ساڳيو هو. جو ٿڌ جو مشهور شاعر ۽ عالم ميان
محمد محسن به فرزند ميان غلام علي هو. جنهن جو تخصص هو مداح
(ساراهه ڪندڙ) سيد ثابت علي شاهه عمر ۾ وڏو هو ۽ ميان محمد سرفراز
خان اڃا ننڍو هو. مگر بنهي جي وڃ ۾ تمام گهري دوستي هوندي هئي

ميان محمد سرفراز خان حافظ شيرازي عليه رحمت جي غزلن جي تتبع تي پارسي غزل ٺاهيندو هو ۽ سيد ثابت علي شاه ۽ ٻيا هر صحبت وري ميان محمد سرفراز جي غزل جي تتبع تي پارسي غزل چوندا هئا.

سيد ثابت علي شاه ته پوءِ سنڌي مرثيا جام ٺاهيا، جن جو ذڪر مٿي ڏنو ويو آهي. مگر محمد سرفراز خان جو سنڌي ۾ موزون ڪلام فقط هڪڙي مدح آهي، جو سنڌي ۾ مشهور آهي.

هي بيان مشهور آهي. ته ميان محمد سرفراز خان جڏهن حيدرآباد جي قلعي ۾ قيد هو، تڏهن ان نهايت سڄي سوز سان اها مدح ٺاهي هئي.

اها ساري مدح بحر هزج مثنوي مڪفوف محذوف تي ٺهيل آهي، جنهن جا ارڪان آهن. مفاعيل، مفاعيل مفاعيل فاعولن.

اها مدح يڪ بيتو ترجيح بند آهي، جنهن ۾ هر هڪ بيت (ٻن مصرعن) کان پوءِ ساڳيو بند:

”پلا جام هن غلام سندو سوال سئج تون“ وريو وريو اچي ٿو.

ميان محمد سرفراز خان پارسي ڪلام ۾ ته اهڙو قابل هو، جو سيد ثابت علي شاه جي لکڻ موجب سندس هر صحبت شاعر سندس ڪلام جي تتبع تي ئي پارسي ڪلام چوندا هئا، مگر سنڌي زبان ۾ سندس پهريون پهريون موزون ڪلام شايد اها مدح آهي. اها مدح ٻڌائڻ ۾ بلڪل سڀڪ ۽ بي اٽڪ آهي.

آهيان ڏڏ - غمن گد - سئج تون
 پسي پاڻ - گرم ساڻ - ڏکين ڏاڻ - ڏئين تون
 پاڻ جام - هن غلام - سندو سوال - سئج تون
 هدايت - حمايت - عنايت - ڪرين تون
 (پلا جام ...)

امانت - سلامت - اچي لڪ - لنگهاسيائون
 يڪسيون - ڪم زبون - ڪيم خون - خطائون
 مٽي ڏوه - پٺان توه - ڪريبن بخش - عطاون
 (پلا جام ...)

چارئي طرف تنهنجي شرف - ڪيون روشن راهون
منجهان نور - ٿيو معمور مڪو ملڪ - مدينون
(پلا جام ...)
سرفراز کي اداس - آهي آس - اوهان ڏون
ره راس - بند خلاص - خوشي خاص - ڏئين مون.
(پلا جام ...)

ميان محمد سرفراز جي مٿين مدح جنهن نقطه نظر جي ڪري خاص طرح تعريف جي لائق آهي، سو هيءَ آهي، ته مدح جا ڪي بند صنعت ترصيع سان سينگاريل آهن، ۽ ساري مدح جي ڪابه مصرع صنعت تشطير کان خالي نه آهي.
هن وقت تائين سنڌي زبان ۾ جيڪي موزون ڪلام موجود آهن، تن مان ڪنهن به ڪلام ۾ ايتري قدر صنعت ترصيع ۽ صنعت تشطير ڪم آيل نه آهي، جيتري قدر ميان محمد سرفراز خان جي مدح ۾.

فقير محمد صديق (صادق)

فقير محمد صديق، جنهن کي عام طرح صديق فقير ڪري سڏيندا هئا ۽ سندس مرشد کيس صادق فقير به ڪري سڏيندا هئا، تنهن پنهنجي ڪلام ۾ ڪٿي پنهنجو نالو صديق ڪم آندو آهي ۽ ڪٿي تخلص طرح پاڻ کي صادق ڪري سڏيو اٿس.

صديق فقير ذات جو سومرو هو ۽ سندس وطن ڀورو نارو هو. شاه عنايت الله شهيد جي وفات کان سٺ ورهيه کن پوءِ جڏهن جهوڪ شريف جو مسندنشين قنڌر فضل الله شاه هو. تڏهن صديق فقير اچي ان جو مريد ٿيو هو. ميرن جي سموري صاحبي فقير صاحب ڏني هئي. انگريزن جي حڪومت جي اوائلي ڏينهن ۾ صديق فقير اسي کن ورهين جي عمر ۾ پنهنجي ڳوٺ ڀوري ناري ۾ وفات ڪئي. جتي سندس قبو آهي ۽ سال بسال وڏو ميلو لڳندو هي. صديق فقير روشن دل شاعر هو. سندس رسالو موجود آهي، جنهن کي سندس فقير ڪري چون ٿا.

نالپرن جي پڇاڙيءَ وارن ڏينهن ۾ مير صاحب هڪڙيءَ ٻيڙيءَ
مظلوم عورت جي دانهن ٻڌي داد نه ڪيو، جنهن تي فقير غصي مان هيٺيون
بيت چيو هو، جنهن جي پيشنگوئي جلد ئي پوري ٿي.

پورا اچي پيل - ساري سنڌ صديق چئي،

ٻارو چائي پيل - ٻڌي نه ٻڌئي جهڙي.

صديق فقير کان پوءِ سندس وڏو فرزند فقير بايزيد ڊوري ناري جي
درگاه جو مسندنشين ٿيو. ان کان پوءِ سندس اولاد اها مسند سنڀاليندو
اچي ٿو.

هن رسالي جي ترتيب هوبهو شاه پٽائي جهڙي آهي، جيڪي سر
”شاه جي رسالي“ ۾ آهن، سي سڀ هن ۾ موجود آهن، فقط ٻه سر وڌيڪ
ڏنل آهن، هڪڙو ”وهاڳڙو“ ۽ ٻيو ”موڪي“. حقيقت ڪري اهي رڳو نالا
وڌيڪ ڏنل آهن، نه ته مضمون انهن ۾ ساڳيو ئي آهي، جو شاه جي رساله جي
سر ڪلياڻ، يمن ڪلياڻ ۽ پرياتي ۾ آهي. ٻين سڀني سرن مان هر هڪ سر ۾
مضمون به اهو ساڳيو ئي آهي، جو شاه جي رسالي جي ساڳئي نالي واري سر ۾
آهي. نه رڳو ايترو بلڪ هر هڪ سر ۾ وڏو انداز انهن ڏوهيڙن جو آهي، جي
شاه پٽائيءَ جي رساله ۾ موجود آهن، انهن ڏوهيڙن کي ڪنهن به شاعر جو
نالو ڏنل ڪونهي، شاه جي رساله ۾ به اهي ڏوهيڙا بنا نالي ڏنل آهن.
ازانسواءِ رساله صادق فقير جي جدا جدا سرن ۾ ڪي اهڙا به ڏوهيڙا آهن.
جن ۾ ٻين شاعرن جا نالا ظاهر ظهور پيل آهن. رساله جا بنا نالي ڏوهيڙا،
جن مان گهڻو انداز شاه جي رساله ۾ موجود آهي، سي ۽ ٻين شاعرن جي نالن
وارا ڏوهيڙا ڪڍي ڇڏيا، ته باقي صديق فقير جي نالن وارن ڏوهيڙن جو انداز
تمام ٿورڙو وڃي بچندو.

شاه جي رساله ۽ صديق فقير جي رساله ۾ هي ٻه تفاوت آهن، جو
شاه صاحب جي رساله ۾ هر هڪ سر جا داستان ڪيا ويا آهن ۽ هر هڪ
داستان ۾ ڏوهيڙن جي پٺيان وايون ڏنيون ويون آهن. صادق فقير جي رساله
۾ هر هڪ سر داستانن بنا يڪوئي ڏنل آهي ۽ بيتن تي انگ به لڳل ڪينهي ۽
هر هڪ سر جي منڍ ۾ به وايون (صدائون) ۽ پڇاڙيءَ ۾ به وايون آهن ۽ وچ
۾ بيت آهن.

رسالي جي هر هڪ سر جو مضمون اگرچ شاه پٽائي جي ساڳئي نالي واري سر جي مضمون سان هوبهو هم صورت آهي، ته به هر هڪ سر ۾ ڪي ڪي خيال فقير صاحب جي رساله ۾ نرالي دلچسپ طرز سان ڏنل آهن مثلاً سر ڪيڏاري ۾ ”ميدان ڪربلا“ جي تصوير چٽيندي صادق فقير نفس سان جنگ ڪرڻ ۽ صوفي شهيدن جي سروچيءَ وارو جيڪو مضمون آندو آهي، سو شاه صاحب واري رسالي ۾ ڏنل ڪيڏاري جي مضمون کان بلڪل علحدو آهي.

فقير صاحب جي ڪلام جي ٻوليءَ ۽ شاه پٽائيءَ جي ڪلام واري ٻوليءَ جي وچ ۾ ذرو به تفاوت ڪونهي. مثال:

سمهي سمهي مڱڻا، اڃا ائين هير،
 نياڳا ننڊون ڪرڻن ڊگها ڪريو پير،
 وڏيءَ ڪنهن وير، مڱي ويا مڱڻا. (وهاڳرو)
 ٻاجه به ايڏيائي گهران، جيڏوئي تو نام
 تو منجه تون ٿوڻيون؛ تون چير تون چان،
 چوان ڪڇاڙو آن، توکي معلوم سیکا.

فتح فقير

فقير فتح محمد، جنهن کي عام خواه خاص فتح فقير ڪري سڏيندا هئا، سو اصل ڪڪڙ تعلق جي ڪنهن ڳوٺڙي جو ويٺل ڪلهوڙو هو، فقيريءَ خيال ۽ ڌاڻي پاڻيءَ جي ڪشش ڪري، هو پنهنجو وطن ڇڏيو حيدرآباد شهر ۾ ڊومڻ واه جي ڪناري تي شاهي اوتارو بڻائي اچي ويٺو، جو اڄ تائين فتح فقير جو اوتارو مشهور آهي.

حيدرآباد وارا مير صاحب شيعه فرقہ جا هوندا هئا ۽ فتح فقير پڪو سني هوندو هو ۽ وقت به وقت مير صاحب جن کي پري دربار ۾ يارن سڳورن جي سب وڻم تان ڳالهائيندو هو، ته به مير صاحبن تي اهڙو سندس رعب ۽ اثر ويٺل هو، جو سڀڪجهه سهيو ويندا هئا ۽ فقير صاحب جي لنگر جي رسائيءَ ۾ ڪڏهن ناغو نه وڌائون. هڪڙي ڀيري فتح فقير جا لفظ مير

فقير صاحب شريعت جو پابند درويش هوندو هو ۽ سيد خير شاه پرديسيءَ جو خاص صحبتي هو. ننگر نئي کان ويهارو ميل پري درياءَ جي ڪپ تي پاڌ ڳوٺ آهي، اتي جو هڪڙو درويش سيد قنبر علي شاه فتح فقير جو مرشد هو.

سنه 1843ع ۾ جڏهن انگريزن سنڌ ميرن کان کڻي، ۽ مير نظر بند ٿي ويا، تڏهن فتح فقير جو لنگر به بند ٿي ويو ۽ فقير صاحب هليو ويو. پنهنجي مرشد وٽ ياد، ۽ انهي سال ۾ اتي وڃي وفات ڪيائين. سندس تربت به اتيئي آهي. وفات وقت هو اسي کن ورهين جو پيرسن هو ۽ ساري ڄمار شادي ڪانه ڪئي هئائين. فتح فقير هڪ روشن دل شاعر ٿي گذريو آهي. سندس مولود، مدحون ۽ ڪافيون ساري سنڌ ۾ مشهور آهن. مولودن جي ڇاپيل ”مجموع مدحيات“ ۾ فقير صاحب جون ٻه ٽي وڏيون مدحون ڇاپيل آهن ۽ تعليم کاتي جي ڇاپيل ”چونڊ ڪافين“ ۾ سندس ڪافيون موجود آهن. تنهن کان سواءِ فقير صاحب جا ڪيترائي مولود، مدحون ۽ ڪافيون ڪيتريون ئي مولودين ۽ ڪافيوارن کي بر زبان ياد آهن.

مدح بند نمبر 2

سونهن صحابي ست سونهارا
چارئي وير ولايت وارا
عرش زمين سندن اوتارا
چارئي سرور سان سنهن

مرسل ماہ صحابی تارا
چارئي جگر وندا جھونجھارا
چارئي قوت منجھہ قرارا
بغض رکین چوہیا ہچارا

چئن ئی جی رک محبت من

آخري بند:

چار والي چارئي وير چارئي عالم منجه امير
 چارئي آڳي ڪيا اڪسير چئن ئي جا آهيون دامنگير
 فضل ڪندا سان "فتح فقير" هيئنڙي ڏيندا سي دلڌير
 ڪلمو منئي محمد مير چارئي سرور سان سنهن
 چئن ئي جي رک محبت من

سيد ميان خير شاه

حيدرآباد سنڌ ۾ "خير شاه" جي نالي سان ٻه سيد مشهور هئا ۽ ٻئي همعصر هئا؛ هڪڙو سيد خير شاه پنجابي، جنهنجي پوڏن جي نالي حيدرآباد ۾ خير شاه جو پڙ مشهور آهي ۽ ٻيو ٻه سيد خير شاه برديسي، جو عالم ۽ مشهور شاعر هو. اسين هت سيد خير شاه برديسيءَ جو ذڪر ۽ ان جي سنڌي ڪلام جو احوال ڏينداسون.

سيد خير شاه برديسيءَ جي ڳوٺ جي پوري خبر نه آهي، مگر اها خاطري آهي، ته هو ڪلهوڙن جي صاحبيءَ جي وقت ۾ حيدرآباد شهر کان ٻاهر پرو پراڻي ڦليليءَ جي ڪپ تي سيالن جي ڳوٺ ۾ رهندو هو. اهو سيالن جو ڳوٺ اڃا قائم آهي. ان ڳوٺ ۾ خير شاه پنهنجي وڏاري جي اڱن ۾ نم جو وڻ پنهنجن هٿن سان پوکيو هو، سو اڃا تائين بيٺل آهي. مگر اوتارو ۽ مسجد ڊهي ويا آهن.

هي شاه صاحب باشرع فقير هو، ٽالپرن جي صاحبي شروع ٿيڻ بعد مير فتح علي خان جا پائر، جي سنڌ جا حاڪم هئا. سي سيد خير شاه کي نذرانا ۽ لوازا ڏيندا هئا.

سيد خير شاه جو ٺاهيل "جنگنامو" مشهور آهي، جو اڄ تائين مولود پڙهندڙ ماڻهو مدح وانگر پڙهندا آهن. انهيءَ جنگنامي ۾ پهريائين انهن تڪليفن ۽ سختين جو احوال ڏنل آهي، جي جدا جدا نين صبر سان سڻيون. تنهن کان پوءِ حضرت امام حسن ۽ حضرت امام حسين جي شهادت جي مفصل احوال ۽ ڪربلا جي واقعو جو ذري پرزي بيان ڏنل آهي. اهو

جنگنامو ”مخمس“ جي نموني تي ڏوهيڙي جي صورت ۾ ٺهيل آهي، جنهن جا ڪل چوھٽ بند آهن. ان مان ٽي بند نموني خاطر ھٿ ڏجن ٿا؛

صالح فرزند ٿيا تولد گھر عليءَ جي شير شجاع
جايا ڄام وڏا تن ڄمندي باري بخت بلند هئا،
حسن حسين رکيا تنهن نالا خاصو جو ختم الانبيا،
نانو جن جو مير محمد، پدر علي، ماءُ خيرالنساء،
جيد جن جو شان ٿيو شاهد قادر جو قرآن ٿيو.

قلم قضا جو ڪتاب لکيو ري رب تنهن کي ڪير رسي؟
خداوند جي گهر، جنهن ۾ جهڙي، تنهن ۾ تهرڙو مينهن وسي،
جيڪي ڄاڻي ڄاڻڻ وارو ٻئي نه ڪنهن کي ڪل قصي،
ايڏا ڪم ڪريم سندا، جو دشمن سانڍيو دوست دسي،
آل عبا سان غير گنه ڏس ڪيڏو قهرستان ٿيو.

جن حمايت مير محمد حضرت علي شير خدا
غم وهم نه آڏو تن کي، ڪوسو تن کي لڳي نه واءُ،
پنجن تن جي پاڪر مون کي ڊيگر دل دليل نه ڊاءُ،
حسن حسين حمايت منهنجي جنت خاتون خيرالنساء،
خير شاه جو حضرت شافع آخر نبي زمان ٿيو.

”سيد خير شاه، محرم واري مهيني ۾ پنهنجي مڪان تي خاص طرح اهو جنگنامو پاڻ به پڙهندو ۽ سندس به فقير پڙهندا هئا ۽ سندس صحبتي سوز ۽ صبر سان پيا ٻڌندا هئا. انهيءَ حال هوندي به شاه صاحب سچ ۽ تابوت ناهن، گهوڙا گهمائڻ، پڙن ۾ زالن جو گڏ ٿيڻ ۽ پڻ، دلدل نچائڻ جهڙا ڪم جي محرم جي ڏينهن ۾ عام طرح ٿيندا هئا. تن جي بلڪل برخلاف هوندو هو. انهن ڪمن جي سٺ ۽ مذمت بابت سيد خير شاه مرحوم هڪڙو ”موزون مخمس“ ٺاهيو هو. اهو مخمس بحر مضارع مثنوي محذوف تي ٺهيل آهي، انهيءَ سٺ تي سيد ثابت علي شاه اعتراض ورتو ۽ هجو ٺاهي.

سيد ثابت علي شاه جي مٿئين هجو ۾ به چاليههيارو کن بند آهن. جڏهن ثابت علي شاه جي مٿئين مخمس جو سيد خير شاه تي ڪو به اثر

ڪونه ٿيو ۽ هو پنهنجو هجويه ڪلام پاڻ ۽ سندس فقير شهر جي گهٽين ۽ چونڪن ۾ چوندا وڌندا هئا، تڏهن سيد ثابت علي شاه جي فرياد ڪرڻ تي مير ڪرم علي خان سيد خير شاه کي اول حيدرآباد مان ٺٽي جي ڪوشت ڪئي، پر سيد خير شاه پيري پيري سان هڪڙي نه ٻي اهڙي ڪرامت پئي ڏيکاري، جو مير صاحبن کڻي ماڻ ڪئي ۽ سيد خير شاه کي چوٽ ڇڏي ڏنائون.

سيد خير شاه سنڌي ڏوهيڙن ۾ هڪڙو خوش مزاجيءَ جهڙو خيالي قصو به ٺاهيو آهي، جو ڇاپيل آهي. ان ۾ توپي ۽ پگ پئي هڪٻئي سان تڪرار ٿيون ڪن. توپي پاڻ کي ٿي ٻڌائي ۽ پگ پاڻ کي ٿي ٻڌائي. پڇاڙيءَ ۾ پاڻ خير شاه امين ٿي فيصلو ٿو ڪري ته پگ جو شان مٿي آهي ۽ توپي هروڀرو کڻي پگ سان فوقيت جو دم هنيو آهي. ٻه ٿي ڏوهيڙا مثال طور هيٺ ڏجن ٿا:

توپي: جي ڙي برد ڪندين ۽ جو ٻڌرو سو ته مڙني ۾ آهي

سجھي سان کي ڪانڪا، سڀني جا ساڃا

ڳالهه ته تنهنجي ڳوٺ ۾، ڪو راج نٿو راهي،

پوءِ لسر وڌئون لاهي توکي آندڻ جهڙي اچلي،

پگ: جي ڙي ڪو توپي پائي امام ٿيو مڙني جو مهندار

شرع جا شفيع جي سا تون پڇي ڪر تڪرار،

جي ڪچندين ۽ ٻيهار، ته جڻ ڪندي ساءِ جڳ ۾،

فيصلو: جي ٿيو خير خير شاه جئي، لٿو جهڻو ۽ جهيڙو،

ڪميٽي اشرف ڪان ڪيو برڙي بکيڙو،

نيريوسين نڪ وڍي ۽ جو سنڌو ۽ سڙهو،

تڙننهن ٻيڙو، ڪلمو جن قلوب ۾،

سيد خير شاه جون سنڌي ڪافيون به مشهور آهن. مولود ۽ مدحون

به گهڻي ڇپون اٿس.

سامي ۽ سندس شلوڪ

(1743ع - 1850ع)

”عجائب عقل سالڪ ڏٺو سڪ سان،
سمجھي روح رازي ٿيو ڇڏي هنڪامون هل،
چڙهي نور محل ۾ ڪيائون حق حاصل،
وحدت ۾ واصل، پرڃي ٿيو پريم سان.“

سلوڪ 30

پاڻي چئن راءِ بچومل لُٺڊ، جنهنجو تخلص هو ’سامي‘، سو
شڪارپور شهر جو ويٺل هو. هن پنهنجي ڪلام ۾ پنهنجي گرو سوامي
مينگهراج برهمڻ کي شرف ڏيڻ لاءِ پنهنجي اصلوڪي نالي (چئن راءِ) جي
بدران ”سامي“ يا ”ٻانڀڻ“ جي تخلص سان پاڻ کي سڏيو آهي. پاڻي چئن راءِ
جو پيءُ پاڻي بچومل شاهوڪار ماڻهو. ان پنهنجي پٽ کي سوامي مينگهراج
وٽ ڌرمي سکيا وٺڻ لاءِ ڇڏيو. سوامي مينگهراج بهاولپور رياست جي
احمدپور ڳوٺ جو ويٺل هو ۽ شڪارپور ۾ هاڻي در تي هيمنڊاس برهمڻ جي
مڙهيءَ ۾ رهندو هو. سوامي مينگهراج سنسڪرت ۾ تمام پڙ هوندو هو ۽
شعر به چوندو هو. هن جي پنهنجي چيلي پاڻي چئن راءِ سان تمام گهڻي دل
هوندي هئي، تنهنڪري ان کي سنسڪرت ٻوليءَ ۾ ”ويدانت“ مان چڱي
طرح واقف ڪيائين. پاڻي چئن راءِ کي ڏهين ٻارهن ورهين جي عمر ۾ اچي
فقيري رنگ ۽ ويراڳ لڳو. پٺس شادي به ڪرايس پر هو پنهنجيءَ گهرواريءَ
کي به ساڻ ڪري هليو ويو. امرتسر، اوڏهين گج وقت فقيرن ۽ پنڊتن سان
صحابتون ڪري پوءِ پنهنجي زال سميت فقيراڻي ويس ۾ شڪارپور ۾ آيو ۽
چاليهن ورهين جي عمر کان وٺي شلوڪ چوڻ لڳو.

سامي صاحب پنهنجا شلوڪ ڪنهن ڪتاب ۾ ڪونه لکندو هو، پر
ڪاغذن جي ٽڪرين تي شلوڪ لکي، هڪڙي مٽ ۾ وجهندو ويندو هو.
سندس پٽ پاڻي گهنشامڊاس اهي شلوڪ گڏ ڪري گرمڪي اکرن ۾ لکايا،
جتان پوءِ راءِ بهادر ديوان ڪوڙيمل چندنمل کڻائيءَ 1873ع ۾ وري عربي
سنڌي صورتخطيءَ ۾ لکايا ۽ تعليم کاتي ٽن جلدن ۾ ڇاپيا آهن.

سامي صاحب 1743ع ڄائو هو. جڏهن ڪلهوڙن جي حڪومت سنڌ ۾ هئي. هو ٽالپرن جي صاحبيءَ وارو سمورو عرصو حيات هو ۽ هڪ سئو ستن ورهين جي عمر ۾ 1850ع ۾ چالاڻو ڪيائين؛ جڏهن انگريزن جي حڪومت جا اوائل وارا ڏينهن هئا.

سامي صاحب جو فقط هڪڙو پٽ هو، ڀائي گهنشامداس، جو گهڻو ڪري امرتسر ۾ گذاريندو هو. ڀائي گهنشامداس به ٻاهتر کن ورهين جي عمر ۾ چالاڻو ڪيو. ان جا سڳا پوٽا هينئر ڪراچيءَ ۾ دلاليءَ جو ڌنڌو ڪندا آهن.

سواميءَ ۾ سلوڪن جو انداز گهڻو هو. پر هن وقت فقط ايڪويهه سؤ سلوڪ گڏ ٿيل آهن، جي تن جلدن ۾ ڇاپيل آهن.

شلوڪن جو مضمون:

سامي "ويدانت" متي جو فقير هو، ۽ پنهنجي ڪلام ۾ اهي نج ويدانت وارا اصول ڪم آندا اٿس. جن جو تصوف ۾ ذڪر نه آهي، ۽ نڪي تصوف وارا اصول به بيان ڪيا اٿس، جي سڀني صوفين عام طرح پنهنجن ڪلامن ۾ ڳايا آهن. انهي طرح ڪي نج تصوف جا اصول، جن جو صوفي ۽ درويش خاص طرح ذڪر ڪيو آهي، سي ساميءَ پنهنجي ڪلام ۾ بيان نه ڪيا آهن، جهڙوڪ: روزميشاق يا روز الست، "ڪن فيڪون" جو مسئلہ، "نفي" ۽ "اثبات" وغيره.

ويدانت جا نالا اصول:

پنر جنم يا تناسخ:

سامي صاحب پنهنجي ڪلام ۾ هن عقيدتي تي گهڻو زور ڪيو آهي، ته "آتما" (روح) پنهنجن بداعمالين (ڪرتوتن) جي ڪري "ڪوت جنم" (ڪروڙين جنم) پوڳي، پوءِ خوشي قسمتيءَ سان انساني بدن ۾ آيو آهي. انسان کي "مانڪ ديهي" (انساني جامه) جو قدر سڃاڻي پنهنجي ڌڻيءَ سان عشق رکڻ گهرجي.

درويشن جي صحبت ڪري ۽ بندگيءَ ۾ محو رهي، جيڪڏهن انسان پنهنجي ڌڻيءَ جو عشق حاصل ڪيو، ته هو "نريان پد" (دائمي نجات جو درجو) حاصل ڪندو ۽ پنهنجي مالڪ سان ائين هڪ ٿي ويندو، جيئن

بوند، سمنڊ ۾ يا کنڊ، پاڻيءَ ۾. پوءِ هو مرن جيئن جي ڏک کان ڇڻي پوندو، پر جيڪڏهن هن دنيا جي لوپ ۽ خواهشن ۾ ڦاسي پاڻ کي مالڪ کان غافل رکيو، ته پوءِ هو هن انساني جامه ڇڏڻ کان پوءِ، وري به وڃي طرحين طرحين جانورن جي جسم ۾ جون (جنم) وٺندو ۽ مالڪ جي ميلاب کان وانجهجي پٽڪندو ۽ رلندو وٽندو. مثال:

- 1- مالڪ جنم امول، ڪنهن ڀاتو پورن پڻ تي،
سوڀو ساگر جي پير ۾ ويڙهي ڪرم رول،
'سامي' سنجن سان ملي لهه اُتر ڏن اڏول،
هر هر اهڙو ٿول، هٿ ۾ ايند ڪينڪي.
2- ورلي ڪنهن قدر، ڄاتو مالڪ ديهه جو،
اچي مليو اوچتو، جنهن کي غيبي گر،
تنهن مٽايس من جي، سامي سڀ هر ڪر،
هر ڏسي حاضر، چيئي ۽ ڪنچر ۾.
3- ڪنهن گرمڪ لڏو گيات سان الڳي گهاٽ گهڙي،
اچي ڪين ڦري؛ سو جنم، مرڻ جي ڏک ۾.
4- ڪنهن ورلي کي آهي، قدر مالڪ ديهه جو،
ڏٺو جنهن گر نيات سان منهن مڙهي پائي.

پنج پوت:

سڀني درويشن شاعرن 'نفس اماره' (گناهن ڏي چڪيندڙ من) جو پنهنجي ڪلام ۾ چڱيءَ طرح ذڪر ڪيو آهي. مگر سامي صاحب انهيءَ "نفس اماره" کي "من مواس" (مستانو من) سڏي ان جي پنجن خاصيتن کي 'پنج پوت' سڏي ٿو ۽ انهن پنجن پوتن کي مات ڪرڻ ۾ ئي 'دائمي نجات' يا نرپاڻ پد حاصل ڪرڻ جي اميد ڏيکاري ٿو. انهن پنجن پوتن کي ناس ڪرڻ جو بار بار تاڪيد ڪري ٿو. مثال:

- جاڳي جنهن جوڏي، جيتيو من مراس کي؛
ڪڍيو تنهن ڪلپت جو لشڪر سڀ لوڏي؛
1- سامي لائين لک ۾ پنج ئي پر ٻوڏي،
وينو گهر سوڏي، ساکي تي سنسار جو.

- 2- ائڻي پهر پلن، گرمڪ پنهنجي پاڻ کي،
سامي سمر ويساه سان پنج تي دولت دٻن،
اندر وٺ وٺن، ٻاهر ٻاڦن ڪينڪي،
3- جنهن کي ڳالهه وڻي، سنڌن سان پرسن جي،
سو بنان درسن دوست جي ڳڻتي ڪانه ڳڻي،
من سوڌ، مسيدان مان ماري پنج ڪڍي،
جيڪا اچي پئي، سا 'سامي' رکي سر تي.

مٿين مٿان مر سامي صاحب من ۽ ان جي پنجن پوتن کي گڏي بيان ڪيو آهي. نفس يا من جو خلاصو ذڪر به سامي صاحب جدا جدا دلچسپ نمونن ۾ ڪيو آهي ۽ انهن پنجن پوتن کي علحدو به بيان ڪيو اٿس. جيئن شاه صاحب ۽ ٻين درويش شاعرن ڪيو آهي.

ويدانيت ۽ تصوف جا نڪتا:

1- ڌڻي هڪڙو ۽ لاڙيڪ آهي:

- 1- دوست جو ديدار، ڪامل آهي ڪهڙو؛
چيو وڃي ته منهن سان از غيبي اسرار؛
نڪو روپ نه رنگ ڪو، نڪو نڪ انڪار.
2- جڏهن منڊ ٻار، تڏهن پوندءِ سڌ سر روپ جي،
پرينءَ جو ٻرلاءَ، اچي پيسو اکين تي،
جنهنجو روپ نه رنگ ڪو، نه ڪو ٻيءَ نه ماءُ،
ان جي عشق ابيد ڪيو، لئون لئون منجهه لڪاءُ،
لڳو دٻر داءُ، سته سڌ "سامي" چئي.

2- ڌڻيءَ جي سڀ جوڙ بي عيب آهي:

آهي سڀ، سوري رجن منهنجي رام جي،
سمجهي ڪو "سامي" چئي هر جن حضوري،
جنهن درسن ڏٺو دوست جو نيتن سان نوري،
ڪري صوري، ڦرني ڪان فارغ ٿي.

3- ذڻيءَ در سوال:

خداوند ڪين ڪئين، اوکڻ هن اتاس جا؛
تو ڀر ڪس نه ڪسر جيتري مون ۾ عيب مٿين
ڪهيءَ کي ڪئين، برد سڃاڻي پنهنجو.

4- ذڻي جي بندگي ڪرڻ ضروري ڳالهه آهي:

(1) ڇم، انازه، چار، ڳالهه چون ٿا هيڪڙيءَ
ڀڳت ڪري پڪوان جي نانا ڀرم نوار،
ساجهر پاڻ سنڀار. مٿان پوين پوءِ ڏکن ۾.

5- دل جي حضور ڌاران عبادت بيڪار آهي:

(1) مک سان رامه ڇئي، سانت نه اچي جيءَ کي؛
ننگر پھجي ڪونه ڪو بنان پنڌ ڪئي؛
گر گر رھت رهي، ته سڪي ٿي "سامي" ڇئي؛

6- "همه اوست" ۽، همه از اوست:

- 1 - سامي سڀ ديدار، اٿي عجيب جو؛
ڏسي ٻڌي پاڻ ٿو، ٻولي ٻولڻهار؛
نه آڪار آڪار، ڌاري آيو جڪ ۾.
- 2 - اندر ٻاهر هڪ، سامي ڏسي سپرين.
- 3 - چيني ۽ ڪنجر ۾ ڏسي رمتا رام.

7- مرڻا اڳي مرڻ:

ڪريان ڪهڙو حال؛ دردوندن جي دل جو،
ڪٺا ڪڇن ڪينڪي ٿون لائي ٿيا نعل،
تن کي ڪوه ڪريندو ڪال، جي مرن کان اڳي مٿا.

8- حقيقي عشق ڌاران ظاهري علميت بيڪار آهي:

- 1 - نيهي بنان نادان، ويد پڙهي وادي ٿيا،
ٻانڀن ڪن ٻيائيءَ سان چپ، ٽپ؛ دان، اڻڻان؛
نيهي نارائن ري، ٻي سڌ رڪن ڪان؛
رهن منجهه جهان، نر پڪه نيارا نت جان.

9- دوست جو ديرو تنهنجي اندر ۾ آهي:

- 1 - الڪ پرڪ آئي ديرو ڪيسو ڏيهر ۾؛
سامي پنهنجي گهر جي ڪنهن کي سڌ ڪانهي؛
ورلي ڪنهن صحي ڪيسو درد وند داني؛
پرچي پرواني، سڃاتو جوت ڪي.

10- سچن عاشقن جو احوال:

- 1 - پرين بي پرواه ڦيمون ڪن ڪنن ڪي؛
سامي سر صدقي ڪري، عاشق ڪين نه آهن،
پل پل ٻين پريم رس، اندر ۾ اسگاه؛
سٺن ناه صلاح، مٿان چلي چول چلا ڪري.
2 - عاشق سي چئجن، سي سوري سهن سرتي؛
پنهنجي هٿين پنهنجي لاهي ڪل ڏين؛
جيئڙ ۽ مرڻ جو سنسو شوڪ نه ڪن؛
سدا غرق رهن، سامي ساز سروپ ۾.

مٿين مضمون کان سواءِ ٻيا به ڪيترائي صوفيانه خيال ۽ روحاني رمزون سامي صاحب جي ڪلام ۾ سمايل آهن، جهڙوڪ سڀ مذهب ۽ مٿا ساڳئي مقصد ڏانهن واٽ ڏيکارين ٿا؛ روح غيرفاني شيءِ آهي؛ دل دوست کي ڏجي ۽ بدن سان دنيا سازي فرض ادا ڪجن؛ عشق جو راز دل ۾ سانڍڻ گهرجي؛ دنيا فاني ۽ ڪوڙو ڏيک آهي، مرشد جي فرمانبرداري ۽ درويش جي صحبت جو تاڪيد. سامي صاحب جي ڪلام ۾ ناصحانو ۽ اخلاقي مضمون به گهڻي انداز ۾ ڪتب آيل آهي؛ جهڙوڪ: نهائي ۽ سادگي؛ ڪايا، مایا ۽ ڪل تي فخر نه ڪرڻ؛ صبر، تحمل، قناعت، ٺڳي ۽ مڪر کان پاسو ڪرڻ وغيره.

ڪٿي ڪٿي سامي صاحب به اهڙيون ئي روحاني ڳجهارتون ڏنيون آهن، جهڙيون شاه پٺائي صاحب جي ڪلام ۾ آهن. مثال؛

- 1 - سامي ڪهر گهر، تنهن ۾ ڪهر اگهر ٿئي؛
من ٻڌ¹، واڻي² ڪون پري اندرين³ اگوچر⁴.
- 2 - مارڳ⁵ چورائي، پيو پانڌيڙو پنڌ ۾،
سامي چڙهيو سير تي⁶ ساگر سڪائي؛
وينو وانجهي⁷ پتر سان سته⁸ نئون لائي؛
بنان مک ڪائي امرت⁹ قل آڪاس¹⁰ جا.
- 3 - عجائب اسرار، غيبي ڏٺو گيان سان،
اوديا¹¹ تي عاشق ٿيو، سامي سنڌ جو ٻار؛
جنهنجو روپ نه رنگ نڪو انگ آڪار؛
سڀني ۾ سنسار، رچي مچي نت رين¹² ۾.

ساميءَ جي سلوڪن ۾ ڪي ڏوهيڙا ٻين فقيرن جا به گڏ وڃڻ آهن، جن ۾ انهن فقيرن جا نالا پيل آهن، تنهن کانسواءِ ساميءَ جي سلوڪن جي طرز عبارت ۽ انهن ڏوهيڙن جي طرز عبارت ۾ گهڻو فرق آهي.

جهڙوڪ: سلوڪ نمبر 299 کان 304 تائين لاڳيتا ڇهه ڏوهيڙا عنايت شاه جا آهن، تنهن کان سواءِ موهن، مينگهو ۽ دادو فقيرن جي نالي وارا ڏوهيڙا به گڏيل آهن.

نظم جو نمونو:

سامي صاحب جا سلوڪ باقاعدي ڏوهيڙا آهن. سلوڪ جي تنهي جلدن ۾ ٻن مصرعن، وارو ڏوهيڙو ڪو ورلي ڪم آيل آهي نه ته سڀ ٽن چئن مصرعن وارا ڏوهيڙا ڪم آيل آهن. چئن مصرعن کان وڌيڪ مصرعون به ڪنهن ڏوهيڙي ۾ ڪم آيل نه آهن.

چئن پٽائي صاحب، گرهوڙي صاحب، سچل فقير وغيره جي ڪن ڪن ڏوهيڙن جون ماترائون قرآن شريف جي آيتن، حديثن ۽ مقالن ٻنڌڻ ڪري مقرر تعداد کان وڌي وڃن ٿيون، تنهن سامي صاحب جي ڪنهن به

- 1- سمجهه 2- گفتو 3- حواس 4- غير محسوس 5- رستو 6- سمنڊ 7- سنڌ
- زال جو پٽ 8- ازخود، سولائيءَ سان 9- آب حيات وارا ميوا 10- آسمان
- 11- جهالت، بي علمي 12- رات.

سلوڪ ۾ وڌيل نه آهن، ڇاڪاڻ جو سامي صاحب پنهنجي ڪلام ۾ ڪٿي به ويد، پراڻ شاستر؛ گيتا وغيره ڌرمي ڪتاب جو جنسي منتر يا ڪا ٿڪ ڪم نه آندي آهي، جيتوڻيڪ سندس ڪلام ۾ اڀنشد، گيتا، يوگ سوتر، نادر سوتر، ڀاڳوت پراڻ وارا خيال ۽ رايا گهڻي قدر سمايل آهن.

• قافيه بنسبت سامي صاحب جا ڏوهيڙا بلڪل پختا آهن. ڪنهن ورلي سلوڪ ۾ قافيه جي هر آزاديءَ جو اصول ترڪ ٿيل آهي، مگر اهڙي فروگذاشت ڪنهن به درويش جي ڪلام ۾ عيب نه ليکجي.

ٻولي:

سامي صاحب شڪارپور شهر جو ويٺل هو، تنهنڪري سندس ڪلام ۾ گرامر جا محاورا ۽ ورچيسون به ڪيترن ئي هنڌن اهڙيون ساڳيون آهن، جهڙيون سچل سائينءَ جي ڪلام ۾. مثال:

- 1 - توڙي لک لڳن ڇاٿان¹ صرف حساب جون،
- 2 - ساکان² سنتن جون ٻڌي هٿ کون³ ڪين هتي.
- 3 - خاوند ڪين ڳڻي⁴، اوڳڻ هن اٿاس جا،
- گهيءَ کي ڪڍي⁵، برد سڃاڻو پنهنجو.
- 4 - آهن اڪم اپار راهان⁶ رام ملن جون.

2- سامي صاحب هيڪي عام صوفيانہ خيال يا خاص ويدانتي اصول

پنهنجي ڪلام ۾ ڪم آندا آهن، تن ۾ سنسڪرت لفظ ۽ هندو ڌرم جا محاورا تمام گهڻي انداز ۾ ڪم آندا اٿس، جن جو نمونو مضمون وارن مثال طور ڏنل سلوڪن ۾ پيش ٿيل آهي، تنهن هوندي به نج عربي ۽ فارسي لفظن جي به سامي صاحب جي ڪلام ۾ ڪا ڪوٽ ڪانهي. مثال:

محبتِي مطلب، ڪنهن سان رکن ڪينڪي،
رهي جنجي روح ۾ راتيان ڏينهان رب،
ڳالهيون ڪن ”عرش“ جون ”عجائب عجب“؛
توڙي لائي ”لقب“، ته به ”مست“ رهن مهران ۾.

ازانسواءِ ڪامل، ملڪ، مالڪ، ثابوت، سبق، حافظ، احمق، اشارو، طبق، عين عشق، ورق، واقف، مرشد، مرید ۽ خاص وغيره عربي لفظ به سامي صاحب جي ڪلام ۾ ڪم آيل آهن.

3- ڪيترا عربي ۽ فارسي لفظ به سامي صاحب اهڙن غلط اچارن ۾ به ڪم آندا آهن، جهڙا غلط اچارن ۾ ان پڙهيل هندو ماڻهو عام طرح اهي ڪم آڻيندا آهن. سامي صاحب ”غلط العام صحيح“ جي غلط تلفظ ۾ ڪم آندا آهن. يا قافيه ۽ تجنيس حرفي جي پورائي لاءِ اهڙا غلط تلفظ يا اچار ڪم آندا اٿس. ڪي مثال ڏجن ٿا:-

- (1) ”کوجي“¹ لڌو ”کوج“² پرچي پريم نگر جو،
بڏائين ”بانين“ چوي تنهن ۾ سهنج ”سروج“³،
هردي منجه ”هروج“⁴، دوستن ڪري دوست جو.

(شلوڪ 367)

- (2) منيائون محبوب جي سامي سڀ ”رجا“⁵
کوڙي ”ڪاموشي“⁶ ۾ ويٺا ڌيان ڌجا،
ملي ڪن ”مجا“⁷، سٺ سٺ سروپ سان.

(شلوڪ 504)

- 4- ڪٿي ڪٿي سامي صاحب اهڙي صاف ۽ سٺي سنڌي به ڪم آڻي آهي، جهڙي شاه پٽائي صاحب جي ڪلام ۾ ڪم آيل آهي.
- 1 - جنهنڪي نينهن نرم، موڙي ڪيو مرم سان،
مٽيو تنهن جي من مان پولاڻو پيرم،
ليءَ ڏٺائون لڪ ۾ ”سامي“ سڀ عالم،
دوس ورائي دم، خالي ڪٿي ڪونڪو.
 - 2 - اٿئي مهانگو، ”سامي“ سودو پريم جو،
جي توکي خواهش خريد جي ته ست سر هو سانگهو
پرچي پاءِ گچيءَ ۾ گلاجو گانگهو،
لنگهي ٻو لانگهو، ته مطلب ٿيئي من جو.

1- خوشي، 2- خوش، 3- سرود، 4- هرروز، 5- رضا، 6- خاموشي، 7- مزا.

- 3 - اکين منجهم اوطاق، آهي يار مجيب جي،
سدا پسن سک سان محبتي مشتاق،
جي جيئندي ٿيا جڳ کون، ”بانين“ چئي بي باڪ
خلوتين جي خاڪ، لائي ويٺا لعل ٿي.

عبارت:

عبارت جو سينگار ۽ فصاحت بلاغت جي اسباب به نسبت سامي صاحب جو ڪلام بلڪل عمدو آهي. رواجي بهاڪا شاه پٽائي صاحب جي ڪلام ۾ جيتري قدر سمايل آهن، اوتري قدر سنڌ جي ٻئي ڪنهن به شاعر جي ڪلام ۾ نه آهن. باقي سهڻا سهڻا ۽ روزمره جي گفتگو ۾ ڪم ايندڙ ”اصطلاح“ سامي صاحب جي ڪلام ۾ بيشمار آهن. ”تشبيهون“ ۽ ”استعارا“ به بلڪل عجيب عجيب ۽ دلچسپ ڪم آيل آهن. لفظ ۽ معنوي صنعتن جو خاصو انداز سامي صاحب جي ڪلام ۾ سمايل آهي. اسين هت نموني خاطر ٿورا مثال پيش ڪريون ٿا:-

- 1 - جنهنڪي ”پريرم پتي“، سامي ”پاڙهي“ ست گروءِ،
وينو ”ڪيپ ڪٿي“، سچ، وسئن جي وچ ۾.
- 2 - تنهنجي مهر ميا سان ”لنءِ لنءِ“ سڀ ٺاري؛
”تار منجهان تاري، ڏيئي هت همت جا.
- 3 - ”بانين جنهن ”ٻڌو“ لنو سان ”لڪ“ چل ڪري،
ڳڻي ڪين اندر ۾. ”ڪوسو“ ۽ ”ٿڌو“؛
- 4 - سڀاڻي پڇاڳن جا ڏسي ”نيئ ٺريا“؛
- 5 - ”سامي اڻ گهريو“ نت ”گهاٽ گهڙي“ آڪاس ۾.

(1) ”پريرم پتي پاڙهن“ = عشق جي ذات بخشڻ (2) ڪيپ ڪٿڻ =
سوڀارو ٿيڻ (3) لنءِ لنءِ ٺارڻ = تمام خوش ڪرڻ (4) تار منجهان تارڻ =
سخت ڌڪ کان ڇڏائڻ (5) همت جا هت ڏيڻ = همتائڻ (6) لڪ (سندرو)
چڪي ٻڌڻ = تيار ٿيڻ (7) ڪوسو ٿڌو نه ڳڻڻ = ڌڪ ۽ سک جو خيال نه
ڪرڻ (8) نيئ ٺرڻ = ڀل تمام خوش ٿيڻ (9) اڻ گهڙيا گهاٽ گهرڻ =
بيهودا ويچار ڪرڻ.

تشبيهون:

1- رهن منجهه جهان سدا اليپ ”ڪنول جان“.

”ڪنول“ يا ڪوٺيءَ جو گل تار پاڻيءَ واري ڍنڍ ۾ ٿيندو آهي. ڍنڍ جي پاڻيءَ ۾ ڪيترو به چاڙهو ٿيندو، ته به ڪنول گل پاڻيءَ کان ”اليپ“ مٿيرون بيٺل نظر ايندو آهي. خدائشائس انسان دنيا جي ڪيڏي به گهمسان ۾ هوندا، ته به دنيا جي خرابين کان هو ائين اليپ رهندا، جيئن ڪنول گل تار پاڻيءَ ۾ هوندي به پاڻيءَ کان الڳ رهي ٿو.

سامي صاحب اها نج ديسي ۽ عمدي تشبيهه ڪم آندي آهي.

2- ساڌو سنگ ويو، وديا سنسو جيءَ جو،

جن ”رنگيءَ ڪيٽ“ کي جوڙي ”پڙنگ“ ڪيو. چئبو آهي، سا گهرن جي ڀتين يا چتڙين ۾ مٽيءَ جو گهر ٺاهيندي آهي ۽ ”ڪيٽ“ (ڪٺون) آئي ان عجيب گهر ۾ وجهندي آهي. ڪجهه وقت اهو ”ڪيٽ“ (ڪٺون) گهونگهڻي جي پرورش هيٺ رهڻ کان پوءِ فطرتي طرح چيلاتو بڻجي، انهيءَ ننڍڙي گهر مان اڏامي نڪرندو آهي. ساڌوءَ جي سنگت جي اثر ڪري چيلي (مريد) جي اندر مان اوديا (جهالت) جو اجايو خيال مٽجي وڃي ٿو ۽ هو به ساڌو بڻجي پوي ٿو. انهيءَ تبديل ڪي پڙنگي جي پرورش ڪيٽ جي حالت ۾ تبديل ٿيڻ جي تشبيهه ڏني وئي آهي، جا نج ديسي ۽ اعليٰ درجي جي فطرتي تشبيهه آهي.

پنهنجي پوک سنڀار، پراڻي ”پيهي تي چڙهي،
 ”ڪميا ڪاٺياڻي“ سان ڪڍي ڪلپت جهار،
 ڏيئي واڙ ويساه جي، تن سامي ڀرم نروار،
 تان ڪڍي بيحد ٻار انڀئي ڪٽ ”اناج“ جو.

(ش 116)

”سلوڪ يا جڳت“ (فقيري حالت) کي ”پوک“ ”من يا دل“ کي ”پراڻو پيهو“، ۽ ”نجات يا مڪتي“ کي ”اناج“ سڏيو ويو آهي، اهي ٽيئي عمدا استعارا آهن. ”پراڻي پيهي تي چڙهڻ“ جي معنيٰ ڪنايه طرح آهي ”من“ کي مطيع ڪرڻ.

”ڪميا“ (حلم) کي ڪاٺياڻيءَ سان ”ڪلپت“ (اجايا خيال) ”جهار“ (پوک زيان ڪندڙ پڪين) سان ۽ ويساه (يقين) کي ”واڙ (لوڙهي) سان تشبيهه ڏنل آهي.

روحل فقير

هي بزرگ صوفي شاعر ڪلهوڙن جي وقت ۾ گذاريندو هو ۽ ڪجهه وقت سرڪاري ملازم به هو. سندس اصل وطن ٿرپارڪر ضلع ۾ هو جتان پوءِ لڏي اچي خيرپور رياست ۾ ڪنڊڙي شهر ۾ گذارڻ لڳو.

روحل فقير پارسيءَ ۽ عربيءَ کان چڱيءَ طرح واقف هو ۽ هندي ٻوليءَ ۾ چڱي دسترس حاصل ڪئي هئائين. جوڌپور رياست ۾ جوڳي فقيرن سان چڱيون رهائون ڪيون هئائين، جنهنڪري هنديءَ ۾ ڪيترائي ڏوهيڙا چيا اٿس جي هڪڙي پستڪ جي صورت ۾ آهن جن جي پاڳن کي جدا جدا نالا ڏنل آهن؛ مثلاً من پڙلود- پريم گيان ۽ انيو؛ اهي هندي دهر ڪيئن گڏ ٿيا ۽ ڪنهن گڏ ڪيا تنهن جي لاءِ ڪيتريون ئي مشڪوڪ ڏند ڪٿائون ٻڌجن ٿيون ۽ انهن هندي دهرن ۾ ڪهڙا ڪيترا دهر خاص روحل جا آهن اها ڳالهه به اڃا تحقيقات طلب آهي.

روحل فقير جي دوهي جو هڪ مثال

جنم جنم ڪا دکھ مٿا ار جنم ڪو باپ

سڀ تن پاون هو رهيا جب درسيو آتم باپ،

روحل سرائڪيءَ ۾ گهڻوئي شعر چيو آهي ۽ سندس سي حرفيءَ مان

هڪ حرف (ث) جو مثال ڏجي ٿو:

”ث“ ثابت ڪر التـر جامي جي تون عاشق ٿيـوين،

شوق شراب رندان دي مجلس ليل ديوچ پيوين.

سنڌي ۾ فقير صاحب چڱو پختو ڪلام چيو آهي، جو تمام مقبول

آهي. سندس شعر ”وحدت نام“ تصور جي نڪتن سان مالال مال آهي. روحل

جي ڪيترن بيتن مان شاه وارو رس حاصل ٿئي ٿو.

وحدت نامہ مان ڪي بيت

پڙهڻ پرجهڻ پاڻ ۾ وڏو فرق ڦير،
 ڪاڏي منهن محبوب جو ڪاڏي اکر اير،
 ساڻ سهائيءَ سج جي موافق ٿيندو مير،
 جن صحيح سڃاتو پير روحل رات تن کي،
 جن کي عشق اندر ۾ تن کي اڃ نه بک
 وحدت منجهه وصال جي ٿا سدا ماڻن سک
 دور تنهين تون ڏک جي روحل رتا روح ۾.

دلپت صوفي

دلپتراءِ حيدرآباد جو هڪ مشهور صوفي ٿي گذريو آهي. سندن اصل وطن سيوهڻ هو ۽ پوءِ سانگي سان ميرن جي حڪومت ۾ حيدرآباد ۾ پنهنجي گروءَ پائي آسرداس وٽ اچي رهيو. درگاه جهوڪ شريف جو خاص معتقد هو، تنهنڪري سال بسال اتي ڪيترا مهينا وڃي گذاريندو هو. پارسي ۽ سنسڪرت ٻولين مان چڱي طرح واقف هو. جهوڪ ۾ رهڻ ڪري شاه پنائيءَ جي ڪلام جو اثر مٿس گهڻو پوڻ لڳو ۽ پاڻ به سنڌي بيت چور لڳو. سندس سنڌي ڪلام پروفيسر نڪر 1038 ۾ ڇاپائي پڌرو ڪيو آهي. دلپت هنديءَ ۾ ڪيترو ڪلام چيو آهي جو اڃا ڇاپيو نه آهي، مگر اهو ڪلام حيدرآباد جي مشهور آسرداس واري ٽڪاڻي ۾ محفوظ آهي. دلپت صوفيءَ جو ڪلام سوز وارو ۽ ناصحانه آهي ۽ سندس عبارت بختي ۽ عام فهم آهي.

- 1

پيهي وڃ پاڻ ۾ ڇڏي پنهنجو پاڻ
 ڏيئي آديسي الڪ جو اندر ۾ اهڃاڻ
 جا ڪي رلين روهن ۾ نانگا ناڻن ڪاڻ
 بري ڳولڻ پرينءَ کي اهو جتن سندو ڄاڻ
 آهي سائين توڻي ساڻ، 'دلپت' دائر دل ۾.

- 2 - جن ترڪ ڪيو طمع کي سنڀاسي سيئي
چڏي هليا نعمتون قيمتي ڪيئي
ويراڳين وڃو د مـون واشنا ويئي
تن پاڻ پڇي پانهنجو رانول دل ريهي
گهڙي ويا گهٽ ۾ جفا جيءَ ڏيئي
دلپت ڏٺائون الڪ کي پاڻ ۾ پيهي
سي نانگا سڀ نيهي، نات نواڙيا نينهن سان.
- 3 - اوڍي لباس لڳن تي ڪيئ زالن جهڙو زيب
مڀا مڀڙي مهنت ٿئين ڪري فند فريب
چل ڪيو تو موگا موهين رانول ڪري ريب
مايا ڪارڻ پاڻ بچائيم عالم ڏيئي آسيب
ڪڍ ڪاڙي قلوب مون ڪوٽا خام خريب
وٺي وات گروءَ ڪون ٿيءَ گگن ۾ غيب
تان علعون ۽ عيب آديسي وڃن اندر جا.
- 4 - جي اٿئي پياس پرينءَ جي تان سر سنباهي هل
پئي محبت مڇ ۾ جانب لئم تون جل
سڪ سوز پرين جو سڌڙين کي نه سل
جئن جئن وڃين ورق تون تئن پوي ول
هڻي ڪين ولهي ايهو هاسيءَ جهڙو هل
پهه لڳي پڙهين جي پوري هڏ نه ڀل
هوت اٿيئي هنج ۾ ناحق روه نه رل
چڙهه نيزي نينهن جي تان ويجهو ٿيئي وصل
'دلپت' عشق اصل، ملي سودي سر جي.
- 5 - نڪو محبت جهڙو مامرءِ نڪو سڪڻ جهڙو سور
ساڙي وڌو ساهه کي ڀل ڀل پرين پور
چيري چيري ڇت کي چشمن ڪيو چور
دوست منهنجي دل ڪون شال نه ٿئي دور
"دلپت" هنئين حضور، شال سدا هووي سپرين.

- 6 - اٿيئي نازڪ ناتو نينهن جو ادب ۾ ٿي آءُ
 محبت جي ميدان ۾ پير پختو پاءُ
 اتي ناهي سڌڙين جي ڪاٺي جنبڻ جاءِ
 عشق آتش مچ ۾ ايسو پاڻ پچاءِ
 تارچي ايندين ريه سان برهه باهه منجهاءِ
 مڙڻ آهي مهڻو مرڻ مراداءِ
 سڪ نه آهي سٿري جان لاتيءَ تان نباهه
 ثابت سر سنباهه، ”دلپت“ اڳيون دوست جي.
- 7 - جي اٿيئي سڪ پرينءَ جي تان ڏي سنباهي سر
 سڪڻ ۽ سورن جي ڪڻج ساڻ سمر
 ڪس ڪاتيءَ ڪلال جي ڪٿي ڪاريهر جان ڪر
 ڏي سر ست ۾ گهايل گهار ۾ گهر
 ”دلپت“ پڪيءَ پر، پني ڪندي پيڙ جي.
- 8 - جي اٿيئي سڪ سري جي تان طمع ڇڏ تمام
 ويراڳ وساءِ وجود ۾ ڪر ڪيني ڪي قتلام
 ڪوري ڪي قلوب مون خيال خارج خام
 پيءُ هٿون حبيبن جي ذوق منجهون پر جام
 ڪافي ورهيه جي ويڊ ڏوئي سندوم دام
 تان معلوم ٿئي من ۾ محبوباڻي مام
 ”دلپت“ لهئي ملام، چمن مرڻ جيءَ جي.
- 9 - اندر جهڙو زور وهي ٻاهر مينگهه ملار
 ”دلپت“ ٻاجهون دوست جي اچي ڪين قرار
 جنهن وٽ ناهي يار، سي ڪيئن اٽڪائين اڪيون.
- 10 - ڪن ڪعبو مڪ مسيت من ملان ايمان
 متو مڪو حاجي هنيو قاضي قلب قرآن
 نئون نبي نڪ قبر ڏاڪر آهي زبان
 هت حضرت پانءِ پيغمبر امت انگ عيان
 سچ سنت دي نفس نصيحت غيرون ڇاڏ گمان

رضا رياضت رنج نه ڪسون ڪل صحيح شه مان
اندر ٻاهر ايڪو ظاهر صاحب ايڪ سبھان
حق جان جهان، جامان ”دلپت“ صحيح سجاڻ.
هينين بزرگن جو سنڌي ڪلام بلڪل ٿورو آهي ۽ اها ڳالهه به
شڪي آهي ته جيڪو ڪلام سندن نالن سان منسوب ٿيل آهي، سو حقيقت
۾ سندن ڪلام آهي يا ٻين بزرگن جو.

(1) شاه عنايت صوفي جهوڪ وارو - 1655-1656ع

(2) عثمان احساني پاڳ ناڏيءَ وارو جو پوءِ اچي لکي ۾ رهيو
1640ع.

(3) شاه عنايت رضوي - شاه عبداللطيف ڀٽائيءَ جو همعصر هو.
سندس ڪلام شاه صاحب جي ڪلام سان خلط ملط ٿي ويو آهي ۽ خبر نه
ٿي پوي ته ڀٽائيءَ جو ڪلام ڪهڙو ۽ عنايت جو ڪهڙو. سندس حياتيءَ جو
مفصل ذڪر به ڪٿان دستياب نه ٿيو آهي، باقي سندس مقبرو نصريون ضلع
حيدرآباد ۾ آهي، جتي ڪيترائي ماڻهو زيارت لاءِ ويندا آهن.

(4) خواجه محمد زمان - 1713ع ۾ سندن ولادت ٿي. صديقي
خاندان مان هئا. سندن بزرگ ٺٽي ۾ رهندا هئا. جتان لڏي لنواريءَ ۾ اچي
ساکن ٿيا. شاه ڀٽائي سندن زيارت لاءِ لنواريءَ ۾ ويا هئا ۽ اتي سندن
عظمت جو اعتراف ڪيو هئائون. سندن سنڌي ڪلام بلڪل ٿورو آهي.
جنهنجي عبارت ۽ مضمون شاه جي ڪلام جهڙو آهي. سندن سنڌي ڪلام
85 بيتن ۾ محدود ٿيل آهي. سندن وفات 1774ع ۾ ٿي.

متفرق تصنيفات

(1) ڪتاب شمائل نبوي:

مولوي عبدالسلام جو لکيل آهي. عربيءَ مان سنڌي ۾ ترجمو ٿيل
آهي. تصنيف جو سال 1197 هجري آهي. ڪتاب ۾ حضرت پيغمبر ڪريم
صلي الله عليه وسلم جن جي صورت ۽ سيرت جو تفصيل وار احوال ڏنل آهي.
ڪتاب وڏيءَ تختيءَ تي ليٿو ۾ 296 صفحن ۾ لکيل آهي. سڄو ڪتاب
ابوالحسن جي سنڌيءَ ۾ ”آ“ قافيه واري شعر ۾ آهي. سندس ٻولي لاڙي آهي.
صورت خطي به انهيءَ جهوني زماني جي آهي.

(2) تفسير هاشمي پاره عمر:

هي قرآن شريف جو تفسير مخدوم محمد هاشم نثويءَ جو آهي، جو ابوالحسن واري شعر ۾ لکيل آهي. ڪتاب جا صفحا 503 آهن.

(3) تفسير سوره يوسف:

هي ڪتاب مخدوم عبدالله جو لکيل آهي. مخدوم عبدالله اهو ساڳيوئي آهي، جو ڪنزالعبرت، قمرالمنير، بدرالمنير وغيره سنڌي منظوم ڪتابن جو مصنف آهي. هي تفسير اڃان دستخط صورت ۾ آهي ۽ ميان ابوالحسن جي شعر ۾ آهي.

(4) تفسير پاره عمر:

مولوي مهرو ولد سرهو ولد موٽيو وينل پراڻ نالي عالم سڳوري هي ڪتاب سنه 1206 هجري مطابق 1791ع ۾ تيار ڪيو. مولوي مهرو صاحب بابت وڌيڪ احوال ملي نٿو سگهي، پر ايتري پڪ آهي ته هو لاڙ جو وينل ۽ نٿي جي ڪنهن عالم وٽ پڙهيو هو. ڇاڪاڻ جو تفسير ۾ سندس ٻولي اها آهي جا مخدوم محمد هاشم ۽ نٿي جي ٻين عالمن ڪم آندي آهي. قرآن شريف جي سمجهاڻي مولوي ابوالحسن جي سنڌي شعر ۾ بلڪل وضاحت سان ڏني اٿس. ڪتاب جا صفحا 574 آهن ۽ ليٽو ۾ ڇاپيل آهي.

(5) حصص الاموال و بخل الاموال.

مولوي علي اڪبر صاحب سنڌي نظم حصص الاموال و بخل الاموال نالي ڪتاب هجري 1162 مطابق 1798ع ۾ ٺاهيو آهي. مولوي صاحب ڪٿي جو وينل هو، سا خبر پئجي نه ٿي سگهجي. ڪتاب جي پهرئين ڀاڱي ۾ ”زڪوات“ جا شرط ۽ سمجهاڻيون ڏنل آهن. جدا جدا قسم جي ملڪيت تي ڪهڙي حساب چڱيءَ طرح سمجهايل آهي ۽ پڇاڙيءَ ۾ ”فطره“ جا شرط ۽ سمجهاڻيون ڏنل آهن. بخل الاموال واري ڀاڱي ۾ ”زڪوات“ ۽ ٻي ”خيرات“ نه ڏيندڙ جي باب ۾ جيڪي قرآن شريف جون آيتون ۽ حديثون آهن، سي ڏيئي هدايت ڪري ٿو، ته بخل يا ڪنجوسائي بلڪل نه ڪرڻ گهرجي. هن ڪتاب ۾ ڪل چوٺ صفحا آهن. ۽ ڪتاب ابوالحسن جي سنڌيءَ ۾ ڇاپيل آهي. سندس ڏوهيڙا باقافيه آهن.

(6) روضه الشهداء سنڌي:

مولوي احمد مرحوم پارسي روضه الشهداء تان، جو پارسي نثر ۾ ملان حسين ڪاشفيءَ جو ٺاهيل آهي، سنڌي ڏوهيڙن ۾ ترجمو ڪيو آهي هجري سنه 1172 مطابق سنه 1798ع ۾. هي ڪتاب ابوالحسن جي سنڌي ۾ ۽ سادن ڏوهيڙن ۾ ٺهيل آهي. ڪتاب ۾ ڪل ڇهه سؤ تيتاليهه صفحا آهن. هن ڪتاب ۾ امام حسن ۽ حضرت امام حسين سڳورن جي مبارڪ زندگي جو احوال ۽ سندن مفصل ذڪر لکيل آهي.

(7) ڪتاب هدايت المريدين:

مخدوم محمد ابراهيم ٺٽوي، مخدوم محمد هاشم ٺٽوي جو پوٽو ۽ مخدوم عبداللطيف جو فرزند هو. مخدوم محمد ابراهيم صاحب هجري سنه 1206 مطابق 1791ع ۾ ڪتاب هدايت المريدين لکيو هو. هن ڪتاب ۾ ڇاونجاه صفحا آهن. مريد کي مرشد جي فرمانبرداري ۾ ڪيتري قدر رهڻ گهرجي، قلب جو ذڪر ڪئن حاصل ڪجي، نفي ۽ اثبات جي سمجهاڻي، نقشبندي طريقي جو سلسلو ۽ خود مصنف جي مرشدن جو سلسلو هن ڪتاب ۾ سمجهايل آهي. ڪتاب ابوالحسن واريءَ سنڌي ۾ ڇاپيل آهي ۽ سڄو ڪتاب فرائض الاسلام ڪتاب وانگر پڪو ڏوهيڙو نه آهي، پر منجهس جدا جدا قافين وارا ڏوهيڙا پيل آهن.

(8) حكايت الصالحين:

مولوي ولي محمد مرحوم عربي ڪتاب حكايت الصالحين سنڌي ڏوهيڙن ۾ هي ڪتاب هجري سنه 1220 برابر 1804ع ۾ لکيو هو. هن ڪتاب ۾ ويهه باب ۽ 578 صفحا آهن. هي هڪڙو اخلاقي ۽ روحاني تعليم جو مجموعو آهي، جنهن ۾ اڳين نبين، حضرت نبي ڪريم عليه الصلوات والسلام جن جي زماني، اصحابن سڳورن ۽ اوليائن جا نقل ۽ هدايتون ڏنل آهن. خوف خدا، حلال ڪمائي، زهد رياضت، ذڪر فڪر، طاقت ۽ عبادت، خدمت خلق، وغيره اعمالن ۽ اخلاقن جا زنده مثال سمجهايل آهن. هي ڪتاب اڳي عالم سڳورا وعظ طرح جماعتن جي اڳيان پڙهندا هئا ۽ مڪتبن ۾ درسي ڪتاب طرح پاڙهيو ويندو هو.

پورو ٿيو

ڀاڱو ٻيو

سنڌي ادب جي پهرئين دور تي سرسري نظر

سنڌي ادب جو پهريون دور، جنهنجو بيان ”سنڌ جي ادبي تاريخ“ جلد پهرئين ۾ ڏنو ويو آهي، تنهن ۾ نظر، ابوالحسن جي سنڌي ۽ تحت لفظي ترجمو آهي. سڀ ڪنهن ٻوليءَ جو ادب مذهبي لٽريچر کان ئي شروع ٿيندو آهي، تنهنڪري سنڌي ادب جي پهرئين دور جو به مذهبي لٽريچر کان شروع ٿيڻ فطرتي ڳالهه آهي. مذهبي لٽريچر سان گڏ انهيءَ دور جي خدا پرست بزرگن جو نج توڙي مجاز جي لباس ۾ ڍڪيل صوفيانو ڪلام خاصي مقدار ۾ اچي چڪو آهي.

قاضي قاضن، شاه ڪريم، شاه ڀٽائي، مخدوم عبدالرحيم گرهوڙي، سچل فقير، خليفه حاجي عبدالله، فقير محمد صديق (صادق)، فتح فقير، سيد ميان خير شاه ۽ سامي، اهي نج توڙي مجاز گڏيل صوفيان لٽريچر جا ابا هئا. ميان ابوالحسن، مخدوم محمد هاشم، مولوي عبدالحق، مخدوم عبدالرئوف ڀٽي، مخدوم محمد ابراهيم ڀٽي، مخدوم محمد حسين، سيد ثابت علي شاه ۽ ميان محمد سرفراز ڪلهوڙو اهي مذهبي لٽريچر جا باني مبان هئا. ”سنڌ جي ادبي تاريخ“ جي پهرئين جلد ۾ انهيءَ سموري لٽريچر جي چند ڇاڻ ادبي نقطه نگاه سان ڪئي ويئي آهي. پر نه مذهبي نقطه نظر سان.

انهيءَ دور ۾ سنڌي ٻولي جي صورت خطي مقرر ٿيل ڪانه هئي، تنهنڪري سنڌي لٽريچر عربي ۽ پارسي صورت خطيءَ ۾ لکيو ويندو هو، جي بئي صورت خطيون خاص خاص سنڌي اچار ڏيکاريندڙ اکرن کي پاڻ ۾ سمائي نٿي سگهيون. تنهن هوندي به اوائلي لٽريچر جي جيڪا حفاظت انهن ٻنهي صورت خطين بچاءَ آندي آهي، سا شڪر گذاريءَ جي نظر سان ڏسڻ جي لائق آهي.

(سنڌي ادب جو پهريون دور سنه 1521ع کان سنه 1843ع تائين)

(ليکيو ويو آهي.)

سنڌي ادب جو نئون دور 1843ع کان 1875ع تائين

1843ع ۾ انگريز سرڪار سنڌ فتح ڪئي. تنهن کان پوءِ سنڌي ادب جو نئون دور شروع ٿيو.

ارغون گهراڻي جي حڪومت (1521) کان وٺي انگريز سرڪار جي حڪومت جي اوائلي زماني تائين، سنڌ جو سرڪاري دفتر پارسي ٻولي ۾ رکيو ويو ٿي. ۽ مسلمان حاڪمن کي مذهبي تعليم تي به خاص نظر هئي. تنهنڪري عالم سڳورا پنهنجن مڪتبن ۾ فقط عربي ۽ پارسي ٻولين جي تعليم ڏيندا هئا. مسلمانن سان گڏ خاص طبقي جا هندو به مڪتبن ۾ خوشيءَ سان عربي ۽ پارسي جي تعليم وٺندا هئا. مسلمانن کي انهيءَ تعليم مان جهڙو مذهبي روح حاصل ٿيندو هو، تهڙو اخلاقي فائدو ۽ زماني جي عزت نصيب ٿيندي هئي، ۽ هندن کي اخلاق جي حاصلات سان گڏ سرڪاري دفترن ۾ عزت پريون نوڪريون حاصل ٿينديون هيون. انهن ڏينهن جو هي پهاڪو مشهور آهي ته:

”پارسي گهوڙي چاڙهي“

يعني پارسي ٻولي ضرور گهوڙي تي سوار ڪندي (وڏو عهدو بخشيندي)

انگريز سرڪار سنڌ فتح ڪرڻ کان پوءِ به گج وقت تائين سنڌ جو سرڪاري دفتر پارسي ٻوليءَ ۾ قائم رکيو. تنهن ڪري ميرن جي صاحبيءَ وارن عربي پارسي سيکاريندڙن مڪتبن ۾ به پارسي تعليم ملندي هئي. ديوان ننديرام ميرائي پنهنجي ڪتاب ”سيڪائتو نروار“ ۾ لکي ٿو، ته ”سنڌ ڏيه جي ٽن ضلعن يعني ڪراچي، حيدرآباد ۽ شڪارپور ۾ هيلوڪي يعني ارڙهن سو چاونجاه عيسوي ورهه جي شروع ۾ اٽڪل هڪ سئو پنجاه فارسي

مڪتب هڪيا آهن ۽ تن ۾ جيڪس ٻه هزار سڪندڙ هوندا" (سيڪائٽو نروار صفحہ 1).

برٽش سرڪار جلد ئي سنڌ جي سرڪاري دفتر کي سنڌي زبان قائم رکڻ ۽ انگريز عملدارن کي سنڌي ٻوليءَ مان واقف ٿيڻ جي سخت ضرورت محسوس ڪئي، مگر سنڌي ٻوليءَ لاءِ ڪا ڪارگر صورتخطي مقرر ٿيل ڪانهي، تنهنڪري سرٻارٽل فريئر صاحب ڪمشنر سنڌ جي ڪن علم دوست بزرگن جي هڪڙي ڪميٽي ڪري موجوده سنڌي آيوينا مقرر ڪئي. ڏسو سنڌ جي ادبي تاريخ جلد پهرين، تنهن کان پوءِ هڪ پاسي سرڪار طرفان اهل قلم جي همت افزائي ۽ قيمتي ڪوششون ٿيون ۽ ٻئي پاسي علم دوستن کي پائڻون تصنيفات جو دلي شوق جاڳيو، تنهنڪري نوان نوان سنڌي ڪتاب لکجڻ ۽ ترجمو ٿيڻ شروع ٿيا. اتان وٺي سنڌي ادب جي نئين دور جو نئون ڀاڱو شروع ٿيو.

جيئن سنڌي ادب جو نئون دور نظر کان شروع ٿيو هو، تيئن هي نئون دور وري نشر کان شروع ٿيو، جنهن جي پٺيان نظر جا نوان نوان ڪتاب به شايع ٿيندا رهيا. ائين نه سمجهڻ گهرجي، ته سنڌي ادب جي هن نئين دور شروع ٿيڻ هڪري پهرئين دور وارو مذهبي ۽ صوفيانو سنڌي لٽريچر بند ٿي ويو. حقيقت هڪري سنڌي ادب جي هن نئين دور شروع ٿيڻ سان گڏ پراڻي دور واري لٽريچر جي اشاعت اٽلندو زياده ٿيڻ لڳي، ڇاڪاڻ جو انگريز سرڪار جي حڪومت شروع ٿيڻ کان پوءِ سنڌ جو سڌو لاڳاپو بمبئيءَ سان ٿيو، جنهنڪري پهرئين دور وارو لٽريچر جو ٿي سڏ ڪن ورهيه رڳو دستخط هڪتابن جي صورت ۾ ٿيو هئندو هو. سو بمبئيءَ ۾ لٽو گراف چاپخانن جاري ٿيڻ ڪري ڇاپجڻ به ساڳئي عام جام ٿيڻ لڳو. مسلمانن جو انهيءَ پراڻي لٽريچر سان مذهبي ۽ خاص روحاني تعلق هو. تنهنڪري خانگي مڪتب ۾ اهو باريءَ سان گڏ عام طرح پاڙهن ۾ ايندو هو ۽ اڃا تائين به اهو پهرئين دور وارو لٽريچر مسلمانن ۾ گهڻي قدر نه، ته به ڪي قدر چالو آهي. ڪجهه اصلوڪي صورتخطي جي حالت ۾ ۽ ڪجهه نئين صورتخطيءَ جي صورت ۾.

نئين دور جي پهرئين ڀاڱي واري سنڌي ادب وڌائڻ ۽ اسرارڻ ۾ ڪهڙن ڪهڙن سنڌي بزرگن، يورويي عالمن ۽ مرهٽن علم دوستن خاص بهرو ورتو ۽ ڪهڙا ڪهڙا ڪتاب شايع ٿيا، تن جي مفصل بيان ڏيڻ کان اڳ هيءَ ڳالهه ظاهر ڪرڻ ضروري آهي ته انهيءَ دور جي لٽريچر ۾ ڪهڙي نموني جي صورتخطي ڪم ايندي هئي، ۽ ان وقت جا هندو ۽ مسلمان نثر نويس ڪهڙي عبارت پنهنجي تصنيفات ۾ ڪتب آڻيندا هئا.

1- صورت خطي

برٽش سرڪار جي ڪوشش سان سنڌي آئيوپٽا يعني ”الف بي“ سنه 1851ع ۾ مقرر ٿي، جنهن ڪري عربي ۽ پارسي ڄاڻندڙ اهل قلم جدا جدا مضمونن وارا سنڌي ڪتاب صحيح سنڌي آئيوپٽا ۾ لکيو سگهندا هئا، پر لفظن جي صحيح تلفظ ڏيکارڻ لاءِ عربي صورت خطي ۽ واريون سڀ اعرابون (زير، زير، پيش، شد، جزم ۽ مد) ڪم آڻيندا هئا، تنهن کان سواءِ ”نون غنه“ وارن چوٽن خواهه ڊگهن آوازن ظاهر ڪرڻ لاءِ ٻه زبرون، ٻه زيرون يا ٻه پيش ڪتب ايندا هئا، مطلب ته آئيوپٽا جي درست اکرن ڌارن ٻي سموري صورتخطي اها ساڳي ڪم ايندي هئي، جا پهرئين دور واري سنڌي ادب ۾ ان وقت جي عالمن ڪم آندي آهي. نئين دور جي شروعات وارن سرڪاري درسي ڪتابن توڙي عام واقفيت ۽ وندر جي ڪتابن مان ڪي جنسي تڪر هيٺ ڏجن ٿا، جن مان نئين دور جي سنڌي لٽريچر جي صورتخطيءَ جو نمونو چڱيءَ طرح روشن ٿيندو.

مثال: جڏهي سبق ياد ٿيو تڏهي پهرءَ پنهنجي هيڪجهڙي سبق واري ڪي ٻڌائي ۽ ان جو پڻ ٻڌي سو ڪو ته ان کان ٻئي جو سبق چڱو ياد رهندو.

(بابنامو يعني ٻاراڻو ڪتاب سبق ٻيو جملو 20) جوڙيل ڏي

ننديرام ميرائي.

مثال 2:- پاڻ کان جيڪو وڏو آهي ته جي سامهون وڌي سر نه ڳالائجي گهڻو نه کلجي. جي پاڻ جيڏا آهن تن سان سرهائي ۽ ڪنورائي سان ڳالهه بول ڪجي. ڳالائڻ جي ويلي نه کلجي ۽ چوڻ ۾ تڪرر نڪجي ڪيھي تي ڏمر ڪرڻ نه گهرجي ۽ ڪو پاڻ کي چڱائي جي مت ڏي ته بدجي ۽ پنهنجي پيئرن پائرن ۽ سوتن کي گهڻي پيار ڪجي. (بابنامو يعني ٻاراڻو ڪتاب سبق انون جملو نمبر 67 کان 70)

مثال 3: هن ويجهاري ڪهڙي تقصير ڪئي آهي. هن لفظ تي فقط ساري ڏي ۽ ٻڌاء ته ڪل ڪيترا ٿيا. پراڻي دهليان احمق نجي. (پهريون ڪتاب سبق ايڪيهون جملو نمبر 8-10 جوڙيل ديوان اڌارام ٿانورداس).
 مٿين مثالن مان روشن ٿيندو. ته سنڌي ادب جي نئين دور جي شروعات ۾ تعليمي ماهرن اسڪولن جي درسي ڪتابن ۾ لفظن جي صحيح تلفظ سيکارڻ تي قابل تحسين ڌيان ڏنو هو، ۽ هجي جي طريقي سان ٻولي سيکارڻ پسند ڪئي هئائون. انهن بزرگن اهو نهايت ڪارائتو ۽ سهائيندو طريقو اختيار ڪيو هو. ڇاڪاڻ جو جڏهن صورت خطي ”عربي سنڌي“ مقرر ٿي چڪي، تڏهن عربي ٻوليءَ جي مکيه اعرابن يعني زير، زير، پيش، جزم ۽ شد کي ڇڏي ڏيڻ بلڪل وڏي غلطي آهي.

2- عبارت

(الف) صرف و نحو جي خيال سان:

سنڌي ادب جي نئين دور جي شروعات ۾ سنڌي ٻوليءَ بابت ڪي صرف و نحو جا ڪتاب شايع ٿيل نه هئا. تنهنڪري انهيءَ دور جي نثر وارن ڪتابن جي عبارت موجوده سنڌي صرف و نحو جي قاعدن کان گهڻي قدر آجي آهي. جئن ته ان دور جا مصنف درسي ڊن هئا ۽ مڪتبن ۾ عربي توڙي فارسي عبارت جي لفظي ترجمي ڪرڻ تي هريل هئا، تنهنڪري انهن سنڌي عبارت نڪرڻ ۾ به فارسي ۽ عربي عبارت وري سڀهڪ قائم رکي. جا سنڌي صرف و نحو جي قاعدن سان موقف نه آهي. اها عبارت رواجي ڳالهائڻ وائڻ جي ضرورت سان موقف نه آهي. ٻيو وري تن دينهن بيهڪ جي نشانين جو

ڄاڻ ٿي ڪو نه هئي، تنهنڪري گرامر جي لحاظ سان هاڻوڪن سنڌي خواندن جي حق ۾ انهيءَ عبارت کي سلوٽو ۽ عام فھر نه چئي سگهيو.

مثال 1: ”ڇوڪرائي ۾ سڪڻ جو ٿاڻو آهي. اُن کي آرس ۽ پل ۾ وڃائڻ نه گهرجي، هن ڪارڻ نه ته ويٺو ويل وري هٿ نه ايندو (بابنامو ديوان ننديرام سبق ڇهون).

(هاڻوڪي عبارت ۾) ”ننڍپڻ سڪڻ جو ٿاڻو آهي. سا آرس ۽ پل ۾ وڃائڻ نه گهرجي، ڇاڪاڻ جو ويل ويٺو وري هٿ نه ايندو.“

مثال 2: ”جهرڪيون ڇتين ۾ ۽ وڻن ۾ اُڪيرا جوڙينديون آهن تن ۾ آنا لاهينديون آهن پوءِ اهي ڦوڙينديون آهن تنمان ٻڃا نڪرندا آهن سي تو ڏٺا هوندا.“ (بھريون ڪتاب ديوان اڌارام سبق اوڻيهون)

(هاڻوڪي عبارت ۾) ”جهرڪيون گهرن جي ڇتين ۽ وڻن ۾ اُڪيرا جوڙي تن ۾ آنا لاهينديون آهن، پوءِ آنا ڦوڙينديون آهن، جن مان ٻڃا نڪرندا آهن. اهي ٻڃا ته تو به ڏٺا هوندا؟“

مثال 3: سائين منهنجي هٿ تي قدم رنجي فرمائي شربت جو پيالو پي وڃ، فقير ٿوري ماڻي کان پوءِ هنجو عرض مڃي هنجي دڪان ڏانهن هليو حلوائِي بهچندي ان کي هڪڙي گادي وڇائي ڏني ۽ ڪي ڪجهه منائي رکيبيءَ ۾ وجهي ۽ ماڪيءَ جو پيالو پري آڻي ندر رکيائينس...“ (تيون ڪتاب ديوان پريداس اندرام سبق اٺڪيهون).

(هاڻوڪي عبارت ۾) - ”سائين! قدم رنج فرمائي منهنجي هٿ تي هل ۽ اتان شربت جو پيالو پي وڃ، فقير ٿوري ماڻي ڪرڻ کان پوءِ انجو عرض مڃي سندس دڪان ڏانهن هليو. دڪان تي بهچڻ شرط حلوائِي ان کي گادي وڇائي ڏني ۽ رکيبيءَ ۾ پيل ڪجهه منائي ۽ ماڪيءَ جو پيريل پيالو نذرانہ (پيٽا) طور آڻي اڳيان رکيائينس....“

(ب) ٻوليءَ جي لحاظ سان:

سنڌي ادب جي نئين دور وارن مصنفن اسڪولي درسي ڪتابن ۾ عربي آئيويتا وارن خاص اکرن مان ٺهيل لفظ گهڻي قدر ڪم آندا آهن، سو فقط هن ڌيان تي، ته ٻارن کي عربي سنڌي درست صورت خطي لکڻ ۾

ڪڇيءَ کان ئي چڱو استعمال رهي. انهيءَ مناسب ويچار سان گڏ انهن بزرگن درسي ڪتابن خواه عام واقفيت ۽ وندر جهڙن ڪتابن ۾ نج سنڌي لفظن ۽ محاورن ڪم آڻڻ ۾ به نهايت عمدي ۽ قابل تحسين ڪوشش ورتي آهي.

ان وقت جي هندو خواه مسلمان مصنفن جي ڪتابن ۾ ڪو به ڏکيو سنسڪرت لفظ نظر نه ٿو اچي ۽ نه غيرمروج عربي يا پارسي لفظ. مثال 1: ”ٻول ڪڇي ته پاڙجي نه ته ڪڇيئي نه.“ (پهريون ڪتاب ديوان اڌارام).

مثال 2: ”اڳهو ٿجي ته ستت ويڄ وٽ وڃي.“
مثال 3: ”جهرڪيءَ چيو ته مورڪ چوڪر مونکي گهڻو ڪم آهي. مون کي راند ڪرڻ نٿي اڄهي مون کي پنهنجن ٻچن لاءِ چوڳو ڪڍي وڃڻو آهي.“ ٽيون ڪتاب (ديوان پريڊاس اندرام سبق پهريون)
مثال 4: ”جيتوڻي آهين مور علم کي ڇهن جو آرڻپ نه چوندو پر ڇا فائدو سو ڪو ته اولن جو ٻول ۽ ڪم هڪجهڙو نه آهي.“ (سيڪائڻو نروار ديوان ننديرام صفحہ 18).

مثال 5: ”هن ڳالهه جي ڌيان ڪرڻ کان ته اسين ڌرتي سوڌا جنهن تي رهندا آهيون، توف جي گونري کان پڻ هيڪوسو ويهوڻو ٽڪڙو هوا تي اڏامندا وڃون. ڪهڙا ڪهڙا اچرج پڌرا ٿين ٿا ۽ ڌڻي جو ڊپ ۽ ان جي ٻانڀ ۽ چڻي ۾ رهڻ ڪيترو اسان تي جوڳو ٿئي ٿو.“ (آڪاسي نروار سيد ميران محمد شاه محمد شاد صفحہ)

نئين دور وارن بزرگ مصنفن جيڪي ڪتاب پارسي يا اردو تان ترجمو ڪيا آهن، تن ۾ به نج سنڌي لفظن ۽ محاورن ڪم آڻڻ جي ايتري قدر ڪوشش ڪئي اٿن، جو ڪنهن ورلي هنڌ ڌاران ڪٿي به نج عربي يا پارسي لفظ نظر نه ايندو ۽ نه وري ڪو ڳرو سنسڪرت لفظ ئي ڏسبو. مثال خاطر سنڌ جي تاريخ مان ٽڪر ڏجي ٿو، جا تاريخ معصومي پارسيءَ تان ديوان ننديرام ميرائي جي ٺاهيل آهي.

مثال: ”جڏهن چچ اميرن جي ميلاپ ساڻ گاديءَ تي ويٺو تڏهن دروازا خزاني جا اُٻي ڏاڻ جو سڌ وجهي چڱن ۽ منن کي ڪوٺي ڏاڻ ڏيئي

ٻاجهن ۽ ٿوري جي ڦاهيءَ ۾ ٻڌي ڇڏيائين ۽ مهينو ساڻهن جو وڌايائين ۽ ڍل راجن کان گهٽايائين. ان ڪئي کان ڏينهن ۾ وسندي ۽ جهجهي وسڻ ٿي ۽ راڻيءَ کي پنهنجي ريت سان پرڻيو.“ (تاريخ سند صفحہ 20)

هيٺيون ٽڪرو ”آڪاسي نروار“ مان ڏجي ٿو، جو سيد ميران محمد شاه محمد شاه متعلوي هندي ڪتاب ”نظام شمسي“ تان ترجمو ڪيو آهي.

مثال: ”پورو ماڻهو چنڊ کي ان ڏيان (کي ڏياني) ۽ ان پور (بي خياليءَ) سان ڏسن ٿا پر ڏاها ماڻهو ان کي سڀني گهمندڙن تارن کي سڳوري ڏئي جي وڏي سگهه جا اهڃاڻ ڄاڻي ڏيان سان نهاريندا آهن جو ان سڀني جو رستو ڏيکاريندڙ آهي.“ (آڪاسي نروار صفحہ 14)

مٿين مثالن مان بيشڪ روشن ٿي چڪو هوندو ته نئين دور جي ڪتابن ۾ ڪي اهڙا به نهج سنڌي لفظ ۽ ورجيسون ڪم آنديون ويون، جي اڄ ڪلهه گهرو ڪمن ۽ وهنوارن ۾ نه ڳالهائبا آهن، ته به انهيءَ دور جي بزرگن جيڪا صاف ۽ سليس سنڌي ٻولي ڪم آڻڻ جي ڪوشش ڪئي آهي، سا اڄ ڪلهه جي هندن خواه مسلمان نثر نويسن لاءِ پيروي ڪرڻ جي لائق آهي.

سنڌي ادب جي نئين دور جا مصنف ۽ تصنيفات

سرڪار جي ڪوشش سان تيار ٿيل لٽريچر

سنه 1843ع ۾ انگريز سرڪار سنڌ فتح ڪئي، تنهن کان وٺي نو ورهه کن ته سنڌ ۾ پارسي تعليم جو سلسلو هليو آيو. سنه 1851ع ۾ سر بارتل فرير صاحب سنڌ جو ڪمشنر مقرر ٿي آيو. تنهن اچڻ سان سنڌ ۾ جيڪي انتظامي، تجارتي ۽ ٻيا عام سک ۽ فائدي جهڙا سڌارا ڪيا، تن ۾ سنڌي ٻوليءَ ۽ سنڌي لٽريچر جو سڌارو به هڪڙو نهايت ضروري ۽ قيمتي سڌارو ليکجي ٿو. هن صاحب اچڻ شرط ڪراچيءَ ۾ هڪڙي لئبرري يا ڪتب خانو برپا ڪيو، جنهن ۾ ڪيترائي انگريزي، عربي، پارسي، اردو ۽ سنڌي ڪتاب ڪي ڇاپيل ۽ ڪي دستخط اچي گڏ ٿيا. صاحب موصوف سنه 1852ع ۾ سنڌي جي صورتخطي مقرر ڪئي ۽ سنڌي زبان ۾ نثر ۽ نظم جا ڪتاب تيار ڪرائڻ شروع ڪيا. ڪي ڪتاب تصنيف ٿيا، ڪي انگريزي، پارسي يا اردو مان ترجمو ٿيا ۽ ڪي آکاڻيون ۽ نظم جي اڳ ۾ دستخط صورت ۾ يا ماڻهن کي برزبان هئا، سي گڏ ڪرائي ڇاپايا ويا.

انهن ڏينهن ۾ ايڊيوڪيشنل انسپيڪٽر جي چارج اسسٽنٽ ڪمشنر جي هٿ ۾ هوندي هئي، تنهنڪري ايلس صاحب ۽ گولڊ سمٿ صاحب اسسٽنٽ ڪمشنرن به پنهنجي پنهنجي وقت ۾ سنڌي لٽريچر وڌائڻ ۾ تمام چڱو بهرو ورتو. تصنيف، ترجمو يا تاليف ڪندڙن کي سرڪار جي پاران چڱا چڱا انعام ملڻ لڳا.

انهيءَ ڪري چئبو، ته سنڌي ادب جي نئين دور جو بانيڪار سر بارتل فرير صاحب هو ۽ سندس هڏ ڏوڪي مددگار ايلس صاحب ۽ گولڊ سمٿ صاحب هئا، پوءِ سنڌي ادب ۾ وقت به وقت واڌارو ۽ سڌارو ٿيندو ويو.

انهيءَ دور ۾ مصنفن ۽ تصنيفات جو مفصل بيان ڏجي، تنهن کان اڳ هڪ ياداشت پيش ڪجي ٿي، جنهن مان خبر پوندي ته ڪهڙا ڪهڙا ڪتاب ڪهڙن ڪهڙن ڪمشنرن، سرڪارن ۽ مؤلفن سرڪاري ڪوشش ۽ پيرس۽ سان ڏانهن تيار ڪيا:

ياداشت

نمبر	ڪتاب جو نالو	سنه	مصنف	مضمون
1	بابنامو	1853	ننديرام	سرڪاري
				ٻاراڻو ڪتاب
2	پهريون ڪتاب	=	اڏارام	= پهريون ڪتاب
3	= ٻيو	=	=	= ٻيو
4	= ٽيون	=	پرڀداس	= ٽيون
5	چوٿون ڀاڱو 1	=	=	= چوٿون
6	= ڀاڱو 2	=	=	= = =
7	تاريخ سنڌ	1854	ننديرام	تاريخ معصومي
8	ايسپ جون آکاڻيون	=	ننديرام ۽ ايلس	انگريزي مان ترجمو
9	هندستان جي تاريخ	=	قاضي غلام علي	اردو ترجمو
10	پني جي ڳالهه	=	= غلام حسين	زباني قصو
11	سنڌي وياڪرڻ	=	اڏارام	سنڌي ٻولي
				صرف و نحو
12	ڇٽ جي پاڙ	=	ننديرام	
			۽ مسٽر ڪانڊاس	ڊرائنگ سڪڻ
13	سڌاتورو			
	ڪڏاتورو	1855	ميران محمد شاه	اردو ترجمو
14	ليکي پڙه	=	ننديرام	انگي حساب
15	ڌرتي نروار	=	ننديرام ۽	
16	= ڀاڱو 2	=	=	=
17	پئمائي شي حساب	=	ننديرام ۽	پئمائي شي حساب
			مسٽر ڪانڊاس	جون سمجهاڻيون
18	دنيا جي تاريخ	=	اڏارام	اردو تان ترجمو
19	سيڪائو نروار	1856	ننديرام	سنڌي سيڪارڻ

نمبر	ڪتاب جو نالو	سنه	مصنف	مضمون
20	ليکي جو ڪتاب ڀاڱو 1	1856	ننديرام ۽ مسٽر ڪانڊاس	انگي حسابن جون سمجهاڻيون
21	آڪاسي نروار	1856	ميران محمد شاه	علم هيٺ
22	ليکي جو ڪتاب ڀاڱو 2	=	ننديرام ۽ مسٽر ڪانڊاس	انگي حساب
23	جبر و مقابلو	=	ننديرام ۽ مسٽر وشونات منڊلڪ	الجبرا حساب
24	سنڌي صرف و نحو	1960	ميان محمد حيدرآبادي	وڏو گرامر
25	راءِ ڏياچ جو قصو	1861	اڏارام	نثر ۽ نظم
26	سنڌ جي تاريخ	1862	سيٺ آلو مل	درسي ڪتاب
27	ڪولمبس جي تاريخ	=	ڪوڙو مل	انگريزي تان ترجمو
28	تاريخ انگلستان	=	واڌو مل	=
29	سنساري نروار	1861	ننديرام	سرشتي اڀياس يا مطالعہ فطرت
30	جغرافيه جديده ڀاڱو 1	=	ننديرام ۽ مهاديو	
31	ڀاڱو 2	=	=	دنيا جي جاگرافي
32	مفيد الطالبين	=	اڏارام	درسي ڪتاب
33	هندستان جي تاريخ	1863	پريتمداس	=
34	انڊين پينيل ڪوڊ	=	هاسارام	انگريزي تان ترجمو
35	پڪو پھ	1865	ڪوڙو مل	زناني تعليم
36	شاه جو رسالو	1866	ٿرمپ صاحب	جرمني ۾ ڇاپيو
37	بمبئي کاتي جي جاگرافي	1868	گرڏنو مل	ابتدائي درسي ڪتاب
38	رئسپلاس	=	اڏارام ۽ ديوان نولراءِ	نارمل درسي ڪتاب

نمبر ڪتاب جو نالو	سنه	مصنف	مضمون
39 انگلنڊ جي تاريخ	1868	پريڊاس	انگريزي تان ترجمو
پاڳو 1			
40 پاڳو 2	=	=	=
41 اصول علم طبي	=	ڪوڙو مل	نارمل اسڪول
			درسي ڪتاب
42 سيتلا جا ٽڪا	=	=	عام واقفيت
			علم صحت
43 ديوان گل	=	آخوند گل محمد	آخوند پاڻ ڇاپايو
44 ڪامسين	1869	اڌارام	زباني نظمي
ڪامروپ			آکاڻي
45 انگي حساب	=	ڪرشنا شاستري	انگي حسابن جو
			وڏو ڪتاب
46 گل شڪر	=	ڪيولرام	هي ڪتاب گهڻا وره
			دستخط رکيو هو
47 گل	=	=	=
48 دل جا حساب	1870	ڪرشنا شاستري	زباني حسابن جون
			واٽون
49 وڪيو ڏاتار	=	آخوند عبدالرحيم	وندر جهڙو قصو
50 قصو دلوراءِ	=	=	زباني نثر ۽ نظم
51 سيف الملوڪ	1871	=	نظمي قصو
52 عمر مارئي	=	=	=
53 سسئي پنهنون	=	=	=
54 ليکي جي پيڙه	=	پريتمداس	انگي حساب
55 قصو مهر منير	=	اڌارام	زباني قصو نظم
56 مفتاح القلب	=	ميرزا غلام رضا	علم منطق
57 ڪٺا ۽ ٻلي	=	آخوند عبدالرحيم	نظمي ڪتاب
58 جواهر لغات	=	=	نج سنڌي معنيٰ پارسي ۾

نمبر ڪتاب جو نالو	سنه	مصنف	مضمون
59 گرامر سنڌي	1872	ٿرمپ صاحب	انگريزيءَ ۾ سنڌي گرامر
60 منتخب شاه جو رسالو	1873	قاضي حاجي احمد	نارمل اسڪول درسي ڪتاب
61 سنڌي پنجنون	1874	ڪوڙو مل	ابتدائي درسي ڪتاب
62 ميزان الشعر	1875	سيد محمد فاضل شاه	شعر جي قسمن بابت سمجهاڻيون
63 ديوان فاضل	=	=	غزلن جو ڪتاب
64 چونڊ ڪافيون	=	=	سنڌي ڪافيون ۽ شاعرن جا احوال
65 ديوان قاسم	=	آخوند محمد قاسم	غزلن جو ڪتاب
66 سنڌي انگريزي ڊڪشنري	=	شرت صاحب ۽ مرزاق صادق علي	سنڌي لفظ معنيٰ انگريزي ۾
67 ڪاشف الغموض	=	آخوند فتح محمد	لفظن جا اشتقاق ۽ معنائون

نوٽ: ممڪن آهي، ته ڪوشش ڪندي به مٿئين دور جا ڪي مصنف ۽ انهن جون تصنيفون اسان کي هٿ نه اچي سگهيون هجن. جيڪڏهن هن کان پوءِ به انهيءَ دور جي ڪا تصنيف هٿ اچي سگهي ته گهڻيءَ خوشيءَ سان ان کي پنهنجي فهرست ۾ داخل ڪري نروار ڪبي.

نوٽ: مٿئين دور جي مصنفن ۽ تصنيفات سان گڏ انهيءَ دور جي اهڙن بزرگن ۽ شاعرن جو به مختصر ذڪر ڪرڻ ۾ ايندو جنجي تصنيفات ۽ ڪلامن ۾ گهڻو ئي سنڌي ادب سمائيل آهي ۽ اهي تصنيفون ۽ ڪلام اڃا دستخط حالت ۾ ۽ ڪي قدر خلق جي زبانن تي جائگير آهن.

(I) ديوان ننديرام سيوهاڻي

ديوان ننديرام ٽڌو مل صاحب سيوهڻ جي ميراثي عالمن مان هو. سندس جنم 18 عيسوي صديءَ جي شروعات ۾ ٿيو. ان وقت جي دستور موجب ديوان ننديرام به ننڍي هوندي کان مولوين جي مڪتبن ۾ پارسي علم جي تعليم ورتي هئي. هو پارسي نثر توڙي نظم پروڙن ۾ ۾ بلڪل ماهر هو. هو پهريائين سيوهڻ ۾ پنهنجو خانگي اسڪول هلائيندو هو ۽ ماڻهن تي سنڌي علمي ماهيت جو اثر چڱو پيل هو. تنهن هوندي به گذران بنسبت البتہ تنگدست گذاريندو هو.

هو پاڻ لکي ٿو ته ”تن ڏينهن ۾ آءُ فلڪزدگيءَ کان ۽ ڪنهن وٽ به نسبت نه ڪيڏن احتياج جي يعني هٿ ٽنگڻ کان عار هوم رکڻو فارسي، اردو ۽ سنڌي جي تعليم جو ڪم خانگي طور ڪندو هوس. پر سڌ رهيم، ته من ڪنهن ڏينهن فلڪ جي گردش جي چنبي کان چٽڪارو لهجي هڪجيڏن ۽ پاڻ جهڙن سرڪاري نوڪرن وانگر تيان“. (تاريخ سنڌ ديباچو).

هن صاحب جي مٿئين حقيقت مان هيءَ به ڪالاهه روشن آهي. ته ان وقت سندن ڪيترا ئي جيڏا سرتا پارسي خواندا سيوهاڻي عامل سرڪاري نوڪرين ۾ لڳي چڪا هئا، تنهن ڪري هو صاحب به پنهنجي عملي خدمت بجاءِ آڻڻ جي شوق پوري ڪرڻ ۽ فراخدستي پائڻ جي ارادي سان سرڪاري نوڪري ملڻ جو خواهش مند هو.

سنه 1852ع ۾ جڏهن سر بارتل فرير صاحب سنڌي الف بي ٺاهڻ لاءِ سنڌ جي ڪن علم دوست نامور مسلمانن ۽ هندن جي ڪميٽي گڏ ڪئي هئي، تڏهن ننديرام کي به ان ڪميٽي ۾ شريڪ ٿيڻ لاءِ سرڪار جي طرفان سڏ ٿيو هو. ننديرام توڙ تائين انهي بزرگن سان شامل راءِ رهيو، جي عربي سنڌي آئيوينا ۽ صورتخطي قائم ڪرڻ ۾ متفق راءِ هئا. جيئن ته هو پاڻ لکي ٿو:

”گهڻي بحث ۽ چڪاس ۽ هوڏ ۽ ڏيهي ماڻهن جي صلاح ۽ ان وقت جي ناظم صاحب (تعليم کاتي جي انسپيڪٽرن) جي راءِ سان متفق ٿي هن حقير جي مدد سان سنڌي الف بي ٺاهي ۽ ڇاپارائي سرڪار ڪم ۾ ٿورو رواج ڏنو.“

جلد ئي ايلس صاحب اسسٽنٽ ڪمشنر ساري سنڌ ۾ اشتهار ڪرايو، ته ”جيڪو علم دوست هندو يا مسلمان تاريخ معصومي پارسيءَ جو نئين مقرر ٿيل عربي سنڌي صورت خطي موجب صاف سنڌي ترجمو ڪري ڏيندو، تنهن کي هڪ سئو روپيا روڪ انعام ۽ تعليم کاتي جي ترجمان (ٽرانسليٽر) جو عهدو به ڏنو ويندو“.

انهيءَ اشتهار تي سنڌ جي ڪيترن ئي هندن توڙي مسلمانن پڙهيلن، بزرگن پنهنجا ترجما ايلس صاحب وٽ پيش ڪيا. انهن ترجمن جي پيٽان پيٽيءَ لاءِ سرڪار طرفان امين جون چار ڪميٽيون مقرر ٿيون، جن مان آخرين فيصلي ڪندڙ ڪميٽي ۾ ايلس صاحب پاڻ (جو سنڌي سڪيل يورويين آفيسر هو) ۽ ٻيا به سنڌي سڪيل يورويين آفيسر جهڙو ميجر ڊانسٽر ويل صاحب، ڪپتان ايڊورڊ آرهر صاحب، ڪپتان بمگيارڊن صاحب، ڪپتان سٽاڪ صاحب (چارئي صاحب نه رڳو سنڌي سڪيل هئا پر پارسيءَ ٻوليءَ ۾ به اڪابر هئا) شريڪ هئا. پنج ڇهه علم دوست هندو ۽ مسلمان بزرگ به انهيءَ ڪميٽيءَ ۾ امين ڪري گهرايا ويا هئا. انهيءَ ڪميٽي نج ۽ صحيح صورت خطي ۾ ٻوليءَ جي لحاظ سان سڀني نمبرن ۾ ننديرام جو ترجمو پهريون نمبر پاس ڪيو، جنهنڪري ان کي هڪ سو جي عوض به سو روپيا نقد سرڪاري انعام ۽ تعليم کاتي جي ترجمان (ٽرانسليٽر) جو معزز عهدو مليو ۽ ڏيڍ سو روپيا يورويين آفيسرن پنهنجي پنهنجي هڙان خانگي انعام

بروقت ڏنس. انهن مهربانين سان گڏ ڪتاب جو حق تصنيف به قائم رکيائونس.

ان وقت کان وٺي ننديرام تعليم کاتي جو ٽرانسليٽر هو، جتي توڙ ناهيائين. ننديرام ٽرانسليٽر ٿيڻ کان اڳ به ٻه ٽي سنڌي ڪتاب سرڪار جي پيش ڪيا هئا، جي تعليم کاتي ۾ ڪم اچڻ لڳا، پر ٽرانسليٽر ٿيڻ کان پوءِ ته سندس خاص شغل هو تصنيف ۽ ترجمو. ان وقت جيڪو به تصنيف ٿيل ڪتاب تعليم کاتي جي پيش ٿيندو هو، سو ننديرام جي اصلاح جو گهرجائو رهندو هو.

هيٺيان ڪتاب ننديرام جا تصنيف، ترجمو يا تاليف ڪيل آهن:

1- بابنامو

نئين دور جي عربي سنڌي صورت خطي لکڻ ۽ پڙهڻ، سيڪارڻ جي شروعات ”بابنامو“ يعني ٻاراڻي ڪتاب کان شروع ٿئي ٿي، جو ننديرام ناهي تعليم کاتي کي ڏنو هو. هن ۾ هجي جو طريقو ڪم آيل آهي، جنهنجون خوبيون ۽ فائدا مفصل طرح اڳي بيان ٿي چڪيون آهن، ”بابنامو“ جي پٺئين صفحن مان ٻاويهه صفحا فقط هجي جي استعمال ۾ ڪم آيل آهن ۽ باقي ڏهن صفحن ۾ اٺ سبق ڏنل آهن ۽ انهن اٺن ئي سبقن ۾ ڪل ستر جملا سمايل آهن، جن مان ڪي مفرد جملا ته ڪي مرڪب جملا آهن.

2- تاريخ سنڌ

هي ڪتاب نج ۽ عمدي سنڌي ٻوليءَ جي لحاظ سان نئين دور جو پهريون نمبر ڪتاب ليکيو وڃي ٿو. هن جي صورت خطي ۽ نحوي عبارت جو ذڪر اسين اڳيئي چڱي طرح ڪري آيا آهيون. هت فقط ان جي مضمون ۽ عبارت جون ٻيون خوبيون ۽ نزاکتون بيان ڪرڻيون آهن.

(الف) مضمون:

هي سنڌ جي تاريخ اصل پارسي ٻوليءَ ۾ سيد معصوم شاه جي ٺاهيل آهي، جو اصل ترمذ شهر (خراسان ملڪ) جو ويٺل هو، پر حياتيءَ جو گهڻو وقت سنڌ ۾ (بکر جي قلعي ۾) اچي گذاريائين. سکر وارو ”معصوم شاه جو منارو“ به انهيءَ سيد جو ٺهرايل آهي. سيد معصوم شاه شهنشاه اڪبر جي حڪومت واري زماني ۾ بکر ۾ رهندو هو، تنهنڪري هن تاريخ ۾

راءِ گهراڻي جي حڪومت کان وٺي مرزا غازي بيگ جي نوابيءَ تائين بيان ڏنل آهي، جو شهنشاهه اڪبر جي طرفان ٺٽي جو نواب مقرر ٿيل هو. جنهن زماني بابت هيءَ تاريخ لکيل آهي، تنهن زماني جو تمام ڪشادو ۽ مفصل احوال منجهس لکيل آهي. هن ۾ نه رڳو بادشاهن جي حڪومتن ۽ جنگين جهيڙن جو تفصيلوار احوال لکيل آهي، پر ان وقت جي عالمن ۽ درويشن جا احوال به منجهس لکيل آهن. جهڙوڪ: مخدوم بلاول (صفحو 296)، قاضي ڌڻو سيوهاڻي (صفحو 298)، قاضي قاضن (صفحو 299) وغيره. مثال:

جام نظام الدين (جام نندي) جي ڳالهه

ربيع الاول مهيني جي پنجويهين تاريخ اٺين سوين ڇهاني ورهه ۾ سنجر جي مرڻ کان پوءِ اهو ڄام بادشاهيءَ جي گاديءَ تي ويٺو ۽ ان جي وهڻ ۾ مڙي ڏاها ماڻهو ۽ پرهيزگار ۽ ڪتڪ ۽ راج گاڏاڻي ۾ هئا ۽ انهيءَ ڏاڍي حاڪمي ڪري واڏاڻي ٿيڻ جا جهنڊا کنيا. چوڻ ۾ اچي ٿو ته ڄام نظام الدين پهرين ڏينهن ۾ علم جي گهر ڪندو هو ۽ ڪتاب خانن ۾ گذاريندو هو ۽ گهڻي نمندڙ ۽ واکاڻ ۾ موحارو ۽ چڱين چالن ۾ ساراهه ڪيل ۽ ڪشالو ۽ بندگي ايتري جهجهي ڪندو هو، جو وڏائي ۽ سچائي ان جي هن ڳالهه کان وڌو هئي ۽ ڌرو هن کان لکن سکجي. ۽ گاديءَ وهجي پهرائين ۾ ٺٽي کان ڪٿي گاڏاڻي سان بکر ۾ آيو ۽ ان ۾ هڪڙو ورهه ٽڪي چورن ماڻهن جي پاڙ پتي ۽ وڃائي بکر جي ڪوٽ ۾ گهڻو سمر ڀتين جو ڪڍيائين ۽ پنهنجي گهر جابل دلشاد نالي کي بکر ۾ ڇڏيائين ۽ ڪنڌيون پاسا سنڌ جا اهڙي پر هٿ ڪيائين جو ماڻهو سک سان ايندا ويندا هئا ۽ اتان دلچاءِ ڪري هڪڙي ورهيه کان پوءِ موٽي ٺٽي ۾ اچي اڻٽائيه ورهن توڻي ڏاڍائيءَ سان گذاريائين ۽ ان جي وڏائيءَ جي ڏينهن ۾ ڏاها ۽ پرهيزگار ۽ فقير گهڻي ويڪرائيءَ ۾ گذاريند هئا، رعيت ۽ ڪتڪ ۾ ڪهڙو سک ۽ جهجهو چين هو. ڄام نظام الدين جڻن سڀن ٺنڪن متان جي حاڪمن سان هڪجيڏو هو ۽ سندن وچ ۾ روشنيءَ جي وٺ هئي ۽ سدئين هڪ ٻئي ڏانهن سوڪڙيون موڪليندا هئا. ۽ ڄام نظام الدين سڀني هفتن ۾ پنهنجي ڪرڻ ۾ ويندو هو ۽ گهوڙن جي نراڙ تي هٿ ڪهڻائي چوندو هو ته اي سياڻو آءُ غر ٿو ڪهران ته اوهان تي چڙهي ٺٽي ڇاڪون ته سين اسلام جي چئن حاڪمن جي سندن

۾ ويٺا آهيون دعا ڪريو ته شرعي سبب ڌاران ڪٿي نه وڃون ۽ ڪو ماڻهو هتي پڻ نه اچي متان ان ڏوهه کان مسلمانن جو رت هارجي ۽ ڌڻي پاڪ اڳيون ڦڪو ٿيان. سندس وڏائيءَ جي ڏينهن ۾ ميتن جو مان اهڙو ٻڌرو ٿيو هو ان جي واڏاڻي جو پور ڪرڻ نه سگهجي ۽ ميتن ۾ جماعت جي بهڪ اهڙي پر جي هوندي هئي، جو ننڍا ۽ وڏا محلي جا ميت ۾ هڪيا ٿي نماز پڙهڻ لاءِ هڪيا ٿيندا هئا... ڄام نظام الدين جي بادشاهيءَ جي پڄاڻي ۾ شاه بيگ جي ڪٽڪ ڦنڌار کان اچي اڳري ۽ چاندوڪ ۽ سندس ڳوٺن تي ڪاه ڪئي ۽ ڄام جهجهو ڪٽڪ مغلن جي ڌڪڻ لاءِ موڪليو ۽ انهيءَ ڪٽڪ ان ڳوٺ توڙي جو حلوڪر نالي سان ٻڌرو آهي، رستي ڏاڍي جنگ ڪئي ۽ انهيءَ جنگ ۾ شاه بيگ جو ڀاءُ ماريو ۽ هاراهي ڦنڌار ڏي واڳو موڙي ۽ ڄام نظام الدين جي جيئڻ توڙي وري سنڌ ۾ نه آيا. اهو ڄام گهڻو ڪري ان ويلي جي عالمن جي علم جي هوڏ ۽ بحث ۾ گذاريندو.... ڪيترن ويلن کان پوءِ ڄام نظام الدين جيئڻ جي ڄمار جا جهنڊا سڄي بادشاهيءَ ڏي کنيا.

(سنڌ جي تاريخ صفحہ 112-114)

نوٽ: مٿين عبارت ۾ فقط صورت خطي هاڻوڪي نموني جي ڪتب آندي ويئي آهي ۽ ڪٿي ڪٿي جملن جي ڇٽائيءَ لاءِ بيهڪ جون نشانين پائون ڏنيون ويون آهن ٻي سڀ عبارت هو به هو مصنف جي لکيل ڪم آندي ويئي آهي.

مثال 2:

مرزا شاه حسن ۽ ڄام فيروز

جڏهن ڄام فيروز چاچڪان ۽ راهمان جي هند ۾ پهتو، پنجاه هزار گهوڙي چڙه ۽ پيدڙيا گڏ ڪري جهيڙي لاءِ سنڀريو ۽ ٺٽي ۾ هل ڳوڙ پيو تڏهن ڄام، محمد مسڪين ترخان ۽ مير فرخ ۽ سلطان علي بيگ ۽ ٻيا ڪي ڄام، مرزا شاه حسن جي پيلپ ۾ وڃي ڄام فيروز جي سانڀاهي جي ڳالهه ٻڌائي. مرزا شاه حسين ڪيترن کي ٺٽي جي ڏاڍائيءَ ڪرڻ لاءِ موڪليو ۽ پاڻ ويرين جي ڦٽائڻ لاءِ سڀني پاڻي کان لنگهي لڏ پڻيان لڏ ڄام فيروز جي وڙهڻ لاءِ هلندو ويو. جڏهن ان سنڌن جي ويجهو رسي ڪٽڪ جي سنوارت ڪري هلندڙ ٿيو ويرين اڳ کان ڏيکاري ڏني. جڏهن ماڻهن ڪٽڪ

مغل جو ڏٺو هڪ پيرو مڙيي گهوڙي تان لهي مٿي کان پگڙيون لاهي چادرن جون ڪنڊون هڪ ٻئي سان ٻڌي جهيڙي ڪرڻ ۾ رنپيا ۽ هي ريت هند ۽ سنڌ جي ماڻهن جي آهي جڏهن مرڻ جو پاڻ ۾ ٻول ٿا ڪن، تڏهن گهوڙن کان لهي مٿو اگهاڙو ڪري چادرون ۽ پٽڪا هڪ ٻين سان ٻڌندا آهن. نيٺ مرزا شاه حسن ان ڊول کي ڏسي سوچ جون واڌايون ڄامن کي چئي اِيءَ فرمايو:

جئن ڪڻڪ ڪان ۽ سينگ هت ۾ ڪيو پاڻ گهوڙي تان لهي وضو ساري نفل پڙهي هت دعا جا ڪئي ڏئيءَ کان سوچ گهريائين چوڻ تون ته دعا جو ڪان نيشان تي لڳس. انهيءَ وير گهوڙي تي چڙهيو ۽ ڄامن سگهائيءَ سان ڊوڙي سورهيائي پريل ترازين جو زلزلو ان ٽولي ۾ وڌو، ٿوري ڳالهه سوير کان اڳڻ توڻي جنگ هئي ۽ ويهه هزار ماڻهو مئا ۽ ڄام فيروز موڙهل ۽ بچڙو ٿي گجرات ڏي اوسين توڻي وڃي تڪيو جيسين ملڪ الموت سان گڏجاڻي ڪيائين. (سنڌ جي تاريخ صفحہ 132-214)

مٿين مثال طور مضمون جا جيڪي ٻه ٽڪر ڏنا ويا آهن، تن مان هيءَ ڳالهه ثابت آهي ته سنڌ جي موجوده سنڌي تاريخن مان ڪنهن به تاريخ ۾ اهڙو ڪتادو ۽ ذري پرزي احوال لکيل نه آهي، جهڙو هن تاريخ ۾ لکيل آهي.

عبارت:

هي ڪتاب تاريخ معصومي پارسي جو سنڌي زبان ۾ ترجمو ٿيل آهي. تنهن ڪري جيئن پارسي واري عبارت وضاحت ۽ بلاغت جي زيورن سان سينگاريل آهي، تنهن ڪتاب جي نج سنڌي عبارت کي به ترجمان انهن ساڳين نزاکتن سان برساتي بيهاري آهي. مثال:

1- هن ڳالهه جي ٻڌڻ کان خليفي پنهنجي مٿي کي هڪڙي گهري توڻي گبدي ۾ وجهي ارمان ڪيو ۽ ڏمرجي باه سنڌيس ڇاتي ۾ آڻان ڪيا. پوءِ سندس حڪم فرمائڻ وانگر انهن پيڻن کي گهوڙن جي پڇن سان ٻڌي ڏينهن جي چوڌاري ۾ گهمائي دجلي ۾ وڌائون. " (صفحہ 46)

”مٿو گيد ۾ وجهي ارمان ڪرڻ“ ۽ ”ڌمرجي باه جو ڇاتيءَ ۾ لان ڪرڻ“ ۾ اهي ساڳيون اصطلاحي معنائون، تشبيهون، استعارا ۽ صنعت مراعات النظر قائم آهن، جهڙيون اصولوڪي پارسي عبارت: ”سر بجيب فڪرت انداختن، آتش خشم درسینہ شعلہ زن شدن“

فصاحت جو هڪڙو خاص جزو هيءَ به آهي، ته ساڳي ڳالهه وري وري اچي هجي، ته ان کي پيري پيري سان جدا جدا لفظن ۾ ادا ڪجي. فصاحت واري اها خوبي ديوان صاحب هن ڪتاب ۾ گهڻي قدر قائم رکي آهي. مثلاً ”مرڻ“ يا ”مري پوڻ“ جي لاءِ هن ڪتاب ۾ هيٺيان اصطلاح ڪم آيل آهن:

2- خليفي ان ڳالهه کان گهڻو ڌمرجي ڪٽڪ جي ٺاهڪي. ٺاهڻ جي وچ ۾ مرڻ جي ڪٽڪ خليفي تي راتاهون ڏنو ۽ خليفو سڄي بادشاهت ڏانهن هليو. (صفحہ 8)

3- جئن پارسي تاريخ ۾ چپي چپي تي پارسي بيت ڪم آيل آهن تئن ننڍيرام به پنهنجي سنڌي عبارت سان انهن بيتن جو ترجمو موزون سنڌي نظم ۾ جڙيندو ويو آهي. مثال:

(1) رحمان ۽ رحيم ڌڻي آهه سڀ مٿي،
آءُ پڻ شروع ڪريان ٿو سندس نالي هن کي.

(پهريون صفحہ)

(2) ڌڻي اهڙو جو جنهنجو ناه جهڙو
سگهت سان يونين تي ٿيو سڳورو.

(صفحہ 2)

(3) ٿي شهادت بحر بر جي شاه جي،
ڇهه سون بن ورهن ۽ شعبان ٿي.

(صفحہ 51)

(4) آهي نند وانگي هي جڳ جيئندڙن کي
نه گهرجي پٽ ڪرڻ نند تي ڏاهي کي (صفحہ 59)

(5) جڏهن اونڌو ٿيو هي اپ ازل کان،
تڏهن راضي رهي رب جي رضا سان.
ڪنهن کي سڌ نه آهي هن مٽيءَ جي،
ته ڪن ماڻهن جي رت سان ڀريل هي.
اندو ناهي جو ڏسندڙ سج هنئين کان،
ته آهي هي ڀريل جڳ ٻن رنگن سان.

(صفحہ 78)

مٿين مثالن مان ڏسجي ٿو، ته ننديرام نه رڳو ان وقت جو عمدو
نثر نويس هو، پر شعر سازيءَ جي به چڱي ماهيت هيس. علم عروض موجب
ناهيل سنڌي نظمن جي ”تقطيع“ بابت. جيڪي پوءِ وارن بزرگ شاعرن خاص
ٺهراءَ قائم ڪيا آهن، سي اڳئين وقت ۾ ڪين هئا، تنهنڪري ننديرام جي
موزون ڪلام ۾ ڪٿي ڪٿي تقطيع جون جيڪي هلڪڙيون فرو گذاشتون
آهن، تن تي ڪو به اعتراض نه آهي.

مٿين مثالن مان هن جي جس جوڳي جيڪا قابليت ليکجي ٿي، سا
هيءَ جو هر هڪ پارسي بيت جنهن بحر ۽ وزن تي ٺهيل آهي، تنهن بحر ۽ وزن
تي ئي سنڌي بيت قائم رکيو اٿس ۽ نج سنڌي لفظن ۾ اصلوڪي بيت جي
معنيٰ ۽ مراد قائم ڪئي اٿس.

هن پارسي نظم جي سنڌي ترجمي ۾ وزن ۽ صحيح ترجمي جو
ايتري قدر خيال رکيو آهي، جو هونءَ سڄي ڪتاب ۾ ڪٿي به ڪو نج
سنسڪرت لفظ ڪم نه آندو اٿس، مگر مٿئين بيت نمبر 2 ۾ ”بادشاهان“
جي عيوض صحيح ۽ با وزن ترجم ڪرڻ لاءِ ”يونينتن“ (ڏيهه ڌڻي) لفظ ڪم
آندو اٿس. ساري ڪتاب جي نثر ۾ بيشمار ڀيرا بادشاه ڪم آيو آهي، ته ان
جو ترجمو، ڪٿي ”پاڇاه“، ڪٿي ”ڏيهه ڌڻي“ ڪيو اٿس ته ڪٿي
”بادشاه“ لفظ ئي قائم رکيو اٿس.

3- سيڪائٽو نروار

(الف) ڪتاب جي حقيقت: جڏهن سنڌي ٻوليءَ جي تعليم لاءِ
انگريز سرڪار سنڌي اسڪول کوليا هئا، تڏهن گهڻا مسلمان ۽ ڪي هندو
ٻارن کي انهيءَ نئين سنڌي سکڻ کان وڌيڪ عربي پارسي ۽ پراڻي سنڌي

سيڪارڻ پسند ڪندا هئا. سرڪاري اسڪولن ۾ به سيڪاريندڙ توڙي سڪندڙ نئين سنڌي پڙهڻ ۽ پاڙهڻ تي ايترو ڌيان ڪين ڏيندا هئا، جيترو پارسي پڙهڻ ۽ پاڙهڻ تي. جنن ته مصنف لکي ٿو:

”گهڻو ڪري عاملن جا چوڪر رڳو فارسي هن گهرج کان سڪن ٿا ته سرڪاري ڪارخانن ۾ انهن کي نوڪري ملي. هاڻي ته سڀني ڪچهرين ۾ سنڌي هلي ٿي. (صفحہ 9-18)

ايلس صاحب اسسٽنٽ ڪمشنر اها حالت محسوس ڪري هن تي هڪڙي اردو ڪتاب ”شارع التعليم“ (تعليم جو رستو ڏيکاريندڙ) کي سنڌي ۾ ترجمي ڪرڻ لاءِ فرمائش ڪئي. بنارس ۽ بريلي پاسي به شايد سرڪاري ڪوليل اوائلي اسڪولن ۾ اها حالت هئي، جنهن ڪري اتي جي سرڪار ”شارع التعليم“ ڪتاب تيار ڪرايو هو. ”شارع التعليم“ ۾ سنڌ جي نرالن حالتن جي مدنظر تي ڦيرگهير ڪري ”سيڪائونروار“ تيار ڪيو آهي.

(ب) ڪتاب جو مضمون:

سنڌي ٻولي ۾ هي پهريون ڪتاب آهي، جنهن ۾ انتظام ۽ تعليم جا سادا سودا اصول ۽ هدايتون ڏنل آهن. ڪتاب جي ساري مضمون جو حاصل مطلب هيٺ ڏجي ٿو:

1- موجوده وقت ۾ پارسي سکڻ ۽ سيڪارڻ کان سنڌي ٻولي لکڻ پڙهڻ سيڪارڻ ۽ سکڻ وڌيڪ ضروري ۽ فائدي وارو ڪم آهي. پارسي ٻولي سکڻ ڪري روزگار جي حاصل ڪرڻ ۾ مدد ملي نه سگهندي؛ ڇاڪاڻ جو هاڻي سرڪاري نوڪريون انهن کي ملنديون، جيڪي سنڌي ٻولي لکي پڙهي سگهندا ۽ حساب ڪتاب ڄاڻندا. پارسي تعليم وٺندي نه حساب ڪتاب جي تعليم باقاعدي ملي ٿي ۽ نه تاريخون ۽ جاگرافيون پاڙهڻ ۾ اچن ٿيون ۽ نه علم هيئت ۽ ٻيا فائدي وارا علم سيڪاريا وڃن ٿا. فقط پارسي ٻولي لکڻ ۽ پڙهڻ سيڪارجي ٿي سا به بنان ڪنهن اصول جي پارسي مڪتبن ۾ پڙهيندي سيڪاريندڙن کي پگهار تمام هلڪا ملن ٿا. پر سنڌي سيڪاريندڙ نوان تيار ٿيل سنڌي ڪتاب چڱيءَ طرح استعمال ڪري ٻارن کي سيڪاريندو ٿيڻ تڏهن سندس پگهار ۾ چڱو واڌارو ٿيندو. جيڪڏهن ڪو سيڪاريندڙ نارمل

اسڪول ۾ تعليم وٺندو، ته ان جي پگهار ۽ عزت ۾ گهڻو واڌارو ۽ سڌارو ٿيندو. جيڪي شاگرد سنڌي سکڻ ۾ چاه ڏيکاريندا ۽ امتحان ۾ چڱا ايندا تن کي سرڪاري اسڪالرشپون ملنديون ۽ جڏهن هو ليکي چوڪي ۾ پڙ ٿيندو. تڏهن انهن کي چڱن چڱن پگهارن سان سرڪاري نوڪريون ملنديون. خانگي مڪتن جا شاگرد به جيڪڏهن سرڪاري اسڪول وارن شاگردن جهڙي لياقت ڏيکاريندا ته انهن کي به اسڪالرشپون ۽ پوءِ واريون نوڪريون ملنديون. رڳو پارسي پڙهيل ٻار پنهنجن اڻ پڙهيل مائٽن کي پنهنجي پارسي سبق سان ڪا به فائدي جهڙي ڳالهه سمجهائي ۽ پروڙائي نه سگهندو، پر سنڌي پڙهندڙ ٻار پنهنجي سبق ٻڌائڻ سان مائٽن کي خوش ڪري سگهي ٿو.

2- سنڌي سيکاريندي پارسي کي صفا ترڪ ڪري ڇڏڻ نه گهرجي، پر سنڌيءَ سان گڏ سيڪارجي، ڇاڪاڻ جو پارسي ڄاڻڻ ڪري عربي سنڌي ٻولي صحيح ڳالهائڻ ۽ صحيح لکڻ ۾ سولائي ٿيندي. تنهن کان سواءِ سنڌيءَ جي مدد سان پارسي سکڻ ۾ گهڻي سولائي ٿيندي.

3- مڪتن ۾ انتظام سان تعليم ڏيڻ ۾ ٺٽي اچي جو ڪم بنا انتظام ڪجي ٿو تنهن مان ڪو به فائدو ٿيڻو نه آهي. مڪتن جي بي انتظامي جو مثال آهي جو ويهه شاگرد ”گلستان“ ڪتاب پڙهندا هوندا آهن، ته هر هڪ جو سبق نرالو هوندو آهي. جنهن ڪري ساڳئي ڪتاب جي سبق ڏيڻ ۾ سيکاريندڙ جو ڪيترو نه وقت وڃي ٿو. مناسب آهي، ته ساڳئي ڪتاب پڙهندڙن کي هر سبق رکڻ گهرجي. ۽ هر سبق شاگردن جا ڌار ڌار ڪلاس هئڻ گهرجن. انهيءَ انتظام جي ڪري سيکاريندڙ جو گهڻو وقت بچي پوندو ۽ ذهين ۽ ڪند ٻارن جي هر سبق هئڻ ڪري ذهين چوڪر ڪند چوڪرن کي اسراڻڻ ۾ سيکاريندڙ جا مددگار ٿين ٿا ۽ اهي پنهنجي سبقن ۾ به هيڪاري وڌيڪ پڪا ۽ ڇالاک ٿين ٿا. تنهن کانسواءِ ڪند چوڪرن ۾ به هوشيار ٿيڻ جي ريس پيدا ٿيندي.

4- جيڪي به لفظ ۽ فقرا ۽ آکاڻيون پاڙهجن تن جي معنيٰ ۽ مراد ڄاڻڻ جي ڪري طرح طرح چوڪرن کي سمجهائڻ گهرجي. معنيٰ ۽ مراد سيکارڻ ڌارن

طوطي وانگر پڙهي وڃڻ ڪنهن به ڪم جو نه آهي. معنيٰ ۽ مراد پروڙڻ سان ٻار جي سمجھ ۽ شوق وڌندو. سبقن بر زبان ڪرائڻ تي ٻارن جو مغز نه ڪپائجي، پر سبقن سمجھڻ ۽ پروڙڻ تي خاص ڌيان ڏجي.

5- ٻارن کي پنهنجي ديس جون قدرتي حالتون ۽ حال احوال معلوم ٿيڻ تنهن لاءِ جاگرافي، تاريخ ۽ آسماني جسمن جي واقفيت جا ڪتاب پاڙهجن.

هيٺيان ڪتاب سرڪار تيار ڪرايا آهن، جن مان ڪي ڇاپجي چڪا آهن ۽ ڪي - جلد ڇاپيا. سي سيڪاريندڙن ۽ سڪندڙن کي پڙهڻ گهرجن:

- 1- بابنامي کان چوٿين ڪتاب تائين درسي ڪتاب.
- 2- ڀمي زميندار جي ڳالھ.
- 3- ڪڏاتورو ۽ سڏاتورو.
- 4- ليکي جو ڪتاب ڀاڱو پهريون.
- 5- ليکي جو ڪتاب ڀاڱو ٻيو.
- 6- سنساري نروار.
- 7- پئمائشي ڪتاب.
- 8- تاريخ هندستان.
- 9- قدرتي نروار.
- 10- تاريخ معصومي.
- 11- ضبطي جو ڪتاب.
- 12- ايسپ جون آکاڻيون.
- 13- جبرو مقابلو.
- 14- چٽ جي پاڙ.
- 15- آڪاسي نروار.
- 16- فوجداري چوڏهون قاعدو.
- 17- سيڪائٽو نروار.
- 18- جاميٽري.
- 19- منتخب تاريخ انگلنڊ.

مٿي ساري ڪتاب جو حاصل مطلب ڏنو ويو آهي. هاڻي انهيءَ مضمون بابت ڪتاب مان ڪي جنسي ٽڪرا ڏجن ٿا:

1- ”ذرو ويسباه سان چئو ته اوهين ڇا ٿا سيڪاريو ته جنهن جي بدران چوڪرن کي فائدو ۽ موچارائي ٿئي ٿي هن ڳالهه جا ڪولاندرا ٿيو ته چوڪرن کي اهڙي وات سان پاڙهيو ۽ سيڪاريو جو ان جي ڏاهپ جي سڳورائي ۽ ڪاڇ² جي موچارائي جو ڪارڻ ٿئي. هير³ توهان جو سيڪارڻ چوڪرن جي حق ۾ ٿوري ڪٽئي وارو ڏسجي ٿو سو ڪو نه اوهين رڳو هڪڙي ڌارين ٻولي جي سيڪارڻ ۾ گهڻن ڏينهن توڻي پنهنجو ۽ چوڪرن جو ميچالو سگهو ڪريو ٿا پر مطلب جي وات چوڪرن جي هٿ ۾ نٿي اچي. (صفحہ 4)

2- جيڪس اوهين هي وراڻي ڏيندو ته هن ڳالهه کان فارسي ڪتاب پڙهائجن ٿا جو سڪندرن جو نروار⁴ ۽ لکن سنڌي ٻوليءَ ۾ صاف ۽ هير⁵ وارو ٿئي. مون مڃيو ته توهان کي چوڪرن جي نروار ۽ لکن رڳو صفائي ۽ هير سان گهرجي، پر ڪي اهڙيون ڳالهيون پڻ سيڪارڻ گهرجن، جن جي ڳالهائڻ ۾ اهي ”پنهنجو نروار ۽ لکن صاف ڪن.“

(صفحہ 25-26)

”منهنجي گهرجي مٿين نروار⁶ ڪرڻ کان هيءَ نه آهي ته فارسي پڙهندڙ سيڪارڻ ڇڏي ڏين بلڪ مدو⁷ منهنجو هيءَ آهي، ته ڪريما، چشمو ۽ چراغ، گلستان، بوستان ۽ ٻين ڪتابن جي ڌاران چوڪرن کي ڪي سنڌي پڻ سيڪارين.“

3- فارسي مڪتب ۾ سيڪارڻ جو جوڙجڪ⁸ ڪي پڻ ملي نٿو سگهي. هاڻي ته ان جوڙجڪ⁹ ۽ وات¹⁰ ڌاران ڪنهن ڪم جي بچائي چڱي نه ٿي ٿي سگهي... ڪو ٻار ”گلستان“ جي پهرين ڳالهه پڙهي ٿو، ڪو ٻي، ڪو ٽين ۽ اڳتي به انهيءَ وانگر... مڪتب ۾ به چوڪر پڻ پاڻ ۾ هڪڙي درجي وارا ۽ دور¹¹ ٿي نٿا لڏين..... تڏهن منهنجي اڳيان پڙهندڙن جي درجي

1- ذمہ بردار، جوابدار 2- روزگار، گذران، بيت قوت 3- هيٺر. 4- تقرير، گفتگو

5- استعمال. 6- بيان ڪرڻ 7- مدعا، مراد 8- انتظام 9- بي انتظامي 10- اصول

11- هر سبق

ٻڌڻ ڌاران ڪو ٻيو بلو¹ لاهڻ² وارو نه آهي... هتي هن ڪم جو پڻ نروار ڪرڻ گهرجي، ته ڪهڙي وات سان درجا ٺاهجن ۽ سيڪنهن درجي ۾ ڪهڙا ڪهڙا لاهي جا ۽ جوڳا ڪتاب پڙهائجن ۽ پڻ درجن جو ڳاڻيٽو ڪيترو گهرجي.... پڌرو هجي ته سيڪنهن لاهي واري مڪتب ۾ ڇهه ڇهه درجا ٺاهجن.”

(صفحہ 32-36)

(4) ليکي جو ڪتاب ڀاڱو پهريون

ڪتاب جي حقيقت: هي ڪتاب ٻن هندي ڪتابن هر هڪ ”مڪتب نامہ“ جوڙيل محمد ابراهيم مفيہ ۽ ”قلاوت“ جوڙيل راءِ رام سرن داس ڊپٽي ڪليڪٽر دهلي تان سر ٻارٽل فريئر صاحب ڪمشنر جي حڪم موجب ننديرام سنڌي ۾ ترجمو ڪيو آهي. سنڌي ٻوليءَ ۾ هي پهريون انگي حساب تيار ٿيو هو.

(5) ليکي جو ڪتاب ڀاڱو ٻيو

ڪتاب جي حقيقت: ننديرام واري ”ليکي جي پيڙهه“ يا ”ليکي جو ڪتاب ڀاڱو پهريون“، جنهنجو بيان مٿي ڪيو ويو آهي، تنهن سان گڏ ٻين مصنفن به انگي حساب تيار ڪري تعليم کاتي جي پيش ڪيا، جنهنجو بيان اڳتي ايندو. اهي سڀ شروعاتي درجن لاءِ انگي حساب هئا، تنهنڪري مٿين درجن لاءِ انگي حساب تيار ڪرڻ بابت ڪمشنر صاحب هڪڙي انگريز ڀڃڻان مسٽر ڪانڊاس يا ڪاهنداس اسسٽنٽ انجنيئر تي ڪم رکيو. مسٽر ڪاهنداس منشارام پنجاب ملڪ جو ماڻهو هو ۽ سنڌي به سکيو هو، پر انگي حساب جهڙو درسي ڪتاب ڪنهن سنڌي دان جي صلاح ۽ مدد ڌاران ٺاهي نه سگهي ها، تنهنڪري ننديرام ساڻس همراھ رهيو ۽ هي ڪتاب تيار ٿيو. هن ڪتاب ٺاهڻ ۽ ڊاڪٽر چارلس هٽن جي انگريزي انگي حساب ۽ پنڊت بنسي ڌر جي اردو ڪتاب ”مبادي الحساب جلد 2“ تان مدد ورتل آهي.

1- وسيلو 2- فائدي وارو.

حسابي اصطلاح:

هن انگي حساب ۾ ننديرام صاحب کي نج سنڌي اصطلاح ڪم آندا آهن، جي اڳيئي سنڌ جي واپارين ۾ چالو هئا ۽ اڄ ڪلهه جا انگي حساب به اڃا تائين پيا ڪم آڻين؛ ڪي نج عربي زبان جا اصطلاح آهن، جنکي اڄڪلهه مٿئي انهن جي عوض آسان ۽ بامعنيٰ ديسي اصطلاح ڪم پيا آڻين؛ ۽ اصطلاح ديوان صاحب جي پاڻئون جوڙي ڪم آندا هئا، جي هاڻي درست صورت ۾ ڪم پيا اچن.

مثال 1- نج سنڌي ۽ عربي اصطلاح جي اڄ تائين پيا ڪم اچن:
اڻپورو، اُبتو اڻپور، سبتر اڻپور، مفرد اڻپور، مضاعف اڻپور، ملٽف اڻپور، مختصر صورت، ڏهائي، سگهه، مور، وياج، راس ۽ سيڪڙو.
مٿين حسابي اصطلاحن مان مفرد، مضاعف، ملٽف، مختصر صورت ۽ راس اهي عربي ٻوليءَ جا حسابي اصطلاح آهن، سي سنڌيءَ ۾ عام جام ٿي ويا آهن.

مثال 2- اهي سنڌي ۽ عربي ٻوليءَ جا حسابي اصطلاح، اڄڪلهه درست ٿيو پيا ڪم اچن:

اصل	درست
ڀاڱو ڪندڙ	اَنس
ڀاڱو وٺندڙ	چيد
ٻه پنج ڀاڱا	ٻه ڀاڱي پنج
ٽي اٺ ڀاڱا	ٽي ڀاڱي اٺ
ورندي	جواب
ڀڄا	سوال
ڀاڱو ڪندڙ	
کي برابر ڪرڻ	سم چيد ڪرڻ
ڏهائيءَ جو همزو	ڊيسيمل
فرق عام	وڏو عام وٺيندڙ
ڀاڻياري	پتياڙي حساب
سودو وياج	نرو وياج

وياج تي وياج	گڏيل وياج
في	اڳھ
بول	مدو، وقت
صعود	سگھ ڪيڏ
نزول	مول ڪيڏ
مجزور	بي سگھ
ڪعب	تي سگھ
جزر	ٻيو مول
ڪعب	ٽيو مول

(6) جبرو مقابلو

ڪتاب جي حقيقت: هي الجبرا جي حسابن جو پهريون پهريون ڪتاب آهي. پروفيسر ڀنگ صاحب جي انگريزي الجبرا تان ڪمشنر صاحب حڪم موجب وشونات نارائن منڊلڪ سنڌي ۾ ترجمو ڪيو. اهو صاحب سنڌي سڪيل مرهڻو هو، جنهن کي ڪمشنر صاحب جي آفيس ۾ ڪلارڪي جو عهدو مليل هو. وشونات نارائن هي ڪتاب ننڍپڻ جي مدد سان ترجمو ڪيو هو.

مضمون:

هن ۾ الجبرا جي جوڙ، ڪٽ، ضرب، ونڊ، اڻپور، صعود، نزول، مساوات، متناسبت ۽ مطابقت، پرابلم يا خيالي حساب، جذري، مساوات، به پرمائڻا سنڌيان، گوتم ۽ اڻ مقرر ٿيل مساواتون، سمجهايل آهن.

جهڙي طرح انگي حسابن جا ڪتاب چئن پوءِ ٽن نوان نوان ۽ سليس سليس اصولن سان پي ٺهيا ۽ اسڪولن ۾ ڪم آيا آهن. ٽنن الجبرا جي حسابن جا ڪتاب سنڌي ۾ نه ٺهيا آهن. هن الجبرا جي ڪتاب کان ڳچ وره پوءِ هڪڙو الجبرا جو ڪتاب سنڌي ۾ تيار ٿيو هو، جنهنجو بيان انهيءَ موقع تي ٿيندو. تنهن ۾ به الجبرا ئي اصطلاح گهڻو ڪري

ساڳيا هن ڪتاب وارا ئي ڪم آيا آهن. فقط اصولن سمجھائڻ ۾ قدرتي آساني ٿيل آهي.

(7 ۽ 8) ذرتي نروار جلد پهريون ۽ ٻيو

ڪتاب جي حقيقت: سنڌيءَ ۾ پهريون جاگرافي جو ڪتاب تيار ٿيو هو. مارسيبس صاحب جي انگريزي ۾ ٺاهيل دنيا جي جاگرافي تان گولڊ سمٿ صاحب اسسٽنٽ ڪمشنر جي چوڻ موجب مسٽر مهاديو شاستري انگريزي اسڪول جي ماستر، ديوان ننديرام جي مدد سان ٻن جلدن ۾ ترجمو ڪيو هو.

مضمون:

پهرئين جلد ۾ يورپ، آفريڪ، آمريڪا ۽ اوشينيا جي جاگرافي لکيل آهي ۽ ٻئي جلد ۾ ايشيا کنڊ ۽ هندستان جي جاگرافي.

جنهن انگريزي جاگرافي تان هيءَ جاگرافي ترجمو ٿيل آهي، تنهن کي لکڻي هڪ سؤ کن ورهيه ٿي ويا آهن. انهيءَ وچ ۾ ملڪن جي حڪومت ۽ شهرن جي حقيقتن ۽ حالتن ۾ تمام گهڻو تفاوت ٿي ويو آهي. تنهنڪري اڄڪلهه وارا لکيل جاگرافي جا ڪتاب وڌيڪ عمدا ۽ ڪارائتا آهن.

2- جاگرافيءَ سان تعلق رکندڙ سنڌي ۽ عربي ٻولين وارا اصطلاح جيڪي هنن جاگرافين ۾ ڪم آيل آهن، سي ساڳيا اڄڪلهه جي سڌريلن جاگرافين ۾ به قائم آهن. جهڙوڪ:

محور، قطب، خط استوا، ڊگهائي ڦاڪ، ويڪرائي ڦاڪ، مڌيان ڦاڪ، کنڊ، ٻيٽ، آبپٽ، ڳچي ڌرتي، راس، نار، ايسمنڊ وغيره.

پراڻين جاگرافين ۾ ڪم آيل ڪي اصطلاح هاڻي مٿيل صورتن ۾ ڪم اچن ٿا، وغيره.

هاڻوڪو

گردش يا ڦيرو

روزاني گردش

سالياني گردش

ويڪرائي ڦاڪ گهيرا

اصلوڪو

چال

ڏينهن چال

ورھ چال

ويڪرائي گهيرا

ڊگھائي ڳھرا ڊگھائي ڦاڪ ڳھرا
ڌرتيءَ جي ڇانو ڌرتيءَ جو پاڇو
ڌرتي جي مورت ڌرتيءَ جي شڪل وغيره.

(9) سنساري نروار

ڪتاب جي حقيقت: پنڊت بنسي ڌر چرنجي لال هندي ڪتاب ”بديانگر“ تان ”حقائق الموجودات“ نالي اردو ڪتاب ٺاهيو هو. ايلس صاحب ائڪٽنگ ڪمشنر جي حڪم موجب ديوان ننديرام ”حقائق الموجودات“ جو سنڌي ۾ ترجمو ڪري سندس نالو ”سنساري وهنوار“ رکيو آهي.

مضمون:

”مطالعہ الفطرت“ (Nature Study) يا ”سرشتي اڀياس“ تي هي پهريون پهريون ڪتاب سنڌي ۾ لکيو ويو آهي. هن ۾ پهريائين ”مواليد ثلاثه“ يعني ٽن مکيه جسمن جو احوال لکيل آهي: (1) ساه وارا (2) وڻ ٻوٽا ۽ (3) ذاتو.

ساه وارن ۾ پهريائين انسان جو بيان سمجهايو ويو آهي: ماڻهوءَ جي عمر جا ڀاڱا (بالڻ، جواني ۽ پيري)، ماڻهوءَ جا ظاهري عضوا، رهڻ سهڻ بنسبت ماڻهن جا قسم، ماڻهن جي کاڌي خوراڪ جا اناج ۽ ميوا، تنهن کان پوءِ ڍورن ۽ جانورن جي بدني بناوت ۽ انهن جي ڪمن جو احوال ڏنل آهي. مڇين جا نمونا ۽ انهن جو بيان سمجهايل آهي. انهيءَ بيان کان پوءِ ماڻهو جي حواسن جي سمجهاڻي ڏنل آهي. وڻن ٻوٽن جا قسم انهن جا مختصر بيان، ۽ ذاتن جا قسم ۽ انهن جا ڪم ڏيئي پهريون ڀاڱو پورو ڪيل آهي.

ٻئي ڀاڱي ۾ ڌرتيءَ جي مٿاڇري جو بيان، ملڪن جي سردي ۽ گرمي بابت سمجهاڻي، جدا جدا قومن جون جدا جدا عادتون ۽ خاصيتون، جبل ۽ انهن مان فائدا، نديون، سمنڊ، ماک، ڪڪر، وڃ، روشنائي، هوا ۽ واءُ، تارا، چنڊ، سج، سياره، ڌرتيءَ جو ڦيرو، رات ۽ ڏينهن، وقت جي ماپ يا گهڙيال.

نوٽ: مٿئين مضمون مان ڏسڻ ۾ ايندو ته ڪتاب نهايت عمدي ۽ قيمتي واقفيت وارو آهي. اڄ ڪلهه جي سنڌي ادب ۾ اهڙو جامع ڪتاب موجود نه آهي. جيڪڏهن انهيءَ ڪتاب کي سڌريل صورتخطي ۽ عبارت ۾ آڻي نئين سر ڇاپائجي ته جيڪر تمام ڪارائتو ثابت ٿئي.

مضمون بنسبت ڪتاب جا ڪي جنسي ٽڪرا هيٺ ڏجن ٿا:

1- ”ڌڻيءَ جي اپت ۾ اهڙيون سهسين اپتيون آهن، جن جي ڳالهه رڳي وڃا¹ جي آسري سان ڄاڻڻ ۾ اچي ٿي تنهنڪري جي اهين² علم جي لهڻ³ لاءِ ڪشالو ۽ آدم ڪندو ته مڙيائي ڳالهه پروڙيندو.“ (صفحہ 2)

2- ”ڪا ڌرتي اهڙي ٿئي ٿي ته ان ۾ ماڻهو وس جيترو ڪشالو ۽ سعيو ڪري ٿو، پر ڪي نٿو اچي تنهن ڌرتي کي ڪلرائي چون ٿا.

بج چئڻ کان اڳ ۾ ٻنين کي هر سان کيڙي سنوارين ٿا. هند ڏيهه ۾ ڍڳن سان هر کيڙيندا آهن پر انگلستان ۾ گهوڙن سان ۽ عربستان ۾ اٺن سان. زمينداري جو ڪم گهڻي چڱيلائي ۽ سرهائيءَ جو آهي. هن لاءِ ته پوکيندڙن کي سدائين سک ۽ ساهي کڻڻ لاءِ ٻاهر جو نئون واءِ ملي ٿو. انهيءَ ڪارڻ کان شهر جي ماڻهن ڪري اهي سگهه وارا ۽ پلا ٿين ٿا. بج چئڻ کان پوءِ وري نڪري سج جي تو کان وٺ ٿين ٿا، جڏهن سنگ پڇي هيڊاوان ٿين ٿا تڏهن جوڳي لڻ جو پورو ڪجي ٿو.“ (صفحہ 22-23)

3- ”سپڪا مڇي ڪيترن لکن جي ويجهو آنا ڌڻي ٿي تن جا آنا پڻ سج جي تو کان بچن ٿا. مڇين جي بت تي پڻ ڪنهن تي گهٽ ڪنهن تي وڌ ڪنڀ لڳا رهندا آهن ۽ تن کي ڪنڀن کان پاڻي ۾ ترڻ لاءِ بيليپو رسي ٿو جڏهن ته پڪين کي واءِ ۾ کنڀڙائين کان ملي ٿو ۽ انهن جو پساهه پاڻيءَ ۾ اهو ڪم ڪري ٿو جو نه پڪين جو پساهه واءِ ۾ ڪري ٿو.“ (صفحہ 42)

4- ”پهڻ هر ذات ڪهڙا لوھ ۽ ٻيا اهڙيءَ پر جا آهن ۽ جنهن کي ماڻهو مٽي چون ٿا اها وڻن ۽ مردن جي بت ڳرڻ ۽ سڙڻ کان سکجي ٿي آهي

1- وديا، علم 2- اوهين 3- برائڻ. حاصل ڪرڻ.

۽ ٿيندي وڃي ٿي. ڏٺي تعاليٰ ڌرتيءَ کي اهڙي جوڙ سان ٺاهيو آهي ته پرين پرين جي کاڌين جا پن بصر جي پن وانگر هڪ ٻئي مٿان ترا ڄمايا اٿس جتان هر ڌاتون نڪرن ٿيون تنهن هنڌ کي کاڌ چون ٿا. رپو، سون، لوهه، ٽامو، ڪنجهو، جست ۽ ٻيون اهي هر ڌاتون کاڌين کان نڪرن ٿيون.

(صفحہ 116-117)

5- ”جاڻڻ گهرجي ته ڌرتي کان سدائين باقون نڪرن ٿيون يعني جهڙي پر باهه تي ڪوسي ڪرڻ کان ڦوٽا ٿين ٿا، اهڙي پر سمنڊ، ڌرتي، ڏونگر، ڍنڍ، نديون، ڄم ۽ ساهه وارن جي بتن مان سج جي ڪوسائي ڪري بخار نڪرندا رهندا آهن، هي باقون رڳيون پاڻيءَ جي ڦڙڻ جون آهن گهڻي پرايهن رهڻ کان واءِ سان پڻ واڌو هلڪا ٿين ٿا ۽ انهيءَ سبب کان جڻن پاڻي پاڻ کان واڌو هلڪي وٽ کي مٿي اچي ٿو، انهيءَ پر واءِ باق کي مٿئين پاسي چڙهائي نئي ٿو ۽ اهي باقون مٿي وڃي ٿڌائي ڪري ڄمي ڳنڍا ڪڪر، ماڪ، برف، ڳڙا ۽ مينهن ٺهن ٿيون.

(صفحہ 123-124)

(10) ڇت جي پاڙ

ڪتاب جي حقيقت: سنڌي ادب جي نئين دور شروع ٿيڻ واري زماني ۾ مدراس ۾ ڊاڪٽر هنتر صاحب ڪنڀار کي ڪم سيکارڻ لاءِ هڪڙو هنري اسڪول کوليو هو، جنهن ۾ شاگردن کي ٺڪر جي ٿانون تي قسمن قسمن ڇت ڪيڏا پوندا هئا.

هنتر صاحب اسڪول کولڻ سان گڏ هڪڙو انگريزي ماهه وار رسالو به جاري ڪيو هو، جنهن ۾ ”ڇت“ يعني ”ڊرائنگ“ ڪيڏن جا اصول ۽ سمجهاڻيون لکيون هيون. ڪمشنر صاحب جي حڪم موجب مسٽر ڪاهنداس (ڪانڊاس) منشارام اسسٽنٽ انجنيئر انهي ماهوار رسالي جي شروعات واري پهرئين پرچي جي اردو ترجمي تان ديوان ننديرام جي مدد ۽ صلاح سان هي سنڌي ترجمو ڪيو. رسالي جي انگريزي پرچي جو اردو ترجمو، جنهنجو نالو ”اصول نقاشي“ آهي، سو منشي سدا سک لال جو ڪيل آهي.

مضمون:

”ڊرائنگ“ جي سمجھائي بابت سنڌي ۾ هي پهريون ڪتاب آهي. هن ۾ جاميٽريءَ جي رستي ڊرائنگ جون شروعاتي هدايتون ڏنل آهن. سنيون ليکون، پاسيريون ۽ ڦڙيون ليکون، پور وڇوٽي ليکون، ڪنڊون، چوڪنڊا، ٽڪنڊا ڪيڏو وقت هٿ ۽ ٺونٺ جهلڻ جا رستا ۽ پٿمانو سمجھائي پوءِ گهرو شين ۽ گلن جون شڪليون سڪندڙن جي استعمال لاءِ ڏنيون ويون آهن.

جنهن وقت هي ڪتاب تيار ٿيو هو، تنهن وقت جاميٽري جو ڪتاب اڃا سنڌي ۾ ٺهيل نه هو، تنهن ڪري جيڪي جاميٽري سان تعلق رکندڙ اصطلاح اڄ ڪلهه سنڌي جاميٽرين ۾ ڪم پيا اچن، سي هن ڪتاب لکندڙن جا ئي سنڌي ٻوليءَ ۾ قائم ڪيل چٽا، جئن ته: ٽپڪو، عمود، ٽڪنڊو، پرگار يا پلڪار، ڪنڊ، گوني ڪنڊ، ويڪري ڪنڊ، سوڙهي ڪنڊ، چورس.

هينيان لفظ ۽ اصطلاح اڄ ڪلهه جي جاميٽرين ۾ درست سھائيندڙ فهرست ۾ ڪم اچن ٿا:

<u>درست صورت</u>	<u>هن ڪتاب ۾</u>
گڪائي	جهڪ ٿي
فوٽي	مطر
سنئين پيل ليڪ	عرضي ليڪ
ڏنگي ليڪ، پاسيري ليڪ	مائل ليڪ
مٿاڇرو، سطح	صفائي
ماپڻ	ميچڻ
ماپ	ميچو
پاسو	بازو
آمھان سامھان پاسا	آمھين سامھين جون بازون
پيٽ	مقابلو
هڪجهڙائي	سبت

اُبت	برخلافي
علم جي پاڙن تي ڪم ڪرڻ	علمي اصول موجب ڪم ڪرڻ
تنهن ڪارڻ کان ته	انهيءَ ڪري ته
پوري ڄمائڻ	ڌيان لڳائڻ، خيال ڪرڻ
ري سنسي	بي شک

(11) ايسپ جون آکاڻيون

ڪتاب جي حقيقت: هن ڪتاب جي حقيقت بابت ترجمان جو لکيل منڍ ئي ڪافي آهي، جو جنسي عبارت ۾ هيٺ ڏجي ٿو:

”هي آکاڻيون پهريائين (پهريائين) ايسپ نالي جوڙيون هيون، ان جي جيئڻ کان ٻه هزار چار سو ورهيه گذريا آهن سندس ڄم روم جي علائقي ۾ ٿيو هو ۽ پاڻ ٻانهون (شيدي غلام) هو، پر نيٺ سڳورائي ۽ سپاڳائي ۽ ڏاهپ کان آڇو ٿيو (جي سببان آڇو ٿيو) ۽ آکاڻين مثل جي ٺاهڻ ۾ اهڙو پڙ هو، جو اڳين ۽ پوين ۾ ان جو (جهڙس) ڪونه ٿيو ۽ نڪڙي (سچ پچ) جي ڳالهيون هن ڪتاب ۾ آهن سي هن جون سڀئي ليکڪيون آهن، پر ان جي مرڻ کان پوءِ ٻين ماڻهن کي ٺاهيون آهن سي پڻ انهن مان ڪيتريون تنهنجي نالي تي پڌريون آهن ۽ سندس آکاڻين جو گهڻو ڪري ترجمو مڙني ٻولين ۾ آهي. پر اڃا توهي سنڌيءَ ۾ نه ٿيو هو ۽ تنهنجي موچارائي اهڙي آهي جنهنجي پڙهڻ کان لوڪن کي سواد اچي ٿو. تنهنڪري ايلس صاحب بهادر اسسٽنٽ ڪمشنر سنڌ، (ديوان) ننديرام تعليم کاتي جي منشي جي مدد سان سنڌي وائي ۾ ترجمو ڪيو....؟“

مضمون:

هن ڪتاب ۾ ٻه سئو ٻه (202) مزيدار آکاڻيون آهن. هي اگرچ جانورن، جيتن ۽ ٻي جان شين جي واتان بيان ڪرايل آهن، ته به انهن ۾ انسان ذات لاءِ ڪيترائي عقلي، اخلاقي ۽ سياسي سبق ۽ نصيحتون سمايل آهن.

(11) پئمائي ڪتاب

ڪتاب جي حقيقت: هي ڪتاب ڊاڪٽر چارلس هٽن ۽ ٻين مصنفن جي انگريزي ڪتابن تان مسٽر گاهنداس منشارام اسسٽنٽ انجنيئر سنڌي ۾ ترجمو ڪيو، ننديرام سڌاريو.

مضمون:

هن ڪتاب ۾ پيمائشي حسابن جون وصفون ۽ قاعدا سمائيل آهن. هن ۾ سنئين مٿاڇري جي پڪيڙ ڪڍڻ، پراپيزائڊ ۽ ٽريپيزيم جي پڪيڙ، گهرو ڪنڊن جي پڪيڙ، گول ۽ ان جي ڀاڱن جون ماپون ۽ پڪيڙ ڪڍڻ، بي ڊولين سڪلين جي پڪيڙ ڪڍڻ، نهرين شين جون ماپون ڪڍڻ سمجهايون ويون آهن.

جنهن نموني سان هن ڪتاب ۾ پيمائشي حسابن جا قاعدا سمجهايل آهن، سو ساڳيوئي نمونو اڄ ڪلھ وارن پئمائي حسابن ۾ پيو ڪم اچي. سنڌي ۾ هي پهريون پهريون پيمائشي حسابن جو ڪتاب آهي پئمائي حسابن سان تعلق رکندڙ ڪي اصطلاح جي هن ڪتاب ۾ ڪم آيل آهن، سي اڄ تائين ڪم پيا اچن. جئن ته: رامبس، رامبانڊ، ٽراپيزيم، ٽراپيزائڊ، پرزم، سنڊر، (اهي انگريزي ٻوليءَ جا لفظ آهن) قوس، ڪره، فطر، (اهي عربي جا لفظ آهن) ۽ ڪمان، زه، نيم قطر (اهي پارسي جا لفظ آهن).

هيٺ ڏيکاريل اصطلاح جي هن ڪتاب ۾ آهن سي هاڻوڪن پئمائي حسابن ۽ جاميٽرين ۾ مٿيا آڻن. جئن ته:

اصل لفظ	مٿاڻيل هاڻوڪي صورت
مٿپ	ماپ
نڪتو	ٽپڪو
پنجاس	پنج ڪنڊو
ڇهاس	ڇهه ڪنڊو
سناس ۽ آئاس	ست ڪنڊو ۽ اٺ ڪنڊو
وچ	مرڪز

سنگ	ڪون (انگريزي) مخروط (عربي)
سانڀاري ڪند	سامهين ڪند
ڪيٽائو	باقاعدي
ري ڪيٽائو	بي قاعدي

ديوان اڌارام ٿانورداس مير چنداڻي

۽

ديوان نولراءِ شوقيرام آڏواڻي (1822)

جي تصنيفات

(1) سنڌي پهريون ڪتاب

مضمون:

پهرئين ڪتاب جي شروع ۾ ”بابنامي“ وانگر آئيويٽا جا اکر ڏيئي پوءِ ”ڪڪ“ يعني هر هڪ اکر جا ڏهه آواز (ٽي اعرابن وارا چوٽا آواز، چار اعرابن وارا ڊگها آواز ۽ ٽي بنا اعراب ڊگها آواز) ڏنل آهن. تنهن کان پوءِ ٽن مکيه اعرابن ۽ ”جزم“ وارا ٻه اڪرا لفظ هر هڪ اکر جون چار صورتون سمجهايون ويون آهن:

جدا لکڻ جي صورت، وچ ۽ پڇاڙيءَ ۾ لکڻ جي صورت، ايستائين ”هجي“ جي استعمال جو ڪم پورو ٿيو وڃي ٿو. تنهن کان پوءِ سبق وارا لفظ ۽ جملا ڏنل آهن.

سبقن جي سلسلي رکڻ ۾ اها خوبي سمايل آهي، جو عربي سنڌي آئيويٽا جي سڀني اکرن مان جدا جدا ٺهيل لفظن جي پڙهڻ ۽ لکڻ جو استعمال اچيو وڃي ٿو. انهيءَ ڪري آئيويٽا جي نج عربي اکرن مان ٺهيل لفظن پڙهڻ لکڻ جو استعمال به پهريون ڪتاب پڙهندڙن ٻارن کي چڱي طرح ٿيو وڃي ٿو مثلاً: ثنا، مثل، متنوي، بحث، بي وارث، صاحب، حرڪت، حوائڻي، حاصل، محنت، صبح، ذڪر، مذڪور، ڪاغذ، مذڪر، مؤنث، مسطر، مشتمل، مشروع، عالم، سر، قلمدان، مشق، صبر، مصري، نصيحت، شخص، ضرور،

مضبوط، قبض، نبض، طمع، مطلب، غلط، ظلم، نظر، وعظ، غليظ، صحيح
ظالم، عقل، عذاب، معتبر، معلوم، شمع، تقصير، احمق، قابل، لفظ ۽ نقط
اهڙي نموني جا لفظ ٻهڙين ڪتاب جي جملن ۾ ڪم آيل آهن.

جملا به اهڙا ڪم آيل آهن، جن ۾ اخلاق، ات ويهه جي فضيلت
عام ٻهاڪا ۽ چوڻيون ۽ لکڻ پڙهڻ جي ترغيب ۽ ٻاراڻي عام واقفيت چڱي
طرح ڏنل آهي. ڪي جملا نموني خاطر هيٺ ڏجن ٿا:

- 1- رات جو پڙهجي ته سيق چڱو ياد ٿئي.
- 2- ٻيڙ ۾ پلڙا ٿيندا آهن سي ڏور کائيندا آهن.
- 3- چيتو چڙهيو توت تي چوپ توت چيتا.
- 4- بحث ڪرڻ سان علم وڌي ٿو.
- 5- ويڃي هڻڻ ڪري پگهر سڪي ويندو آهي.
- 6- جيتري کنڊ وجهي اوترو منو ٿيندو.
- 7- پائون وڏي سان چرچو نه ڪجي.
- 8- هن ويڄاري ڪهڙي تقصير ڪئي.
- 9- سدائي سچ ڳالهائجي ڪوڙ ڪڏهن به نه ڳالهائجي.
- 10- هنر سڪڻ ۾ وڏا فائدا آهن.

هن ڪتاب ۾ ان وقت جي ٻين ڪتابن به نسبت ٻولي وڌيڪ صحيح
۽ سٺي هڪڙي آهي ۽ عبارت به وڻندڙ ڪتب آيل آهي.

ڪتاب جي منڍ ۾ هي شعر لکيل آهي، جو بحر ۽ وزن ۾ بلڪل

پورو آهي:

”نمان ٿو انهيءَ کي جو جڳ جو ڌڻي
گندو سڀ ڀلي سا جان کي وڻي.
سڀان ٿو سبب سان هي پهريون ڪتاب،
ته هرڪو پڙهي من ٿئي ڪامياب.“

ڪتاب جي پڄاري ۾ هڪڙي ”سي حرفي“ بحر ۽ وزن سان موافق ۽
ٻاراڻي عبارت ۾ لکي ويئي آهي، جنهن کي سر سان پڙهندي ٻارن کي ”الف“
کان ”ي“ سڀني اکرن جا نالا آسانيءَ سان ياد ٿيو ويندا هئا ۽ پوءِ انهن اکرن

ي صورت، نقطن جي تفاوتن ۽ اعرابن ياد رهڻ ۾ ڪا به ڏکيائي ڪا نه
ندي هئي. انهيءَ نظر جا ٻه ٽي بيت هيٺ ڏجن ٿا:

الف الله کي ياد ڪر

بي ڇڏ تون بد ڪاري،

بي ڏي تون ٻن ٻيائيءَ کي

بي ڀر توبه ڪر زاري

تي تڄ توڌ ٽڪير کي تون

تي ٿهل وٺ وات ادا؛

تي ٽنڊ نه ڪر تون ڇڏ ٿر ٿر

ني نار بدن کي ٿي صفا.

(2) سنڌي ٻيو ڪتاب

ضمون:

هن ڪتاب ۾ به پهريائين دور خاطر آڻيو پڻا جا اکر ۽ اعرابون
سمجھائي پوءِ شروع ڪيا ويا آهن. ڪن سبقن ۾ اخلاقي نصيحتون، ڪن ۾
اند روند ۽ وندر جهڙيون ڳالهيون ۽ ڪن ۾ عام واقفيت ڏنل آهي. انهن
سبقن مان ڪي نثر جا سبق ۽ ڪي نظم، هاڻوڪي ٻئي ۽ ٽئين ڪتاب ۾ به
يل آهن، پر گهڻا سبق صفا ڇڏي ڏنا ويا آهن.

جيڪي سبق نظم ۾ آهن، سي سڀ گهڻو ڪري مسٽر اڌارام پاڻ
اهيا آهن. فقط هڪڙو نظم آخوند حسام الدين جو ٺاهيل آهي هڪڙو نثر
ارو سبق ۽ هڪڙو نظم وارو سبق هيٺ ڏجي ٿو:

سبق باويھون

ناگردن کي نصيحت:

گهر يا راند ڪرڻ جي هنڌ جيڪي ڪي ڪندا ٿا گهمو يا ڳالهايو
سو) مڪتب ۾ نه ڪريو، ڪتاب سان دل لائي سبق پڙهو. توهان سان ڪو
سوڪر هجي ته (سبق پڙهڻ وقت) ان سان گڏ راند نه ڪريو ۽ ساڻس
ٺالهيون به نه ڪريو. استاد نصيحت ڏئي سا مڃجي پاڻ کان پل ٿي هجي ۽
ستاد ڏيکاري ته اُن تي ڌيان رکجي. مڪتب ۾ سڀني تي ڪهل ڪرڻ

گهرجي ڪنهن کي گاريون ڏيڻ نه گهرجن ڪنهن سان وڙهجي به نه. ڪو چوڪر ڪڏهن بچڙو ڪم ڪري ته ان کي جوڻ گهرجي ته وري اهڙو ڪم نه ڪج. مڪتب مان موڪل ملي ته سامهون گهر هليو اچجي ۽ جي ماءُ پيءُ راند ڪرڻ جي موڪل ڏني هجي ته راند ڪري مهل سر گهر وڃجي پر پڙهڻ لکڻ سڀ کان چڱو آهي جئن ته چيو اٿن.

”اڻ پڙهيا پڙهين اڳيان پريون ڏوٻيندا“

سبق اثااسي

ادب (بيت)

- 1- ادب سنڌيون عادتون ڇڏيو ڪيم چوڪر
ادب جي به عجب جي آنڪي ڪانهي ڪر
جيڪر هو ٿيو خبر، ته رهو ڪين ادب ري.
- 2- ادب سنڌي عجب جي آءُ ڪهڙي ڳالهه ڪريان
هڪڙي حب ماڻهن ۾ پيو آدر ڏين گهڻا
تنهن لاءِ آءُ چوان، ته وٺو وات ادب جي.
- 3- ادب وارو آدمي وڻي سڀ ڪنهن کي
وڻي وهارين وٽ ۾ سڏ ڪيو تنهن کي
آهي ادب جنهن کي، سوئي چئجي آدمي.
- 4- ادب بنان آدمي آهي پسونءِ سمنان
گهڻيون ڪري ڳالهڙيون ته به ڏسي ڪونڪو مان
جي ساراهي پاڻ، ته به چئيس هنيلو هرڪو.
- 5- تڏهن ڇڏ تون هٿ هيا، ڪٿي وٽ ادب جي وات
ڪر تون نياز سين سان پيا ڇڏ سڳن سات
ته ڏيئي ڪونه ڏاٺ، سرهو رهين سر.

نظم:

مسٽر اڌارام جيڪي شعر ٻئي ڪتاب ۾ ڪم آندا آهن، تن مان ڪي ”ڏوهيڙا“ آهن ۽ ڪي ”موزون ڪلام“؛ ڪي پنهنجا ٺاهيا اٿس ۽ ڪي پارسي نظمن تان ترجمو ڪيا اٿس. ڪتاب ۾ جيڪي به ٽي شعر ٻين شاعرن

جا ڏنا اٿس، تن جي هيٺان انهن شاعرن جا نالا لکيا اٿس ۽ جيڪي پنهنجا ٺاهيا اٿس يا ترجمو ڪيا اٿس تن جي هيٺان پنهنجو نالو لکي ڇڏيو اٿس.

ديوان صاحب ڏوهيڙا به بلڪل پختا، رسيلا ۽ اثرائتا ٺاهيا آهن.

مثال 1-

- 1- جي پائن سڀتيو ٿيان، ته ڪوڙ ڪيم ڳالهائ
ننڍي وڏي نينگر سان سدا ۽ سج لاءِ
نه ته ملند ۽ سزا، ٿيندين بچڙو لوڪ ۾.
2- بچڙو ٿيندين لوڪ ۾ ڪونه ڪند ۽ اعتبار
جيڏن ۽ سرتن ۾ ٿيندين گهڻو خوار
اها ڳالهه تڪرار ڪئي، هنڊاءِ هنئين سان.
3- ڪئي هنڊاءِ هنئين سان تون منهنجي ڳالهه اها
ٿئي تفاوت ترجو، نه ڪر تون ويساهه
سدا ۽ سج ڳالهائ، ته ڪوڙو چوني ڪونه ڪو.

موزون ڪلام جو مثال:

ڪنهن ملڪ ۾ هڪڙو پتشي شاهه هو،
پڙهڻ لاءِ تنهن پنهنجو پٽ موڪليو.
گهڙائي پتي ڪڙي چانديءَ جي،
وڏي حب سان تنهن پنهنجي پٽ کي ڏني.
لکيا هئا مٿي ان پتي سون سان،
اڪرهيءَ خاصا ڪنهن ڪاتب هٿان.
”ڏکو تاڻ استاد جو ٻار تي،
پلو آه سو پيار ڪان بي سنڌي.“

(سبق 86)

مٿيون شعر ”گلستان سعدي“ جي هڪڙي پارسي شعر جو عمدو
سنڌي ترجمو ڪيو اٿس، پر بحر مٽايو اٿس.

3 سنڌي صرف و نحو

ڪتاب جي حقيقت: پهريائين پهريائين سنڌي ٻوليءَ بابت ”صرف و نحو“ انگريزي زبان ۾ ڪن يورپين عالمن جدا جدا لکيا هئا.

جي خاص طرح سنڌي ٻولي سکندڙن يورپين عملدارن ۽ مرهٽن حواه پنجابي عملدارن کي ڪم ايندا هئا، جي انگريزي ٻوليءَ جو گرامر ڪيئي چڱيءَ طرح ڄاڻندا هئا. فريئر صاحب ڪمشنر سنڌيءَ ۾ ئي سنڌي ٻوليءَ بابت ”صرف و نحو“ تيار ڪرائڻ جو خواهشمند ٿيو، جنهن جي حڪم موجب مسٽر اڏارام هي نينڙو سنڌي ”صرف و نحو“ پارسي گرامرن مان ٺاهي تيار ڪيو.

سنڌي ادب جي جنهن دور بابت اسين بيان ڪري رهيا آهيون؛ تنهن دور ۾ جيترا ڀيرا هي ڪتاب وري وري پي چيو آهي، اوترا ڀيرا ٻيو ڪو به ڪتاب نه چيو هوندو؛ ۽ سڀڪنهن ڇاپي ۾ وڌيڪ سڌارا ۽ ڦيريون گهريون منجهس ٿينديون رهيون.

ڄڻ ته سنڌي ٻوليءَ ۾ هي پهريون ”صرف و نحو“ جو ڪتاب هو، تنهنڪري ”صرف و نحو“ سان تعلق رکندڙ اصطلاح عربي صرف و نحو وارا ڪم آندا، جي پارسي ۾ صرف و نحو ۾ ڪم ايندڙ هئا.

4 مفيد الطالبين

ڪتاب جي حقيقت: مسٽر اڏارام وڏي عمر ۾ انگريزي سکيو هو ۽ پنهنجي تيز فهميءَ ۽ پارسيءَ توڙي هنديءَ ۾ گهڻي محاورن هئڻ سبب هو انگريزيءَ ۾ به اهڙو هوشيار ٿي ويو؛ جو گوند سمٽ صاحب جي حڪم موجب هڪڙو ائنگلو ورنيڪيولر ڪتاب ٺاهيائين، جنهنجي وسيلي انگريزي گرامر ڄاڻندڙ کي سنڌي ٻولي سکڻ آسان ٿئي ٿي ۽ سنڌي گرامر ڄاڻندڙ کي انگريزي ٻولي سکڻ ۾ سولائي ٿئي ٿي. انهيءَ ڪتاب جو نالو انگريزي ۾ Oodhoram's Guide (اڏارام گائيڊ) ۽ سنڌيءَ ۾ ”مفيد الطالبين“ (شاگردن کي فائدو ڏيندڙ) آهي.

5- پارسي آموز

ڪتاب جي حقيقت: پارسي زبان جي تعليم ڪن ايامن کان وٺي سنڌ ۾ چالو هئي، پر پارسي ٻوليءَ جو ”صرف و نحو“ سنڌي زبان ۾ لکيل نه هو، جڏهن سنڌيءَ ۾ سنڌي ٻوليءَ جو صرف و نحو به لکيل ڪونه هو، تڏهن پارسي صرف و نحو سنڌي ۾ سمجھائڻ ناممڪن هو. مسٽر اڏارام صرف و نحو ٺاهڻ کان پوءِ ساڳئي نموني تي پارسي ”صرف و نحو“ سنڌي ۾ لکيو، جنهن جو نالو آهي ”پارسي آموز“. هي ڪتاب اڄ تائين درسي ڪتابن طور ڪم ڀيڻو آهي.

(1) دنيا جي مختصر تاريخ

ڪتاب جي حقيقت: جدا جدا انگريزي ڪتاب، جن ۾ دنيا جي قومن جو احوال يورپين عالمن جي تحقيقات موجب لکيل آهي، تن تان هي ڪتاب سنڌيءَ ۾ ترجمو ڪيو ويو آهي.

مضمون:

هن ڪتاب ۾ دنيا جي قومن جو بنياد وچ ايشيا کان شمار ڪيو ويو آهي. اول ايرين ۽ سميتيڪ ٻه مکيه قومون هيون، ايرين قوم مان ايراني، آريه، انگريز، جرمن، يوناني ۽ رومي قومون پيدا ٿيون، سميتيڪ قوم مان يهودي، عرب، مصر جا ماڻهو وغيره پيدا ٿيا ۽ ٿيوري مڻ خانہ بدوش قومون هيون، جن مان ڪيتريون ئي شاخون جدا جدا ملڪن ۾ پکڙجي ويون.

حضرت عيسيٰ کان ٻه هزار ٽي سو ورهه اڳ ”خالديه“ حڪومت ساري ايشيا تي غالب هئي. حضرت عيسيٰ کان هڪ هزار ٻه سو ورهه اڳي ”ميديا“ حڪومت زور ورتو. حضرت عيسيٰ کان ڇهه سو پنجويهه ورهه اڳ ”بابيلان“ حڪومت زور ورتو. يونان، روم ۽ ايران جي حڪومتن جي زور کان پوءِ ”اسلام“ زور ورتو. يورپي قومن جي پاڻ ۾ فتح ۽ شڪستن کان پوءِ يورپ کي حصن ۾ ورهائڻ، يورپ ۽ اسلام جي وچ ۾ ڪروسيدس (ڌرمي جنگين) بيان ڪرڻ، يورپين قومن جو ساري دنيا ۾ نوآبادين هٿ

ڪرڻ، هندستان ۾ يورپين قومن جو اچڻ ۽ هڪ ٻئي جو زور ڀڄڻ ۽ هندستان ۾ آخر انگريزي قوم جو ٻين يورپي قومن تي غالب پوڻ جو بيان ڏيئي ڪتاب پورو ڪيو اٿن.

هي ڪتاب جيتوڻيڪ وڏن ڪلاس ۾ تعليم وٺندڙ جي مطالع لاءِ هو، ته به ڪن ضروري لفظن جي صحيح تلفظ خاطر انهن تي زير ۽ پيش ڪم آندل آهن. مثلاً فرات، خطاب، عهدو، قوم وغيره. ”نون غنه“ جي بدران ٻه زيرون، ٻه زبرون ۽ ٻه پيش ڪم آندل آهن جيئن ته:

وڌاءُ وڌائين.

ڪيائ ڪيائون.

اڏاوت اڏاوتون وغيره.

سنڌي ادب جي نئين دور وارن ڪتابن ۾ عام طرح سنڌي ”صرف و نحو“ جي قاعدن جي پابندي ڪانهي، پر هن ڪتاب ۾ ڪم آيل ٻولي جي قاعدن سان موافق ۽ سلوٽي سليس آهي.

رئسلس

هي ڪتاب جانسن صاحب نالي انگريز انگريزيءَ ۾ تصنيف ڪيو هو، جنهن جي ترجمي ڪرڻ لاءِ تعليم کاتي اشتهار ڪيو، ته جيڪو شخص انهيءَ انگريزي ڪتاب جو صاف سنڌي ۾ ترجمو ڪندو، تنهن کي سرڪار انعام ڏيندي. مسٽر اڌارام ۽ مسٽر نولراءِ گڏجي اهو ڪتاب سنڌيءَ ۾ ترجمو ڪيو، جو ورنڪيولر لٽريچر ڪميٽي پسند ڪيو ۽ انهن ٻنهي صاحبن کي انعام مليو. اهو ڪتاب ڪيترائي ورهيه ٽريننگ ڪاليج جي شاگردن لاءِ درسي ڪتاب طور ڪم پيو ايندو هو.

مضمون:

هن ڪتاب ۾ انسان ذات جي دماغي ۽ دلي طاقتن ۽ خواهشن جون حقيقتون ۽ مثال، انسان ذات جي غم ۽ خوشيءَ جا سبب ۽ نتيجا، ۽ انسان ذات جي زندگيءَ جون منزلون ۽ مقصد هڪڙي دلچسپ آکاڻيءَ جي صورت ۾ بيان ڪيا ويا آهن، جا آکاڻي جيتوڻيڪ خيالي آهي، مگر حقيقتن سان ڀرپور آهي.

آکاڻي جو اختصار هيءَ آهي:

مصر ملڪ ڏانهن قديم زماني کان وٺي هي دستور هوندو هو. ته بادشاهه پنهنجي پٽن ۽ ڌيئرن کي اهڙين محلاتن ۾ رهائيندا هئا. جي شهرن کان دور هوندا هئا. جڏهن ڪنهن شهزادي يا شهزاديءَ کي تخت جو ڌڻي ٿيڻو هوندو هو. فقط تڏهن ان کي محلات کان ٻاهر ڪڍيو ويندو هو. حبش جي شهنشاهه پنهنجي پٽن ۽ ڌيئرن لاءِ جيڪي محلات ٺهرايا هئا. سي آماهاري بادشاهت جي هڪڙي سرسبز ماڻهيءَ ۾ هئا. ماڻهيءَ جي چوڌاري تمام وڏا جبل هئا. محلاتن ڏي اچڻ وڃڻ لاءِ هڪڙو غار هوندو هو. جنهن جي اندرئين منهن تي ڳرا لوهي دروازا ڏنل هوندا هئا. ماڻهيءَ ۾ محلاتن جي آسپاس جبلن تان لهندڙ لهرون. چشما ۽ شفاف پاڻيءَ سان ڀريل تلاءُ هوندا هئا. باغ باغيچن. گلن گلزارين سان ساري ماڻهي ڪشمير بني پيئي هوندي هئي. هر قسم جا جهنگلي جانور. هر قسم جا پکي هر قسم جون مڇيون. هر قسم جا گهرو جانور ماڻهيءَ ۾ موجود هوندا هئا. کاڌي خوراڪ ۽ عيش عشرت جو جيڪو سامان دنيا ۾ ملي سگهي ٿو سو سڀ اتي موجود هو. دنيا ۾ جيڪي مشهور مشهور ڪاريگر ۽ هنرمند ماڻهو سجهندا هئا. سي ان ماڻهيءَ ۾ داخل ڪيا ويندا هئا. شهزادين ۽ شهزادن جي تعليم ۽ تربيت لاءِ عالم ۽ معلومات. نوڪر ۽ نوڪرياڻيون. راڳ روبر ۽ ناچ تماشا ڪندڙ سڀ انهيءَ ماڻهيءَ ۾ موجود هوندا هئا. شهزادن ۽ شهزادين کي کائڻ پيئڻ راڳن روپن ٻڌڻ. ناچ تماشن ۽ ماڻهي اندر موجود ٿيل قدرتي نظارن ڏسڻ ڌارن ڪو به ڪم ڪونه هوندو هو.

اهڙي عيش عشرت واري زندگيءَ مان حبش جو شهزادو رئسيلاس ۽ سندس پيڻ نيڪايا ڪٿا ٿي پيا انهن کي خيال اچي ٿيو. ته هتي رهڻ ۾ اسان جي دل کي ڪا به خوشي ۽ ڪوبه سک نٿو حاصل ٿئي. تنهن ڪري هن قيدخاني مان نڪري جبلن کان ٻاهر وڃي ڳولا ڦولا ڪريون. اميد آهي ته اسان کي ضرور خوشي ۽ سک هٿ اچي ويندو. ٻئي ڀاءُ. پيڻ ۽ عملاڪ نالي هڪڙو هوشيار پڙهيل ۽ جهانديدو فيلسوف شاعر جو پڻ ان ماڻهيءَ واري قيد ۾ تنگ ٿي پيو هو. سي ٽيئي آخر لڪ چوري جبل ٽڪي ٻاهر نڪتا.

شهزادي رُئسيلاس پهريائين عملاڪ کان سندس گذريل حياتيءَ جو بيان ڇڏيو، جنهن ۾ ان پنهنجي شاهوڪار سوداگر پيءُ جا خيال ۽ ارادا، پنهنجي تعليم جو ذڪر، ڪيل مسافرين جون حقيقتون بيان ڪيون.

انهيءَ بيان ۾ هيٺين ڳالهين بابت رُئسيلاس ۽ عملاڪ جي وچ ۾ بحث مباحثا ٿيا.

شاهوڪارن کي پئسن لڪائڻ جو خيال (2) دولت وڌائڻ جي سڌ (3) سفر مان ڇا ڇا پرائڻ گهرجي. (4) شاهوڪار کي مسافريءَ ۾ انديشا ۽ ڪي سولايون (5) شاعريءَ جي حقيقت ۽ درجو (6) زيارت لاءِ پاڪ جايون پيش (7) وڏن شهرن ۾ گڏ ٿيل ماڻهن جا نمونا ۽ خيال (8) متن ماڻهن جي خود غرضي (9) مائٽيءَ ۾ اچي داخل ٿيڻ جي خواهش.

عملاڪ پنهنجي زندگيءَ جي احوال بيان ڪرڻ سان شهزادي رُئسيلاس کي تسلي ڏني ته دنيا ۾ ڪو به انسان خوش ۽ سڪيو ڪونهي؛ مگر رُئسيلاس ۽ نيڪايا پاڻ سان بيشمار هيرا ۽ جواهر کنيا هئا. تنهنڪري انهن کي دنيا جي سير ڪرڻ ۾ ڪا به رنڊڪ ڪانه ٿي. ڪنهن نه ڪنهن طبقي جا انسان ضرور خوش ۽ بي گوندر گذاريندا هوندا؛ انهيءَ ڳالهه جاچڻ لاءِ رُئسيلاس ۽ نيڪايا جدا جدا هنڌن جدا جدا حيثيت جي ماڻهن سان رل مل ٿي آزمودا حاصل ڪيا ۽ سک جي ڳولي لهڻ لاءِ بي آرام رهيا. انهن هيٺين ماڻهن جون حالتون ڄاچيون ۽ ان بعد بحث ڪيا:

- 1- ريڍارن ۽ دهقاني ڌراڙن جون حالتون، 2- البيلي حياتي گذاريندڙ نوجوانن جون حالتون؛ 3- سياڻن ۽ وعظ ڪندڙن بزرگن جون حالتون؛ 4- شاهوڪارن جون خطرناڪ حالتون؛ 5- ايڪانت واسين يعني خلوت نشينن جون حالتون؛ 6- دنيا جي قاعدي قانون موجب هلندڙ ماڻهن جون حالتون؛ 7- درباري ۽ وڏن ماڻهن جون حالتون؛ 8- سفيد پوش ماڻهن جون گهرو حالتون؛ 9- چڙهي ۽ پرڻيل ماڻهن جون حالتون؛ 10- نهايت قابل نجومين جون حالتون؛ 11- جهنگلي ڌاڙيلن جون گهرو حالتون؛ 12- روح کي فاني ڄاڻندڙن ۽ غير فاني ڄاڻندڙن جون حالتون.

انهن سڀني تجربن ۽ آزمائشن کان پوءِ رُئسيلاس، نيڪايا ۽ نيڪايا

جي پڙهيل نوڪرياڻي بيڪوا هيٺينءَ طرح حياتي گذارڻ ۾ دل جي خوشي ۽ سک سمجهيو:

رئيسلاس- ننڍڙي بادشاهت، جنهنجي سڀني ڀاڱن تي نظر ڪري سگهجي، سا هت ڪري پاڻ پنهنجي سر عدل ۽ انصاف ڪرڻ رعيت جو واڌارو ۽ سڌارو ڪرڻ.

نيڪايا- علم ۾ پڙ ٿي زالن کي علم ۾ هوشيار ڪرڻ ۽ عقل، ڏاهپ ۽ دينداري جو مثال بڻجڻ.

بيڪوا- فقيراڻو آستان کولي ڪنوارين چوڪرين کي علم ۽ دينداريءَ ۾ لائق بڻائڻ.

عملاڪ - ڪنهن نه ڪنهن ڪم ۾ نيڪ نيتي سان مشغول رهي حياتي گذارڻ.

ڪتاب جي مضمون جو اختصار مٿي ڏنو ويو آهي هاڻي مضمون جا ٻه ٽي جنسي ٽڪر هيٺ ڏجن ٿا:

1- ”مون ڏٺو ته 20 ڏينهن تائين سج پي اڀريو ۽ لٿو ۽ سوجهري هوندي به ڪو فائدو ڪونه پرايم. انهيءَ وقت ۾ پڪي پنهنجي مائرن جا آڪيرا ڇڏي وڃي جهنگ ۽ آپ ۾ اڏامڻ لڳا. ۽ ڇيلا ڏائڻ ڇڏي پنهنجي روءِ سوءِ چرڻ لاءِ جبلن ۽ ٽڪرن تي چڙهڻ سکيا آهن. رڳو منهنجو ئي واڌارو ڪونه ٿيو آهي، ۽ اڃا تائين اڃا ۽ نرمل رهيو آهيان. چنڊ ويهن گهمرن کان به وڌيڪ گهمرا ڦرڻ ڪري مون کي پرور ڏني آهي. ته حياتي ڪيئن ٿي گذري. منهنجي پيرن اڳيان جا ندي وهي ويئي آهي، تنهن منهنجي سستيءَ تي کلي طعنا هنيا آهن. ڌرتي جيڪي نصيحتون ڏنيون ۽ گرهن جيڪي فهمائشون ڏنيون، تن تي ڌيان ڏيڻ ڌارڻ ويچار ڪرڻ جي مزو ۾ آءُ ڏاڍو محو ٿي ويس. ويهه مهينا گذري ويا هليا! هاڻي اهي ويهه مهينا ڪير مون کي موٽائي ڏيندو؟ اهي ڏک پريل ويچار سندس دل تي ڄمي ويا ۽ چيائين ته هاڻي اڃاين خيالن ۾ اڳتي وقت ڪونه وڃائيندس... اڃاين خيالن ڪرڻ کان چڱو آهي، ته ڪو آدم ڪجي.“

(صفحہ 21-22)

نوٽ۔ مٿيون ٽڪر رٿاسيلاس تڏهن چيو آهي، جڏهن ماڻهيءَ ۾ رهڻ پنهنجي لاءِ سستي ۽ نڪمائي سمجهي اٿس.

2- ”تنهنجي عملاڪ چيو، ته منهنجي تاريخ تمام طول نه آهي. جي حياتي جا ڏينهن علم حاصل ڪرڻ ۾ گذرن ٿا، سي ماڻ ۾ گذريو وڃن ۽ طرح طرح جا ڪم منجهس ڪي ٿورا ٿا ٿين. پڙهيل ماڻهوءَ جو اهوئي ڪم آهي، ماڻهن ۾ گفتگو ڪرڻ، ايڪانت ۾ خيال پچائڻ، پڙهڻ، ٻڌڻ، ڀڄڻ ۽ ڪو ڀڄي ته ان کي جواب ڏيڻ. ۽ اهو ماڻهو دنيا ۾ پڻ تند يا جرات ڪانسواءِ ٿو گهمي. ۽ جيڪي ماڻهو سندس جهڙا آهن، تن ۾ ئي ان جو قدر ۽ سڃاڻپ آهي.“ (صفحہ 37)

3- ”منهنجي سنگتين ڪنهن سبب سمجهيو نه آءُ دنيا دار آهيان، ۽ مون جي ڳالهين ۾ ڀڄيون ۽ عجب ۾ پي پيس تنهن کان سمجهيائون ته آئون اڃان آهيان، تنهنڪري مونکي نئون سمجهي جاتائون ته هن سان دغا ڪرڻ ته اسان کي حق آهي. ۽ اهڙن ئي هرجن سان دولاب جو هنر سڪي سگهندو نوڪرن جي مٿان منهنجي سامان جي چوري ڪرايائون ۽ عملدارن کي چيائون ته هن کي ڦريو ۽ ٻي ڏٺائون ته آءُ ڪوڙن بهائن تي پي ڦريس، جنهن مان کين ٺڪي هڙ ٺڪي حاصل هو. پر امانتي خوشي ٿي ٿين. ته اسين پنهنجي هنر ۾ ڏاڍا هوشيار آهيون.“ (صفحہ 46)

4- ”جنهن مڙس ۽ زال کي ڏهاڙي گهرو ڪمن جي نوري ٿوري ڳالهه بابت ويچار ڪرڻو ٿيندو ۽ عقل سان ملائو ٿيندو ته برابر آهي يا نه، سي ڏاڍا ڏکي ڄڻا، تنهن ۾ ڪو شڪ نه آهي. جي ماڻهو وڏا ٿي پرڄن ٿا، سي پنهنجي ٻارن جي حسد کان گهڻو ڪري ڇڻن ٿا، پر انهيءَ فائدي ڪري وري هي نقصان ٿو ٿئي. نه هو مري ويندا ۽ سندن ٻار پاڻجي ٿو، ته اڃان ۽ ويچارا سنڀاليندڙن جي هٿ ڇڏڻا ٿيندا، يا جيڪڏهن ائين ڪئي نه به ٿئي. ته به جنڪي دٻاءُ يا وڏي ڏسڻ جي ڪهڙي حب ائين تنکي ائين ڏسڻ کان اڳي دنيا ڇڏي ويندا.“ (صفحہ 151)

نيڪايا چيو ته ”مصر ملڪ جي ماڻهن جهڙن ڏاهن ائين ڪئن سمجهيو هوندو، ته روح جڙ آهي. جيڪڏهن روح هڪر جسم کان جدا ٿي پوءِ به جسم ۾ قائم رهي، ته پوءِ ان کي جسم مان ڇا ملڻو يا ڇا سهڻو آهي؟“ (صفحہ 255-257)

هن ڪتاب جي مضمون جي چڱي چڱي تي اهڙا اهڙا ڳوڙها خيال آهن جن جي سمجهڻ ۽ سمجهاڻ لاءِ علم ۽ مغز گهرجي. مثال خاطر به ٿي خيال هيٺ لکجن ٿا:

مثال:

”بدائين ۾ شرم ۽ غم گهڻو نٿو هلي. جيڪس هن ڪري ته جي سور گهڻن ڏينهن تائين سٺا آهن، سي سهڻ سوکا ٿين ٿا يا بدائين ۾ مان نٿو ملي. تنهنڪري ٻين کي به ٿوروئي مان ٿو ڏجي؛ يا ته معنيٰ ڪائي مٿي اچڻ جي سبب ڪري انهن سورن کان ستت ڇڏيو، تنهنڪري سور خيال ۾ به نٿا اڻجن.“ (صفحہ 16)

جنهن انگريزي ڪتاب تان هي ڪتاب ترجمو ٿيل آهي، سو فصاحت، بلاغت ۽ نزاکت ۾ توڙي جملن جي باقاعدي جزائيءَ ۾ تعريف جهڙو آهي. مسٽر اڌارام کي پارسي، انگريزي ۽ سنڌي ”صرف و نحو“ ۾ پوري دسترس هئي، تنهن ڪري سنڌي ادب جي نئين دور وارن ڪتابن ۾ هي ڪتاب صحيح سنڌي ٻوليءَ جي ڪري يا عبارت جي سينگار ڪري پنهنجو مٽ پاڻ آهي.

انگريزيءَ مان ترجمو ڪندي جتي جتي نج عربي يا پارسي لفظ پوري ۽ ڪشادي معنيٰ وارا ڪم آڻڻ ضروري ڄاتا ويا آهن اتي هن صاحب اهي ڪم آندا آهن، ۽ جتي جتي سنسڪرت لفظن مان پورو مطلب ۽ مراد نڪرندي نظر ائي اٿس اتي مناسب سنسڪرت لفظ به ڪم آندا اٿس. انهيءَ دور جي ڪتابن ۾ هي پهريون ڪتاب آهي، جنهن ۾ لفظن ڪم آڻڻ جو اهو تعريف لائق سرشتو ڪم آندل آهي. ڪتاب جي نثر جا ڪي ٽڪر ڏجن ٿا.

مثال 1 ۽ 2-

1- "شهزاديءَ چيو، ته ڪي قومون ته پنهنجا لاشا باهر ۾ ساڙينديون آهن، ۽ ڪي قومون زمين ۾ دفن ڪنديون آهن؛ ۽ سڀني قومن جي اها راءِ آهي، ته هالو چالو ڪرياکرم ٿيڻ کان پوءِ انهن کي پنهنجين اکين کان پاسي ڪجي، پوءِ مصر جا ماڻهو جو ايتري خرچ ڪري پنهنجا لاشا سنڀالي ٿا رکن تنهن جو سبب ڇا آهي؟"

1- عملاڪ چيو، ته "انهن قديم رسمن جي بنياد جي گهڻو ڪري ماڻهن کي خبر نه آهي، ڇاڪون ته جنهن سبب ڪري اهي رسمن پيدا ٿين ٿيون، تنهن سبب جو اثر جيڪڏهن بند ٿي ٿو وڃي ته به رواج هليو پيو اچي.... پر سڀئي ماڻهو سمجهندا آهن، ته مصر جا ماڻهو ائين وسهندا هئا ته جيستائين لاشو ڳري نٿو وڃي، تيستائين روح ان ۾ رهي ٿو، تنهن ڪري موت کي ٽارڻ لاءِ اهو دستور ڪڍيو هئائون."

ڪم آندل عربي لفظ:

رقت، تصديق، تواضع، درڪ، إدراڪ، منجم، منطقه البروج، خط سرطان، نظام شمسي، دانش، پرداخت، سپرد وغيره.

سنسڪرت لفظ:

پران، شڪتي، پوتر تپشا، ورست گرم، وکيه، ورکا، دوت، داس، نهه ڦٽا، مول، سنڪلپ، گيان، جڙ وستو وغيره.

8- مهر منير ۽ بدر منير جو قصو

ڪتاب جي حقيقت:

اردو نثر ۾ مهر منير ۽ بدر منير جو قصو مشهور آهي. مسٽر بريداس اهو قصو نظم ۾ ٺاهيو آهي ۽ سمورو نظم پاڻ ٺاهيو اٿس. ديباچي ۾ هي صاحب هن طرح لکي ٿو: پڌرو هجي ته سنڌيءَ ۾ نظم جا ڪتاب ڪي ٿورا ٿيندا ۽ جيڪي ٿيندا، سي به ڪن ايامن جا ۽ گهڻو ڪري هڪڙي قسم جي بحر جا هوندا. مير صاحبن جي وقت ۾ گهڻن ورهن کان ۽ جڏهانڪر انگريز سرڪار مڪ ورتو آهي، تڏهانڪر ڪنهن جو نظم ۾ ٺاهيل ڪتاب ڪونه ڏسڻ ۾ آيو، هاڻي هن حقير اڏارام نانور داس مير چنداڻي ويٺل

حيدرآباد اسسٽنٽ ترجمان سنڌ جي هي قصو مهر منير ۽ بدر منير نظر ۾ ٺاهيو آهي. هن ۾ ڪيترن قسمن جا بحر آهن ۽ هي قصو بلڪل دل کي وڻندڙ آهي ۽ ڪو سمجهو ماڻهو هوندو ۽ انکي چڱي طرح خوش الحان سان پڙهندو يا ڳائيندو. ته ان کي ڏاڍي لذت ايندي. پر هي پهرين ڪوشش آهي سو اميد آهي ته پڙهندڙ هن ۾ ڪا ڀل خطا ڏسن ته ڀلائي ڪري معاف ڪن، بلڪ صلاح جي ڪلڪ سان ستاري ڇڏين.

هن ڪتاب ۾ جيڪا آکاڻي لکيل آهي، تنهن جو اختصار هي آهي:

”ڪنهن بادشاهه کي اولاد ڪو نه ٿيندو هو؛ آخر هڪڙي اله لوڪ بزرگ جي ڏس موجب هلڻ ڪري ان کي پٽ ڄائو جنهنجو نالو رکباڻين مهر منير. مهر منير جڏهن جوان ٿيو تڏهن هڪڙي ڏينهن شڪار ڪندي ڪنهن هرڻ جي پٺيان گهوڙو ايتري قدر ڊوڙايائين جو سنگتين کان به وڇڙي ويو ۽ هرڻ به وٽانئس گم ٿي ويو.

مهر منير پتڪندو پتڪندو هڪڙي جبل تي ڪنهن فقير جي آستان تي وڃي پهتو. رات جو چار پريون اڏام ڪٽوليءَ جي رستي فقير جي زيارت ڪرڻ آيون، جن کي بدر منير پريءَ ڏانهن وڃڻو هو، پريون انهيءَ فقير جون مريداڻيون هيون، تنهنڪري فقير جي چوڻ موجب سندس مهمان (مهر منير) کي به اڏام ڪٽوليءَ تي چاڙهي بدر منير بري وٽ ويئون. پريون جڏهن بدر منير سان ملاقات ڪري اڏامن لاءِ سنڀريون تڏهن مهر منير سائن هلڻ کان هڪڙي پاسي پڙ ڪڍي بيٺو، ته بدر منير وري ان کي ڇڏي وڃڻ لاءِ ٻئي پاسي پرين کي منئون ڪرڻ لڳي. پريون ڏاڍيون پريشان ۽ پشيمان ٿيون؛ ڇاڪاڻ جو انهنکي پنهنجي مرشد وٽان لنگهندي انجو مهمان ضرور امانت باسلامت پهچائڻو هو. آخر جڏهن مهر منير ۽ بدر منير ٻنهي کي ننڊ اچي ويئي، تڏهن چارئي پريون مهر منير کي اڏام ڪٽوليءَ تي رکي اٿي اڏاڻيون ۽ فقير جي آستان تي ان کي ستل ٿي ڇڏي پنهنجي ملڪ هليون ويئون.

صبح جو ننڊ مان اٿڻ شرط مهر منير، بدر منير جي رهاڻ کي ياد ڪري مستانو ٿي پيو ۽ هو ڏانهن وري سندس شڪار ڪاه رازا وڃڻ لڳو.

به اتي اچي پهتا، انهن شهزادي کي گهر هلڻ لاءِ وڌا وس ڪيا، پر هو چوي ته بدر منير ڏانهن وڃڻ ڌار ان ٻئي پاسي مون کي هلڻوئي نه آهي. همراهم اهو حالت ڏسي شهزادي کي زوران زوري پالڪيءَ ۾ قابو ڪري اچي پنهنجي ڳوٺان نڪتا. بادشاهه ۽ راڻي پنهنجي پٽ کي بي حال ڏسي پنهنجي پاڻيءَ کان نڪري ويا. آخر ڏاهي وزير جي صلاح موجب بدر منير پريءَ جي پيءُ ڏي سڱ ڏيڻ لاءِ قاصد ۽ سوکڙيون سوغاتون موڪليائون.

ڪتاب جي پڇاڙي ۾ مصنف چوي ٿو:

پوءِ پرڻائي پٿري کي ڪيائين هونئن جو سعيو
ننهن پٽ پنهنجو پاڻ سان ڏيهه وٺي آيو
ٿيو سرهو گهڻو سرير ۾، هن جشن ڪرايو
پريو پڇايو، مطلب هن جي من جو.
جهڙي پني هن سان تهڙي ڪل جي سال پجي
اوڻيهه سا چويهه مٽي ٿو سبت سال سجي
مٽي چوڏهين ڏينهن ٻڌ ٿيو مهنو مانگهه ٻجهي
احقر ٿيو اجهي، رکج ڀرم پڳونت تون."

نظم جو نمونو:

هندي زبان ۾ ٺهيل ڪيترن ئي نظم جي ڪتابن ۾ جئن جدا جدا وزنن (ماترائن) وارا دوھرا (چند، دوھا، رھا ۽ سوھا) گڏ وڃڻ هوندا آهن، فقط هن ڪري ته جدا جدا سرن ۽ طرزن ڪم آڻڻ ڪري ڪتاب ۾ سمايل مضمون مان پڙهندڙ توڙي ٻڌندڙ کي وڌيڪ سواد اچي، تنهن هن صاحب به هن ڪتاب ۾ نه رڳو جدا جدا ماترائن وارا ڏوهيڙا ڪم آندا آهن، پر موزون ڪلام به جدا جدا نمونن جا ڪم آڻيندو ويو آهي. مثلاً فرد، قطعه، مثنوي موزون ڪلام گهڻي قدر بحر تقارب محذوف ۽ مقصور ۾ آهن، باقي ٻه ٽي قطعا بحر متدارڪ مضاعف سالم تي ۽ هڪڙو فرد بحر رجز مثنى سالم تي آهي.

مسٽر اڌارام جو ڪلام (ڏوهيڙا توڙي موزون) پڪو پختو ۽

نزاڪت پريو آهي. مثال هيٺ ڏجن ٿا:

- 1- ساراهيان سڄو ڌڻي جنهن سرجيو سڀ سنسار
 قادر پنهنجي قدرت سان رڄيو رنگ اپار
 تنهن پاڻيءَ جي بوند مان ڪيا منڪ مرون اظهار
 جن جوڙيائين ديو ٻيا ڪيائين پريون پديدار
 آڳي جو اسرار، ڪنهن پروڙ به ڪينڪي.
- 2- رنگين رنگين روپ ٿيا ۽ عجب نظارا
 ڪي گورا ڪي سانورا ڪي منهن جا موحارا
 ڪي ٻاهرون ٻوليءَ جا منا ڪي اندر جا ڪارا
 ڪن جي ڌڻي دل ٽهي، ڪي جيءَ جا جيارا
 تنهنجا وڏا پسارا، سو آهي صاحب سرپ جو.

(ڪتاب جي شروعات)

نوٽ- مٿيان ٻئي ڏوهيڙا سڌريل نموني جي ڏوهيڙن جا آهن. هيٺ
 ٻه ٽي مثال اهڙن ڏوهيڙن جا ڏجن ٿا، جي شاهه ڪريم (رحم) جي ڏوهيڙن
 جي طرز تي ٺهيل آهن:

- 1- ”لنگهيا پهر تي رات جا اهڙيءَ خوشيءَ منجهان
 جو سگهي ڇپ انسان جي ڪري ڪين بيان.“
- 2- ”جڏهن اُن پرين جي ٿي وڃڻ جي وير،
 تڏهن چيائون شهزادي ڪي هل اسان سان هير.“

9- قصو ڪامسين ۽ ڪامروپ

ڪتاب جي حقيقت: گوڻ وڳڻ تعلق نوشهره فيروز ۾ لعلو ڀڳت
 رهندو جو اکين کان معذور هو. اُن ڪامسين ۽ ڪامروپ جو قصو سنڌي
 ڏوهيڙن ۾ ناهيو هو، جو ديوناگري اکرن ۾ لکيل هو. مسٽر اڏارام اهو قصو
 هٿ ڪري عربي سنڌي صورت خطيءَ ۾ لکي تعليم کاتي کي ڏنو، جنهن
 منظور ڪري ڇاپايو؛ ڇاڪاڻ جو ان وقت تعليم کاتي جي طرفان اها ئي
 ڪوشش هئي، ته ڪو به سنڌي نثر يا نظم، جو اڳ ڇاپيو نه ويو هجي، سو
 هٿ ڪري ڇپائجي ته سنڌي لٽريچر جو واڌارو ٿئي.

مضمون:

هن ڪتاب ۾ جهُوني نموني جي هڪڙي خيالي آکاڻي لکيل آهي، جنهن جي مراد ۽ مقصد هيءُ آهي، ته عشق ۽ محبت جو اثر جنهن انسان تي ٿئي ٿو، سو ڪهڙين به تڪليفن ۽ ڏڪن کان منهن نٿو موڙي ۽ ان کي دنيا جا سڀ لڳ لاڳاپا زهر ٿيو اچن ٿا، عشق ۽ محبت وارن کي درد دڪ جي درياءُ ۾ تڙگڻو ۽ طرح طرح فرين جي اوزار مان اُڪرڻو پوي ٿو، پر دل جي سچائي ۽ ارادي جي پڪائي کي آخر سوپ ۽ فتح حاصل ٿئي ٿي. آکاڻيءَ جو اختصار هيٺ ڏجي ٿو:

”مغروور ملڪ جي راجا نوڪريال کي ڪامسين نالي هڪڙو سدا سهڻو جوان پٽ هو، جو ڪنهن رات پنهنجي ماڙيءَ تي ستو پيو هو، ته ڪو پرين جو جهنڊ مٿان اڏامي اچي لنگهيو، جن کي ڪامسين جي سونهن ڏاڍي وڻي. جڏهن پريون پنهنجي آستان تي وڃي گڏ ٿيون، تڏهن پاڻ صلاح ڪيائون، ته گجرات جي راجا جڻ سنگ راءِ جي ڌيءُ ڪامروپ، جا سونهن سوپيا ۾ ڪامسين جو تل آهي، تنهن کي ۽ ڪامسين کي ڪنهن طرح هڪ ٻئي ۾ ملاقات ڪرائجي ته بهتر.

سو ڇا ڪيائون، جو هڪڙيءَ رات ڪي پريون ڪامسين کي ڪت سميت مغروور مان ڪڍي آيون ۽ ڪي وري ڪامروپ کي ڪت سميت گجرات مان ڪڍي آيون. ڪامسين ۽ ڪامروپ ساري رات پاڻ ۾ رس رهاڻ ڪئي ۽ پره ڦٽيءَ جو پريون وري انهن کي ڪتن سميت پنهنجي پنهنجي گهر پهچائي آيون. صبح جو ننڊ مان اٿڻ شرط ڪامسين پيو مغروور ۾ ”ڪامروپ! ڪامروپ!“ ڪريو ديوانن وانگر دانهون ڪري، ته ڪامروپ وري گجرات ۾ ”ڪامسين! ڪامسين!“ پڪاريو ٻئي ڳوڙها ڳاري.

”نازڪ جا ڳيو ننڊ مون تي سوره کي سار
جنهنجو پنڌ پري ٿيو، سو ياد ڪيائين يار
تنهن ڦاڙي ويس ڦٽا ڪيا روئي زار و زار
پرين جي پجار، لئون لئون منجهه لڪائيو.

(دُورجو 12)

راجا نوڪريال کي جڏهن خبر پئي ته پيس ڪامروپ جي برهه ۾
 بي حال آهي، تڏهن پنهنجي وزير نظر صاف کي گجرات جي راجا ڏانهن سنگ
 وٺڻ لاءِ موڪليائين. راجا جنم سنگ راءِ پنهنجي ڌيءَ جو سنگ خوشيءَ سان
 ڏيڻ قبول ڪيو.

”تڏهن ٻڌي حقيقت حال جي مائٽي مڃيائين
 ناريل چٽي نر ڌي موڙو مڪائين
 ورنه ڏانهن وهانءِ جو لکيو لکيائين
 سام وٺو سائين، اچي ٻارهن مهني پانهنجي.“

(ڏوهيڙو 37)

ٻارهن مهين گذرڻ بعد راجا نوڪر پال پنهنجي پٽ جي شادي ڪرڻ
 لاءِ مال اسباب گڏ ڪري ڇڏي وئي گجرات ڌي ٿي ويو ته واٽ تي ڪنهن
 دشمن اچي وڪوڙيس. نوڪريال اتي مارجي ويو ۽ ساري ڇڄ ڪوٽ بچائڻ
 لاءِ موتي مغرور ڌي آئي.

راجا جنم سنگ راءِ اها خبر ٻڌي پنهنجي ڌيءَ ڪامروپ وري پئي
 ڪنهن راجا سان مڱائي ڇڏي، جا ڳالهه ڪامروپ کي نهايت ناپسند آئي.

”سٺي حقيقت حال جي ڪامڻي ڪوماڻي،
 سڪ ٿي سمهي ڪينگي وٽي ويڳائي،
 منو نه لڳو مند کي پرين ري پاڻي،
 نجو نمائي پيٽ وٺي هي پانهنجي.“

(ڏوهيڙو 50)

ڪامسين جڏهن دشمن کي دفع ڪرڻ لاءِ پنهن جي پيءُ جي گاديءَ
 تي ويٺو ۽ ڪامروپ جي پئي هنڌ مڱجڻ جي خبر پيس، تڏهن فقير بڻجي
 گجرات ڌي وڃڻ جو ارادو ڪيائين؛ پر نظر صاف وزير جي صلاح موجب دل
 ڏاڍي ڪري ترسي پيو ۽ دل هرڻ نالي هڪڙي چالاڪ دائيءَ کي جهجهو مال
 اسباب ڏيئي ڪنميا گريائي جي ويس ۾ گجرات روانو ڪيائين. دل هرڻ
 منزلون جهڳي وڃي گجرات پهتي ۽ حيل حوالا هلائي ڪامروپ سان وڃي
 ملاقات ڪيائين ۽ چيائين:

”توڪي تن پرين جو ڌيان نياپو نروار،
 هوتن هيڏي موڪليو تو هي ڏي تڪرار،
 ملڻ جو محب سان ڪو ڪري ڇڏ قرار،
 ياد ڪري ٿو يار، مندان ٿيون ميلاب جون.“

(ڏوهيڙو 95)

ڪامروپ پرينءَ جا پيغام ٻڌي نهايت خوش ٿي ۽ دل هرڻ کي به
 انعامن اڪرامن سان نوازيائين ۽ چيائينس ته ڪامسين کي چئج، ته ”فلاڻي
 مهني ۾، فلاڻي تاريخ، فلاڻي وڻ هيٺ گهوڙي سميت اچي بيهي، ته آءُ به اتي
 اينديس ۽ ساڻس گڏجي رواني ٿينديس.“ دل هرڻ ٿورين گهڻين ڏينهن
 ڪامسين وٽ پهتي ۽ سارو احوال پيش ڪيائينس. پوءِ ته ڪامسين کي تخت
 ۽ تاج وه ٿي آيو:

”آئي ته اور عجيب جي وهي ته تنهن وائي،
 پيري بندوق برهه جي هوتن هلائي،
 تڪي لڳيس تن کي جيءَ اندر جائئي،
 پالو پاڇاهي، اٿڙي ڪين عجيب ري.“

(ڏوهيڙو 170)

ڪامسين پنهنجي بادشاهي نظر صاف وزير جي حوالي
 ڪري پاڻ گهوڙي تي چڙهي گجرات روانو ٿيو ۽ ڪشالا ڪڍي انجام
 ڪيل وڻ هيٺ اچي ويٺو ۽ عجيبن جي اچڻ جون واٽون نهارڻ لڳو.
 ڪامروپ انجام ڪيل ڏينهن تي وڻ پوچڻ جي بهاني سان سرتين ساهيلين
 سميت جهنگ ۾ آئي، ۽ ٻين کي پري بيهاري پاڻ اڪيلي ان انجام ڪيل وڻ
 وٽ اچي ڪامسين سان ملي. اتان ٻئي ڄڻا گهوڙي ٻيلهه چڙهي مغرور ديس
 ڏي راهي ٿيا.

”پر بيٺيون پوءِ تي سرتيون سڀيئي
 منڌ موتي ڪينڪي جا وڻ پوچڻ ويئي
 ويڌن ٿي وينگس کي ڪامڻ سان ڪيهي
 اچي آهيئي، سڀ بيٺيون پالهي پڙ تي.“

(ڏوهيڙو 15)

راجا جڻ سنگ راءِ کي خبر پهتي، ته ڪامروپ کي ڪو جن يا ديو
کڻي ويو، سو روئي پئي ڏيئي سھسائي ويهي رھيو.

ڪامسين ۽ ڪامروپ کي وات تي ڏاڻئين ۽ راکاسن جي فريب ۽
دغائن جي ڪري طرحين طرحين تڪليفون رسيون ۽ ٻه ٽي ڀيرا پاڻ ۾ وڃڙي
ويا، پر ڪن ديوتائن ۽ پرين جي مدد سان هو آخر هڪ ٻئي سان اچي گڏيا
۽ سلامت اچي مغرور ديس ۾ پهتا ڪامسين کي انهيءَ ڪشالي ۾ پنج وره
لڳي ويا هئا، تنهن وچ ۾ دماق نالي راجا چڙهائي ڪري نظر صاف وزير کي
قيد ۾ رکيو هو ۽ سارو مغرور ديس پنهنجو بڻائي ڇڏيو هو.

ڪامسين ديون جي مدد سان دماق راجا کي ماري مات ڪيو ۽
نظر صاف وزير کي آزاد ڪري پنهنجي اباڻي ملڪ جو راجا بڻجي راج
هلائڻ لڳو.

ڪتاب جي پڇاڙيءَ ۾ شاعر چوي ٿو:

”جنهن گڏيو گڏ، محبوب سا سو ست گر سويارو
ڪرپا ڪري پڌرو ڪيو نر جو نظارو،
وهاري سوره کي ڪيو ڪامل قرارو،
غالب ستارو ٿيو، لعلو راج جو.“
2- ”قصو ڪامسين جو پائي لعلو لڪايو،
وڳڻ منجهه ويهي ڪري ٺاهه اهو ٺاهيو،
لڪهاري لڪيو، سڪ ڪري سعيو،
تنهنجو ست گر پڇايو، مدعا مڙهي من جو.“

(ڏوهيڙو 337-338)

هي سارو قصو سڌريل نموني جي ڏوهيڙن ۾ آهي، ”جنجو قافيه“
يختو ۽ لفظن جي جڙت دل وڻندڙ آهي. شاعر جيتوڻيڪ اڻ پڙهيل ۽ اکين کان
وڏو هو، ته به سندس درد پري دل سجاڳ ۽ روشن هئي، جنهنڪري سندس
سارو شعر سوز ڀريو ۽ اثرائڻو آهي.

10- راءِ ڏياچ ۽ سورٺ جي آکاڻي

ڪتاب جي حقيقت: راءِ ڏياچ ۽ سورٺ جي آکاڻي سنڌ ۾ پٽ ۽ پٺاڻ فقير محفلن ۽ مجلسن ۾ ڪندا وڌندا هئا جنهن ۾ نظم ۽ نثر گڏ هوندا هئا. مسٽر اڌارام ميجر گولڊ سمٿ صاحب جي حڪم موجب اها آکاڻي بيتن سميت ڪتاب جي صورت ۾ انڊي ۽ تعليم کاتي منظور ڪري ڇاپائي.

هن ڪتاب ۾ جيڪي به ڏوهيڙا ڪم آيل آهن، سي سڀ گهڻو ڪري شاه جي رسالي ۾ موجود آهن. مگر لفظن ۾ ڪٿي ڪٿي گهڻو ڦير ڦار آهي. مثلاً شاه جي رسالي ۾ آهي:

”پاڻ پهرين رات ڳڙھ پاسي ڳايو،

پيو غلغلو ڳرناڻ ۾ ڪو عطائي آيو،

سالڪ ساز سرود سان ڪي جو ڪمايو،

بيجل، برلايو، ته سر سوالي آهيان.“

(سر سورٺ داستان پهريون)

هن ڪتاب ۾ اهو بيت هن طرح ڏنل آهي:

”پاڻ پهرين رات ۾ ڳڙھ پاسي ڳايو،

گلو چوي ڳرناڻ ۾ ڪو آتاهي آيو،

سالڪ ساز سرود کي ڪئن ٿي ڪمايو،

ايو سر سوالي منگتو، جي بيجل ٻولايو،“

(صفحہ 9 ڏوهيڙو 3)

انهيءَ ڪري يقين سان چئي ڪين سگهيو. ته شاه جي رسالي واري ”سر سورٺ“ وارا ڏوهيڙا شاه صاحب جا چيل آهن، يا ڪن ٻين جا چيل ڏوهيڙا شاه صاحب جا آهن. يا ڪن ٻين جا چيل ڏوهيڙا شاه صاحب جا سمجهي رسالي ۾ داخل ڪيا ويا آهن.

راءِ ڏياچ ۽ سورٺ جي آکاڻي جئن سنڌ ۾ عام آهي ۽ هن ڪتاب ۾ ڏنل آهي، تنهن کان ٻيءَ طرح گجرات ۽ ڪاٺياواڙ ۾ چالو آهي، جا ڊاڪٽر گوربخشاڻي صاحب جي رسالي جلد ٽئين ۾ بيان ڪئي آهي.

هن ڪتاب ۾ جيڪو نثر وارو ڀاڱو ڏنل آهي، تنهن ۾ مستر اڌارام ٻوليءَ جو اهو ڍنگ ڪم آندو آهي، جنهن ڍنگ ۾ پٽ ۽ پاڻ فقير آڪاڻي ڪندا آهن. مثال:

1- ”سو اڃ نديو سڀان وڏو آئين ٿي وڏو ٿيو. پوءِ هن کي گڏه ۽ گهوڙا ڏنائون ۽ چيائونس چاريندو وٽ. چارڻ ڪم ڪهڙو ڪندا هئا. هيءُ جو نينگرڙو هت آين تنهن جو نالو رکيائون بيجل سو گهوڙو چاريندو وٽي.“

(صفحہ 2)

2- ”ڏکڻ جو واءُ جولڳو سو آهي تندون آواز اهڙو پيون ڪن، جو مرون ٿيو پڪڻ ٿيو ڪل ڪنڌ نائي بيهي ٻڌن، جڏهن واءُ بس ٿيو، تڏهن تندن به بس ڪئي ۽ پڪي پڪڻ به ويندو رهيو.“

(صفحہ 3)

3- ”ڪنڀر چيس گهيلا پاتشاهه منهنجي حال جي ته ڳالهه پڇيئي ڪين. جي ڙي ڪهڙي تنهنجي حال جي خبر ٻڌاء. چيائين سائين خبر هيءُ. مون کي ڏيءَ ويني آهي وڏوڙ- سا پائيمر ته پرڻائي پوءِ توڏي اڃان. چيائين- ڙي اها مون کي چونه پرڻائي- جي جيئن تون چو نه.“

(صفحہ 6)

4. ”بيجل جي جا زال هئي، تنهن ٿالهه وٺي رکيو. مٿان آيو بيجل تنهن چيو رن هي تڪن جو ٿالهه چو وٺي رکيئي.“

(صفحہ 8)

5- ”بيجل سر وٺي آيو انيراءِ وٽ تنهن اڳيون چيس، لڏ منهنجي ملڪ مان- جو ههڙو ڌاتار راو- تنهنڪي ماريندي ترس نه پيئي، ته ڪڏهن مون کي به ماريندين.“

پڇاڙيءَ ۾ مستر اڌارام هي بيت چيو آهي جو سندس ئي آهي:

”عشق راءِ ڏياچ کي جنهن سر ڏيئي ڏيڪاريو
 ٻيو عشق مائس کي جنهن نه ڪيو ناڪارو
 ٿيو عشق سورڻ کي جنهن ستيءَ ست سنهارو
 چوڻون عشق بيجل کي جنهن ٻول پنهنجو پارو
 پنجون عشق چارڻيءَ کي جنهن ڪانڌ تان جيءُ واريو

لعنت انيسراءَ کي جنهن پير وڌو پاسارو
 پنجئي پيا مچ ۾ ڳنهي ويچارو
 سيئي سرها ٿيا ڪيائون ڪم سويارو
 ونو نالو رام جو سڀ ٿئي موچارو.

(صفحو 21)

11- آکاڻيون

هي ڪو الڳ ڪتاب نه آهي، پر ديوان اڌارام صاحب ڏهه مزيدار آکاڻيون راءِ ڏياچ جي آکاڻيءَ واري ڪتاب جي پڇاڙي ۾ شامل ڪيون آهن. جن مان ڪي اهڙيون آهن، جي سنڌ ۾ نقلن نظيرن ڪرڻ وارا عام طرح ماڻهن کي ٻڌائيندا وٽندا آهن ۽ ڪي پارسيءَ مان ترجمو ٿيل آهن ۽ ڪي ظرافتي نقل آهن، جي اردو ڪتابن ۽ اخبارن ۾ ڏنل آهن.

مثال خاطر ٻه آکاڻيون جنسي عبارت ۾ هيٺ ڏجن ٿيون:

1- ”هڪڙو ڇوڪر واهي¹ کان پڳڙا پڇائڻ ويو. واهون پڇي جڏهن ڏيڻ لڳس ته انهيءَ هٿ جي منهن² جي جا مٺي³ هئي نينگر تنهن کي ٻنهي پاسي ٻانهون آڻي ٻڪ ۾ پڳڙا ورتا ته ٿوڻي جو ٻانهن جي وچ ۾ آئي سو ڇوڪر جي ٻڪ ٿو چوڙي ته پڳڙا ٿا ڪرڻ ۽ جي ٿو چوڙي ته وڃي ٿو سگهي تنهن کان لڳو روئڻ، ته تني ماڻهو گهڻا اچي گڏ ٿيا سي سڀ ڏاهري لڳا ڳڻتيون ڪرڻ. هاءِ ڪيئن ٿيندي. ڇوڪر ڏاڍو ڦاٿو ڪئن ڇٽندو. ائين انهن جي ڳڻيندي⁴ لال ٻجهڪر ڏاهرين جو چڱو مڙس اتي اچي نڪتو سو ڏسي ٻڏي ٿو چوي ته ڳڻيو ڇاٽا- چپر⁵ لاهي مٺي پٽي ڪڍجي ته ڇوڪر پاڻهي ڇٽي پوندو. اها سڀني ڏاهرين ٻڌي چيو بيلي واه چڱي طرح ڏٺي. تڏهن لڳا تنن ڪرڻ. اهڙيءَ طرح ڇوڪر کي ڇوڪرائيون ڳالهون ڏڏن کي ڏڏائون ڳالهون وڻنديون آهن.“ (صفحو 21- آکاڻي پهريون)

2- هيڪڙي واهي⁶ ونهن⁷ کي وڃي چيو ته اسين ٻئي حضرت آدم ۽ بي بي حوا جو اولاد آهيون تنهن ڪري اسين ٻئي پيڙن آهيون تون ونهيون

1- پوڳڙي 2- ڇنو 3- ٿوڻي 4- ويچار ڪندي 5- ڇٽ 6- غريب 7- شاهوڪار.

آهين ۽ آءُ ولھو آهيان مونکي پنهنجي پاءُ بيءُ جو ياڳو ڏي. ونھين اھا ڳالھ
 ٻڌي ھڪڙي ڪوڏي کڻي ڏنيس. ولھي چيس تہ ھي ڇا تُو ڏين ٻيو بہ ڪي
 ڏي. وراڻي ڏنائينس تہ ادا انھيءَ تي راضي ٿي. جيڪڏھن آءُ سڀني غريب
 ڀائرن کي ڪوڏي ڪوڏي ڏيان تہ مون وٽ ڪي ڪين بچندو.”

(صفحہ 24 آکاڻي 4)

نوٽ۔ مٿين آکاڻي ھڪڙي پارسي حڪايت جو ترجمو آھي پر ديوان
 صاحب ھن جا تجنيس حرفي ڪم آندي آھي. سا قابليت جھڙي آھي.

ديوان پريداس اندرام رامچندائي

۽ ديوان چوھڙمل ڪندن مل بي-اي

ھنن ٻنھي صاحبن درسي ڪتابن ٺاھڻ ۾ چڱي محنت ڪئي. سنڌي
 ٻوليءَ تي پوري دسترس حاصل ھين.

1۔ سنڌي ٽيون ڪتاب

ھي ڪتاب ديوان پريداس اندرام رامچندائي جوڙيو ھو ۽ ديوان
 چوھڙمل ڪندن مل سڌاريو ھو.

مضمون:

ھن ڪتاب ۾ ڪل نوانوي سبق آھن. جن مان ڪي شاگردن جي
 ڏانو جون نصيحتون آھن. جي اخلاقي سبق ۽ آکاڻيون آھن ۽ ڪي عام واقفيت
 جا سبق آھن. جھڙوڪ جدا جدا جانورن، وڻن، ٻوٽن ۽ ذاتن بابت
 سمجھاڻيون

ھن ڪتاب ۾ نظم بہ عمدا عمدا ڪم آيل آھن. ڪن نظمن ۾
 ٺاھيندڙن جا نالا ڏنل ڪينھن ۽ ڪن ۾ نالا ڏنل آھن. ھيٺين شاعرن جي نالن
 وارا نظم جدا جدا سبق ۾ ڪم آيل آھن:
 شاھ ڀٽائي، سامي، جيئندو، جاجڪ، رجب، سندر، ڪرمچند،
 ڪرپال ۽ آسو.

ھن ڪتاب ۾ جيڪو بہ نظم آيل آھي، سو سڀ ڏوھيڙائي ڏوھيڙا
 آھي ۽ بہ ٽي ڏوھيڙا نموني خاطر ھيٺ ڏجن ٿا:

ڏونگر اتان ڪري پوئ ۽ شينهن ڪري تن چور
رجب ايءُ ڏک ڀلا ڄاڻ ڪر مورڪ سنگ نه مور.
”بي عقل ڪي بازار ۾ هڻجي موچڙڻ لڪ
تڏهن به ان ليکي ڪڪ، ڪري پيو ڪلهي تي.“

(سبق چوٿون)

”ريڇا ڇاڻي راڳ مان جنهنجي ٻولي ٻي
سر منڊل جي ساز مان سانڊو ڇا سمجھي
موڳي جي مجلس کان پاڻ ڪٿي پلجي
جو تانگهي ۾ ٿاقوڙا هڻي تنهن سان تار ڪيهو ترجي
جو سنڌي سمجھي ڪينڪي تنهنسان هندي ڇا هلجي.“

(سبق 22)

”صاحب سيڪنهن سندو رتي عيب نه ڦولي ڪنهن
بندو لڪي ڪري اُٻايون، پر سائين ڏسي تنهن
جيڏو پاڻ تيڏا سندس ڏاڻ آهي سڀ جي سار جنهن
روزي هٿ رزاق جي ڏي ساجهرسوڀر هن.“

(سبق 39)

”تو ڇا پيائڻي نور جي، سا وڃي وهائي
ڪنهن سان نيٻه نه ٿئي ڏن، جوڀن، جوڻي
آسو آڪاڻي، جڳ مڙيوئي سڀنو.“

(سبق 41)

2- سنڌي چوٿون ڪتاب

هي ڪتاب مسٽر پريداس پنهنجي سر ٺاهيو آهي.

مضمون:

هن ڪتاب جا ٻه جلد آهن: هڪڙي ۾ 34 سبق ٻئي ۾ 23 سبق
آهن. پر سبق تمام وڏا آهن. شايد پهريون جلد چوٿين درجي ۾ ۽ ٻيو جلد
پنجين درجي ۾ پڙهيو ويندو هو.

ڪتاب جي ٻئي جلد ۾ ڪو به نظم ڪونهي. باقي پهرئين جلد ۾ ست سبق نظم ۾ آهن، جن مان ٽن سبقن (سبق 13، 14 ۽ 15) ۾ شاه جي رسالي جي ”سر معذوري“ جا بيت آهن. باقي چار سبق (سبق 2، 8، 11 ۽ 21) ديوان اڌارام جي ٺاهيل نظم جا آهن.

ديوان اڌارام وارن نظمن ۾ احقر تخلص ڪم آيل آهي ۽ هيٺان ديوان اڌارام جو نالو به ڏنل آهي. اهي چارئي نظم شاه جي رسالي واري ”سر ڪاپائي“ جي ڊول تي ٺهيل آهن. مثال:-

”وقت ويجھيئي ٿو ائين هٿان

ڪان وڃي جئن سينگ منجهان

موتِي ملندءِ ڪين بهار

آيت اڪيون ڪي ٿي هشيوار“

”وقت آهي تان سڀ ڪي اهم

وقت ويو تان سڀ ڪي بسناه

وقت وقت ڪان روئندي زار

آيت اڪيون ڪي ٿي هشيوار“.

”جيڪا پوک تون هت پوکيندي

قيام ڏهان سان ات تون لئندين

چوي احقر تون ڪر ويچار

آيت اڪيون ڪي ٿي هشيوار“.

(سبق 2)

نوٽ:- ستن مصرعن مان ٽي مصرعون مٿي ڏنيون ويون آهن.

سچن جي پيڙي لڏي لڏي

ڪين ڪڏهن سڀا ٻڏي ٻڏي

ڳالهه اها تون دل سان هندا

سيڪنهن سان تون سچ ڳالهه

”سچ جي ساره ڪريان آءُ ڇا؟

سچ تي راضي رهي خدا

چوي احقر نيٺ سچ سچ آھ
 سيڪنهن سان تون سچ ڳالھاءِ". (سبق 8)
 "ڪوڙي کي ويجهو ڪونه وھاري
 ڪوڙي کي ڀر مون ھر ڪو اٿاري
 اھڙي عزت ڪوڙي آھ
 ڪوڙ ڪنھن سان ڪيم الاءِ."
 "ڪوڙ ڪندين تان ٿيندين ڦڪو
 ڄاڻئون ڪاٿئون ڪاٿيندي ڏڪو
 ڪوڙ مان آخر فائدو ناھ
 ڪوڙ ڪنھن سان ڪيم الاءِ."
 "جي تون پائين سچو ٿيان
 ماڻھن ۾ آءُ عزت لھان
 چوي احقر ڏي ڪوڙ کي باھ
 ڪوڙ ڪنھن سان ڪيم الاءِ". (سبق 21)

3- تاريخ هندستان

ماريس صاحب جي ٺاهيل انگريزي هندستان جي تاريخ جو هي ترجمو ميجر گولڊ سمٿ صاحب جي حڪم موجب مسٽر پريڊاس تيار ڪيو آهي. هي ديباچي ۾ لکي ٿو، ته "پڌرو هجي، ته باب 22 ۾ سنڌ جي ذڪر ۾ باب 25 منجهه پڇاڙيءَ ۾ اصلي انگريزي ڪتاب کان ٻيءَ طرح حضور مٿئين (گولڊ سمٿ صاحب) چڱي مطلب تي پاڻ ٿوري گهڻي مٿ ست ۽ ڦير گهير ڪرائي آهي."

عبارت ۽ ٻولي:

ديوان پريڊاس صاحب جو شايد هي پهريون ئي ڪتاب آهي، جو انگريزي مان ترجمو ڪيو اٿس، هن ۾ اعرابيون ڇڏيون ڪم آيل آهن، مگر سنڌي صورت خطيءَ تي چوڪي نظر ڪا نه ٿيل ٿي ڏسجي.

ڪي لفظ هڪڙي هنڌ هڪڙيءَ طرح لکيل آهن. ته ٻئي هنڌ ٻيءَ طرح مثلاً:

ڪٿي لکيل آهي ته	هوا	ته ڪٿي لکيل آهي هئا			
=	=	=	ڪارائتو	=	=
=	=	=	قابل	=	=
=	=	=	ڪابل (شهر)	=	=
=	=	=	مگر	=	=
=	=	=	مانگهر (منگهیر شهر)	=	=
=	=	=	انجان	=	=
=	=	=	آجان (آجا) وغيره وغيره.	=	=

ڪي نالا انگريزي مان سنڌي ۾ آڻڻ وقت صحيح صورت خطي يا درست لفظ نه لکيا ويا آهن. مثلاً:

اصل نالو	مهابت خان	لکيو ويو	محبت خان		
=	=	=	صلبت جنگ	=	=
=	=	=	لزين	=	=
=	=	=	لسبان	=	=
=	=	=	جنرل آئوٽرم	=	=
=	=	=	جنرل اوٽرم	=	=
=	=	=	ريزيڊنٽ	=	=
=	=	=	ريسيدنٽ وغيره وغيره.	=	=
ڪيترن لفظن جي صورت خطي غلط لکيل آهي. مثلاً:					

محلات جي بدران مهلات
ذره پرزه = =
خوش = =
سنڌي ادب جي نئين دور ۾ هي پهريون ڪتاب آهي جنهن ۾ ”ر“ ۽
”ڙ“ جو تفاوت رکيل ئي ڪونهي. ڪٿي ”ر“ جي بدران ”ڙ“ ته ڪٿي ”ڙ“
جي بدران ”ر“ ڪم آيل آهي. مثلاً:

پڇاڙي	جي بدران	پڇاري			
=	=	=	گهيڙو	=	=
=	=	=	ڦرتائي	=	=
=	=	=	آڙهو	=	=
=	=	=	گريڙ	=	=
=	=	=	گرپر وغيره وغيره	=	=

ڪي ڪي نڃ سنڌي لفظن ۾ درست صورت خطي ۾ لکيل نه آهن.

مثلاً:

ڏيان	جي بدران	ڏهيان ۽ دهيان
سونيو	= =	سوپيو
پاڇوڪڙ	= =	پاڇوگر
وڃو	= =	ونجون
محيو	= =	منجيون
سائوبانڻو	= =	سارو باؤٽو وغيره وغيره.

اهڙا مرکب لفظ ۽ فقرا به ڪئين ڪم آيل آهن، جي لفظن ٺاهڻ جي قاعدي ۽ اڄ ڪلهه جي محاوري ڪري ان سھائيندا پيا لڳن. مثلاً:

بي هنرائتا	جي بدران	بي هنر
ڪاهه جٽائي	= =	جنادار ڪاهه ڪئي
ٻار کي گهرندڙ ماڻهو	= =	خود غرض ماڻهو
ان دل لڳڻ جهڙو	= =	نه مڃڻ جوڳا۔ نه وسهڻ جوڳو
منڊوڻي خاصيت	= =	ذاتي خاصيت.

4- انگلند جي تاريخ

(جلد پھريون ۽ ٻيو)

ڪتاب جي حقيقت: ماريس صاحب جي انگريزي ۾ لکيل انگلند جي تاريخ تان مسٽر پريڊاس صاحب سنڌيءَ ۾ به جلد ترجمو ڪيا، جي نارمل اسڪول جي شاگردن لاءِ درسي ڪتاب طور منظور ٿيا.

مضمون:

هن ٻنهي جلدن ۾ عيسوي سنه کان پنجونجاه وره اڳ جي احوال کان وٺي ”ڪريما جي جنگ“ بعد جو بئرس جو صلح اپريل 1856ع ۾ ٿيو هو، تيستائين انگلند جو سربستو تاريخي احوال آهي.

عبارت ۽ ٻولي:

پهرئين جلد ۾ اعراب ڪا ورلي ڪم آيل آهي. باقي ٻئي جلد ۾ اهڙيون اعرابون ڪم آيل آهن، جهڙيون ديوان ننديرام واري سند جي تاريخ ۾.

هندستان جي تاريخ جنهن جو بيان اڳي ٿي چڪو آهي، تنهن بنسبت هن ۾ لفظن جي صحيح صورتخطي تي گهڻو ڌيان ڏنل آهي. جن لفظ جي صورتخطي هندستان جي تاريخ ۾ غلط لکيل آهي، تن جي صورت خطي هن ۾ درست ڏنل آهي؛ جهڙوڪ: محلات، وقت، خوشي وغيره.

”ر“ ۽ ”ڙ“ جي درستي به هن ڪتاب ۾ گهڻي قدر ٿيل آهي. ساڳئي لفظ کي ڪٿي هڪڙيءَ طرح لکڻ ۽ ڪٿي ٻيءَ طرح لکڻ جو نمونو هن ڪتاب جي ٻنهي جلدن ۾ اهڙي هليو آيو آهي جو هندستان جي تاريخ ۾ آهي. باقي مرڪب لفظن ۾ فخرن جي بناوت بنسبت ”هندستان جي تاريخ“ ۽ ”انگلنڊ جي تاريخ“ ۾ ٿورڙوئي ڪو ڦير آهي.

قاضي غلام علي ولد قاضي محمد يحيٰ نثوي

قاضي غلام علي قاضي محمد يحيٰ جو پٽ هو. پارسي ۽ عربي ٻوليءَ جو ماهر هو. سندس وڏا نٿي ۾ وڏو مدرسو هلائيندا هئا. انگريزن جي صاحبيءَ ۾ قاضي غلام علي صاحب سنڌيءَ ۾ وڪالت به هلائيندو هو ۽ گورنمينٽ جي پاران سنڌي ٽرانسليٽر به هوندو هو. سندس تصنيف هندستان جي تاريخ سنڌيءَ ۾ آهي.

هندستان جي تاريخ

ڪتاب جي حقيقت: هن کان اڳ ديوان پريداس اندرام جي ٺاهيل ”هندستان جي تاريخ“ جو بيان ڏنو ويو آهي، سا وڏن شاگردن جي پڙهڻ لاءِ ٺهيل هئي، پر هيءَ تاريخ نئين شاگردن لاءِ درسي ڪتاب هو ۽ ديوان پريداس جي تاريخ کان اڳ ۾ ٺهيل آهي. (سنه 1854ع ۾)

اردو ٻوليءَ ۾ پنڊت ديبئي پرشاد جي ٺاهيل ”تاريخ هندستان“ کي سنڌيءَ ٻوليءَ ۾ ترجمو ڪرڻ لاءِ سر بارتل فرير ڪمشنر صاحب حڪمر ڏنو. جنهن موجب قاضي غلام علي جعفري ان جو ترجمو ڪيو.

پندت ديبی پرشاد واري تاريخ ۾ سنڌي جي سنڌ 1843ع واري ويڙه جو سريستو احوال لکيل ڪونه هو، تنهنڪري اهو احوال قاضي صاحب پائون درج ڪيو آهي.

مضمون:

هن تاريخ ۾ هندن جي سورج بنسي ۽ چندر بنسي گهراڻن جي بيان کان وٺي سنه 1849ع تائين (يعني سڪن ۽ انگريزن جي وچ ۾ ٿيل ٻي ويڙه جي فيصلي سوڌو) مختصر حقيقتون لکيل آهن.

سورج بنسي (رامائڻ وارو زمانو)، چندر بنسي (مهاپارت وارو زمانو)، گوتم ٻڌ، مهانند، چندر گپت، راجا پورس، سڪندر يوناني، راجا جي سنگها، سيليوڪس، راجا پوشيامتر ۽ راجا وڪرما جيت جي احوال کان پوءِ غزنوي گهراڻي کان وٺي مغل سلطنت جي بهادر شاه بادشاهه تائين احوال ڏنا آهن. وچ ۾ مرهٽن ۽ سڪن جو بلڪل اڇاترو احوال ڏيئي پوءِ يوروي قومن جي ڪمپنين جي چٽاڀيٽين ۽ فريڊنچن ۽ انگريزن جي مقابلي ۾ ڏيئي راجائن ۽ نوابن سان انگريزن جي جنگين ۽ سوين جا احوال لکيا ويا آهن. لارڊ ڪلايو جي ڪارگزارين کان وٺي لارڊ ڊلهائوسي جي اوائلي زماني وارين ڪاررواين جون مختصر حقيقتون ڏيئي تاريخ پوري ڪئي ويئي آهي.

سنڌ جي تاريخ مان فقط ٽالپرن، انگريزن جي تعلق ۽ مياڻي ۽ دٻي وارين لڙاين جو چٽاڻي سان بيان ڏنل آهي. هن تاريخ ۾ سنيون سڌيون حقيقتون ۽ احوال لکيل آهن. منجهس اهي سياسي رمزون ۽ نڪتا ڪنهن جي ماري صاحب واري تاريخ (ديوان پريڊاس جي ترجمو ڪيل) ۾ آهن.

هيءَ تاريخ انهيءَ زماني جي ٺهيل آهي، جنهن زماني ۾ نئين مقرر ٿيل سنڌي آئيوٽا ڪم آڻڻ جو رواج بارسِي خواندن بزرگن ۾ اڃا عام جام نه هو. تنهنڪري هن تاريخ جي صورت خطي ۽ ابوالحسن جي سنڌي واريءَ صورت خطي ۾ گهڻو تفاوت ڪونهي.

ڪتاب ۾ صاف سنڌي مگر نج لاڙي ٻولي ڪم آيل آهي، ڇاڪاڻ جو مصنف ٺٽي جو ويٺل هو. جو لاڙي ٻوليءَ جو مرڪز آهي. هيٺيان لفظ خاص طرح لاڙي محاورن موجب ڪم آيل آهن:

جڏين = جڏهن. تڏين = تڏهن. ڪناس پوءِ = ڪانئس پوءِ. ايڙو = اهڙو. ڪين جيڙو = ڪين جهڙو. نمرو = تندرست. ٻان ڪرڻ = قيد ڪرڻ. سونگ = محصول يا ڍل. اڀنا آهن = بيٺا آهن. ساٿاري = ڪچهري. اڏپ = اڏاوت. سٺياھ = تياري، سانباھو. خير ڪين = سڪ سلامتي. ميه (منهن) = بهانو. پونپ = جهاز. ڪامي = عملدار وغيره.

ڪيترائي جاگرافيڪل نالا ۽ يورويين آفيسرن جا نالا غلط تلفظ ۾ لکيل آهن؛ جيئن ته:

سرنڪا پٽم	جي بدران	سرنڪ پٽام
اليگزينڊر برنس	= =	الڪزنڊر برنس
ڪلائو	= =	ڪلاو
ميچر آئوٽرام	= =	ميچر اترم
لارڊ ايلنبرو	= =	لارڊ النبرا
لارڊ ڊلهائوڙي	= =	لارڊ ڊال هوسي وغيره.

ميان غلام حسين محمد قاسم قريشي

ميان غلام حسين ٺٽي جي قريشي خاندان مان هو. سندس وڏا ارغون حاڪمن جي ڏينهن ۾ وڏا عالم ٿي گذريا آهن. انگريزن جي صاحبيءَ جي شرعات ۾ ميان غلام حسين گورنمينٽ جي ٻاران ڏيهي رياستن مان پارسيءَ ۾ لکپڙھ ڪندو هو. سندس هڪ ڪتاب ”پني زميندار جي ڳالهه“ سنڌي ۾ لکيل آهي جو ليٽو ۾ ڇاپيل آهي.

پني زميندار جي ڳالهه

ڪتاب جي حقيقت: هي ڪتاب هندي ٻوليءَ ۾ پنڊت بنسي ڌر جو ٺاهيل هو. جو سر ٻارٽل فريئر صاحب ڪمشنر جي حڪم موجب ميان غلام حسين صاحب سنڌي ۾ ترجمو ڪيو. پانڄي ٿو ته مضمون هنديءَ تان ترجمو ڪيو ويو آهي. مگر ماڻهن ۽ ڳوٺن جا نالا سنڌ جا ڪم آندا ويا آهن. هي ڪتاب ٻه شروعات وارن ڏينهن ۾ دري ڪتاب هو.

مضمون:

هن ڪتاب ۾ هڪڙي ايماندار ۽ رچ چڱي مڙس جي ڳالهه لکيل آهي، جو اُهاوڙي (ضلع سکر) جو ويٺل مشهور مرد هوندو هو. جنهنجو نالو هو پنيو. ان جي سڃاڻي، نيڪ نيتي، تحمل ۽ بي رياءِ ملڪان ملڪ مشهور هوندي هئي. آسپاس جا ماڻهو ۽ زميندار پنهنجن جهيڙن ۽ تڪرارن ۾ پني کي امين مقرر ڪندا هئا. پوءِ اهو جيڪو فيصلو ڪندو هو، سو پئي ڌريون خوشيءَ سان قبول ڪنديون هيون ۽ ڪا به ڌر ان جي فيصلي ۾ طرفداري يا رباڪاريءَ جو شڪ ئي نه اٿيندي هئي. هن ڪتاب ۾ ان زميندار جي چڱمڙسي ۽ ايمانداريءَ جي مثال ڏيکارڻ لاءِ ٽي آکاڻيون ڏنل آهن، جن جو اختصار هيٺ ڏجي ٿو:

(1) اُهاوڙي ۽ ماڻيلي جون زمينداريون پاڻ ۾ دنگي هيون. ماڻيلي جي زميندارن البيلائي ڪري پنهنجون دنگ واريون زمينون اهڙيون ڦٽائي غير آباد ڪري ڇڏيون هيون، جو حد نشان به ڊهي ويا هئا، مگر هڪڙو پير جو وڻ قائم هو، جو ٻنهي زميندارين جي دنگ تي چٽڪ هڪڙو قدرتي حد نشان هو.

هڪڙي سال پني زميندار پنهنجي دنگ واري زمين جا پنج جريب اُوپائي نالي هاريءَ کي پتي تي پوکڻ لاءِ ڏنا اُوپائي ان زمين ۾ وڃي هر کيڙيو، ته ماڻيلي وارن زميندارن ان کي ماري ڪٽي پڇائي ڪڍيو، ”جي اها زمين به اسان جي آهي، پني جو ان ۾ ڪو به واسطو ڪونهي.“

اُوپايو رهندو پٽيندو آيو پني وٽ. پني زميندار جا ماڻهو اُوپائي جي بت تي ڌڪ ڦٽ ڏسي اچي ڪاوڙيا ۽ لٿيون ۽ ڪهاڙيون ڪٽي ماڻيلي وارن سان وڙهڻ لاءِ سنيريا، پر پني انهن کي نصيحت ڏيئي ناري وهاريو. سندس پتواري مينگهو صلاح ڏيڻ لڳو، ته ”پنجن ورهين جي پراڻن ڪاغذن ۾ اُوپائي جو پتو لکي ڇڏجي ۽ ان جو پراڻو حق ثابت ڪري ماڻيلي وارن تي حاڪم وٽ فرياد ڪجي.“ پر پني چيو ”ڪوڙا ڪاغذ ٺاهي ايمان وڃائجي، سا ڳالهه مون کي پسند نه آهي.“ نيٺ اُوپائي کي مار ملڻ بابت به سچا اکين ڏنا شاهد گهرايائين. هڪڙو ڳڻن چارڻ وارو ۽ ٻيو ريڻ جو ريڍار، جن

پير جو وڻ شاهد مقرر ڪيائين. پوءِ اباوڙي جي حاڪم کي وٺي وڃي سرزمين ڏيکارڻ لاءِ. جنهن زمين اڀرائي کي ڏياري ۽ ماتيلي وارن کي جوڳي سيڪٽ ڏنائين.

(2) ڀنڀي زميندار پنهنجي نياڻي جي شاديءَ لاءِ ٽي هزار روپيا هڪڙي واپاريءَ کان اڌار ورتا. شرط هيءُ هو، ته پنجاهه جريب زمين جا پنجن ورهين تائين ان واپاريءَ وٽ گروي رهندا ۽ اهو واپاري زمين جي پنجن ورهين جي پيدائش وياج جي عوض کڻندو رهندو. پنجن ورهين کان پوءِ ڀنڀو ٽي هزار روپيا واپاريءَ کي ڏيئي اهي پنجاهه جريب وري پنهنجي قبضي ڪندو.

انهن پنجن ورهين جي اندر ڀنڀي کي ٻي نياڻي به اٿارڻي پئي، تنهنڪري پنجن ورهين جي بدران ست ورهيه اهو واپاري پنجاهه جريب جي ڪل پيدائش کڻندو رهيو. ماڻهن ڀنڀي کي حساب ڪري ٻڌايو ته واپاريءَ انهن ستن ورهين ۾ ٽن هزارن کان ٿيڻي جوڻي زمين جي پيدائش مان حاصل ڪري چڪو آهي، تنهن ڪري هاڻي ان کي ٽي هزار نه ڏيڻ گهرجن ۽ زمين کانئس وٺڻ گهرجي. پر ڀنڀي چيو ته ”مون جيڪا زبان ڪئي آهي، تنهن ۾ ڦير نه ڪندس.“ نيٺ ستن سالن کان پوءِ ٽي هزار روپيا واپاري کي ڏيئي پوءِ اها زمين پنهنجي قبضي ۾ آندائين.

(3) ڀنڀي جو هڪڙو عزيز چتن نالي هو، جو ڀنڀي ۽ ٻين سان گڏ زمينداريءَ جي چوڻين پٽيءَ جو مالڪ هو. چتن هڪڙو ننڍڙو پٽ بچيل نالي ڇڏي مري ويو ۽ چتن جي زال به جلد ئي رضا ڪئي.

سڀني جي مرضي ٿي ته سالياني پيدائش مان بچيل جي کاڌ خوراڪ جو حساب ڌار ڪري باقي سڀ پيدائش اسين ورهائي کڻندا رهون. جڏهن بچيل وڏو ٿيندو، تڏهن پاڻهي اسان مان هر هڪ کان پنهنجو حساب وٺندو. ڀنڀي کي اها ڳالهه نه وئي، تنهن چيو ته ”يتيم ٻار جو حق کائڻ بچڙو ڪم آهي، تنهنڪري توهان مان ڪو به بچيل جي تربيت جو ٻار کڻي، سالياني پيدائش مان ان جي کاڌ خوراڪ جو خرچ لاهي باقي بچت سال بسال ڪنهن

شاهوڪار وٽ ذراوت طرح رکندو رهي. جڏهن بچيل وڏو لائق ٿئي، تڏهن شاهوڪار کان سڀ ذراوت ان کي وٺي ڏجي. ”آخر سڀني کي اها صلاح وئي، تن بچيل جي تربيت جو ڪم ڀنڀي جي حوالي ڪيو.

ڀنڀي پنهنجي اولاد سان گڏ بچيل کي پاليو ۽ مڪتب ۾ تعليم ڏياريندڙ ٿيو. جڏهن وڏو ٿيو تڏهن ڪنهن چڱي گهر مان ڌار ڌور سان شادي ڪرايائينس، بچيل جڏهن ارڙهن ورهين جو ٿيو، تڏهن ڀنڀي راڄ جا چڱا مڙس گڏ ڪري بچيل جي حصي جو حساب ڪتاب پيش ڪيو. ان جي کاڌ خوراڪ ۽ شاديءَ جو خرچ لاهي باقي ڇهه هزار روپيا صافي بچت مان هڪڙي خلاصي زمينداري خريد ڪري ڏنائينس.

بچيل هڪڙو وڏو معزز زميندار ٿي حياتي گذارڻ لڳو ۽ ڀنڀي جو جس جاءِ بجاءِ ڳاڻڻ لڳو.

سيد ميران محمد شاه ولد سيد محمد شاه

متعلوي

سيد ميران محمد شاه جي بزرگ آئريل سيد ميران محمد شاه وزير سنڌ جو جد امجد هو. انگريزن جي اوائلي زماني ۾ سندس ادبي خدمت لائق ستائش آهي.

سندس تصنيف ٿيل 2 ڪتاب ”سڌاتورو ۽ ڪڌاتورو“ ۽ آڪاسي نروار“ مشهور آهن جن جو تفصيل وار احوال هيٺ ڏجي ٿو.

(1) سڌاتوري ۽ ڪڌاتوري جي ڳالھ

ڪتاب جي حقيقت: هي ڪتاب اصل هندي ٻوليءَ ۾ پنڊت بنسي ڌر جو ٺاهيل هو، جو سر بارتل فرير صاحب جي حڪم موجب سيد ميران محمد شاه سنڌيءَ ۾ ترجمو ڪيو. ڪتاب جو مضمون هنديءَ تان ترجمو ٿيل آهي، مگر ماڻهن جا نالا سنڌ جا ڪم آيل پيا ڏسجن. هي ڪتاب ٻه شروعات وارن ڏينهن ۾ ابتدائي اسڪولن ۾ درسي ڪتاب طور ڪم ايندو هو.

مضمون:-

مٿرا شهر ۾ ٻه ماڻهو رهندا هئا. هڪڙو سمهايو (لحاظ ۽ لياقت وارو) ۽ ٻيو آمهايو (بي مروت). سمهايي جي پٽ جو نالو سڌاتورو (حلالِي پٽ) هو ۽ آمهايي جي پٽ جو نالو ڪڌاتورو. سڌاتورو ۽ ڪڌاتورو ٻئي اسڪول ۾ پڙهندا هئا. سڌاتوري کي گهر ۾ سليڇائيءَ جا سبق به ملندا هئا ۽ لفنگن چوڪرن جي سنگت کان به هو پري رهندو هو. مگر ڪڌاتوري جي گهر ۾ کوٽ ۽ ڪپٽ جو وهنوار هلندڙ هو ۽ هو بدڪار چوڪرن جي سنگت ۾ گذاريندو هو. سڌاتورو اسڪول ۾ چاه ۽ محنت سان پڙهندو هو ۽ ڏاڍو هوشيار ٿي پيو. هڪڙي پيري ڪليڪٽر صاحب ۽ ٻيا آفيسر اسڪول ۾ آيا ۽ اچي امتحان ورتائون.

سڌاتوري جي هوشيارِي ۽ فضيلت ڪليڪٽر صاحب کي اهڙي وڻي جو ان کي انعام به چڱو ڏنائين ۽ اسڪول ڇڏڻ شرط تپيداريءَ جي نوڪري ڏنائينس. انهيءَ نوڪريءَ ۾ هن اهڙا ايمانداريءَ ۽ سچائيءَ جا ڪم ڏيکاريا، جو نوڪريءَ ۾ وڌندو ويو ۽ آخر هڪڙو نامور ۽ عادل مختارڪار وڃي ٿيو.

ڪڌاتورو به لکڻ پڙهڻ جهڙو ٿيو ۽ گهڻا ڌڪا ڏوما کائي آخر دفتردار جي آفيس ۾ منشيگيري جي جاءِ وڃي حاصل ڪيائين. نوڪريءَ جي وقت ۾ به ان پنهنجا ننڍي هوندي وارا بدچال سنگتي نه ڇڏيا ۽ پڪو جواڙي بڻجي پيو. هڪڙي پيري ڪنهن ڌر کي ناجائز فائدي ڏيڻ لاءِ رشوت وٺي سرڪاري ڪاغذن ۾ بي ايماني ڪيائين. جنهنڪري ٽي ورهيه سخت پورهئي سان قيد جي سزا مليس.

مٿئين مضمون جا ڪي ٽڪر جنسي صورت خطي ۽ عبارت ۾ هيٺ لکجن ٿا:

1- سمهايي پنهنجي پٽ کي باب پڙهڻ وهاريو ۽ جڏهن او چوڪر ستن ورهين جو ٿيو تڏهن سمهايي کي هي ڳڻتي ٿي ته مونکي ته پاڻ ان جي سيڪارڻ جيتري واندڪائي ڪانه آهي ۽ چوڪر جي سيڪارڻ جي پڻ مهل اها آهي، جيڪڏهن ان ۾ ڪا ويسلائي ڪبي ته چوڪر جٽ ٿي پوندو. انهي ڳالهه جو بار سڌا منهنجي مٿي تي رهندو. ڏاهن چيو

آهي ته جو مائٽ پنهنجي وڻاءَ کي لکڻ پڙهڻ نه سڀڪاري سو ڪر ان جو ويري آهي. (صفحہ 2 ۽ 3)

2- سڌاتورو ٻن ٽن ورهن ۾ ليکي جي ڪتابن ۾ جبر مقابلي ۽ ڌرتي نروار ۽ علم هيٺ ۽ چئن ۽ تاريخن جي ۾ ۽ ٻين علمن ۾ پڙ ٿيو، پڙهڻ جي مهل ان جو اهڙو حال هو ته جنهن ٽولي چوڪرن جي سين دوري هو تنهن ٽولي کان سگهوئي پنهنجي پڙ پائي سر نڪريو مٿي ٽولي کي ٿي بهتو. (صفحہ 4-5).

صورت خطي، عبارت ۽ ٻولي:

هي ڪتاب سنہ 1855ع ۾ ٺهيل آهي. ان وقت جي ٺهيل ڪتابن بنسبت هن ڪتاب ۾ نئين مقرر ٿيل عربي سنڌي آڻيويتا جا سڀ اکر صحيح صورت ۾ ڪم آيل آهن؛ جهڙوڪ ٺ، جه، گھ، گ وغيره. هر هڪ لفظ تي اعرابون ڪم آڻڻ يعني شاگردن کي لفظن جو صحيح تلفظ سڀڪارڻ ته ان وقت جي درسي ڪتابن جو ڪارائتو اصول هو. نون غنه ۽ مرڪب آوازن وارن لفظن جي صورتخطي هن ڪتاب ۾ به اهائي ڪم آيل جا ان وقت جي ٻين درسي ڪتابن ۾ ڪتب آيل آهي.

ٺٽي وارن بزرگن جيڪا عبارت پنهنجن ڪتابن (جهڙوڪ هندستان جي تاريخ قاضي غلام علي واري ۽ ٻين زميندار جي ٻالھه ميان غلام حسين واري) ۾ ڪم آندي، تنهن بنسبت هن ڪتاب ۾ وڌيڪ درست ۽ سڌريل عبارت ڪم آيل آهي، تنهن هوندي به هن ڪتاب جا ڪيترائي جملا سنڌي ”صرف و نحو“ موجب ٺهيل نه آهن؛ ڇاڪاڻ جو ان وقت سنڌي ۾ ڪو ”صرف و نحو“ جو ڪتاب موجود ئي ڪونه هو.

مثال 1- ”تڏهن صاحب مٿي چوڪرن جي پرڪ وٺي پوءِ جيڪو چوڪر ته ڍرڙو هو ۽ لڪپڙهه تي چاهه نهوس ان کي ڪوٺيو ٿي چيائين ته جيڪڏهن توڳهن ڪري لکيو پڙهيو هو ۽ پنهنجو واڌارو ڏيکارڻو هو ته جيڪر توکي پڻ ڏاڻ ملڻو، ڏس تنهنجي ڍرڙائي تنهنجي انعام کي جهلڻو. (صفحہ 5)

سنڌي ”صرف و نحو“ ۽ هاڻوڪي محاوري موجب مٿين عبارت هن طرح هئڻ گهرجي:

”تڏهن مٿين صاحب چوڪرن جي پرڪ ورتي (چوڪرن جو امتحان ورتو). پوءِ جيڪو جيڪو چوڪر ڍرڙو (گهٽ) هو، يا جنهن جنهن چوڪر جو لکڻ پڙهڻ تي چاهه نه هو، تنهن کي ڪوٺيو چيائين ٿي، ته ”جيڪڏهن تون گهر نه ڪري (ڌيان لڳائي لکين پڙهين ها ۽ پنهنجو واڌارو ڏيکارين ها، ته جيڪر توکي به ڏاڏ (انعام) ملي ها. ڏس تنهنجي ڍرڙائي (گهٽتائي) توکي انعام ڪٿڻ ۾ اٽڪ ڪئي“.

مثال 2- ”سڌاتورو چيت گهڻي سين ڪم ۾ رهڻو هيڪي پيري ڪليڪٽر صاحب جلالپور جي تپيدار کي حڪم ڏنو ته هتي نقشو ٻني جو جوڙڻ مهل سنئون ۽ سوڌو ٺهيو آهي ان لاءِ توکي گهرجي ته ٻنين کي مٽي نئين سر نوٽ نقشو سنئون ۽ سوڌو جوڙي آءٌ ۽ ان نقشي جي خسر و پڻ ٺاهي آءٌ ان صاحب جي منهن تي ته آهه آهه ڪي پر ٻن جو نقشو جوڙڻ ڪ اهڙو سهڪو نهو.“ (صفحہ 8)

مٿين عبارت هاڻوڪي دستور موجب:

”سڌاتورو گهڻي چيت (ڌيان) سان ڪم ۾ لڳو رهيو. هيڪڙي پيري ڪليڪٽر صاحب جلالپور جي تپيدار کي حڪم ڏنو، ته ”هتي وارين ٻنين جو نقشو جوڙڻ مهل سنئون سڌو نه ٺهيو آهي، تنهنڪري توکي گهرجي، ته ٻنين کي نئين سر مائي ٻيو سنئون سڌو نئون نقشو جوڙي آءٌ، ۽ انهيءَ نقشي موجب خسرو (ڍل جو حساب) به ٺاهي اچ.“ تپيدار، صاحب جي روبرو ته ”هائو سائين، حاضر سائين“ پي ڪيو، پر ٻنيون مائي انهن جو نقشو ٺاهڻ ڪو سئرو ڪم نه هو“.

هن ڪتاب جو مصنف مٿيارين جو ويٺل هو ته به ڪي ڪي لفظ ۽ محاورا ٺٽوي بزرگن جهڙا ڪم آندا اٿس. مثلاً:

هيڪڙو (هڪڙو)، هيڪو هيڪو (هرهڪ)، هيڪي دوئي ڊول (هڪ نه ٻيءَ ريت يا ڪنهن نه ڪنهن ريت). آهه (هائو) م ڪر (نه ڪر) ماڻهو (ماڻهون)، وغيره.

ڪي لفظ نٿوي بزرگن به نسبت درست صورت ۾ ڪم آيل

آهن:

نٿوين لکيو	ايترو	مصنف لکيو	اهڙو
=	=	=	=
جيڙو	=	=	جهڙو
=	=	=	=
جڏين	=	=	جڏه
=	=	=	=
تڏين	=	=	تڏه
=	=	=	=
هیر	=	=	هیر (هينئر)

هن ڪتاب ۾ ڪي نرالا نج سنڌي لفظ به ڪم آيل آهن:

گهن (ڌيان)، آرڪڻ (اصل عربي لفظ ”آرڪان“ = چڻ، آرادو) اصل عربي لفظ ”علحدو“ = نرالو، الڳ)، رڳڙو (جهيڙو)، آئئو (غير آباد بني)، ڍاڪو (نار يا هرلو)، کنڊائي (دل جو ڪوٽ)، آڀلئو (آڻ جهل)، ول (تفاوت)، ويڇو (تفاوت)، رمڻو اڻ (رنج ٿيڻ)، نبيرو نجيڙ (فيصلو)، ڪاپ (خرج)، چيت (حوصلو).

هن ڪتاب ۾ ڪي لفظ غلط صورت ۾ به لکيل آهن، جن

ته:

وڏ ماڻهو	هڻ گهرجي	وڏ ماڻهي
=	=	=
چڱماڻوڻپ	=	چڱ ماڻهي
=	=	=
نيها	=	نياءُ
=	=	=
مهاورو	=	مهاورو
=	=	=
دڪت	=	دقت

هن ڪتاب ۾ ڪي نج سنڌي ٻها ڪا به اصطلاح به ڪم آيل آهن،

جن ته:

- (1) سلو سرچنديئي ڀلو .
- (2) بڙ جا ٻن اڀرنديئي سڻيا .
- (3) پاڻ ڦرائي به ڪم ڪڍجي .
- (1) جوف ۾ منهن وجهڻ = لوپ ڪرڻ .
- (2) ڪوڏيءَ جو ول ٻوڻ = ٿورڙو تفاوت نڪرڻ .
- (3) پاڻي پاڻي کير کير ڪرڻ = پورو انصاف ڪرڻ .

(2) آڪاسي نروار

ڪتاب جي حقيقت: هندي ٻوليءَ ۾ نظام شمسي نالي هڪڙو ڪتاب پنڊت بنسي ڌر جو جوڙيل هو، جو سر. ٻارٽل فريئر صاحب جي حڪم موجب سيد ميران محمد شاه ولد سيد محمد شاه متعلوي سنڌي ۾ ترجمو ڪري سندس نالو رکيو آڪاسي نروار يعني خلاص نظام شمسي (نظام شمسيءَ جو خاص بيان). هي ڪتاب وڏن شاگردن لاءِ درسي ڪتاب هو.

مضمون:

سنڌي ٻوليءَ ۾ علم هيئت بابت هي پهريون پهريون ڪتاب ٺهيل آهي، جنهن ۾ ڌرتي، سج، چنڊ، سيارن (گرهن)، ثوابت (نڪترن يعني بينل تارن) پيچر تارن، ڪسوف (سج گرھڻ) ۽ خسوف (چنڊ گرھڻ) بابت ماڻهن جا جيڪي اڻڄاڻائيءَ جهڙا خيال ۽ عقيدا هئا، تن کي ڪوڙو ثابت ڪيو ويو آهي، ۽ هر هڪ آسماني جسم جي تحقيقات ڪيل شڪل، گردش، مفاصلي، ۽ انهن جي اثرن (جهڙوڪ رات ۽ ڏينهن ٿيڻ جي حقيقت ۽ موسمن جي مت ست، بابت سمجهاڻيون ڏنيون ويون آهن ڪيترن آسماني جسمن جون شڪليون به ڏنيون ويون آهن. ڪتاب جي پڇاڙيءَ ۾ سمجهايو ويو آهي، ته نجوم يا جوتشي ماڻهن جي حال چال ۽ دنيا جي ڪاروبار تي سيارن ۽ تارن جي حڪمراني بابت جيڪي اڳڪٿيون ڪندا آهن تن تي ويساه ڪرڻ مورڪائي آهي. علم هيئت سکڻ مان ڪهڙا فائدا آهن، تن جو بيان ڪري ڪتاب پورو ڪيو ويو آهي.

هن ڪتاب جي مضمون ۾ جيڪا خاص ۽ تعريف جوڳي خوبي آهي، سا هيءَ، جو چڱي چڱي تي پڙهندڙن جو ڌيان خدا تعاليٰ جي پاڪ هستي، ان جي بي انت قدرت ۽ فرمانبرداريءَ ڏانهن ڇڪايو ويو آهي: گويا آسماني جسمن بابت واقفيت ڏيندي پڙهندڙن کي روحاني تعليم جا سبق ڏنا ويا آهن.

مثلاً:

1- ”پڌرو هجي، ته سج ۽ چنڊ تارا ڄميل يعني ثابت ۽ تارا گهمندڙ يعني سيار ڏينها ڏينھ ننديڻ کان ماڻهو جي نهار¹ ۾ اچن ٿا ته تاپ² (هو) ان جوڙيندڙ جي جوڙ ۽ وڌائي جو ڪي (ڪجهه) ويچار نٿو ڪري.“ (صفحہ 1 ڪتاب جي شروعات)

2- ”اهڙين ڳالهين جي سوچ³ کان هيون⁴ ڌڻي ڌي ورندي آهي جو هو سڀني جو اڀائيندڙ ۽ واهي⁵ آهي گهرجي ته ان جي ٻانڀ⁶ ڪجي ۽ ان جو دڳو⁷ مڃجي.“ (صفحہ 6)

هن ڪتاب ۾ نئين مقرر ٿيل آئيويتا جا سڀ اکر درست صورتن ۾ ڪم آيل آهن، ۽ اعرابون به ڪنهن ورلي لفظ تي لکيل آهن، مگر ٻه زبرون، ٻه زيرون ۽ ٻه پيش گهڻي قدر ڪتب آندا ويا آهن. باقي ”نون غنه“ جي آوازن وارا لفظ جهڙوڪ ”جنهن“، ”ڪنهن“ وغيره انهن ئي صورتن ۾ ڪم آيل آهن، جن صورتن ۾ ”سڌاتوري ۽ ڪڏاتوري“، ڪتاب ۾ ٻوليءَ جو ڍنگ به اهو ساڳيوئي ڪتب آيل آهي.

ميان محمد حيدرآبادي

ميان محمد حيدرآباد ۾ فقير جي پڙ واري سنڌي اسڪول جو هيڊ ماستر هو. سرٻارٽل فريئر جي فهمائش موجب هن صاحب سنڌي صرف و نحو جو ڪتاب لکيو جو سنڌي اسڪول ۾ رائج ٿيو. ميان محمد ٻارسيءَ جو چڱو ڄاڻو هو ۽ ان جي آڌار تي سنڌي گرامر گهڻي وضاحت سان لکيو اٿس.

سنڌي صرف و نحو

ڪتاب جي حقيقت: سرٻارٽل فريئر صاحب ڪمشنر جي فرمائش موجب هي سنڌي ٻوليءَ جو پهريون پهريون تفصيلوار صرف و نحو سنڌي ٻوليءَ ۾ منشي محمد سنڌي اسڪول ماستر تيار ڪيو هو، جنهن

1- نگاهه 2- تڏهن به 3- ويچار 4- هنيو (دل) 5- نگهه 6- عبادت 7- حڪم.

ڪتاب تيار ڪرڻ ۾ ديوان پريڊاس اندرام انگريزي اسڪول جي اسسٽنٽ ماستر جي به صلاح حاصل ڪئي هئي. هن ڪتاب تيار ٿيڻ بعد ميجر گولڊ سمٿ صاحب اسسٽنٽ ڪمشنر جو سنڌ جو ايڊيوڪيشنل انسپيڪٽر به هو. تنهن يورپين جي مطالعي لاءِ ان جو اختصار انگريزي ۾ لکيو. اهو انگريزي اختصار به سنڌي صرف و نحو جي پڇاڙيءَ ۾ شامل ٿيل آهي، انهيءَ انگريزي اختصار جي منڍ ۾ ميجر گولڊ سمٿ صاحب منشي محمد کي ”مولانا محمد“ ڪري لکي ٿو.

مضمون:

هي صرف و نحو هو به هو عربي ۽ پارسي صرف و نحو جي اصول تي ٺهيل آهي. هن ۾ پهريائين سنڌي الف بي جا اکر ڏنا ويا آهن ۽ هر هڪ اکر جي سامهون اهڙو لفظ ڏنو ويو آهي، جنهن ۾ اهو اکر ڪم اچي ٿو. مثلاً:

الف آڪ؛ ب باه؛ پ پانهون؛ پ پاء؛ پ پيءُ وغيره.

انهيءَ کان پوءِ هر هڪ اکر جون ٽي صورتون (منڍ، وچ ۽ پڇاڙيءَ ۾ لکجڻ واريون صورتون، ڏنل آهن، تنهن کان پوءِ آڻيو ٿا جي اکرن جا ٽي قسم آهن، تنهن کان پوءِ آڻيو ٿا جي اکرن جا ٽي قسم مسروري، ملفوظي ۽ مکتوبي سمجهايا ويا آهن. پوءِ نج عربي اکر، نج سنڌي اکر، خاص هندي ۽ سنڌي اکر جي عربي ۽ پارسي ۾ ڪم ٿي نه ايندا آهن؛ اهي اکر، جي عربي، پارسي، هندي ۽ سنڌيءَ ۾ عام آهن، ۽ اهي اکر جي خاص پارسي آڻيو ٿا جا آهن، سي سمجھائي پوءِ اعرابن ۽ حرف علت جي ڪشادي سمجھائي ڏني ويئي آهي. تنهن کان پوءِ سمجھائيل ڪم جا استعمالِي سوال (جوابن سميت) ڏنا ويا آهن.

ڳالهائڻ جا لفظ عربي ۽ پارسي صرف و نحو موجب فقط ٽي ٺهرايا ويا آهن:

اسم، فعل ۽ حرف. انهن ٽنهي جي مختصر وصفن ڏيڻ کان پوءِ اسم جا پنج قسم ٺهرايا ويا آهن. 1- اسم خاص ۽ عام، 2- اسم صفت، 3- اسم عدد، 4- اسم ضمير ۽ 5- اسم ظرف. هر هڪ جي مختصر وصف ڏيئي پوءِ اسم جي جنس ۽ عدد جو بيان ڏنو ويو آهي؛ جنهن ۾ هيءَ ڳالهه

چٽيءَ طرح سمجھائي ۽ ثابت ڪئي ويئي آهي، ته اعرابن جو ڄاڻڻ ۽ ڪم آڻڻ سنڌي ٻوليءَ جي لفظن جي جنسن، عددن، حالتن ۽ گردانن پروڙڻ لاءِ گهڻي قدر ضروري آهي.

اسم جي گردانن سمجھائڻ کان پوءِ اسم صفت جا ٽي درجا (خالص، تفضيل ۽ مبالغو) سمجھائي فعل ۽ اسم مان صفت ٺاهڻ جون ريتون ۽ مثال ڏنا ويا آهن. حقيقت ڪري اهو لفظن ٺاهڻ جو ڪم ”نحو“ واري ڀاڱي ۾ اچڻ گهرجي. پر هن ڪتاب ۾ مصنف اهو ڪم به اتيئي ڇڏيو آهي. صفت کان پوءِ اسم ظرف ۾ انجا ٽي قسم (ظرف تميز، ظرف زمان ۽ ظرف مڪان) مختصر وصفن سان ڏيئي پوءِ، اسم، صفت ۽ فعل مان ٺهيل ظرفن جا مثال به اتيئي سمجھايا ويا آهن.

اسم ظرف کان پوءِ اسم عدد جو بيان تمام ڪشادگيءَ سان سمجھايو ويو آهي. اتي به عدد جي پڇاڙين جي قبر گهير سمجھائڻ لاءِ اعرابن کان ڪم ورتو ويو آهي. اسم ضمير ۽ انجا قسم مثالن ۽ گردانن سميت سمجھائڻ کان پوءِ اسم مان اسم فاعل، اسم مان اسم صفت (اڳ ڏنل سمجھائيءَ کان ڪشاديءَ طرح)، صفت مان اسم، فعل مان اسم، فعل مان صفت، مرڪب اسم ٺاهڻ جون ريتون ۽ اسم تصغير جا مثال سمجھايا ويا آهن، جي خاص ”نحو“ واري باب ۾ سمجھائڻ وڌيڪ زيباور هئا، مگر هن ڪتاب ۾ هن مصنف نحو تي، ڪو جدا باب ڏنو ئي ڪونهي. فعل جا قسم، زمان، صيغ ۽ گردان سمجھائي پوءِ حرف جر ۽ حرف جملي جا قسم ۽ مثال کولي سمجھايا ويا آهن، حرف ندا جي سمجھائي تمام مختصر ڏني ويئي آهي. هن ”صرف و نحو“ ۾ ”پريوگ“ سمجھائيل نه آهن؛ ڇاڪاڻ جو عربي ۽ پارسي ”صرف و نحو“ ۾ ”پريوگ“ جو ذڪر ئي ڪونهي. سو هنڪري جو پارسيءَ ۾ فعل سدائين فاعل موجب مڻبو آهي ۽ مفعول جي عدد ۽ جنس سان ان جو ڪو به واسطو نه رهندو آهي. عربي ”صرف و نحو“ ۾ فقط تعليلات فاعل موجب عدد ۽ جنس موجب فعل جي صورتن متجرب جا سبب“ هن طرح سمجھايين آهن. پارسي ۾ ته فعل سان جنس جو ڪو به واسطو ڪونهي.

صورتخطي، عبارت ۽ ٻولي:

هي ڪتاب وڏن شاگردن ۽ ماسترن لاءِ ٺاهيل آهي. هن ڪتاب جي ديباچي ۾ هر هڪ لفظ تي اعرابون پوريءَ طرح ڪم آيل آهن. پر ڪتاب جي مضمون ۾ ڪٿي ڪا وري اعراب ڪم آيل آهي؛ مگر ٻيون اعرابون جاءِ بجاءِ ڪم آيل آهن، جيئن ته وڏيءَ (وڏيون)، ”اسءُ“ (اسين) وغيره. ڪٿي ڪٿي ته وري ٻئين اعرابن جي بدران هاڻوڪي نموني وانگر حرف علت جي پٺيان ”نون“ ڪم آندل آهن جيئن ته ”اُتاهون“، ”چوٿون“، ”پويون“ وغيره. ڪيترن لفظن جي صورتخطي اصلوڪي نموني ۾ لکيل آهي جيئن ته جه (جنهن)، ته (تنهن)، ڏينه (ڏينهن)، اوان (اوهان)، ڳال (ڳالهه) وغيره.

هن ڪتاب ۾ ٻولي صاف سليس ڪم آيل آهي ۽ نج پراڻا سنڌي لفظ گهڻي قدر ڪم آيل آهن؛ جهڙوڪ هير (استعمال)، پريون (قسم، نمونا)، نڪڙي (خاص طرح) مهنديون (اڳيون)، پهت (پسند)، ڪتاب (مڪتب) وغيره.

هن ڪتاب ۾ جهڙي صاف ۽ وڏن چئن اکرن ۾ صورتخطي لکيل آهي، تهڙي ان وقت جي ٻئي ڪنهن به ڪتاب ۾ نه آهي.

واڌو مل چنديرام ٽلٽي وارو

ٽلٽيءَ جي ديوانن مان واڌو مل هڪ مشهور نثر نويس ٿي گذريو آهي جنهن جي تاريخ انگلستان ڇاپي ۾ موجود آهي.

منتخب تاريخ انگلستان

ڪتاب جي حقيقت: هن کان اڳ مسٽر پريڊاس اندرام جي ترجمو ڪيل انگلنڊ جي تاريخ جي ٻن جلدن جو بيان ڏنو ويو آهي؛ اهي انگلنڊ جون مفصل تاريخون آهن. پر سر بارتل فرير صاحب ڪمشنر جي حڪم موجب ”انگلنڊ جي تاريخ“ جي انگريزي ۾ لکيل انتخاب جو هي ترجمو مسٽر واڌو مل ڪيو آهي، جنهن جو نالو آهي ”منتخب تاريخ انگلستان“.

جئن اوائلي زماني جا مصنف پهريائين ڌڻي سڳوري جي تعريف ڪري پوءِ ڪتاب بابت حال حقيقت لکندا هئا، مسٽر واڌومل صاحب به انهيءَ طرح ڪتاب جو ديباچو لکيو آهي. ديوان صاحب جا هم عصر مصنف جن جي تصنيفات جو بيان هن کان اڳ لکيو ويو آهي، يا هن کان پوءِ لکيو ويندو تن مان ڪنهن به مصنف انهيءَ ريت ديباچو نه لکيو آهي. هن صاحب هن طرح ديباچو شروع ڪيو آهي:

ديباچو تواريخ جو

”وڏي وڏائي ڌڻيءَ جي جنهن پنهنجي پال ۽ ڀلائيءَ ساڻ انسان کي اپائي پروڙ (جنهنڪري قدرت ڌڻيءَ جي پسڻ ۾ اچي ٿي) ڏنائين. لک شڪرانا ۽ ثورا ڌڻيءَ جا جنهن پنهنجي باجهه ساڻ ڪيترن ڏينهن کون واڳ وڏي پاڳي ملڪ هندستان جي هٿ حاڪم انگريز بهادر نياءَ واري جي ڏني ۽ ويتر هلائيندڙ حڪومت سنڌ جو حاڪم عادل جناب سر بارتل فرير ڪي، ٿي، بي ڪمشنر بهادر (جنهنجي حڪومت ۾ اهڙو نياءَ آهي، جو شينهن پڪريءَ تي گڏ پائي پيئندي ڪي پئي نٿو سگهي)، آءُ ڇا چوان، سيڪو چونڊو ته ماڻهو هن ڏيهه جا سڀئي گهڻي سرهاڻيءَ ساڻ دعا ڪندڙ وڏائي حضور مٿين جا آهن ۽ جناب ميجر گولڊ سمٿ صاحب بهادر اسسٽنٽ ڪمشنر جنهنجي ڏاهپ ۽ پروڙ افلاطون وانگي سڄي ملڪ ۾ پڌري ۽ ان جي سخا کان سيڪو ننڍو وڏو فيض پائيندڙ آهي. حڪم ڏنو تنهنڪري مون ڪينڪي ڄاڻندڙ واڌو مل پٽ ديوان چنديرام ويٺل ٿلٿي جي هي ڪتاب تواريخ ملڪ انگلستان جو، جنهن ۾ سڄيئي واٽ بادشاهي انگريزن جي لکيل آهي، انگريزي ٻوليءَ مان سنڌي وائيءَ ۾ ترجمو ڪيو.“

صورتخطي، عبارت ۽ ٻولي:

هن ڪتاب ۾ نئين مقرر ٿيل عربي سنڌي آئيوٽا موجب سڀني اکرن جون صورتون درست طرح ڪم آيل آهن. مگر چڙهيون يا ٻنيون اعرابون هر هڪ لفظ تي ڪتب آيل آهن. تفاوت رڳو هيءُ آهي جو ٻين اعرابن وارن ڪتابن ۾ واو مجهول جي اڳئين اکر تي ”پيش“ ڪم آيل آهي ۽ هن ۾ ”زير“.

جيئن ته ”پيارو“ ٻين لکيو آهي ”پيارو“ هن ۾ ”پيارو“.

”ڄاتو“ ٻين لکيو آهي ”ڄاتو“ هن ۾ آهي ”ڄاتو“ ”وڏو“ ٻين لکيو آهي ”وڏو“ هن ۾ آهي ”وڏو“ وغيره.

ٻين ڪيترن لفظن جي صورت خطيءَ ۾ هن ڪتاب ۽ ٻين هر عصر ڪتابن ۾ ڪجهه تفاوت آهي. جئن ته: ”ڪنهن“ کي ٻين لکيو آهي ”ڪه“ يا ”ڪنه“ هن ۾ آهي ”ڪهي“.

”جڏهن“ ٻين لکيو آهي ”جڏه“ يا ”جڏه“ هن ۾ آهي ”جڏهي“.

”تڏهن“ ٻين لکيو آهي ”تڏه“ يا ”تڏه“ هن ۾ آهي ”تڏهي“.

”مون“ ٻين لکيو آهي ”مو“ هن ۾ آهي ”من“ وغيره.

هن ڪتاب جي عبارت ۾ به موجوده سنڌي ”صرف و نحو“ جي قاعدن جون فروگزاشتون اهڙيون ئي آهن جهڙيون سندس هر عصر ڪتابن ۾؛ مگر ٻولي صاف ۽ رسيلي ڪم آيل آهي ۽ مناسب موقعن تي چڱا چڱا اصطلاح ڪتب آيل آهن. جئن ته:

- | | |
|---|--------------|
| (1) لانگ چتو هئڻ = زاني هئڻ | اصطلاح |
| (2) چوچ ڪرڻ = مزا ماڻڻ | اصطلاح |
| (3) انبوريءَ (انباريءَ) ڇاڙهڻ = وڏو درجو بخشڻ | اصطلاح وغيره |
| (1) راجا راج، پرڃا سک | ٻهاڪو |
| (2) خون ڪٽوري ڳجهو نه رهي | ٻهاڪو |
| (3) جهڙي ڪرڻي تهڙي پرڻي | ٻهاڪو وغيره |

راءِ بهادر سينٽ آلوئل ٽيڪمڊاس پوڄواڻي

هي ڪراچيءَ جي مشهور پوڄواڻي خاندان مان ٿي گذريو آهي. هي صاحب ڳچ وقت سنڌ جو ايڊيوڪيشنل انسپيڪٽر هو. سندس لکيل ڪتاب هيٺيان آهن.

(1) سنڌ جي مختصر تاريخ

ڪتاب جي حقيقت: هي ڪتاب انگريزيءَ ۾ لکيل سنڌ جي تاريخن تان مختصر حقيقتون وٺي سنڌيءَ ۾ راءِ بهادر سينٽ آلوئل تيار ڪئي هئي ۽ تعليم کاتي جيڪي اوائل ۾ اسڪولن لاءِ درسي ڪتاب تيار ڪرايا

هئا، تن سان ڪڏ تيار ٿي هئي. ان وقت کان وٺي هن وقت تائين هيءَ تاريخ درسي ڪتابن جي پاداشت ۾ داخل آهي؛ پر ٿورا ورهيه ٿيندا، جو سنڌ جون نيون يا تصوير تاريخون درسي ڪتاب طور ڪم اچن لاءِ منظور ٿي ويون آهن. تنهنڪري هي تاريخ اسڪولن ۾ ڪم ڪانه ٿي اچي.

صورتخطي، عبارت ۽ ٻولي:

جيتوڻيڪ اصل تصنيف جو ٿيون ڇاپو اسان جي هٿ ۾ آهي ته به منجهس اعرابون (چڙهيون خواه ٻنيون) چڱيءَ طرح ڪم آيل آهن. ڪيترن ئي لفظن تي غلط تلفظ پيدا ڪندڙ اعرابون ڪتب آيل آهن، جن مان ثابت آهي ته مصنف عربيءَ ۽ پارسي ٻولين مان اهڙو بخوبي واقف نه هو، جيڪو ڪي ديوان ننديرام، ديوان اڏارام، ديوان واڏوٻل وغيره هئا، جيئن ته،

”ذڪر“ جي بدران ”ذڪر“
 ”احوال“ = = ”احوال“
 ”معلوم“ = = ”معلوم“
 ”مسلمان“ = = ”مسلمان“
 ”مذهب“ = = ”مذهب“ وغيره

مرزا غلام رضا بيگ ولد مرزا فریدون بيگ

مفتاح القلوب

مرزا غلام رضا بيگ حيدرآباد سنڌ جي مشهور معروف مرزا خاندان مان ٿي گذريو آهي. انهيءَ ساڳئي خاندان مان شمس العلماء مرزا قليچ بيگ هو. مرزا غلام رضا بيگ سنڌ جي پيپر ڪٽي سان ڪجهه وقت وابسته رهيو. تنهن ڪري ٽريننگ ڪاليج جي شاگردن جي ضرورت وري ڪرڻ لاءِ سنڌيءَ ۾ منطق جو ڪتاب لکيائين. سنڌ ۾ هوئي پهريون منطق جو ڪتاب آهي، جنهن جهڙو اڃا تائين سنڌيءَ ۾ ٻيو ڪتاب ڪونه نڪتو آهي. ساڳئي مرزا خاندان مان خانبهادر مرزا صادق علي بيگ هو جنهن علم معاشيات تي سنڌيءَ ۾ ڪتاب لکيو.

ڪتاب جي حقيقت: هن ڪتاب ۾ ستر منطق جا قاعداءَ اصول

سمجهيل آهن. سنڌي ٻوليءَ ۾ ستر منطق بابت هي هڪڙوئي ڪتاب لکيل آهي. هي ڪتاب سنه 1871ع ۾ لکيو ويو هو. انهيءَ وچ ۾ ٻين علمن تي

ڪيترن ئي مصنفن جدا جدا نمونن جا ڪتاب لکيا آهن؛ مگر علم منطق تي ڪتابن لکڻ جي جرئت ڪنهن به مصنف نه ڪئي آهي.

مرزا غلام رضا بيگ مرحوم عربي، پارسي ۽ انگريزي ۾ لکيل منطق جي ڍنگ ۾ هي ڪتاب لکيو آهي. ۽ اهڙيءَ ڄڻائيءَ ۽ صفائيءَ سان منطق جا قاعدا ۽ اصول سمجهايا اٿس، جو عربي ۽ پارسي ۾ لکيل منطق جو ڪتاب مشڪل هٿ اچي سگهندو. هي ڪنهن خاص ڪتاب جو ترجمو نه آهي، پر علم منطق ۾ مرزا صاحب مرحوم کي اونهي واقفيت ۽ قابليت هئي، تنهنجو نتيجو آهي.

مضمون:

جئن ان پڙهيل ۾ ان پڙهيل مرد، زالون ۽ ٻار پنهنجي روزمره جي گفتگو ۾ ”صرف و نحو“، ”علم معاني“ ۽ ”علم بيان“ جا مٿا ۽ اصول ڪم پيا آڻين، مگر انهن جي صحيح يا غلط هئڻ جي پروڙ ڪانه اٿن، تنهن اهي پنهنجي ڳالهه ٻول ۽ سوال جواب ۾ ”علم منطق“ جا مٿا ۽ اصول پيا ڪم آڻين. مگر انهن مٿن ۽ اصولن جي صحيح يا غلط هئڻ جي معلومات کين نه آهي. هن ڪتاب ۾ اول مصنف سمجهايو آهي، ته علم منطق ڇا آهي ۽ ٻوليءَ سان ان جو ڪهڙو لاڳاپو آهي. تنهن کان پوءِ علم منطق جون اوائلي وصفون نهايت سلیس نموني ۾ جدولن ۽ شڪن جي وسيلي سمجهايون اٿس ۽ پوءِ ”ڪلام“، ”مقدمه“، ”دليل“، ”نتيجه“ ۽ ”قياس“ بابت مثالن سان ڪشاديون سمجهاڻيون ڏنيون اٿس، جي علم منطق جا آخرين مقصد آهن. تنهن کان پوءِ سڄي ڪتاب ۾ ڏنل سمجهاڻين جي استعمال لاءِ 48 ”فقرا“ ”مقدمه“ ڏنا اٿس، بچاڙيءَ ۾ انهن ذومعني لفظن جي ياداشت ڏيئي ڪتاب پورو ڪيو اٿس. جن جي ڪم آڻڻ ڪري ”نتيجه“ ۽ ”قياس“ تي اثر پوي ٿو.

ڪتاب جي مضمون جا ڪي جنسي ٽڪرا ساڳي صورت خطي ۽ عبارت ۾ هيٺ لکجن ٿا:

1- ڪتاب جي ديباچي ۾ مصنف پنهنجو ذڪر ”ضمير غائب“ ۾

ڪيو آهي ۽ ديباچو لکندي چوي ٿو:

”سيڪنهن ٻوليءَ کي جيترو گرامر يعني صرف و نحو جو ضرور آهي اوترو بلڪ انهن کان به وڏو منطق جو ضرور آهي، تنهن ڪري ڄاڻائين ته انهن ٺهراءَ ڪرڻ مان بلڪل فائدو ٿيندو ۽ پنهنجي دل ۾ انهن ٺهراءَ ڪرڻ کان پوءِ اهڙي ڪتاب جي مضمون تي فراغت جي وقت ۾ خيال ڪندو هو ۽ جيڪا لکڻ جهڙي ڳالهه دل تي چڙهي ايندي هيس ته انهن کي وري ياد آڻڻ لاءِ مختصر لفظن ۾ لکي ڇڏيندو هو پر ايترو فراغت جو وقت ڪين ميسر ٿيندو هوس جو هي مختصر لفظن ۾ بيان ڪيلن ڳالهين کي سڌاري صفا عبارت ۾ وجهي رتي اڳپوءِ ڪري لکي ۽ پيو به جيڪي واجب ڄاڻي اهو منجهنس ملائي سڄو ڪتاب تيار ڪري. پوءِ هڪڙو اهڙو افسوس جهڙو اتفاق ٿي پيو جنهن ڪري سندس بمبئي ۾ وڃي الفنسٽن ڪاليج ۾ پڙهڻ موقوف ٿيو. نيٺ اهو پور ڪيائين ته خانه نشينيءَ ۾ اجايو وقت ضايع ڪرڻ صلاح ناهي، جيئن ته ڏاهن جو چوڻ آهي ته بيڪار کان بيگار چڱي آهي پر هي ته بيگار جهڙو ڪم ناهي بلڪ پئڻ کي توڙي پاڻ کي گهڻو فائدي جهڙو آهي، تنهنڪري منطق جو ڪتاب جنهنجي جوڙڻ جو گهڻو شوق هوس انهن جي جوڙڻ ۾ مشغول ٿيو ۽ گهڻي ڪشاليءَ ڪوشش ڪرڻ ڪري ٿوري عرصي ۾ سنه 1871ع جي مئي مهيني جي 8 تاريخ يا سنه 1288ھ جي صفر جي مهيني جي 17 تاريخ انگريزي منطق جي ڪتابن جي نموني تي جوڙي تمام ڪيو ۽ مٿس مفتاح القلب نالو رکيو...”

2- ”لاجڪ لفظ يوناني زبان جي لوڪاس لفظ مان نڪتل آهي جنهن لوڪاس لفظ جي معنيٰ لفظ يا سبب آهي، تنهنڪري لاجڪ لفظ جي معنيٰ ٻولي ڳالهائڻ يا سبب ڏيڻ جو هنر يا علم آهي.“

”منطق عربي لفظ منطق منجهان نڪتل آهي. هن منطق لفظ جي معنيٰ يوناني زبان جي لوڪاس لفظ جهڙي آهي.“

”عمر اصلن ۽ دليلن جو جوڙ آهي جنهنجي واهر سان اسين ڪو مضمون بيان ڪريون ٿا. هنر قاعدن جو جوڙ آهي جن موجب ڪو ڪم ٿي سگهندو. عمر مان چارن خاص ٿئي ٿي ۽ هنر مان ڪم ڪرڻ جي وٺ سگهجي ٿي. عمر ڏيکاري ٿو ته ڪا شيءِ هستي ۾ آهي ۽

سندس هستيءَ جا قاعدا ۽ سبب آهن. هنر سيڪاري ٿو ته ڪابه شيءِ پيدا ڪرڻ ڪهرجي.“

4- ”منطق جا ٽي ڀاڱا آهن پهريون ڪلم¹ ٻيو ڪلام² ۽ ٽيون دليل³ اهي ٽيئي ڌن جي ٽن سگهن سان مشابهت ٿا رکن.

اهي ٽي سگهون هي آهن. هڪڙي سمجهڻ جي سگهه ٻي فتوا ڏيڻ جي سگهه ۽ ٽي سبب ڏيڻ جي سگهه. سمجهڻ جي سگهه ڪلم سان موافقت آهي. فتوا ڏيڻ جي سگهه جي ڪلام سان ۽ سبب ڏيڻ جي سگهه جي دليل سان.

ڪلم جا مثال: سڪندر، ماڻهون. - نڪ گهوڙي جو لغام، جماعت ۽ ٻيا.

ڪلام جا مثال: سخيءَ جو هٿ منجهيئي ڪين. هي دنيا فاني آهي. ”تر جي گتي سؤ جوتون کائي“. ”سهڻا ٿوه پتن تي پئا آهن“.

دليل جا مثال: ”جيڪو بادشاه پنهنجي رعيت جو خير خواه نه هو انهيءَ حڪومت وڃائي آهي؛ نولين حڪومت وڃائي آهي“. تنهن ڪري ”سڀ ماڻهو مرڻا آهن. يعقوب ماڻهو آهي. يعقوب مرڻو آهي“.

”چنڪل گير پڪي حلال نه آهن- باز چنڪل گير پڪي آهي تنهنڪري چنڪل پڪي حلال نه آهي“.

”نڪ ماڻهون ۽ تي خدا هميشه راضي آهي. احمد نڪ ماڻهو آهي تنهن ڪري احمد تي خدا هميشه راضي آهي.“ (صفحہ 5-6)

5- ”جي هڪڙي يا هڪڙي واڌو ڏنلن ڪلامن مان ڪو ٻيو علحدہ ڪلام ڪڍبو ته ان ڏنلن ڪلامن جي ميلاپ کي قياس چئبو.

قياس⁴ ٻن پرين جا آهن- قياس باآزمودي ۽ قياس بي آزمودي. قياس با آزمودي جو مثال: اسين هڪڙو پهڻ پاتي ۾ اڇليون ٿا ۽ ڏسون ٿا ته وڃيو ٿو تر وٺي. هن آزمودي مان اسين قياس ڪري معلوم ڪريون ٿا ته جڏهن ڪڏهن ڪو پهڻ پاتي ۾ اڇلايو ته وڃي تر وٺندو.

1- مفرد يا مرڪب لفظ (پ. 2) - جملو يا فقر (3) - ڪنهن به خيال يا راءِ جي سچائيءَ جو سبب.

4- ويچار جي طاقت.

هائي پهرين¹ قاعدي موجب پاڻيءَ ۾ پھڻ جي ٻڌڻ جو ڪو سبب ڪو ضرور هوندو ۽ اهو سبب هي آهي ته پھڻ² پاڻ جيڏي پاڻيءَ جي انداز کان باري آهي ۽ ٻئي قاعدي موجب جڏهن ڪڏهن اسين پاڻيءَ ۾ پھڻ ڏسون ٿا تڏهن اسان کي پڪ ٿئي ٿي ته پھڻ پاڻيءَ ۾ اڇلبو ته جهڙو پهرين دفع حال ٿو هو اهڙو هينئر پڻ ٿيندو." (صفحہ 41-42)

6- "جو ڪلام پڻ ٻن ڪلامن مان نڪري ٿو ان کي نتيجو يا حاصل ڪلام ڪري ڪوئندا آهن ۽ جن ڪلامن مان نتيجو ٿو نڪري انهن مان هڪڙي هڪڙي کي مقدمو ڪري سڏيندا آهن.

مثال: "سڀني شومن جو مال ڪانگين ڪتين ٿيندو آهي؛ هوت خان شوم آهي؛ تنهنڪري سندس مال ڪانگين ڪتين ٿيندو." (صفحہ 53)

جيتوڻيڪ هي ڪتاب 1871ع ۾ ڇاپيو آهي؛ ته به صورت خطي هن وقت جي ڪتابن جهڙي آهي. ڪن ٿورڙن بعض ڌاران ڪتي به اعراب ڪم آيل ڪانهي. تيئن مقرر ٿيل آئيونا موجب سڀني حرف صحيح صورتن ۾ ڪم آيل آهن. ورنڪيولر لئريچر ڪميٽي جن جن لفظن جون صورتون 1914-15ع ۾ درست طرح مقرر ڪيون آهن؛ سي لفظ اصولوڪي نموني ۾ لکيل آهن.

مرزا صاحب مرحوم هن ڪتاب جي شروع ۾ پنهنجا ٺاهيل ست ڏوهيڙا لکيا آهن. جن مان پهريون ڏوهيڙو ته ساروئي فاتحه سوره جي لفظن سان ٽمٽار ڪيو اٿس؛ ٻئي ۾ اخلاص سوره جو مضمون سمايو اٿس ۽ باقي پنجن ۾ خدا تعاليٰ جي تعريف ڪئي اٿس. ٻچاريءَ واري ڏوهيڙي ۾ پنهنجو تخلص قانع ڪر آندو اٿس.

1- قيس ڪم اٿن ۾ هيٺيان ٻه قاعدا ثابت رهندا آهن: (الف) سڀڪنهن شئي يا حالت پيدا ٿيڻ ۽ ڪو سبب ضرور ٿيڻو آهي (ب) سڀڪنهن شئي جو سبب يا فطرت هميشه مڪري حالت ۾ رهي ٿي.

3- پھڻ پاڻيءَ ۾ جيئري جاءِ والاري ٿو اوتري جاءِ ۾ سميل نائي. کان ڪرو آهي. تنهنڪري ٻڌي وڃي ٿو.

انهن ستن ڏوهيڙن مان چار هٿ لکجن ٿا،

- 1- "الحمد تنهن الله جو جو رب العالمين،
سو رحمان سو رحيم سو مانڪ يوم الدين،
اياڪ نعبد بالصدق و اياڪ نستعين،
اهدنا الصراط المستقيم صراط الذين،
انعمت عليهم غير المغضوب عليهم ولا الضالين،
اگا ڪر آمين، عرض هن اڃان جا،"
- 2- "صفتون صانع جون بيشڪ بيعد،
احمد الله اهو جو لم يلد ولم يولد،
هرجا حاضر هر زمان ساڳيو ٿي صمد،
آهي سڀ احمد، سوين صورتن ۾،"
- 3- "صفت ڪر صانع جي، جو بيچون بيچگون،
جوڙيو جنهن جڳت کي چئي ڪن فيڪون،
سي ٿيا سرنگون، جن منهن مٿيو محبوب کان،"
- 4- "قادر تنهنجي ڪرمن جا ڪري ڪير بيان،
جوڙيئي هن جڳت ۾ آب منجهان انسان،
فهر ڏيئي فائقن ڪيئي سرت سبحان،
اشرف مخلوقن ۾ هي ناطق ڪيئي نندان،
آغا ڪر احسان، قانع ٿي ڪريم تون،"

مثالن مان ثابت آهي ته مرزا صاحب ڏوهيڙا نهايت پختا ۽ رسلا

ٺاهيو ڄاڻندو هو. ڏوهيڙن ۾ شايد سندس ٻيو ڪو به گهڻوئي ڪلام هجي،
جو اڃا ظاهر نه ٿيو آهي.

آخوند عبدالرحيم ولد محمد وفا عباسي

وينل ڪراچي

سنڌي ادب جي مکيه هستين مان آخوند عبدالرحيم عباسي هڪ
مشهور معروف اديب ٿي گذريو آهي. سندس تولد يا زاد بوم جو پڪو
احوال ڪٿان ملي نه سگهيو آهي. پر اها ڳالهه حقيقت کي وينل آهي ته هو

ڪراچي ضلع جي ڪوهستان واري علائقي جو باشنده هو. انگريز حڪومت جي اوائل جي زماني ۾ جئن ديوان ننديرام اڏارام ۽ ميران محمد ساھ صاحب سنڌي ادب جي اسرائن ۾ ڪوششون ڪيون، تنهن ۾ بزرگ به سنڌي زبان جا جهونا قصا زباني ڪهاڻيون هت ڪري ورنڪيولر ڪميٽيءَ جي سپرد ڪيون. آخوند صاحب جي ممتاز تصنيف سندس لغت آهي جنهن سنڌي ادبي ۾ چڱو خاصو اضافو ڪيو آهي. هيٺيان ڪتاب سندس نالي ۾ ڇاپيل آهن:

سيف الملوڪ، عمر مارئي، قصو ڪٿا ۽ ٻلي، قصو سسئي پنهنون، وڪڻو ڌاتار، جملج سلطان، قصو عجائب شاه، جواهر لغات.

(1) قصو سيف الملوڪ ۽ بديع الجمال جو

ڪتاب جي حقيقت: سنڌي ادب جي واڌاري لاءِ برٽش سرڪار جي طرفان نه رڳو هندي، پارسي ۽ انگريزي ڪتابن جي ترجمي ڪرڻ لاءِ تعليم کي همٿايو ويندو هو، بلڪ جيڪي ڏسي قصا ۽ آکاڻيون نشر يا نظم ۾ ڪن ماڻهن وٽ لکيون رکيون وينديون هيون يا بر زبان پڙهيون يا ڳايون وينديون هيون، سي قلم بند ڪري ورنڪيولر لٽريچر ڪميٽيءَ جي پيش ڪرڻ لاءِ به انهن کي ترغيب ڏني ويندي هئي. اهڙي ترغيب ۽ همت افزائيءَ وري زماني ۾ آخوند عبدالرحيم صاحب تي چار قصا هت ڪري ورنڪيولر لٽريچر ڪميٽيءَ جي پيش ڪيا هئا، جن مان هڪڙو آهي سيف الملوڪ ۽ بديع الجمال جو قصو.

هي قصو نظم ۾ بهار نالي ڪنهن شخص جو ٺاهيل آهي. جو ذات ... حياتي بابت آخوند صاحب ڪو به احوال نه لکيو آهي، مگر ان شاعر جيڪا ٻولي ڪم ٺاهي آهي، تنهن مان سمجهجي ٿو ته هو سنڌ جي اتر ڀاڱي جو رهاڪو هو.

مضمون:

هن ڪتاب ۾ هڪڙو جهونو خيالي قصو آهي، جنهن ۾ جيتوڻيڪ سسئي جي تاثير ۽ ديون پرين سان وهنوار جو ذڪر ڪيو آهي، ته به نمڪ حياتي، دل جي شرافت، صبر ۽ تحمل جهڙا اخلاقي سبق به منجهس چڱي طرح سمايل آهن.

حضرت سليمان نبي عليه السلام جي زماني ۾ هاشم بن سفيان نالي هڪڙو مصر جو بادشاهه نهايت پهلووان، عادل ۽ رعيت پرور هو، جنهن کي لشڪر ۽ خزانن، هيرن ۽ جواهرن جي ڪا ڪمي ڪا نه هئي، مگر اولاد ڪونه هوس جنهنڪري:

”وٺي وير ڪنهن جان ڪيو وير وهر،
جيڪر ڪو جوان هو، جي هوند ڄاڻو ڄم،
ته هي ملڪ خزانن مال ٿيو تنهن کي تر،
اهو ڪوندو غم، وٺي وينو پاڻ کي.“ (بيت 8)

”وٺي وينو پاڻ کي ڪري غم ڪيان،
نڪا ڪري ڪجهي نه دفتر نه ديوان،
همه ڪل حيران، انهيءَ ويل وزير ٿيا.“ (بيت 9)

بادشاهه جي وزيرن ۾ صالح بن جمشيد نهايت ڏاهو وزير هو، تنهن بادشاهه کان وڃي حال احوال ورتو، جنهن کي بادشاهه پنهنجي دل جو ڏک بيان ڪري ٻڌايو، وزير بادشاهه کي دلداري ڏيئي ڪچهري ۾ وٺي آيو ۽ جيڪي هوشيار حڪيم ۽ نجومين سجهندا هئس، سي گهرائي بادشاهه جي اولاد ٿيڻ لاءِ حيلن حوالا پڇيائين، حڪيمن ۽ نجومين ٽن ڏينهن کان پوءِ فتوا ڏني، ته جيڪڏهن بادشاهه يمن جي بادشاهه شرف شاه جي ڌيءَ نڪار بيبيءَ سان شادي ڪندو ته ان مان فرزند عطا ٿيندس، صالح وزير هڪدم هيرا جواهر ۽ قيمتي سوکڙيون، لشڪر لاءِ ۽ چنڊ کي سرمائيندڙ چارسو ٻانهيون ٻاڻ سان وٺي يمن ڏي روانو ٿيو، يمن جو بادشاهه پهريائين ته هيڏو سارو ڪتڪ پنهنجي ملڪ ۾ داخل ٿيندو ڏسي دهلجي ويو، پر جڏهن پڪ ٿيس، ته صالح وزير فقط اوهان کان مصر جي نامياري بادشاهه هاشم شاه لاءِ نڪار بيبيءَ جو سڱ وٺڻ آيو آهي، تڏهن ڏاڍو سرهو ٿيو، ۽ صالح وزير جو تمام گهڻو آڌرڀاءُ ڪيائين، پنهنجي نياڻيءَ جو سڱ هاشم شاه لاءِ پنهنجي وزير جي نياڻيءَ جو سڱ صالح وزير کي ڏنائين، هاشم شاه جي ڪٽي ۾ پڪ سان نڪار

بيبي، لائون لڏيون ۽ صالح وزير به اتي جو اتي سادي ڪئي. پوءِ شرف شاه پنهنجي نياڻيءَ کي بادشاهي ڏاج ڏيڻ ڏيئي مصر ڏي روانو ڪيو.

نون منهن ۽ نون ڏينهن بعد هاشم شاه کي فرزند ڄائو، جنهنجو نالو سيف الملوڪ رکيائون، ۽ ساڳيءَ رات صالح وزير کي به پٽ ڄائو، جنهنجو نالو سعد رکيائون. جو ذات جو پٽ هو. سيف الملوڪ ۽ سعد جي پرورش به گڏ ئي ۽ پنهي کي تعليم به گڏ ملندي رهي.

’عقل شعور اقبال کي پهتا برس پڙهي،

ويجن سئل سواد تي چوڏهين وره جرهي،

ڪهارن ڪانه ڪهري، شهزادا سڪار ري.“ (بيت 38)

هڪڙي ڏينهن هي ٻئي نوجوان جڏهن بادشاه جي ڪچهريءَ ۾ ويٺا هئا، تڏهن بادشاه هڪڙي سهلي بيتي محلات مان گهراڻي. جنهن ۾ هڪڙي منڊيءَ هڪڙي چادر پيل هئي، اهي ٻئي شيون پنهنجي پٽ سيف الملوڪ کي ڏنائين، ۽ چيائين ته ”هڪڙي رات ست ٻريون من وٽ آيون هيون، جن مان کي حضرت سيمان جي ٻارن اچي سلام ڏنا ۽ جيءَ مٿس سيمان جي منڊيءَ چادر به ڏيئي ويئون. اهي ٻئي سوکڙيون ۽ لوڪي ٿو ڏيان.“

سيف الملوڪ منڊيءَ ۾ پروڙت ڪئي جيڪا ۾ پاتي ۽ چادر کي وري ڪنهن خلاصي وقت ۾ چاڇي پئي ڏنائين ته سندس نظر وڃي بديع الجمال پريءَ جي تصوير تي پئجي، جا ان چادر جي ڪنهن ڪنڊ پاسي تي چاڻيل هئي. تصوير ڏسڻ شرط چڪن ٿي پيدا، جي ”مونکي ملي ته اها بديع جمال ملي. ته ته منهنجو ڪو حال ڪونهي.“

”تنهن ۾ صورت مٽري هئي ڀرين جي ڀاري

عاشق انهيءَ ڏي پيو نيتن نهاري

رئي زارون زار ٿيو هي منجهون هاري

سيفل سنهاري، نيتن نيت حرام ٿي.“ (بيت 45)

”نيتن نيت ڦٽي ڪئي منجهان نيتن نراڪ

ڳس ٺاوڪ نيتن جي ڇت چڪيا تنهن چاڪ

ان آهون اتيئي ڪيون دانهون درد فراق
پاتشاهي پوشاڪ. قازي تنهن ڦٽي ڪئي. (بيت 46)
آخر اهو اطلاع هاشم کي پهتو. تنهن توڙي اميرن امرائن ۽ مٿن
مائن سيفل کي گهڻوئي سمجهايو. پر:

”ڪڇي ڪين زبان کان ڪنهن کي جوي ڪين
گرد ڪيائين غم ۾ اهڙا عيش امين
جدا نازڪ جان تان ڪنيو جامو چولي ڇين

ٻولي ٻولي ٻين، بنان دانهن دوست جي.“ (بيت 49)

نيٺ ٻيو ڪو به حيلو وسيلو نه ڏسي هاشم شاهه پنهنجي پٽ کي
بديع الجمال هٿ ڪرڻ لاءِ اجازت ڏني. سو مال اسباب سان ٻيڙا ڀرائي سعد
کي ساڻ ڪري بديع الجمال جي ڳولا ۾ نڪتو. گج ڏينهن سمنڊ جهانگن کان
پوءِ هڪڙو اهڙو سخت طوفان اچي لڳو، جنهن ۾ ٻيڙا ڀڄي پري پيا. ڪي
ماڻهو واڳن جي وات ۾ وڃي پيا، ته ڪي نهرن ۾ لڙهي ويا. سيف الملوڪ
اڪيلوئي اڪيلو ڪنهن تختي تي تلندي تلندي اچي هڪڙي ٻيٽ تان نڪتو،
جنهن ۾ آدمخور ماڻهو رهندا هئا. هو اتان به خوش نصيب ۽ سان پاڻ بچائي
نڪتو ۽ طرحين طرحين تڪليفون ۽ ڏک ڏسندي پٽڪندي پٽڪندي هڪڙي
رڻ پٽ ۾ اچي پيو، جتي ڪنهن زبردست ديو جو محلات اڏيل هو. جان
محلات ۾ گهڙي وڃي، ته هڪڙي شهزادي قيد ٿي پئي آهي. سيف الملوڪ
شهزاديءَ کي ننڊ مان جاڳائي ان کان حال احوال ورتو. معلوم ٿيس ته هوءَ
سرانديپ جي بادشاهه تاج الملوڪ جي ڀائٽي ملڪان خاتون آهي، جنهن کي
هڪڙي زبردست ديو گڏي آئي قيد ڪيو آهي.

سيف الملوڪ به جڏهن ملڪان سان پنهنجو سارو حال ڪيو،
تڏهن ملڪان خاتون چيس ته ”بديع الجمال“ منهنجي سوٽ ٿئي، سندس پيءُ
شهووال، گلستان ملڪ جو بادشاهه آهي. جيڪڏهن آءٌ هن قيد مان ڇٽنديس،
ته پوءِ بديع الجمال سان توکي ملائي سگهنديس.
سيف الملوڪ ملڪان خاتون جو احوال ٻڌي خوش ٿيو.

”جي تڏهن هزارين هزار. شڪرانا در ڌڻيءَ جي،
 چمن ۾ چانڊاڻ ٿي جيئن سو گل بهار،
 تنهن هينئر خوش هاتي ٿيو لڏا غم غبار،
 هي وٽ وٽندي بيسئي پريان جي پار،
 چئو الاهي توهان، مان ملئون سپرين.“

(بيت 164)

سيف الملوڪ سليمانِي منڊيءَ جي مدد سان اُن ديو کي ماريو ۽
 ملڪان خاتون کي ساڻ ڪري وري سمنڊ جي ڪنڌيءَ تي آيو ۽ هڪڙو ترو
 ٺاهي تنهن تي بڻي جتا چڙهي ويٺا ۽ لهرن ۾ لٽڪندي لٽڪندي هڪڙي پيٽ
 تي اچي پهتا، انهيءَ پيٽ تي سيف الملوڪ ۽ ملڪان خاتون کي اهي مائهو
 مليا جي تاج الملوڪ بادشاهه جي حڪم موجب ڪيترن ڏينهن کان وٺي
 ملڪان خاتون کي ڳوليندي وٺيا. ملڪان خاتون به پنهنجي چاچي جا امير
 امراءَ سڃاتا پوءِ پيڙين ۾ چڙهي سڪ سان اچي سرانديپ پهتا. ملڪان
 خاتون پنهنجي مائٽن سان سيف الملوڪ جي اشرافت ۽ احسانن جي گهڻي
 تعريف ڪئي:

”حالت ملڪان هيءَ، اڳيان پرڻي پنهنجي پيءُ جي
 ته هن جيڏي ڪونه ڪري جفا مٿي جيءُ
 اِن مون کي اٿن ڏٺو، جيئن ماءُ ۽ ڌيءُ
 سئي جهلس سيءُ، سندي سيفل ڳالهڙي.“

(بيت 202)

ملڪان خاتون جي مائٽن سيف الملوڪ جي گهڻي شڪر گذاري
 ڪئي ۽ پنهنجي پٽ وانگر سڪيو آسودو رکيائون. ملڪان خاتون ۽ ان جي
 ماءُ پنهنجي زبردست پرين سان سيف الملوڪ کي گلستان ملڪ ڏي روانو
 ڪيو ۽ بديع الجمال جي ماءُ ۽ پيءُ ڏي سيف الملوڪ جون بارتون لکي
 موڪليائون. بديع الجمال جي مائٽن سيف الملوڪ کي تمام گهڻي عزت ڏني
 ۽ ڳچ ڏينهن کان پوءِ اتي سنديس شادي بديع الجمال سان ٿي.
 ”راجن مڙي راج، سر سلا سامان ٿيا.
 ڪيا سڀ خمار ۾ مڱڻاءَ محتاج،

سرڻائي سيفل کي ڏيهه ڏنائين ڏاج،
ڪوڙين پڄايا ڪاج اڳي آسائن جا.

(بيت 344)

گلستان ملڪ ۾ سيف الملوڪ پنهنجي دوست وزير سعد کي به
سڃاتو، جنهن اتي مزوري پئي ڪئي. سيف الملوڪ سعد سان ملي حال
احوال ڪيا ۽ ان کي اميرائون پوشاڪون ڏکائي پاڻ سان گڏ رهايائين. ڳچ
وقت اتي گذارڻ بعد شهباز بادشاهه پنهنجن پرين کي حڪم ڏنو، جن
سيف الملوڪ، بديع الجمال ۽ سعد کي تخت تي وهاري اک چنپ ۾ سرانديپ
پهچايو.

سيرانديپ ۾ تاج الملوڪ پنهنجي ڀائيءَ ملڪان خاتون جي شادي
سعد سان ڪرائي: ڪي ڏينهن سيرانديپ ۾ گذرڻ بعد سيف الملوڪ،
بديع الجمال، سعد ۽ ملڪان خاتون کي پرين تخت تي وهاري پلڪ ۾ مصر
پهچايو.

”تي هاشم کي آگاهه، ته آيا مير مصر جا
گم ڪيائين غم کي منهن جو تجلو ماه
خزانا خيرات ڪيا ورتائين درگاه
سي پت سرهايون ٿيون مليون سيفل ماءُ
آندا پرين الله، وڃوڙيا جي ورهڻ جا.“

(بيت 354)

صورتخطي ۽ عبارت:

هي ڪتاب سنه 1867-68ع واري منظور ٿيل صورت خطي ۾ لکيل
آهي. سڄو قصو 356 ڏوهيڙن ۾ بيان ٿيل آهي. شعر پڪو ۽ رسيلو آهي. ۽
ٻولي به درست ۽ پختي ڪم آيل آهي. البت ڪٿي ڪٿي قافيه جي يورت لاءِ
بي معنيٰ به ڪم آندل آهن، جئن ته:

”گهوڙا ڪنيائون گهوٽ لئي چار ساء چار

جنحسا پير پکين کان لڳا اڏامڻ ۾ الغار.“ (بيت 20)

مٿئين بيت جي ٻيءَ مصرع ۾ شاعر جيڪا تشبيهه، استعاره ۽ معنوي صفتون ڪم آنديون آهن، سي داد جو لائق آهن مگر ”الغار“ لفظ بي معنيٰ ڪم آيل آهن.

2- ”نئين نند ڦٽي ڪي منجهان نينهن تراڪ

لکس ناوڪ نينهن جي ڇت ڇڪيا تنهن ڇاڪ.“ (بيت 46)

مٿئين بيت ۾ پهرين مصرع ۾ ”تراڪ“ لفظ بي معنيٰ آهي. سنڌيس بامعنيٰ آهي صورت نازڪ.

3- ”پهر ڪٿي ويا بيل، شهزادي کي شهر ڏي،

بنهنجي اڳيان پاتشاهه وجهي نيائون بيل.

مجرو ملوڪن ڪيو ڪارڻ ضرورت ذيل.“ (بيت 113)

مٿئين بيت ۾ ”بيل“ ۽ ”ذيل“ بي معنيٰ لفظ فقط قافيه جي پورٽ لاءِ ڪم آيل آهن.

شعر جي عبارت به نزاکت واري آهي منجهن تشبيهون، ۽ استعارو، صنعتون به ڄڻي انداز ۾ آهن.

قصو عمر ۽ مارئي جو

هي ڪتاب به آخوند عبدالرحيم صاحب هٿ ڪري ورنڪيولر لاريچر ڪمپنيءَ جي حوالي ڪيو هو.

تصنيفون:

هن ڪتاب ۾ پهريائين ٻه ٽي ڏوهيڙا ڏئي تعاليٰ جي ساراهه ۽ حضرت نبي ڪريم صبر جن جي صفت ۾ چيل آهن. جن ۾ ڪنهن به شاعر جو نالو ڪونهي. پوءِ عمر ۽ مارئيءَ جي مختصر آکاڻي نشر ۾ ڏئي اٿس. جنهن جي وچ ۾ جدا جدا شاعرن جا ناميل ڏوهيڙا ڏنل آهن. ڏوهيڙن ۾ هيٺين شاعرن جا نالا پيل آهن:

شاهه ڀٽائي رح، احمد فقير، ڪبير شاهه، ميوو فقير، احمد شاهه، سو فقير، لطيف فقير ۽ هارون فقير.

مٿيان سڀ شاعر جهڙي نموني جا آهن. جن ۾ شاه پناڻي ته اهڙو مشهور آهي. جتن تارن ۾ چند باقي ٻين شاعرن جي زندگيءَ جون حقيقتون اڃا هٿ اچي نه سگهيون آهن.

عمر ۽ مارئيءَ جي آکاڻي مشهور آهي. تنهن ڪري هٿ اها نه آندي ويئي آهي. مٿين متفرقه ڏوهيڙن ۾ ڪهڙو تهو مضمون آهي مارئيءَ جي پاڪ ڏني. غربت پسندي ۽ وطن جي حب ۽ ساراهه. ڏوهيڙن جي پڇاڙي ۾ مصنف هي به ٿي نثر جون سٽون لکي ڪتاب پورو ڪيو آهي:

”هاڻي ڏسو عدل عمر جو ۽ سيل رکڻ مارئيءَ جو ته عمر جي هٿ هٿي پر سائس زوري نه ڪيائين ۽ حق سڃاڻڻ مارئيءَ جو ته ڏک بک سنائين پر پنهنجو حق نه ڇڏيائين. تنهن ڪري ماڻهو ڳڻيندا آهن.“ (صفحہ 42)

صورتخطي ۽ عبارت:

هي ڪتاب 67-1868ع واري منظور ٿيل صورتخطي ۾ لکي آهي. جيڪي جدا جدا شاعرن جا ڏوهيڙا منجهس ڏنل آهن. عبارت جي نزاکت ۽ ڪا گهٽتائي منجهن ڪانهي. ڪافي ڪافي ته فصاحت ۽ بلاغت جا بنا ٻڌي ڇڏيا آهن. جئن ته:

1- ڪرهي ڪرهي سومرا، تو ڪوڏ آندي ڪرهي.

ورهي ورهي معلوم ٻانهنجا ٿو ساءِ سڪي ورهي.

پرهي پرهي سگهي ڪڏيڪي هن وڃي بيهڪن ۾ پرهي.

نرهي نرهي نانائين ري ڪن ڪن ڪري نرهي.

پانئين ته برهم، منجهم ڪوٽ شاه ڪبير چوي.

”جي وڙ جي ورتي سي ورن پاس سڪلوليون.

سيو ننهن کي سيو ٿيون سيو تنهن کي سي.

جنهنجيون ڪرڙيون قوت ڪبير شاه چوي

سا طعامن ڪيئن نرسي.

جيلا چوڙي چمڪ ڇڏي وڙ ڦوڳن ۾ ڦرسي

جئن مرداڇا راج رسي. وڃي ٿي سبڪ سامهين سان.“

3- ”چي چـانور جي چڪن، ڏجن ڏوراپا تن کي،
هڪڙا ڪانا ڪرائن ۾، ٻيون ڪيون بيداديون بکن،
سرتين جا سرير ۾ ٿا دونها روز دکن،
هي ڏکي منجه ڏکن، اوهين ٿيون سخت سنيها چاهيو؟“
مٿين ٽن مثالن ۾ ئي ڪيتريون لفظي ۽ معنوي صنعتون؛ تشبيهون ۽
استعارا سمايل آهن.

(3) قصو ڪوا ۽ ٻلي

ڪتاب جي حقيقت: هن نظم ۾ هڪڙي خوش طبعي پيريل
تمثيلي آکاڻي لکيل آهي، جنهنجو ٺاهيندڙ اهو ساڳيو سيد خير شاهه پرڏيهي
آهي، جنهنجو احوال ”سنڌ جي ادبي تاريخ“ جي جلد پهرين ۾ ڏنل آهي.
آخوند عبدالرحيم صاحب هي مزيدار نصيحت آميز خيالي آکاڻي ڪنهن ماڻهوءَ
جي واتان ٻڌي ڪتاب جي صورت ۾ آڻي ورنئڪيولر لٽريچر ڪميٽي جي
حوالي ڪئي ۽ ورنئڪيولر لٽريچر ڪميٽي اها سنه 1872ع ۾ ڇاپائي پڌري
ڪئي هئي.

مضمون:

ڪن ماندارن ماڻهن جي گهر ۾ ڪا ٻلي رهندي هئي. ڪڪن جي
ڏڪار پوڻ ڪري اهي مالدار ماڻهو پنهنجو مال ڪاهي وس چرڻ ويا ۽ اها
ٻلي اتبئي رهجي ويئي، سا گهر ۽ آسپاس وارن ڪوئن کي چڱيءَ طرح کائڻ
ڪپائڻ لڳي.

”تڏهن ڪوئن ڪنهن ڏينهن ۾ مڙني ڪئي مصلحت
ته رن نه رهندي ڪڏهين جنهنجا ڏند رتا سين رت،
ساڙي ٿي ساڙيهه ۾ تنهن هئي سندي هيبت،
دينهن پنهنجي ڪان ڏور وڃي ڪريون ڪا قسمت،
همه سان همت، ڪو پهه ڪريون پرديس جو.“

(بيت 4)

پوءِ ته سڀ ڪٿا اهي بت ڇڏي وڃي ڪنهن ٻئي منڪ کان نڪتا ۽
ٻليءَ جي آزار کان ڇڏي پيا. اتي ٻي اچي ڏاڍي لاجدار ٿي. ڪڏي خور ڪ نه

ملڻ ڪري اڀري ٿي ويئي، سا ڪنهن ڪنڊ پاسي سائي ٿي سمهي رهي ۽
ڪوئن جي ملائڻ لاءِ ٻيرن فقيرن کي سڏڻ لڳي.

ڪٿا جي ڳچ ڏينهن پرديس ۾ رهيا هئا، تن کي وري اچي پنهنجي
وطن جي سڪ ٿي.

”تڏهن ڪوئن ڪنهن ڏينهن ۾ ڪي منجهڻون پرت پچار،
ته ڪڍي منجھو موش ڪي پنهنجي ديس ديار،
ته صحي ڪن سڄيءَ جا ڪي پٽيل سنڌا پار،
ته ڏاٽر ڪڍي ڏيهه مون ڪي ماري موت مڪار،
سگها آڻن سيگهه ۾ اها وٺي خير خبرچار،
پوءِ الاهي توهار، اسين موٽي پنهنجي ماڳ تي.“

(بيت 8)

ڪٿا ڪهي ڪهي پنهنجي ديس ۾ آيا ۽ لڪندي ڇپندي جان ڪئي
ڏسن ته ٻلي سائي ٿي پيئي آهي، ٻليءَ جي نظر جڏهن ڪٿن تي پيئي.
”تڏهن نڪا¹ گهيو کيسي² ڪري منجهان من هڪر،
جي ڪوڙين آهن ڪيترا مون انجا ڏک ڏمر،
سي بخشيو بالله³ لڳ، جي ڪيا مون خون خطر،
هاڻي هلنديس حج تي ٻڌيم قيام⁴ قبر،
چاليهن⁵ تي چاليهن جي رکيم چاه چهر،
ريڙهي اچو راج ڪي چڏيو خوف خطر،
ته پيرين⁶ ٻئي ٻر، آءٌ هيچون هلاڻ حج تي.“

(بيت 9)

ڪٿا ٻليءَ جو فقيرائو حال ۽ آزي نيزاري ڏسي ڏاڍا خوش ٿيا ۽
پنهنجن همراهن کي اچي دلچاءُ ڏنائون ته ٻلي هاڻي فقيرائي ٿي پيئي آهي؛ خدا
جي خوف ۽ موت جي ڊپ اچي ورايو اٿس. چوي ٿي ته ”اوهان سڀ اچو ته
اوهان کان گناهه بخشائي حج ڪرڻ هلي وڃان.“

1 توبه ڪرڻ 2 نهايت عاجزي ڏيکارڻ 3 خدا جي واسطي 4 قيامت ۽ دير جون حقيقتون 5 ساندھ جانيهه
ڏينهن هڪ هنڌ ويهي ڏنيءَ جي سڌي ڪرڻ 6 معافي ڪهڙن، ادب بعد آڻڻ.

”تڏهن ڪٿا ڪري ڪاه، موٽيا پنهنجي ملڪ تي،
 ٻلي ڏٺا ڏورائين ڪري نرت نگاه،
 سرهي تي سرير ۾ ته آندا پاڻ الله،
 تڏهن نڪ گهيو گيسي ڪري سر صدقو ساه،
 ته حرف ٻڌو مون هڪڙو درس پڙهيو داناه،
 ڪل¹ نفس ڏاڦه الموت ٿيندو سڀ فناه،
 تڏهن توبه ڪري تائب² ٿيس داور جي درگاه،
 هاڻي زاري هن ضعيف جي سڻو سڀ صلاح،
 جئن سوڙهيا تي سمهن³ ڪريو اچو لڳ الله،
 ته حج وڃان هرگاه، پڙهي ختمو⁴ خير جو.“

(بيت 11)

ويچارن ڪئن ڪي ٻليءَ جي مڪر جي خبر ڪانه هئي، سو انجو
 چوڻ ڪري مڙي سڙي ٻليءَ سان گڏ جي سمهن ڪرڻ لڳا. ٻليءَ کي لڳي ويو
 وجهه سو.

”منن ٻلي پيئي ٻانڀ⁵ جئن ڪري هوءَ هڪل،
 ڪي هيئون پنهنجي پيٽ جي دسيا دز دغل،
 ڪي پيڙيائين پيرن ۾ ڪي باقي منجه بغل،
 ڪي واري ورتائين وات ۾ ڪي چنبي ۾ چئنجل،
 تان انهي تور نهل⁶، ست ڪٿا سوگها ڪيا.“

(بيت 12)

اتي ڪوئن ڪي به خبر ڪئي ويئي ته هن رڳو مڪر ۽ فريب
 پکيڙيو هو، سي امالڪ اتي بگا ۽ پوءِ تي رهيلن پنهنجن همراهن کي وڃي
 چيائون ته:

”اڳي ظالم هئي زور گهڻي اندر خون خراب،
 تڏهن ماريندي هئي هڪڙو تڪو رکي تاب.“

1- سڪو ماه ورو ضرور مريدو افران سرغ جي حد، 2- توبه ڪندڙ، 3- اصل عربي لفظ آهي ”سماع“
 فسر نان مر گدحي وچائن ۽ وجد و حال حاصل ڪن، ته اُخري فقير تي مسعود، ڪر سماع حيو آهي 4-
 خير سلامتي، جي دعا سن 5- جهنگ جو خوفناڪ جانور 6- ٽڪرو ٽڪرو

هاڻي فقيريءَ جي فند سان ڇڏيائين حرف حساب،
ست ست ماريو ساعت ۾ ٿي ڪٺا ڪري ڪباب،
دل دغا دولا، ٿي پڙهي حج هنر جا.

(بيت 15)

اتي ٻليءَ ۽ ڪوئن جي قصي کي ڇڏي شاعر چوي ٿو، ته ٻليون حج
تي ڪين وينديون آهن، پر اهو هڪڙو ماڻهن جي طبيعت جو مثال بيان
ڪيو ويو آهي پر جيڪي بدچال ماڻهو دغ دل ۾ رکيو پرايون ڳئون تڪين
ٿا، نه خدا جو خوف اٿن ۽ نه دين ڌرم جو ڌيان اٿن. سي انهيءَ مڪار ٻليءَ
جي مثال سمجهڻ گهرجن جيڪي پنهنجي پاڙي ۾ بد نظر ٿا رکن ۽ جڏهن
ڳالهه ڪليو پوي.

تڏهن ماءُ ڪوئيندو منهن تي يا هٿ ڏيندو حيوان
قسم ڪڻندو ڪوڙ تي ڪٿي قادر جو قرآن
جن اهڙو دين ايمان، اويي آهن تول ٻليءَ جي.
جي ماڻهو دل ۾ ڪوٺائي ساندي ظاهر ۾ لنيون لنيون تسبيحون
۽ ڊگهيون نمازون پڙهن ٿا، يا جيڪي شريعت جي فيصلن ڪرڻ وارا قاضي
ٿي ڪري رشوتون وٺيو رياءَ وارا فيصلا ڪن ٿا، يا ڪي ملان پنهنجي لوب
لالچ ڪري ماڻهن جي موت تي خوش ٿين ٿا، يا جيڪي حاڪم ٿي
ڪري:

”نيا، ٿاڻي ري ٺاه ڪو وٺن بي ڪا پرت پچار
بنان علم عقل دنيا جي موھ منا مردار
سانجهه ڇڏي سج جي ڇت نه ڪن چيتار
ريهي ريب رياءَ سان لٽين پيا لوٽيار
جن جا آهن اهي آچار، سي پي آهن ٻول ٻليءَ“

(بيت 16)

پڇاڙيءَ ۾ شاعر چوي ٿو:
”پر خير شاه خواهس رسول جي ڄڻي نت مدح مسڪين
تنهن سيد سرور انبيا جي تون درس رهج منجهه دين

جن کي حب حبيب جي آه محبت مهر منجهن
 سي ڪهنڊا ڪامون ڪوڙ مان يڪدل سار يقين
 اهي گدھين ٿيندا ڪين، شل ٻهڳن ٻول ٻليءَ جي.

(بيت 22)

صورت خطي ۽ عبارت:

هي ڪتاب 1867-68ع واري ٺهرايل صورت خطي ۾ لکيل آهي. نظم
 نهايت منور، رسيلو آهي. عبارت چڱي ۽ ٻولي صاف ۽ سليس آهي. هيٺيان
 نچ ۽ براتا سنڌي لفظ ڪتب آيل آهن:

اوسو (ڌڪار)، ايس (ايس) = اوچتو.

باک (ڏيڪاءُ)، پريان = سانگو، سهنج، جار (عشق جاھ)، جڪ
 (ڌڪ، تڪليف)، ڌر (ڊپ)، دڙو (دغا باز، لڄ)، ڪره (جهيڙو)، ڳت
 (عادت، ڄاڻ).

(4) سسئي ۽ پنهنون جو قصو

ڪتاب جي حقيقت: موريه فقير جو ٺاهيل ”سسئي ۽ پنهنون“
 ڪهنئي قدر مشهور آهي، جنهن جو بيان اڪتي ڇٽو آهي، پر هي ”سسئي ۽
 پنهنون“ جو قصو موريه فقير کان اڳ جو ٺاهيل آهي، جو آخوند عبدالرحيم
 صاحب هٿ ڪري سربرحر ڪمپنيءَ جي حوالي ڪيو هو ۽ سن 1867ع ۾
 پيو ڏنڊو ڇپيو هو.

مضمون:

سسئي ۽ پنهنون جي ڪاٿي مشهور آهي، هن ڪتاب ۾ شروعات کان
 وٺي پڇاڙيءَ تائين سرسري ڪاٿي ڏني آهي، شروع ۾ ڪي بيت اهڙا
 به آهن، جي مدد سان، جي زماني ۾ موجود هن ڇٽو آهي:
 1- هو اها ڏانهن، منهنجو ڪنڌارو سم هڻيسو ٿئي
 تنگ مڇيرون توڙي پيٽن جا جٽ جٽرين
 2- منهنجو ڪنڌارو سم هڻيسو ٿئي، پڇو جي ٻولي ڪريو.

- 2- ڏونگر تون ڏاڍو مـونـکي ڪـندي ڪـو؟
جي تون پهن پڇ جو ته لک منهنجا لوح
جي پنهل مون وٽ هو، ته تون جبل ڇا جازون ڪرين؟
وغيره.

صورت خطي ۽ عبارت

هن ڪتاب ۾ 68-1867ع ۾ منظور ٿيل صورتخطي تان ادبي تاريخ
صورتخطي ڪم آيل آهي. جيئن ته سرتي (سرتيون) اوهي (وڃين) ۽ هڪو
(هڪو) وڃي (وڃين) وغيره.

نظم پڪو، مٿو ۽ رسيو لکيل آهي. قافيا به پختا ۽ يورا ڪم آيل
آهن. ٻولي صاف ۽ سليس ڪم آيل آهي مٿس ڪو به ڪو
لکجن ٿا:

- 1- ڪام هلي ڪام جلي مون سان سرتيون ساڙيون
گهوريا گهر پنهل تان آءُ وينديس ڏاهي ڙيون
شال م لاهي ڙيون، مون تان پنهنون باند بڻاه جو
- 2- رويو رت ڦڙا ڪر ٿي چمر چمر
شيشا لعل گلاب جا، هي هي ڪيو ماري
سا گهايل ڪئن گهاري، جنهنجو جانب جت وٺي ريا
- 3- ”هو، للو، جام پنهنون ورنه ڪيا واه
مرد چڙهيو مصريءَ تي بانگو بي برداه
موٽيو شهر پنيور ڏي تيو چرڻو منهنجو چاه
عارف چوي اوڏهين ڪيو ڪامل وڃي ڏاه
اڳيون نيڪ نگاه آيس لوڙه لڪن ۾.“

هن ڪتاب ۾ جيڪي ڏوهيڙا ڪم آيل آهن تن ۾ ٻن کان وٺي ويهين
تائين مصرعون ڪم آيل آهن، پر هڪڙي ڏوهيڙي ۾ فقط هڪ مصرع لکيل
آهي. جا ڏوهيڙي جي اصول ۽ بناوت جي برخلاف آهي شايد ڪنهن جي نظر
چوڪ کان ٻي مصرع رهجي ويئي آهي. جيئن ته ڏوهيڙو نمبر (10) فقط هن
لکيل آهي:

”الله اٺ جهليج، آءُ زيارت ڪريان هن لوڙه جي.“

هن ساري ڪتاب ۾ فقط هڪڙو نثر جو ٽڪرو مصنف لکيو آهي، جو جنسي صورت خطي ۽ عبارت ۾ هيٺ لکجي ٿو:

تنهنڪانپوءِ سهجا سوناري جهه مهمانن تي ڪٽس سان مٿس اڪن چڪن تي پيئي هئي. اها سبب عشق جي جه وقت سار ٿيس ان وقت اٿي گس انن جو سڃاڻي هيڏانه هوڏانه ڊوڪڻ لڳي ۽ جي وات تي ڪنڊا ۽ ڪانڊيرا پيا هئا تنم ڪپڙا ڦاڙجي چيرجي ٽڪر ٽڪر ٿي ڪري پيس باقي اڳڻ چيله ۾ رهيس- تنهنجي ڳالهه

تڏهن وٺي گس گورن جو پني ۽ پتل جي پيئي
سو سار سوناريءَ کي نه ٿي هو ويا سنجهيئي
ڪپڙا ڪنڊ ڏيئي- آئي ورائي اڳڻ پانهنجو.

(بيت 36)

(5) قصو وڪئي ڌاتار جو

ڪتاب جي حقيقت: هي وڪئي ڌاتار جو قصو به آخوند عبدالرحيم صاحب هٿ ڪري لٽريچر ڪميٽي کي ڏنو هو جنهن سان ٻيا به ٻه ننڍا نظمي قصا شامل آهن، (1) جمجم سلطان جو قصو ۽ (2) بهرام شاه جو قصو. مگر افسوس جو انهن ٽنهي قصن کي ڇاپجي شايع ٿيڻ جو موقعوئي ڪونه مليو ۽ ائين دستخط صورت ۾ ئي لئبررين جي ڪپتن ۾ رهجي ويا. اهي ٽيئي قصا آخوند عبدالرحيم صاحب جا هٿ لکيل هڪڙيئي نوٽبڪ ۾ هٿ آيل آهن. اسين انهن جو نمبروار بيان هٿ ڪريون ٿا:

وڪئي ڌاتار جو مضمون:

ڪڇ ملڪ ۾ وڪيو نالي هڪڙو سمو سردار رهندو هو جو سخا ۽ ڪرم بخشيءَ جي ڪري ملڪن ۾ مشهور هوندو هو؛ تنهنڪري هو ملڪان ملڪ وڪيو ڌاتار جي نالي سان ياد ڪيو ويندو هو. سنڌ ملڪ ۾ انهن ڏينهن لاکو ڄام¹ جاريجو مشهور سخي ۽ ڌاتار مڙس هو، سو سڀڪنهن آئي وئي جي واٽان وڪئي ڌاتار جي نيڪي سٽي البت فڪر ۾ پئجي ويو:

1- لاکو ڄام جاريجو اهم سردار هو، جنهنجو بدن ساءِ جي رستو سر ڏهر فصل 4 ۾ آيل آهي. (مؤلف).

جڏهن لاکي ڄام لوڪ مان سئو ثابت سماچار
 سو ورنه پيو وماس ۾ وڏي سان ويچار
 هو سخي سخاوت اڳرو اوچو تنهن اوتار
 جيئن هي ڪامل رهندو ڪڇ جو تڻ هو سنڌ سندو سالار
 ڪنهن ڏينهن تنهن ڪوٺيو ڪو مانجهي مرد مٿيار
 سو سائل ان نبهاريو پرس انهيءَ جي پار
 ته وهلو وڃ تون وڪئي ڏي جو ٿو ڏاند ڏئي ڏاتار
 بيرون بني آءُ تون بيو مڱج ڪونه جو هار
 هي تحقيق وڃي تڪرار، پاڻ پروڙي اڃ ڳالهڙي.

لاکي ڄام کي خبر هئي، ته وڪيو ڏاتار ڪنهن سواليءَ جي گهر
 پوري نه ڪرڻ پنهنجي لاءِ سخت عيب سمجهندو آهي، سو ڇا ڪيائين، جو
 هڪڙي مڱهار کي سيڪاري موڪليائين، ته تون وڪئي ڏاتار کان پيرون وڃي
 گهر: نڪا پيرن جي موسم آهي نڪو وڪيو ڏاتار تنهنجي گهر پوري ڪري
 سگهندو، پوءِ وڪئي ڏاتار جي بدنامي پڪيڙڻ سولي ڳالهه ٿي پوندي.
 مڱهار ڪڇ ملڪ ۾ پهتو وڪئي ڏاتار کان وڃي پيرون
 گهر يائين. تنهن تي وڪئي ڏاتار چيس:

تان چي آئين پاڻ يلجي ڪري مونڏي تون ميان
 آءُ مال گهڻيرو مڱا، توکي پيو ڏان ڏيان
 هڪڙو محل اڏاءُ تون ماڙيون بيا وڃي ڪر وهان
 جي پائين حاصل ٿيڻ هيان، ته ڇڏ پچار پيرن جي.
 چي سوئي ڏان ڏيار مون، جو ٿو پرس پنان
 گهوڙا بيڙا گهوٽيا آءُ توکان ڪين ڳنهان
 تو سخاوت لئي سوڙهائي ڇا بيان ڇيڇ چنان
 ان ڏورين ڏيه ڏنا، هت پنن پيرون آئيو.

وڪئي ڏاتار قيمتي ڏاڻ وٺڻ لاءِ مڱئي کي ڏاڍا وس ڪيا، پر مڱڻو
 مڙيئي نه آخر بيا سما سردار گهرائي تن سان صلاح ڪيائين، تن به مڱئي
 کي گهڻو سمجهايو پر مڱڻو مڃيئي نه، آخر وڪئي ڏاتار سونارا گهرائي تن
 کي سونن پيرن ٺاهڻ جو حڪم ڏنو، تنهن تي سونارا سونا پيرون ٺاهي آيا.

تن جي جهولي پري وڪئي ڏاتار مڱڻهار کي ڏني، پر مڱڻهار چوي، ته مونکي ڪپڙ جا پيرون ڪين، سونا پيرون نه گهرجن.

وڪيو ڏاتار ويچار ۾ بڻجي ويو ۽ پنهنجي مالڪ کي ويهي ستابائين ته ”اي ستارا! منهنجي لڄ پت رک، تون پنهن جي قدرت سان ڪي پيرون ڏيار.“ ڏئي سڳوري ان سخي مرد جو سوال اڳهايو. وڪئي ڏاتار جون منهنون ڪنهن ويڙه مان چري ٻاهر نڪتيون ته هڪڙيءَ مينهن جي سڱ ۾ سرن سان پريل ناري اٽڪي پيئي هئي. تنهن تي ميهار ان ويڙه ۾ گهڙي پيا ۽ هڪڙو ڪپڙ پيرن سان ڀرپور وڃي ڏنائون، تن مان پيرون چئي قانڊو پري آئي وڪئي ڏاتار جي اڳيان رکيائون، جنهن اهي سڀ پيرون سوالي مڱڻهار جي حوالي ڪيا.

جڏهن مڱڻهار پيرون کڻي سنڌ ۾ اچي لاکي ڄام کي ڏنا.
 ”تڏهن سڻي سو سرهو ٿيو وڏيرو وريام،
 مڪو تنهن مانجهيءَ ڏي پرس لکي پيغام،
 ته سخي تون سخاوت اڳرو آه نر تنهن جو نام،
 توسان راضي رب ٻيو مير محمد صلعم ڄام،
 هاڻي مرسل سر مدام، ڪه ڪلمو قلوب مان.“
 نوٽ: هن ننڍڙي قصي ۾ هڪڙي هنڌ شاعر جو نالو آيل آهي حاجي، جنن ته:

”تنهن ڏاڏ ڏنو ڏاتار کي حاجي چوي هلي،
 راحمر رب وڪئي جي سائين کي سولي،
 لئس گوندر گهٽ تان ٻي پلي ڪيس پلي،
 هن پاٽ پروڙيو ڪينڪي اڳسائو اصلي،
 ذات وٺي سو ڏيس تي چوڪس ويو چلي،
 تنهن ثابت ست سلي، وڃي لاکي ڄام اڳيان لعل جي.“
 خبر نٿي پوي ته اهو حاجي شاعر ڪير ۽ ڪٿي جو هو. ڪتاب جي پڇاڙيءَ ۾ هي لفظ لکيل آهن. ”پورو ٿيو قصو وڪئي ڏاتار جو حاجي موسيٰ حافظ ساڻ رفاقت آخوند عبدالرحيم جي ٺاهي تيار ڪيو تاريخ 14 جون 1870ع.“

مٿين لفظن مان پائنجي ٿو ته شايد حاجي موسيٰ حافظ ٿي قصي جو
 ٺاهيندڙ هو جنهن شعر ۾ پنهنجو نالو ”حاجي“ ڪم آندو آهي.

جمجمه سلطان جو قصو

مضمون:

عربي ۾ ”جمجمه“ لفظ جي معنيٰ آهي ”ڪوپري“ ”جمجمه سلطان“
 جي معنيٰ ”بادشاهه جي ڪوپري“.

هڪڙي پيري حضرت عيسيٰ نبي گهمندي ڦرندي ڪنهن سمنڊ جي
 ڪنڌيءَ تان اچي لنگهيو، ته اتي ماڻهوءَ جي ڪوپري پيل ڏٺائين، جا مٽيءَ
 سان ڀريل هئي ۽ ماکوڙين جا ننگرا منجهانئس پي آيا ۽ ويا. حضرت عيسيٰ
 رب سائين کي سوال ڪيو، ته ”اي سڄا سگهارا سائين! هن هڏيءَ ۾ ساه
 وجهه، ته آءُ انکان سندس حياتيءَ جو احوال پڇان.“ ڏٺي سڳوري جي قدرت
 سان ان سسيءَ ۾ ساهه پئجي ويو.

”تنهن وير سسيءَ کان پڇو نڪ نبي نروار،

ڪي تون هئين دنيءَ ۾ ڪي تون دنيا دار؟

ڪي تون بادشاهه ملڪ جو ڪي تون چورچڪار؟

ڪي تون غريب آدمي ڪي تون زميندار؟

ڪي تون ملو مسجد جو ڪي تون عاقل عقلمدار؟

اسان تي اظهار، حقيقت هڏا ڪر تون.“

تنهن تي ان سسيءَ اکين ۾ آب آئي بيان ڪيو. ته آءُ وڏو زبردست
 بادشاهه هوس، سورهن لک منهنجا زبردست صوبا، هئا، اسي لک گهوڙا، پنج
 لک هاٿي، يارهن لک ڪويسر، ست هزار ست سئو خوجا خدمتگار، چار هزار
 محلاتون، هڪ لک کن سهڻيون راڻيون ۽ نوڪرائيون، ٻه لک سائس، لک
 آهيڙي بي شمار لشڪر ۽ خزانو هوم. عدل ۽ انصاف به چڱيءَ طرح ڪندو
 هوس پر ڪوبه ڌرم يا مذهب نه مڃيندو هوس.“ تنهن تي حضرت عيسيٰ
 چيس ته ”پنهنجي مرڻ کان پوءِ جو حال ٻڌاءِ.“

ڪوپري چيو. ته ”هڪڙي ڏينهن وڏو ڪنگ وٺي شڪار تي نڪتو هوس. شڪار ڪندي اچي تپ جزميم ۽ مٽي ۾ سور پيم. جنهن منهنجا حوصلا خطا ڪري ڇڏيا. جئن تئن پاڻ ڪٿائي اچي تختگاه تي پهتس. سوين طبيب گهرائي علاج ڪرايم.“

”تن وس وڌائي ٿي ڪيا حيل حڪيمن،
سر منهنجي تان صدقو ڦيريو فيل ڏين،
تا ورجيون ويڄ وڃن، ڪا ڦڪي ڦير ئي نه ڪري.“

آخر عزرائيل جي صورت نظر آيم، زبان تي مهر لڳي ويم. وزيرن ۽ اميرن کي رٽڻو پٽيندو ۽ راڻين ۽ ٻاين کي پاڪاريندو ڇڏي لاش بڻجي پيس. جڏهن مونکي قبر ۾ وڃي بهريائون، تڏهن فرشتا ڦري آيا ۽ اچي پڇيائون ته ڪهڙو تنهنجو مالڪ ڪهڙو تنهنجو نبي ۽ ڪهڙو تنهنجو دين ڌرم؟ مون کي ڏسو به جواب ڏيڻ ۾ ڪو نه آيو. پوءِ ته عذابن ۽ تڪليفن ۾ منهنجو روح اچي ويو. پنج سو ورهيه انهن عذابن سهندي ٿيا اٿم. اڄ تو نبي سڳوري جي زيارت ڪئي اٿم. سڄي ڏٺي ۽ تو نبي سڳوري تي ايمان آڻيان ٿو، منهنجي روح کي ابدي عذابن کان ڇڏاءِ.“

”عيسيٰ! امر سان آئين، تڏهن ڇٽس عذابان،
لاله الله عيسيٰ روح الله ٿو مٽئي پڙهان،
پوءِ جڙي بت جمجمه جو هليو بهشتن ڏان،
جي ڪلمو چون منهان، سي مولا تون مرهين.“

نوٽ: هن قصي ۾ به فقط هڪڙي منڍ شاعر جو نالو ”مير“ آيل آهي

جئن ته:

”تڏهن جمجمه سلطان کان پڇيو نالي مٽي نور،

ته ڪهڙا نو عدل ڪيا ڪهڙا هئا تو دستور،

ملڪ مڙئي مير چوي ورثي ڪهڙي شعور،

ميان اهي مذڪور، مونتي معلوم ڪر تون.“

خبر نه آهي ته اهو ”مير“ شاعر ڪير ۽ ڪٿي جو آهي؟ مگر قصي

جو هٿ ڪندڙ آخوند عبدالرحيم صاحب مرحوم آهي.

(3) بهرام شاه جو قصو

مضمون:

بهرام شاه جي آکاڻي به اهڙو خيالي قصو آهي، جهڙو ”ڪامسين ڪامروپ“ ۽ ”سيف الملوڪ بديع الجمال“ جو قصو.

روم جي بادشاه ڪشور شاه جو نوجوان پٽ شهزادو بهرام شاه هو، جو هڪڙي ڏينهن شڪار ڪندي ڪنهن هرڻ جي پٺيان ڪاهي پيو؛ هرڻ ڪائڻس ڪم ٿي ويو ۽ پاڻ پنهنجي سنگت کان ڇڄي اڪيلوئي اڪيلو رهجي ويو. پاڻ رڻ پٽ ۾ گهوڙو گهمائيندو شڪار تي گذاريندو وتندو هو. هڪڙي ڀيري ڪنهن هنڌ جبل تي ڪا عمدي اڏيل جاءِ نظر آيس. ان ۾ وڃي ڏسي ته هڪڙو نهايت عمدو پتلو ڪڙو ٿيو بيٺو آهي. جو ڪنهن وڏو شهزاديءَ جي بدن جو هو به هو چٽيل نقشو هو. بهرام شاه ان تصوير کي ڏسي پاڻ تصوير بڻجي بهي رهيو.

”پسي حسن هراسيو، جنگ پيو تنهن جار،
وير تنهن ويجهو ٿيو چاه ڪري چوڌار،
تان چار صفا چئن ڪندين تخت چيا ها چا،
تان پي تنهن تخت تي هئي ناز پيري نينگار،
پاڪيزي پس ۾ هئي جوهر جي جنسار،
چوڙين پيڙين چاه سان ڏاڍيءَ ڏک ڪنوار،
تنهنجا ڪنجن پريا ڪيپ سين ڪاريهر جي ڪار،
ٿيو ديوانو درڪار، پسي مورت موهيو.“

اينري ۾ ان گهر جو ڏٺي به آيو، تنهن بهرام شاه سان چڱيءَ طرح آڌرڀاءُ ڪيو ۽ پوءِ هڪ ٻئي سان پنهنجو پنهنجو احوال ڪيائون. گهر جي مالڪ چيو، ته ”آءٌ وڏو سوداگر هوس. سوداگري ڪندي گهمندي ڦرندي چين ملڪ ۾ ويس. اُتي جي بادشاه فغفور جي شهزادي گل اندام، جا هفتي ۾ هڪڙو پير ماڙيءَ تان پنهنجو منهن رعيت کي ڏيکاريندي ۽ نذرانا وٺندي آهي، تنهنجو ديدار مقرر ڏينهن تي وڃي ڪيم ۽ دل ڦرائي وينس. ديدار جو مقرر ٿيل ڏينهن تي پري پري ملڪن جا مشتاق شهزاديءَ جي

ديدار لاءِ ايندا آهن مگر اڃ تائين ڪو به مشتاق شهزاديءَ جي هٿ ڪرڻ ۾ ڪامياب نه ٿيو آهي:

”جلوو ڏيئي جمعي ڏينهن جنهن ڏي ڪري نڪاهه،
ڪنڪي ڏندڻ پون ڏسندي ڪي وسڻون ٻار ويا،
ڪي گونگا، ٻوڙا، چريا ڪي غفلت منجهه ڪڍيا،
ڪڻين ديوونا درسن سين ٿي دهوڙي داناهه،
حق چون هرگاه، ته سيڪو منهن ڏئي مست ٿئي.“

جئن هزارين امير ۽ شهزادا گل اندام جي سڪ ۾ فقير بڻيا وتن،
تئن نو وره آءُ به فقير ٿيو پيو ڦرندو هوس. آخر هڪڙو نامور بٽڪر ملير،
تنهنڪي سندس دل گهريو انعام ڏيئي گل اندام جو اهو بت ٺهرايو ۽ چٽايو
اٿم. هٿ پري ٿي پري هي جاءِ ٺهرائي اٿم ۽ ان ۾ انهيءَ دل لئيندڙ ڌاڙيلي
معشوق جي يوحا ۾ مگهن آهيان.

پسيو منهن مورت جو جاني ٿو جيان،
لئون لئون منجهان نه لهي سندس حب هيان،
ڪنهنڪي ڏوه ڏيان، انهيءَ فلڪ فراق جو.“
شهزادي بهرام شاه مورت ڏسڻ ۽ احوال ٻڌڻ شرط چيو:
”موهيو من مجاز سان منهنجو پي مورت،
هاڻي پسان سا صورت، جنهنجي نقل ٿي نهال ڪيو.“

پوءِ شهزادي بهرام شاه چين ملڪ جو طرف ڪڍي ورتو. رستي تي
ديون سان لڙايون ڪري انهن کي ماري مڃايائين ۽ ديون جي سردار فغفور
بهرام شاه کي پنهنجو سردار ڪري مڃيو ۽ ان جي خدمت چاڪري ڪئي
طرح ڪيائين. گج ڏينهن ديون ۾ گذاري بهرام شاه چين ملڪ ڏي هلڻ لڳو.
تڏهن فغفور ديو چيس: ته توهين هٿ آرام ۾ گذاريو؛ ته گل اندام کي اک
چنپ ۾ ڪڍي هٿ حاضر ڪر. ن، پر بهرام شاه چيو:

”جي لائڻ عشق عجيب سين، سانين آهن سور،
هيءُ هنيو رفيقن ري پرتو اندر يور،
ڪري حڪم حبيب سين پوي نه واڍو ٿين وچور،
هڪر منجهه حضور، ويندس پري ٻار پرين جي.“

ديو بهرام شاه سان چوڪيدار ٿي هلڻ لاءِ تيار ٿيا. ته به ان پاڻ سان نه کنيا. آخر ديون پنهنجي مٿي جا وار ڏنسر ۽ چيائونس، ته جڏهن ڪا مشڪلات پويئي، تڏهن ڪو به وار ساڙيندين. ته اسين سڀ تو وٽ حاضر ٿينداسون.

بهرام شاه وات تي آفتون ماريندو آخر چين ۾ اچي پهتو. اتي ڪا عاليشان جاءِ وٺي ان ۾ رهڻ لڳو. ان وقت بهرام شاه شهر ۾ ٿرڻو ڏسي پڇا ڳاڇا ڪئي. ته معلوم ٿيس ته ”بهزاد نالي بادشاهه زبردست ڪٽڪ وٺي فغفور تي ڪاهي آيو آهي، ڇاڪاڻ جو فغفور جي شهزادي گل اندام ان سان شادي ڪرڻ کان انڪار ڪيو آهي. سڀاڻي شاهي جنگ لڳي آهي.“

بهرام شاه اها ڳالهه ٻڌي رات وڃ ۾ ديون جو لشڪر گهرائي ورتو، جن ڀره ڦٽڻ کان اڳ ۾ بهزاد سميت ان جي ساري لشڪر جون سسيون لاهي ڇڏيون. بهرام شاه هڪڙي نشان ۾ بهزاد جي سسي اٽڪائي فغفور جي دروازي تي تنگائي ڇڏي ۽ هڪڙو خط به لکي ان نيزي ۾ ٻڌي ڇڏيو هئائين، جنهن ۾ لکيل هو، ته ”هيءُ فتح شهزادي بهرام تاهه ڪئي آهي.“

صبح جو دشمن جو مٿو دروازي تي تنگيل ۽ ان جو لشڪر برباد ٿيل ڏسي فغفور توڙي ان جا امير امراءَ ۽ رعيت جا ماڻهو حيران ٿي ويا ۽ پڇائون ٿين لڳيون ته ”اهو شهزادو بهرام شاه ڪير آهي ۽ ڪٿي آهي؟“ بهرام شاه پاڻ کي ڪجهه وقت لڪائڻ لاءِ فقيراڻو ڪارو ويس ڪئي ڏيکيو، جنهن تي ڪنهنڪي گمان به ڪونه ٿي پيو. ته اهو ڪو جبري سگهه وارو بهرام شاه آهي.

ڪڏهن ڪڏهن بهرام شاه واري ڏينهن، سڀ امير وزير توڙي ڊيسي پرديسي توڙي شاهوڪار ۽ وفادار غريب جيڪي به نذرانو پيش ڪندا هئا، سي هڪڙي خاص ٻانهي وٺندي ڪڏهن ڪندي ويندي هئي. نذرانن ڏيندڙن جي مٿس هڪڙي سياهه پوش فقير هڪڙي منڊي نذرانه طور ڏني، سڀ نذرانا جڏهن ڪڏهن وٽ حاضر ٿيا، تڏهن انجي نظر امانڪ وڃي منڊيءَ تي پئي. جنهن جي جزاءِ ۽ ننگن جو منهن جوهر ۾ ڪٽي نئي سگهيا. ڪڏهن

اندام کي نوڪرياڻيءَ کان معلوم ٿيو، ته هڪڙي سياه پوش فقير اها منڊي ڏني آهي. سياه پوش فقير تي گل اندام جي نظر به ميڙ ۾ بڻجي چڪي هئي. ۽ سياهيءَ ۾ لڪل چمڪ سندس دل ۾ سوجهرو پيدا ڪري چڪي هئي. ٻيو وري منڊيءَ تي بهرام شاه جو نالو اڪريل هو، تنهنڪري راڻيءَ کي بگ ٿي ته اهو سياه پوش فقير ئي خود بهرام شاه آهي. شهزاديءَ جي طرفان جاسوسي ساري شهر ۾ پکڙجي پئي، ۽ جنڪان سياه پوش فقير لڪي ڪين سگهيو. آخر گل اندام بهرام شاه جي وچ ۾ سلام سنيها اچڻ وڃڻ لڳا ۽ هو اڃا هڪ ٻئي جي نيازن، نازن ۽ سڃاڻي جاچڻ ۽ پرڪڻ ۾ ئي ڏينهن گذاري رهيا هئا، ته ڪشور شاه جو لشڪر اميرن وزيرن ۽ داين ٻانهين سميت اچي جين کان نڪتو. ڇاڪاڻ جو انهنکي خاطري جهڙو ڏس مليو هو، ته شهزادو بهرام فغفور بادشاه جي شهر ۾ آهي. فغفور ايل اميرن وزيرن کي خط ڏيکاريو. جو ڏسي انهنکي تسلي ٿي ته هي اکر شهزادي بهرام جا آهن ۽ اهو آهي به هن شهر ۾. انهن وري پنهنجي خفيہ پوليس شهر ۾ پکيڙي، جا شهزادي کي هٿ ڪري وٺي آئي. اميرن وزيرن بهرام کي شاهڻا وڳا ڍڪائي فغفور جي درٻار ۾ حاضر ڪيو. فغفور بادشاه بهرام شاه کي ڏسي ڏاڍو خوش ٿيو ۽ ان جي شڪر گذاري ڪيائين. رات وچ ۾ بهرام ۽ انجو لشڪر ڪئن ڇٽ ٿيو، سو احوال به بهرام شاه ڪري ٻڌايو ۽ اتي جو اتي ديو به ڪجهريءَ ۾ حاضر ڪري ڏيکارياڻين.

”تان پر کان پيئي پاتشاه، ات ڏسي عظمت،

جي اسين تابع تنهنجا، هن روت ڏيو رخصت.“

بهرام شاه جي امير فغفور کان گل اندام جو سگ بهرام بادشاه لاءِ

گهريو. فغفور چيو ته مونکي سگ ڏيڻ کان ڪوبه انڪار ڪونهي. پر:

”هوءَ پنهنجي وات وڪيل آهي سالڪ سڄاري،

ڪريون تڏهن تياري، جڏهن اوڏانهون آئون ڪر ٿي.“

پوءِ ته ٻنهي طرفن جون دايون ۽ ٻانهيون گل اندام کي ڪانڌ

قبولائڻ وڃي منت ميڙ ڪرڻ لڳيون، گهڻن مائن ڪرڻ کان پوءِ گل اندام

هاڻوڪار ڪئي:

”تڏهن سنئين ڪيائين ساھيڙين سڳر،
 دل ۾ هئس دوست جي اڳئي سڪ سپر،
 هي ٿيون سرتيون ابر، ته هن ڪامن ڪانڊ قبوليو.“
 ڏاڍيءَ ڌام ڌوم سان بهرام شاهه گل اندام جي شادي ٿي.
 ڪجهه ڏينهن اتي گذاري بهرام شاهه سوپ ۽ فتح سان موٽي پنهنجي اباڻي
 ملڪ ۾ آيو.

”ناميو نائين ڏينهن تي نڪري ٿيو نروار،
 ڪشور شاهه ڪٽڪ سان آين اڳيوار،
 چئن وڇڙيا ورهن جا ٿو ڪري جمع جبار،
 سڀ پٽ سرهايون ٿيون تسين توه تبار،
 جن ڪلمي سان قرار، اسهيا سي ايمان سين.“
 نوٽ: هن قصي کي نظم ۾ ٺاهيندڙ چتو ڪٿي آهي،
 جنهنجو نالو وڃو وڃ ٽن چئن ڏوهيڙن ۾ آيل آهي،
 اهو چتو ڪٿي ڪٿي جو ويٺل هو، سا خبر نه آهي،
 ڪتاب جي پڇاڙيءَ ۾ لکيل آهي، ته ”هي ڪتاب آخوند عبدالرحيم
 پٽ آخوند محمد وفا عباسي ڳنڍي سڌاري منتخب سوڌو تيار ڪيو.“

(5) قصو عجائب شاهه

ڪتاب جي حقيقت: هي هڪڙو ڇاپيل جهونو ڪتاب هٿ آيل آهي، جنهنجو ٽائٽل پيچ ڪونهي. مگر قصي جي نموني ۽ ڇاپي مان سمجهجي ٿو، ته هي سيفالملوک وغيره نظمي قصن سان گڏ آخوند عبدالرحيم مرحوم هٿ ڪري ورنڪيولر لٽريچر ڪميٽيءَ کي ڏنو، جنهن ڇاپائي پڌرو ڪيو هو.

مضمون:

هن ڪتاب ۾ اهڙوئي خيالي قصو نظم ۾ آندل آهي، جهڙوڪ ”ڪامسين ڪامروپ“ ۽ ”سيف الملوک بديع الجمال“ آهن. اڪائيءَ جو اختصار هي آهي:

بگهرد شاه نالي هڪڙو زبردست بادشاهه هو، جنهن وٽ لشڪر ۽ مال خزاني جي ڪابه ڪوٽ ڪانه هئي؛ مگر:

”مرد ماندائي من ۾ هئي اشتياق اصيل،
 خزانا خيرات ڪئو ٿو نر لٽائي نيل،
 آهون در الله جي ڪري سنجھه سبيل،
 هر دم در جليل، فريادي فرزند جو.“
 ”مرد ماندائي من ۾ پڻ گهڻي سڪ عورت
 خزانا خيرات ڪيو ٿي هر دم ڪئي هت
 ۾ سنگ سونهي ۾ ست، سو ڪهر مون ڏيو گهوڻيو.“

(بيت 4 ۽ 5)

ڌني تعاليٰ انهن ٻنهي زال مڙسن جو سوال اڪهايو ۽ انهن کي پت ڄاڻو.

”ٻار پٽيهون لکڻو ڄاڻ ڀري و ڄايو،
 راتين رهيو¹ راء سان نئين گهر² ڪڍو³ ڏايو،
 نانءُ پسر جو پاتشاهه ٻولي ٻڌايو،

احسانئون آيو، عجائب اسان⁴ مٿي.“ (بيت 7)

جنهن رات بهگورد شاه کي پت ڄاڻو هو، تنهن ساڳيءَ رات اڪرم وزير کي به پت ڄاڻو، جنهن جو نالو رکياڻون رهسڪ.

عجائب شاه ۽ رهسنگ جي تربيت ۽ تعمير لاءِ هڪجهڙو بندوبست ٿيو، جڏهن هو ٻئي لائق جوان ٿيا، تڏهن هڪڙي دينهن بهگورد شاه پنهنجي پٽ کي ڪچهري ۾ سڏي چيو ته ”پٽ! توکي ڌني سڪوري لائق ڪيو آهي، تنهن ڪري ويهي تخت مٿان ته آءُ هڪ منڍ ويهي پنهنجي ڌنيءَ کي ياد ڪرين ۽ تنهنجي حق ۾ دعائون پندڙ رهان.“ سحر

”عرض عجائب شاه ڪيو، ڪر ٻڌي⁵ هر ڀدار

مٿي تخت طريل تون هجن ماد مڪيادار

1- خوش ڪيو 2- ڪپ 3- ڪڍڻو يعني پهچائڻ (پ) 4- اسان وٽ 5- منڍ جوڙي

راضي ٿي ۽ رضا تي صاحب لڳ ستار،

آءُ جوڙان¹ ۽ جنسار، ڏسان ماڳ ملڪ جا.

بادشاهه چيو: ”پتا توکي اکين کان پري ڪرڻ دل نٿي گهري، پر

تنهنجي مرضي به پڇيو نٿو سگهان.“

عجائب شاه پنهنجي دوست وزير رهسنگ سان گڏ گهمندو ڦرندو

۽ شئل شڪار ڪندو وڌندو هو. هڪڙي ڏينهن شڪار ڪندي شهزادو

پنهنجن همراهن سميت جهنگل ۾ ڪن وڻن جي ڇانءِ هيٺ ويٺو هو، ته

ايتري ۾ ڪو پير مرد سيلاني اتي اچي نڪتو. سيلاني فقير جدا جدا شهرن ۽

ملڪن جون حقيقتون ٻڌائيندي شهزادي کي چيو ته ”بيت العمان“ نالي

هڪڙو ديون جو ملڪ آهي، ان جهڙو سهڻو ۽ وڻندڙ ملڪ ٻيو دنيا ۾ ڪونه

ڏٺم. ان ملڪ جي شهزادي نوش لب جهڙي سهڻي شهزادي به ڪا دنيا ۾ نه

هوندي.“

انهيءَ مذڪور ٻڌڻ شرط عجائب شاه ان ڏٺي نوش لب جو عاشق

بنجي پيو:

”تس حب حبيب جي، محڪم اندر من؛

عشق عجائب شاه تي پر² ٿيو پر³ پون؛

سورن جو سرير ۾ ڪيا دانه⁴ ڪيچي⁵ دن⁶؛

محبت محبوبن جي چايون⁷ وانگي چن⁸؛

تنهن کيس تمام ڪيو، پر جي چڪ⁹ چڪن؛

رهسنگ ريجهايو ڪري ڪنهن فائق سان فن؛

ڦيريا فضل چوي سورمي¹⁰ سيورن¹⁰؛

لعل لنڪهي بر بن، آيا شير شهر ۾.“ (بيت 32)

پنهنجي گهر اچڻ کان پوءِ عجائب شاه اونڌي منجي ڪري بڻجي

رهيو. بادشاهه، راڻي، وزير امير ۽ نوڪر جا ڪر سڀ شهزادي جي بي حوالي

ڏسي ارمان ۾ بڻجي ويا، گهڻي حڪيم ۽ طبيب اچي حاضر ٿيا، پر:

1- جوڙون، قدرتي بناوتون. 2- پلنايو 3- واء وانگر 4- عشق دانه 5- چڪي 6- سورن جا ڍير 7- چانو

8- هڙي 9- ڦٽ 10- بهادرن وٽ.

”چڏ تون لالچ لئونڪ جوي اڀري ٿي پري؛

انهيءَ ويڇ نه وسهان ته ڪا ڦڪي فرق ڪري؛

دارون دوست ڳري؛ جي اڀري هن آزار جا.“ (بيت 47)

آخر عجائب شاه کي پنهنجي محبوب ڳولي هٿ ڪرڻ لاءِ اجازت ڏيڻ ڌاران ٻيو ڪوبه حيلو نظر ڪونه آيو. عجائب شاه ۽ رهسنگ شڪار ڪندي پنهنجي ماڻهن کان تڳي ويا ۽ هڪڙي عاليشان شهر کان وڃي نڪتا، جو ديون جو شهر هو. اتي رهسنگ ديون سان دوستي رکي بيت العمال جو ڏس پتو پڇيو. ۽ ان ڏس موجب وري ٻيڙا تيار ڪري سمنڊ هاکاريائون. اتي اهڙو سخت طوفان اچي لڳو، جو تختو نه تختي پيڙ ٿيو. شهزادو هڪڙي تختي تي تلڪندو وٺيو.

سائو¹ سنگ² سمنڊ جو دھوڙي³ دانءِ.

سرتا⁴ ساريو سو ڳري جر هاري جاڙاءِ⁵.

هڪ ورو⁶ تهڙو وزير هو پانه⁷ جو پرجاءِ.

سو به جدا جانب کان ٿيو وير چني چوهاءِ⁸.

رويو جوي راءِ. رهسنگ پرڻي رڀ ڪي.“ (بيت 81)

شهزادو ٿندي تلڪندي ڪنهن ٻيڙي تي اچي پهتو. اتي هڪڙي باغ ۾ عاليشان عمارت ڏٺائين. اندر ويو ته ترڪستان جي بادشاهه بهرام شاه جي ڌيءَ مست ناز کي اتي ڏٺائين. جا ڪنهن زبردست ديو اتي آئي بند ڪئي هئي. هڪ ٻئي سان حال احوال ڪندي شهزادي کي معلوم ٿيو. ته اها مست ناز. نوش لب جي سامهڙي آهي؛ تنهنڪري ان کي پنهنجي پيءُ بڻايائين ۽ ان ديو کي ماري کيس آجو ڪري ترڪستان پهچايائين.

ترڪستان جي بهرام شاه عجائب شاه جو ٿورو مڃيو ۽ ان کي سندس مرضيءَ موجب باغ ۾ الڳ محلات ڏنائين ۽ هر طرح جا بندوبست رکي ڏنائينس. عجائب شاه جي چوڻ تي بهرام شاه پنهنجا سپاهي جيوطرف

1- سائو، هندو 2- سون (ڪپڙا) 3- ٺوڙي ناري 4- هڪ چيٽا 5- به به پرجاءِ 6- ورو 7- پانه 8- چوهاءِ

ڪيڙيا، جي رهسنگ کي ملڪن مان ڳولي هٿ ڪري آيا، عجائب شاه ۽
رهسنگ خوش ٿي هڪ ٻئي سان مليا ۽ اميرائي نموني ۾ ڪجهه وقت
گذاريائون.

مست ناز جي خيبر سلامتيءَ سان اچڻ ڪري سنديس سڀ
ساهيڙيون پريون نوش لب سميت کيس ملڻ ۽ مبارڪون ڏيڻ آيون. اتي
مست ناز جي معرفت عجائب شاه ۽ نوش لب جي ملاقات ٿي.
”تو آئي عيدان ٿيون، جاني جئين شال،
ڪونائڻ قريب کي منهنجي چاهي مجال،
پلائيءَ جا پال، عجيب اچي ڪيا.“ (بيت 150)
اوتي اڪڙين سان، پرڻئون پيٽائون،
ڪيف ڪڪوريا نينهن جا سي سڪ سڻائون،

ڪي ڳڻ ڪيٽائون¹، جائون² ٿي جار³ پيار. (بيت 158)
نوش لب جي ماءُ اها خبر ٻڌي ڏاڍي ڪاوڙي تنهن عجائب شاه کي
کڻين سان اهڙي اچل ڏني، جو هڪڙي اونڊاهي کوه ۾ وڃي پيو. مست ناز
۽ نوش لب جي ڪوشش سان گهڻين تڪليفن کان پوءِ عجائب شاه کوه
مان نڪتو ۽ سنديس شادي نوش لب سان ۽ رهسنگ جي شادي مست ناز
سان ٿي. ڳچ ڏينهن اتي گذاري پوءِ عجائب شاه ۽ رهسنگ پنهنجين
ڪنوارين سميت پنهنجي ديس ۾ آيا.

”تڏهن مير گڏيو پيءُ ماءُ کي ڪوڏئون سان قرار
دانه دور گهمايو چوڪندين چوڌار،
ٿيا مجري مير ملوڪ جي مڙئي منصبدار،
بانو پنهنجي بت کي دل ٻڌي دستار⁴،
واجتي رعيت اعمار ڪئي ٿي سان سجا سردار،

ميلو محبت جو ڪيو ڏينهن ڏاتار،

جي لهن ڪلمي سار، وينداسي ايمان سان.“

(بيت 245 آخري)

نوٽ- هن آکاڻي ۾ ٻه ٻن ٽن شاعرن جي نالن سان ڏوهيڙا پڻ

آهن: ڪٿي فاضل، ڪٿي فضل ۽ ڪٿي لؤنگ. اها خبر نه آهي، ته اهي شاد

ڪير ۽ ڪٿي جا هئا، مگر ٻوليءَ جي ورچيس مان تسلي ٿئي ٿي، ته اهي شاد

سنڌ جي اتر ڀاڱي جا هئا، جئن ته:

”بابي سنديون بند ڪيون ڪري جوڙيون جماعتان¹

باڪي بهگرد ڪيون تڏهن خوشيون خيراتان²

اڄ پسر جي پور ڪان ٿئس آڃا و آءُ تان

هو جي بيگانيون باتان³، سي فرزند مون ڦٽيون ڪيون.“

(بيت 18)

(6) جواهر لغات

ڪتاب جي حقيقت: جنهن وقت اڃا ڪا به سنڌي ٻوليءَ بابت

لغت ٺهيل نه هئي، سواءِ سئڪ صاحب واري ڊڪشنريءَ جي، جنهن

سنڌي ٻوليءَ جا لفظ ناڪري اکرن ۾ ۽ معنيٰ انگريزي ۾ ڏنل آهي، تنهن وقت

آخوند عبدالرحيم عباسي به ٽي هزار سنڌي ۽ رو جي عربي خود پارسي نه

ڪڍ ڪري هڪڙي لغت تيار ڪئي هئي، جنهنجو نالو رکيائين ”جوهر

لغت“. اها اڄ تائين آخوند صاحب جي هن جي لکيل دستخط حالت ۾ موجود

آهي، ان جي جاڳاڻ جو تعبير ڪڍي خيال نه ڪيو، سو سڀيد هن ڪري ۽

هڪڙو ته انجي صورتخطي بڪل جهوني نموني جي هئي، ٻيو ته سنڌي لفظ

جي فقط لفظي معنيٰ پارسيءَ ۾ لکيل آهي، ۽ ٽيون ته سرت صاحب وار

سنڌي انگريزي ڊڪشنري تيار ٿي هئي، تنهن ۾ هن لغت جا لفظ به ڪا

اچي ويا هيا.

ضمون:

هن لغت ۾ مصنف پهريائين سنڌي آئيوينا ڏني آهي، جنهن ۾ نج
رن جو ن صورتون اهڙيون من گهڙت ڪم آنديون اٿس جهڙيون ٽرمپ
احب شاه جي رسالي ڇاپائڻ وقت ڪم آنديون هيون.

تنهن کان پوءِ ”چوڻ“ مصدر جا سڀني زمانن ۾ ڦيرا (گردان)
رسي معنيٰ سان لکيا اٿس. پوءِ الف بي وارن سنڌي لفظن جون معنائون
رسيءَ ۾ ڏنيون اٿس ۽ هر هڪ لفظ جي سامهون ان جو گرامر جو نالو ۽
نس، عدد (جي فعل آهي، ته فعلي صيغي جو نالو وغيره) ڏيندو ويو آهي.

مثال:

آباھڻ	بخشيدن مصدر
آبدائو	نيٺم مذڪر اسم، خاص، جنس
آجڙي	دهقاني مذڪر اسم صفاتي است
پاھڻ	پرورش و رحم ڪردن مصدر
جا ڳو	خبر از غيب گوئي گرفتن مذڪر اسم ذات

نوٽ: مٿيان سنڌي لفظ ڪتاب ۾ ڪم آيل صورتخطيءَ ۾ نه لکيا
يا آهن، پر هالو چالو صورتخطيءَ ۾ لکيا ويا آهن.

ڪتاب جي سبب تاليف بابت آخوند صاحب هئن لکيو آهي:

”جڏهن ڏينهن هيڪڙي (هڪڙي ڏينهن) هي ابا لو عبدالرحيم پٽ
حمد وفا جو عباسي گنبدِي (گنبد جو ويٺل) هاڻي رهاسو (رهاڪو) ڪراچي
۾ ۽ منجهه ست سائارين جي (دوستن جي مجلس ۾) ويٺو هو ته اوچتوئي
الله ٻولهه لفظن سندن (سنڌي لفظن جي ڳالهه ٻولهه) وڃ ۾ آئي تڏهن ڪن
نجهان سانارين (سانارين مان ڪن) چيو ته جيڪڏهن تون ڪو ڪتاب
سنڌي جوڙين ته جيڪر ماڻهن جو ڳڻ ۽ فائدو ٿي پوي تڏهن ڪيترا لفظ
تڏ ڪري نالو هن ڪتاب جو جواهر لغات (سنڌي اڪيچار) رکيم ۽ ٺهون
بناوت) هن ڪتاب جو (جي) مٿي ٽن ڀاڱن (ٽن ڀاڱن) ۾ ڪيم.“

نوٽ: ”جواهر لغات“ مان معلوم ٿئي ٿو ته آخوند عبدالرحيم صاحب جي مادري ٻولي سنڌي نه هئي، ڇاڪاڻ ته لغت ۾ ڪيترن مذكر اسمن کي مونث ۽ مونث اسمن کي مذكر ڪري لکندو ويو آهي. تنهن کانسواءِ سڄي ديباچي پڙهن مان صفا ظاهر ٿئي ٿو ته هو پارسيءَ جو عالم هو ۽ سنڌ ۾ گذارڻ سان سنڌي ٻوليءَ جو اڀياس به چڱيءَ طرح ڪيو هئائين، مگر صحيح سنڌي عبارت ۽ محاورن ڪم آڻڻ جو استعمال ڪونه هوس.

سنڌ جي شاعريءَ جو نئون روپ.

شاعريءَ جي اصليت ۽ قيمت:

شاعري انسان ذات لاءِ قدرتي بخشش آهي. دنيا ۾ اهڙو ڪوبه ديس يا قوم ڪانه هوندي، جنهن ۾ ”شعر يا شاعري“ اصل کان وٺي اڄ تائين نه هلي آئي هجي. قوم جي ستل جذبن کي ڪنهن طرف ڏانهن ڪڙو ۽ تيز ڪرڻ ۽ مٿل دٻڻ ۾ روح ڦوڪڻ شاعريءَ جو اهڙو فطرتي ڪم آهي. جهڙو اڀرڻ ساڻ گرمي پيدا ڪرڻ سج جو قدرتي ڪم آهي. عربستان جو ڪو شاعر جڏهن پنهنجي قبيلي ۾ جنگي روح ڦوڪڻ لاءِ ٽڪريءَ تي چڙهي شعر پڙهندو هو. تڏهن سندس هر قوم جوش ۽ جذبي ۾ ڪڙا ٿيو ويندا هئا. ۽ مخالف ڌر ۾ باڪريڪو وجهيو ڏيندا هئا؛ ۽ عرب زالن جا ”رجز“ (جنگي شعر) بزدلن کي به شيردل بڻايو وجهندا هئا. راجپوت شاعرن جي جوش ۽ غيرت پيدا ڪندڙ شعر جي اثر ڪري مرد ته پتنگن وانگر پاڻ کي ترارين جي تاءِ تي اچليو وجهندا هئا. پر زالون به ڌارين جي هٿ چڙهڻ کان پاڻ کي جيئرو (جوهر) جلاڻ فخر سمجهنديون هيون.

انگلنڊ جو بادشاهه ايڊورڊ جنهن سنه 1272ع کان 1307ع تائين حڪومت ڪئي هئي، سو جڏهن گري لشڪر ۽ اسباب سان ويلس جي جابلو ماڻهن تي ڪاهي ويو هو، تڏهن ويلس جي شاعرن پنهنجي قوم ۾ ايڏو جوش ۽ غيرت پيدا ڪري وڌي، جو انهن ايڊورڊ بادشاهه کي رڪ جا چڻا چٻاڙائي ڇڏيا. آخر جڏهن ڪنهن صلاح ملڻ تي ان ويلس جا سڀ شاعر گڏ ڪري مارائي ڇڏيا، تڏهن اتي جا ماڻهو ڍرا ۽ واٽڙا ٿي جيتجي پيا.

شاعريءَ جو روپ مٽجڻ:

سيڪنهن ملڪ جي شاعري ملڪ جي حالتن ۽ تبديلين جي مدنظر تي پنهنجو روپ مٽائيندي رهي آهي. جنهن وقت کان وٺي عربستان ۽ ايران ۾ خود مختار حڪومتون شروع ٿيون، ملڪ ۾ اندروني امن امان ۽ عيش عشرت وڌندو ويو ۽ شاعر به قومن جي هٿن مان نڪري وڃي حاڪمن ۽ اميرن جي چارن ۾ ڦاٿا، تنهن وقت کان وٺي ايتجي شاعري جو روپ مٽجڻ

لڳو؛ ان مان قوميت جو روح صفا نڪري ويو. ۽ خدا تعاليٰ ڏي روح جي
 ڪشش وارو مضمون ويو اُجهامندو؛ انهنجي عوض حسن پرستي، شراب
 نوشي، ناز و نياز، عيش عشرت، وصل ۽ هجر، حاڪمن ۽ اميرن جي گهوڙن
 کي آسمان اڏامندڙ ۽ تلوار کي آپ چيريندڙ بڻائي انهن کي خوش ڪرڻ وارا
 مضمون منجهس ويا ٿوسبا. حسن پرستي ذڪر کي سينگارڻ لاءِ سائس گل
 و بلبل، سرو و صنوبر، نرگس ۽ لاله وغيره فطرتي حسن جي اسباب کي
 شامل ڪرڻ سان اها شاعري اهڙي مقبول ۽ عام پسند ٿي ويئي، جو جيڪي
 خدا پرست بزرگ شاعر دنيا جي وهنوارن کان ئي الڳ هئا، سي به پنهنجي
 روحاني جذبن ۽ امنگن کي انهيءَ نئين روپ واريءَ شاعريءَ جي لباس ۾ بيان
 ڪرڻ لڳا، ڇاڪاڻ جو هونءِ سندن خيالن کي عام خاص ۾ مقبوليت حاصل
 ٿيڻ جو رستو ئي ڪونه رهيو هو. انهيءَ ڪري ئي مولانا جلال الدين رومي
 رح جهڙي بزرگ کي به هيءَ فتوا ڏيڻي پئي؛

”بهتر آن باشد که سر دوستان،
 گفتم آيد در حديث ديگران.“

(بهتر ائين ٿيندو ته آئنده حقيقي محبوبن جو راز ٻين جي ڍنگ ۾
 بيان ڪجي، جو عام پسند آهي).

جيڪي روحاني مضمون حسن پرستيءَ جي لباس ۾ نظم ٿيندا آيا،
 سي عام خاص ۾ قبول پوندا ويا؛ خاص ماڻهن نئين روپ هوندي به انهن مان
 روحاني جذبو پي حاصل ڪيو آهي، تن اهڙي لباس واري روحاني مضمون کي
 به ٻڌري حسن پرستي ڄاڻي ان سان دلچسپي پي رکي آهي، ۽ اهڙن روحاني
 ڪلامن کي حسن پرستي ۽ عشق بازيءَ ۾ لڳڻ لاءِ بزرگن کان مليل
 سرٽيفڪيٽ پي ڄاتو اٿن.

شاعريءَ جي انهيءَ نئين روپ پڪڙجڻ مان آخر هي نتيجو نروار
 ٿيندو آيو آهي، جو جئن پوءِ تنن ڏيس ۽ قوم ۾ حسن پرستي، عشقبازي ۽
 عيش عشرت جي ڪشش ۽ سستي ويئي آهي وڌندي، ۽ روحاني ۽ قومي
 جذبن جي تازگي، جا شاعريءَ جي قدرتي ۽ اصل مراد آهي، سا ويئي آهي
 ريتبي. شهنشاه اورنگزيب عالمگير شاهي محلات وارن مڪتبن ۾ ”غزليات
 سعدي“، ”ديوان حافظ“ ۽ ”ديوان شمس تبريزي“ جهڙن ڪتابن (جنجو

روحاني مضمون حسن پرستيءَ جي لباس ۾ ڏيکيل آهي) ڪم آڻڻ جي سخت منع ڪري ڇڏي هئي. سا منع ڪا بي معنيٰ نه هئي.

هندستان ۽ سنڌ جي شاعري:

اها ايراني شاعري مغل گهراڻي جي حڪومت واري زماني کان وٺي هندستان توڙي سنڌ ۾ پختا پير ڄمائن لڳي ۽ ڄمائي ويئي.

هندستان جي قديم شاعريءَ جو رخ هڪڙي پاسي قومي ۽ جنگي روح ڦوڪڻ ڏانهن هوندو هو. ته ٻئي پاسي روحاني جذبن کي دنيا جي خرابين کان بچڻ ۽ خدا ڏانهن رجوع ٿيڻ طرف رکندو آيو. آخر انهيءَ شاعريءَ مان به قومي ۽ جنگي روح نڪري ويو. ۽ فقط روحاني جذبو وڃي منجهس رهيو آهي. انساني روح کي فطرت جي حسن ڏانهن جا قدرتي ڪشش آهي. تنهن کي به سڳنهن ڏيس ۽ قوم ۾ قديم وقت کان وٺي زنده رکندي آئي آهي. هندستان جي قديم شاعريءَ ۾ به حسن عشق جو مضمون آهي، پر ائين، جيئن اتي ۾ لڻ.

سنڌ جي ادبي تاريخ جي پهرئين جلد ۾ سنڌ جي اوائلي نج ۽ سليس شاعريءَ جو نقشو چڱي طرح ڏيکاريل آهي. جنهن مان صاف طرح نظر ايندو. ته انهيءَ شاعريءَ جو حاصل مطلب آهي فقط مذهبي، اخلاقي ۽ روحاني جذبن کي تيز ٿڪو ڪرڻ، جيتوڻيڪ انهيءَ دور واريءَ شاعريءَ ۾ قوميت جو روح خيرڪو آهي ته به منجهائڻس قوم ۽ ڏيس تي اخلاق، شريعت ۽ طريقت جو ڪافي اثر پئجي سگهيو آهي. جتي جتي انهيءَ دور وارن بزرگ شاعرن ”عشق و حسن“ جو مسئلو کنيو آهي، اتي ان کي به گهڙي بڻائي روحاني جذبي ۽ اخلاق ڏانهن رجوع پي ڪيو اٿن.

هاڻي اسين سنڌ جي شاعريءَ جو جيڪو روپ بيان ڪنداسون، سو اوائلي دور واريءَ شاعريءَ جي روپ کان بلڪل علحدو آهي؛ مضمون علحدو، ناه ۽ بناوت جو نمونو علحدو ۽ عبارت جي ادائيءَ جو ڍنگ علحدو.

سنڌي شاعريءَ جو اهو نئون روپ هوبهو انهيءَ ايراني شاعريءَ جو نقل آهي، جنهنجو بيان هن باب جي منڍ ۾ ڪري آيا آهيون.

هن ڳالهه ۾ ڪوبه شڪ ڪونهي ته سنڌ جي شاعريءَ جو هي نئون روپ اسان کي چڱيءَ طرح ٻڌائيندو. ته انهيءَ دور ۾ سنڌي زبان جي لفظن.

اصطلاحن ۽ عبارتي محاورن ۾ ڪيتري قدر ڦيريون گهريون ۽ ڪهڙيون زيادتيون ٿي ويون آهن؛ ۽ انهيءَ روپ مان اسان کي هي يقين به ٿيندو، ته عربي ۽ ايراني شاعريءَ مان فصاحت ۽ بلاغت جو ايترو سامان اسان جي سنڌيءَ ٻوليءَ ۾ موجود ٿي چڪو آهي، جو جيڪڏهن اسڪولن ۽ ڪاليجن ۾ اهو پاڙهيو ۽ پروڙايو وڃي، ته ايندڙ وقت جي سنڌي شاعري اصلي ۽ حقيقي معنيٰ ۾ نج ۽ دلچسپ شاعري بڻجي وڃي.

نئين روپ واري سنڌي شاعري، جنهن جو بيان اڳتي اسان کي تفصيلوار ڪرڻو آهي، تنهن ۾ روحاني جذبا ۽ جوش موجود آهن، پر ڄاڻن ۽ ويچار وائڻ لاءِ، نه ٿڙي ٿامڙيءَ لاءِ؛ ان ۾ اخلاقي اسباب اڪيچار آهي، پر تار ترندڙ لاءِ، نه اڻ تارن لاءِ. باقي قوميت جو روح انهيءَ نئين روپ واريءَ سنڌي شاعريءَ کان گهڻو پري آهي؛ ڇاڪاڻ جو ”حسن پرستي“ ۽ ”قومي زندگيءَ“ جو پاڻ ۾ ڪوڙوئي لڳڻو نه آهي.

سنڌي شاعريءَ جي انهيءَ ايراني روپ مٽائڻ لاءِ هن کان اڳ ٻه ڀيرا ڪوششون ٿيون هيون؛ پهرين ڪوشش مولوي الهه بخش مرحوم (ابوجهو) ڪري چڪو هو ۽ ٻي ڪوشش 1919ع ۽ 1925ع جي وچ ۾ هندستان ۽ سنڌ جي ڪن سروبيج هندو ۽ مسلمان شاعرن ڪئي هئي؛ جنهن بابت مفصل حقيقت اميد ته هن ئي ڪتاب ۾ پنهنجي پنهنجي موقعي تي بيان ٿيندي؛ پر انهن ڪوششن کي نڪو ٿيڪو مليو ۽ نه اُسرڻ جو موقعو ئي مليو، تنهن ڪري اهي برساتي کنيين وانگر اتي جو اتي خاڪ درخاڪ ٿي ويون.

ائين نه سمجهڻ گهرجي، ته سنڌي شاعريءَ جو نئون روپ سنڌ جي اوائلي شاعريءَ واري روپ کي صفا تڙي چڪو آهي؛ نه نه، سنڌي شاعريءَ جو اصلوڪو روپ به اڄ تائين سنڌ ۾ هليو ٿو اچي (جئن هن ڪتاب ۾ موقعي به موقعي نظر ايندو).

هن کان اڳتي اسين نئين روپ واري سنڌي شاعريءَ کي ”علم عروض“ جي احوال تي ٺهيل ڪلام يا موزون ڪلام جي نالي سان سڏيندا اينداسون.

ايراني شعر جو اثر:

علم عروض جي اصول موجب شعر جا ڪيترائي قسم آهن، جنن ۾ فرد، بيت، مثنوي، غزل، مستزاد، قطع، رباعي، مربع، مثلث، مخمس، مسدس، قصيدو، ترجيع بند، ترڪيب بند، مثنى قسمن جي شعر تي جن مکيه سنڌي بزرگن مرزا قليچ بيگ صاحب تائين طبع آزمائي ڪئي سي هي آهن:

آخوند گل محمد، فاضل شاه، قاسم، مير حسن علي، مير عبدالحسين سانگي، حاجي غلام محمد گدا، غلام مرتضيٰ شاه مرتضائي، قادر بخش بيدل، فقير محمد عاجز، شمس العلماء آفتاب سنڌي ادب مرزا قليچ بيگ.

هيٺيان تنقيدي مضمون مٿين شاعرن جي شعر بابت ڏجن ٿا.

خليفو گل محمد (گل) آخوند سانوڻي

(1808ع کان 1855ع تائين)

سوانح عمري:

آخوند گل محمد هالن پراڻن جي سانوڻي آخوندن مان هو، جي علم فضيلت ۽ فقيري فهم جي ڪري آبگاتي زماني کان وٺي مشهور هئا. هالن پراڻن ۾ سانوڻي آخوندن کي ”استادگهر“ ڪري مڃيو ويندو هو.

آخوند گل محمد صاحب هجري سنه 1226 برابر عيسوي سنه 1808ع ۾ ڄائو هو؛ ۽ پنهنجي اباڻي مڪتب ۾ پارسي ۽ عربيءَ جي تعليم جو چڱي طرح اڀياس ڪيو هئائي.

آخوند صاحب جا وڏا رهڙيءَ واري پير سائين پاڳاري جا خاص مريد ۽ خليفا هوندا هئا، ۽ آخوند مرحوم جي والد صاحب جي وفات کان پوءِ اها خلافت جي پڳ خود آخوند صاحب تي آئي، تنهن ڪري کيس خليفو گل محمد ڪري سڏيندا هئا. انهيءَ ڪري پير سائين پاڳاري جي سڀني مريدن ۾ خليفي گل محمد جي گهڻي عزت هوندي هئي، ۽ هو گهڻو وقت مريدن خادمن وٽ اچڻ وڃڻ ۽ پير صاحب جي فرائض (سيڪڙ) وصول ڪرڻ ۾ گذاريندو هو. هالن تعلقي جي ڪيبرن ڳوٺ ۾ گهڻو گذاريندو هو ۽ سندس مجازي نينهن جو ناتو به اتيئي سرجيل هو.

هي صاحب مجازي عشق ۾ پاڪباز ۽ حقيقي عشق ۾ سرفراز هو: جهڙو هو شريعت ۾ ماهر، تهڙو طريقت ۽ معرفت جو واقف هو. کيس ٻه فرزند هئا جن مان هڪڙو ته سندس حياتيءَ ۾ ئي گذاري ويو هو ۽ ٻيو ميان احمد جو ڪانئس پوءِ خليفو هو، سو به فقط نياڻيون ڇڏي وفات ڪري ويو. هن وقت ميان احمد جو ڏهنائڻ موجود آهي.

خليفو گل محمد ستيپاليهن ورهن جي عمر ۾ حج ڪرڻ ويو، ۽ حج تي ويندي بمبئيءَ ۾ ڪجهه وقت رهي پنهنجو سمورو ڪلام لکيو ۽ ڇاپايائين ۽ ان جون ڪاپيون سنڌ ڏي روانيون ڪيائين. بمبئي مان جئن عربستان پهتو، تنهن مڪه معظمه ۾ هجري سنه 1272 برابر عيسوي سنه 1855ع ۾ رضا ڪيائين.

خليفو گل محمد سنڌ جي موزون ڪلام چونڊڻ شاعرن ۾ منڍ ليکيو وڃي ٿو، سو هن ڪري جو سنڌ جي شاعريءَ ۾ ان کي ايجادون (نيون ڳالهيون) داخل ڪيون هيون.

(1) آخوند صاحب جون ايجادون ۽ سندس ڪلام جون خصوصيتون.

1- آخوند صاحب پهريون شاعر آهي، جنهن سنڌي زبان ۾ پنهنجو مڪمل ”ديوان“ ڇاپائي اهل وطن جي پيش ڪيو هو. انهيءَ ڳالهه ۾ شڪ ڪونهي. ته آخوند صاحب مرحوم کان اڳ به ڪي بزرگ سنڌيءَ ۾ موزون ڪلام چونڊڻ هئا؛ پر ”ديوان“ جي صورت ۾ پهريائين پهريائين هن صاحب جو ڪلام ئي پڌرو ٿيو، جو ”ديوان ڪل“ جي نالي سان مشهور آهي.

2- ”علم عروض“ جي جدا جدا ارڪانن ۽ بحرن ۾ ايراني شاعريءَ جي نقش قدم موجب غلحدن غلحدن مضمونن کي سنڌي نظم ۾ جوڙڻ جو موجد به آخوند گل محمد ئي آهي. سنڌي ادب جي پهرئين دور ۾ به ڪن بزرگن جي موزون ڪلام جو ذڪر ڪيو ويو آهي، پر اهو ”موزون ڪلام“ اڪنسابي (ڪوشش سان وزن تي بهاريل) نه ڄڻبو، بلڪ اتفاقي موزون ڪلام ڄڻبو؛ ڇاڪاڻ جو انهن بزرگن پنهنجا ڪلام علم موسيقي جي سرن جي لحاظ تي ٺاهيا ۽ ڳايا آهن. پوءِ ڪن ڪلامن جي سرن جون

”ماترايون“ اتفاق سان علم عروض جي ڪن ارڪانن سان ميل کائي ٻيٺيون آهن، تنهنڪري انهن ڪلامن کي به موزون ليکڻ واجب ڄاتو ويو آهي. مخدوم عبدالرؤف ڀٽي، سچل سائين ۽ ڪن ٻين بزرگن جا موزون ڪلام جي سنڌي ادب جي پهرين دور ۾ بيان ڪيا ويا آهن، سي اتفاقي موزون ڪلام آهن، تنهنڪري اڪتسابي موزون ڪلام جو پهريون شايع ڪندڙ آخوند صاحب مرحوم ٿي ليکيو وڃي ٿو. ثابت علي شاه جا ”مرثيا“ (جن جو ذڪر سنڌي ادب جي پهرئين دور ۾ ٿيل آهي) بيشڪ اڪتسابي موزون ڪلام آهي، پر اهو ”ديوان گل“ کان تمام گهڻو وقت پوءِ ڇاپجي نروار ٿيو هو.

3- موزون ڪلام ۾ نج سنڌي لفظ ڪم آڻڻ جي خصوصيت جهڙي ”ديوان گل“ ۾ آهي، تهڙي ڪانئس پوءِ وارن شاعرن جي ڪلامن ۾ نه آهي؛ جي آهي، ته به ڪن ٿورن ۾. ڪي اهڙا به لفظ آهن، جي شاه ڪريم ۽ شاه ڀٽائي جي ڪلامن ۾ به نظر نٿا اچن ۽ نه اڄ ڪلهه جي موجوده سنڌي ڊڪشنرين مان انهن جو پتو پئجي سگهي ٿو. آخوند صاحب پنهنجي ڇاپايل ”ديوان گل“ جي حاشيه تي اهڙن نج پراڻن سنڌي لفظن جون معنائون پارسيءَ ۾ ڏيئي ڇڏيون هيون؛ پر افسوس! جو انهيءَ ڇاپي واري ڪاپي اڄ ڪلهه هٿ اچڻ محال آهي، جيڪڏهن انهيءَ ڪاپيءَ جو پورو نقل وقت به وقت ڇاپيو اچي ها، ۽ پويان شاعر به ٻين نون لفظن سان گڏ اهي نج سنڌي لفظ پنهنجن موزون ڪلامن ۾ ڪم آڻيندا اچڻ ٿا، ته هن وقت تائين نج سنڌي شاعريءَ ۾ ڪهڙي نه حيرت انگيز ترقي نظر اچي ها!

4- ”ديوان گل“ ۾ هي به هڪڙي دلچسپ خصوصيت آهي، جو آخوند صاحب ”قافيه“ جي پورٽ لاءِ ڪن لفظن جون هالو ڇالو صورتون ڄاڻي انهن کي دل گهريون مختصر صورتون ڏنيون اٿن. جئن ته:

1- ”جئن چتون لاءِ باغ چانگاري ۽ بلبل لاءِ گل.

قيس، ليلي لئي ليلا، دل منهنجي ٿو لئي سيدا.“

2- ”درد آهي دل ۾ دائم درد مندن کي ضرور.

صبر وارا پاڻ پيڙن ڪين وجهن ڪنهن ساڻ ڇات.“

3- ”جي ويا ڪالهه اڄ نه وريا آڄ.

ڏس آسونهيءَ ويا نه ڪيائون سڄ.“

پهرئين مثال ۾ آخوند صاحب ”ليلائي“ جي بدران ”ليلاءِ“ لفظ ڪم آندو آهي. سو به جڏهن ”للا“ ڪري پڙهيو، تڏهن شعر جو وزن ۽ قافيو ٻورو ٻيهندو، آخوند صاحب کي قافيو ”سدا“ ۽ ”سجا“ سان ملائي بيهارڻو هو. تنهنڪري ”ليلائي“ لفظ کي ٻيڇي پوري ڪئي ”للا“ ڪيو اٿس؛ تنهن کان ته ”فدا“ لفظ انهيءَ جاءِ تي وڌيڪ سٺو بيهي ها. اهڙيءَ طرح ”چاوت“ کي ڦيرڻ ڪيو اٿس ”چات“، ڇاڪاڻ جو قافيو ”تات“ ۽ ”وات“ سان ملائڻو هوس. ”آچا“ کي مٽائي ڪيو اٿس ”آج“ ڇاڪاڻ جو قافيو ”سج“ ۽ ”وچ“ سان ٺهڪائي بيهارڻو هوس. اهڙيءَ طرح ”وٽي“ جي بدران ”وٽ“، ”اٺيئي جي بدران ”اٺي“، ”چيان (زبان مان) جي بدران ”چيا“ وغيره وغيره.

شاعريءَ جو ڪم آهي ٻوليءَ جا صحيح تلفظ ۽ صورتون قائم رکڻ ۽ انکي وڌائڻ ۽ سڌارڻ. پر هن ايجاد ۾ ته آخوند صاحب اٽل رستو اختيار ڪيو آهي. ازانسواءِ ڪٿي ڪٿي قافيه جي پورٽ لاءِ لفظ جي هالو چالو هجي به مٽائي ڇڏي ٿو. جنن ته:

1- ”پر ايت ٻرت جو بويون پٿارو.

پڇاڙي ڏين پيڙون. مهر م هيچ.“ (غ 47)

اتي آخوند صاحب ”هيچ“ جي هجي مٽائي ڪٽي اٿس ”هيچ“ غزل 39 ۾ اهو ساڳيو لفظ هجي ۾ به ڪم آندو اٿس؛ ڇاڪاڻ جو اتي ”ديچ“ ۽ ”ريچ“ سان قافيو ملائي بيهارڻو هوس، جنن ته:

”سور ٿيو سينڪار جنجو دڪ تن جو آهي ڏيچ.

وره ووه ووه ٿيسو وروهه هاءِ هاءِ آه هيچ.“ (غ 39)

اهڙي طرح آخوند صاحب قافيه جي پورٽ خاطر ساڳيو لفظ ڪٽي صحيح هجي ۾، ته ڪٿي من گهڙت هجي ۾ رکي به وڃي ٻار پيو آهي. مثال 2-

1- ”پن جي شاپاس کان تنهنجي وٽي مون هيٺ ڦيٽ“

۱۶۰۰

2- اڳيان بيهي ڪري جو ڪوڪ جو ڦيٽ

(غ 31)

ساڳيو لفظ "ت" جي قافيه پوري ڪرڻ لاءِ "ڦيٽ" جي صحيح صورت ۾ ڪم آيل آهي، ته "ت" جي قافيه پوري ڪرڻ لاءِ "ڦيٽ" جي من گهڙت صورت ڪتب آيل آهي. مثال 3-

"جوش جذبي ۾ زياده، منجهه طلب واڌو وڌن،

ڪو نه ڪٽا ٺاه نرئي جئن ٽپن ڪن تاءِ "تيج". (غ 93)

مٿئين مثال ۾ قافيه جي پورت لاءِ "تيج" کي مٺي "تيج" ڪيو ويو آهي آخوند صاحب جي اها خصوصيت به پوين شاعرن تعميل جي لائق نه سمجهي.

ڪٽي ڪٽي قافيه جي پورت لاءِ آخوند صاحب اهڙا نج سنڌي لفظ ڪم آندا آهن، جي ظاهر ظهور من گهڙت پيا ڏسجن. جنجي معنيٰ آخوند صاحب ئي پروڙي سگهيو هوندو. مثال:

1- "سور ساجن جا اٿئي سائور ۽ سينگار ساج،

ڪن مٽي تي ٿي ۽ ۾ هيٺي پوم ڪنهنجي سام ست."

(غ 23)

2- "ترت ٽڪڙا ٽڪا وڃن تاتيا،

تاءِ تو ۾ پون نه لانجهالج."

(غ 50)

3- "گل چو ٿيو آهين ورق، گر تان ٿين پاڻي نڌڪ

پوءِ جمع ٿي سي لاءِ شڪ، لنو "لا" جي لاهي نور لڄ."

(غ 56)

آخوند صاحب مٿين مثالن ۾ "ست" "لج" ۽ "لج" اهي لفظ بي معنيٰ ۽ فقط قافيه جي پورت لاءِ ڪم آندا آهن.

5- آخوند گل محمد جي ڪلام جي هيءَ خصوصيت قابل تعميل

آهي، جو ان پنهنجي ديس جي جدا جدا ڌنڌن ۽ هنرن کي شاعرانه نظر سان

چڪاسي ان مان اخلاقي ۽ روحاني سبق ورتا آهن؛ ۽ جدا جدا نمونن ۾ رهندڙ ديسي ماڻهن جي سيرت جو اڀياس چڱيءَ طرح پنهنجي ڪلام ۾ ثابت ڪيو اٿس. آخوند صاحب اها خصوصيت شاه پٿائيءَ جي ڪلام مان حاصل ڪئي آهي. مگر افسوس! جو پوين موزون ڪلام چونڊڙ شاعرن انهيءَ ڪارائتي خصوصيت تي عمل نه ڪيو آهي. جا ڪنهن به ديس جي نج شاعريءَ جو خاص جزو هئڻ گهرجي.

6- سنڌي ڪلام ۾ انگريزي ٻوليءَ جا لفظ پهريائين آخوند گل محمد صاحب ڪم آندا آهن. جهڙوڪ (Pistol) پستول، (Judge) جج، (Barracks) براكون وغيره مثال:

”پستول بريت تنهنجي پائي،

منجهه جان جگر ڇلایا ڇيرا.“ (غ 43)

”عشق جو علم عرف عين بيان

ڪين سمجهي تنهن کي قاضي ججه.“ (غ 43)

”سڀ ڇڏي بنگلا براكون

ماڙيون محلات هنڌ.“ (غ 73)

(2) ديوان گل جو مضمون

اصلي ۽ نقلي مضمون:

”عمر عروض“ جي سولن تي جو شعر سنڌ ۾ چوڻ ۾ آيو. سو ايراني شاعريءَ جي پيروي ڪرڻ سان، جنهنجو مفصل حوالو مني ڏنو ويو آهي. تنهن ڪري سنڌي موزون ڪلام جي مضمون تي به ايراني شعر وري مضمون جو اثر پوڻ قدرتي ٻڌل هئي. ان وقت جو شالو چالو ايراني شعر ايران ملڪ جي معاشرت (پنکتي حثت) ۽ اتي جي قدرتي نظارن جي تشبيهه، استعارن ۽ ڪٽاين جي پوس ۾ جوده ڪر هوندو هو؛ جنهن ڪري حد بريدت بزرگ به حقيقي مقصد ۽ مدعائون ساق، شراب، بياله، ڪل و بيل، سمع و پروانه، سرو و صنوبر، خط و خال، نرڪس و لالا، زلف و سنبل وغيره جي لباس ۾ بيان ڪيون آهن. آخوند صاحب مرحوم جي موزون ڪلام جو

مضمون به انهيءَ دستور کان آجو نه آهي. جيئن ته آخوند صاحب مرحوم پنهنجو ڏاڏا ان ئي هن شعر سان شروع ڪري ٿو:

1- ”پيالو مي سندو ڏي پر ڪري محبوب مٽيالا،
ته مستيءَ ۾ محبت جي ڪڍون هن هوش کي حالا.“

(غ 1)

انهيءَ شعر جو مضمون اهڙيائي مراد رکي ٿو، جهڙي حافظ شيرازي (رحم) جو هي شعر:-

”ساقيا بر خيز درده جام را،
خاک بر سرکن غم ايام را.“

2- ”ڏسڻ مان تنهنجي اي باغ حسن مونکي سريا ٿي گل،
تنهنجو مک گل، زلف سنبل، منهنجي دل جيئن گل لالا.“

(غ 1)

”زلف“ يعني اها ڪارڻ وارن جي لڙهي، جا ڳيرو چوڪر ۽ حسن فروش زالون ڪن جي اڳ کان لڙڻ تي ڌاري ان جي چيڙي کي ڪنڊيءَ وانگر واري ڇڏينديون آهن. سنڌ جي ماڻهن ۾ نه زلف رکڻ جو رواج اڳ هو، نه اڄ تائين آهي؛ جنهن کي هو خداداد حسن جو واڌارو سمجهندا آهن. ”سنبل“ هڪڙو ايراني ٻوٽو آهي، جنهنجي گل جون ڊگهيون ڪاريون ننڍون زلف جي نموني ٿينديون آهن ۽ گل کي حسن وارو ڪري بيهارينديون آهن. ”لالا“ به هڪڙو ايراني ڳاڙهو گل آهي، جنهنجي وچ تي قدرتي ڪارو داغ ٿيندو آهي، جن رسمن ۽ شين جو سنڌ جي ماڻهن ۽ تعلق رکندڙ قدرتي نظارن سان واسطو ٿي ڪونهي، سي ڪلام مضمون ۾ آڻڻ نقلي مضمون چئبو نه اصلي. شاه پٽائي کي جڏهن حقيقي محبوب جي نور پريل ديدار جي نرواريءَ لاءِ ڪنهن سهڻي گل سان ”تشبيهه“ ڏيئي پيئي تڏهن ”ڏاڏوڏي گل“ کي پيش ڪري ٿو، جنهنجي نزاکت جي پروڙ سنڌ جي سڀڪنهن ماڻهو کي آهي. جيئن ته:-

”ڏاڏوڏي ديون ڪري رکن ڪونهي رنگ“

(يمن ڪلياڻ ف 6)

سامي کي جڏهن سچن فق جي دنياڻي تعلق ۽ بي تعلقيءَ جو بيان ڪنهن قدرتي گل سان ڀيٽي نروار ڪرڻو پيو، تڏهن ڪنول (نيلوفر) ڏي ڌيان ڇڪايائين، جنهن کي سند جو ننڍو وڏو سڃاڻي ٿو. جيئن ته:

”رهن منجهه جهان، سدا اليپ ڪنول جان.“

(شلوڪ)

اها آهي شاعريءَ جي نقلي مضمون ۽ اصلي مضمون جي ڀيٽ. انهيءَ هوندي به حقيقت هيءَ آهي، ته آخوند گل محمد جي ڪلام ۽ پوءِ وارن موزون ڪلام چونڊڙن سنڌي شاعرن جي ڪلام به نسبت اهڙو ايراني شاعريءَ جو نقلي مضمون تمام ٿورو ڪم آيل آهي.

مضمون:

روحانيت جي سبقن وارو مضمون، جو ايران، هندستان ۽ سند جي قديم شاعرن جو دستورالعمل رهندو آيو آهي، جنهن کي عام طرح ”صوفيانه مضمون“ چيو وڃي ٿو، سو آخوند صاحب مرحوم جي ڪلام ۾ پوءِ وارن شاعرن جي ڪلام به نسبت تمام گهڻي انداز ۽ ڪشادي پئماني تي سمايل آهي. صوفيانه مضمون جو خاص جزو آهي ”روح“، ”رب“ سان تعلق ۽ عشق، ۽ انهيءَ تعلق ۽ عشق نڀاڻ جا وسيلو، اٽڪاءِ ۽ علاج نروار ڪرڻ. انهيءَ مضمون ۾ هيٺيان سراسر سماءُ رهن ٿا: (1) سنئون سڌو خدائي عشق، (2) تصوف جي رنگ ۾ خدائي عشق، (3) حضرت نبي ڪريم صلعم جن ڏانهن عشق، (4) مرشد سان عشق، (5) اندر ۾ جهاتي پائي پاڻ سڃاڻڻ، (6) من جون سڌون ۽ نفسيات مارڻ، (7) دنيا جي فاني سڪن ۾ غافل ٿي دائمي روحاني سڪ نه وسارڻ، (8) ذڪر ۽ فڪر سان دلچسپي رکڻ (9) انسان ذات سان صاف دل ۽ بي تعصب رهڻ.

نمونو خاطر مٿين سرن جا ٿورا مثال ”ديوان گل“ مان هيٺ

ڏجن ٿا:

سنئون سڌو خدائي عشق:

”اٿئي اي دل ڏٿيءَ جي دوستي ۽ شوق جي محبت
دنيا جي عيش عشرت کي پيري هڻ تون ڪٿي پالا.“

(غ 1 مان)

”المسست عشق حق جا ٻاريو،

ٿا دل تي وتن ڏکن جا ڇيرا.“ (غ 7 مان)

تصوف جي رنگ ۾ خدائي عشق:

”حب ٿي حل تنهنجي، منهنجي هئين ۾ هادي،

ناهه ڪي بهر اندر تنهنجي بنا پٽ اڳ ڪا.

آه موجود سڀيت صورت ۾ سهڻو،

لامڪاني نه رکي جاءِ، آهي هر ڪنهن جا.

محو ٿيا ذات ۾ ذاتي صفتن کان ٿي فنا،

ويا لنگهي ٻريٽ ۽ رڻ ۾ لذتون باغ بقا.“ (غ 9 مان)

عشق حضرت نبي ڪريم صلعم:

”ٿي سڪي ساري سدا، دل منهنجي تولي سيدا،

ڏک ۾ راتيون ڏينهن سڄا، دل منهنجي تولي سيدا.

تاب توڙي سوڪ جي ۾ لاءِ سرڪي آب جي،

جئن اڃيا آهن سلا، دل منهنجي تولي سيدا.

پهون پٽ ۾، ڍور ڍٽ ۾، روه ۾ روجهون هرڻ،

جئن سڪايا مينهن لا، دل منهنجي تولي سيدا.“

پاڻ سڃاڻڻ:

”نفيءَ“ ۾ ڪر پاڻ ثابت، منجهه، عدم موجود ٿئي،

رنگجيءَ کي ريڇ ڏي، وڍ جو وڏي ٿو لاپ لي.

باغ بيرنگيءَ جو ٻوٽو تون وجودي واه گل!

واس تنهنجي واسيو گل عرش، ڪرسي، پونءِ اپ.“

(غ 30 مان)

”پيا اندر ۾ پنهنجي ٻاهوڙيون ۽ ڪوڏاريو ڪڍي،

ڪيئون پڇي پوري برابر صاحب سڀ تودا ڀاڻ.

ويا ڇڏي "ناسوت" کي لڙڻا طرف "لاهور" جي،
بحر بيرنگيءَ جي ٻوڙيا محو ڪيائون رنگ ڇٽ.

(غ 30 مان)

(2) عاشقانو مضمون

انساني روح ۾ فطرتي جسمن ڏانهن جيڪا قدرتي ڪشش رکيل آهي، تنهن کي مجازي عشق جي روپ ۾ بيان ڪرڻ جو دستور سڀڪنهن ديس ۽ قوم جي شاعريءَ ۾ قديم زماني کان هلندو آيو آهي، مگر قديم وقت جي هندستانين ۽ سنڌي بزرگ شاعرن جي ڪلام ۾ اهڙي حسن پرستيءَ ۽ مجازي عشق جو مضمون ان لڪو ۽ ڍڪيل، ٻيو نظر اچي. ايراني شاعريءَ ۾ گهڻي وقت کان حسن پرستي ۽ مجازي عشق جو ڪليو ڪلايو مضمون چٽن گلن سان قائم رهندو آيو، ۽ صوفي بزرگن به عشق مجازيءَ جي خطرناڪ رستي کي حقيقي عشق جي ڏاڪڻ ۽ ان جي خزاني جي واٽ مقرر ڪري ڇڏيو، تنهنڪري حسن پرستي ۽ عشق مجازي جو مضمون جڏهن ايراني شاعريءَ جو مکيه جزو بڻجي ويو، تڏهن آهستي آهستي هندستان ۽ سنڌ جي شاعريءَ جي مضمون جو به خاص جزو ٿيندو ويو. آخوند صاحب جي ڪلام ۾ ڪائنس پوءِ وارن شاعرن جي ڪلامن به نسبت عاشقانو مضمون گهڻو گهٽ آهي. ته به جيڪو آهي، سو ڪليو ڪلايو آهي. آخوند صاحب جي ڪلام ۾ اها خوبي آهي، جو جتي حسن پرستي ۽ مجازي عشق جو مضمون موج سان ڪم آڻي ٿو، اتي تڙت ٿي وريو ياڙ سنڀاليو حقيقت ڏانهن ڪشيورخ رکي.

مثال:

1- "خوب خلقي تنهنجي صورت پاڪ خوش خاصي خدا،

منهن ملاحه سونهن سلايت. سڀ ڪنان سهڻي سدا،

طالبن مولن جي منجهه مورت مٺيءَ تنهنجي ڏٺو،

صحي صورت حق جي کي، حق باطل ڪان جدا،

جان جيءَ جند منهنجا جاني، جا تنهنجي تان صدق،

تون رهين باقي سلامت، آءُ مشتاق تنهنجي خدا،

تات تنهنجي ۾ ڪئي گل ترڪ سڀڪا تانگهه تات،
تون ئي منهنجو شهنشاهه، آءُ تنهنجو پينو گدا.

(غ 3 مان)

اخلاقي مضمون:

خليفه گل محمد جهڙي باشريعت صوفيءَ جي ڪلام ۾ اخلاقي
مضمون ته گهڻوئي هئڻ فطرتي ڳالهه آهي.

مثال:

سچ:

1- ”جنهنجي سخن کي ناه سچ وعدا ڪري جو قول ڳچ،
قولهن وفا ڪوڙن ڪنان آهي عبث آهي عبث.“

(غ 36 مان)

2- سنوت جي ڪر سڀين کي سچ مان آچ،
م لڙ لڙ ڪر پئي ور ونگ تي واچ.“

(غ 54 مان)

ڇڳي صحبت:

”رڪ سنگت صحبت سنون سان، ٿي ۾ ڏنگن سان ڏنگو،
ڪوڙ تي شاهد م ٿي ۾ ڪڻ ڏي مٿي سچ سنڌ ساڪ.“

(غ 131 مان)

صبر ۽ تحمل:

1- ”صبر خاصو مٿي رضا رب جي،
منجهه طلب تات لوچ گهرجي لڇ.“

(غ 55 مان)

2- ”صبر ڪر اي دل مٿي حق جي رضا مشڪور ٿي،
وو ۽ وو ۽ واء ڪريو واءِ واجب جيئن م وڃ.
ڪر تحمل ٿي ۾ جبل چر ڪيم ڪنهنجي چور تي،
هيڏي هوڏي ڦوڪ تي ۽ واء تي ڪڪ جيئن م ڪڇ.“

(غ 45 مان)

فضيلت سان هلڻ چلڻ:

1- ”پونءَ مٿي هل ادب سين پير پري،

دل سنڌي ڏيان سان م ڪر دڙ دڙ.“

(غ 291 مان)

”چيت سان هل چڱيان مٿي گپ چڪ،

هوري هوي، م تاءِ تڪ ۾ ترڪ.“

(غ 291 مان)

حق حلال ڪاءِ:

”کلي ڪاءِ رهندو رزق رب جو،

آرهندو انڌا ڪيم وجهه پيت روڳ.“

(غ 142 مان)

(5) مدحيه هجويه ۽ مذاقيه مضمون

ڪلام ۾ ڪنهنجي ساراهه يا گلا ڪرڻ يا ڪنهن سان چرچي بازي ڪرڻ به شاعرن جو ڪم آهي. ساراهه واري مضمون کي ”مدحيه“، گلا واري مضمون کي هجويه ۽ چرچي بازي واري مضمون کي ”مذاقيه“ يا ”ظريفانه“ مضمون چئبو آهي. آخوند گل محمد جي ڪلام ۾ هجويه مضمون ته اصل ڪونهي، پر ”مدحيه“ ۽ ”مذاقيه“ مضمون به ايتري قدر نه آهي، جيتري قدر ڪائنس پوين شاعرن جي ڪلام ۾ آهي.

هن جي ڪلام ۾ حضرت نبي سڳوي صلعم ۽ چئن يارن سڳورن جي ساراهه آهي ۽ ڪن هندن مرشد جي ساراهه به ڪئي اٿس، پر ڪنهن حاڪم يا امير جي خوشامند سندس ڪلام ۾ ڪٿي به ڪانهي. آخوند صاحب اگرچہ با شريعت بنيادي ملان هو، تڏهن به تنگدل ۽ تعصبي ملن تان مذاقون ڪيون اٿس.

مثال:

حضرت نبي سڳوري جي ساراهه:

”تئي نه هرگز ڪنهن طرح گمراه،

جنهن مڃيو محمد رسول الله.“

جا اطاعت سڃي محمد جي،
 سا اطاعت خدائي امجد جي
 قوله الحق فقد اطاع الله،
 جنهن مڃيو محمد رسول الله.

(غ 168 مان)

”اچي راز احمد جي آت ڪيو ظهور،
 پهري پوش پاڻي الف لام ميم.
 گجھارت ڏني وحي قرآن ۾،
 چئي لفظ واتي الف لام ميم.“

(غ 154 مان)

چئن يارن سڳورن جي ساراه:

1- ”هي ابجد هڪ ٻه ٽي وٺ چار،

نوي، ڏهه رکي اڳ پوءِ،

سڄو منجهه قاف سو دل کان آهي

هت هت هو الحق حق،

آهي عين اليقين عين

عمر، عثمان علي برحق،

لاهي ڏس ڏندورو دل کان آهي

هت هت هو الحق حق.“

(غ 127 مان)

نوٽ:- ”ابجد حساب“ جي هڪ ٻه ٽي وارن ڳاڻين مان چار يعني

(د) ۽ نوي يعني (ص) ۽ ڏهه يعني (ي) ۽ (ق) کي ملائبو ته حضرت ابابڪر
 صديق رض جو نالو نڪرندو.

”سڄو صديق، عمر، عثمان نوبهار،

گل باغ مصطفيٰ جو حيدر علي علي.“

(غ 170 مان)

آل اطهر جي ساراھ:

”حضور ۾ جنت المعليٰ

صحاب پاڪن بقیع جي کي،

حضور شهداء ڪربلا جي

عرض چئج جئن ڪيئي مون چيئي.

سنگھاء مونکي ڪا آئي خوشبوءِ

نام حق جي پنجن گلن جي،

نبي محمد، حسن، حسين و

علي، زهرا اي گل پنجیئي.

(غ 137 مان)

(6) فطرت نگاري ۽ سيرت نگاريءَ جو مضمون

فطرت نگاريءَ ۽ سيرت نگاريءَ جو مضمون شاعريءَ جو اصلي ۽ رونق افروز جزو آهي. فطرت يا سرشتيءَ جي نظارن کي نئين ۽ دلچسپ نموني ۾ ۽ سادن سونن عام فهم لفظن ۾ بيان ڪرڻ ئي ذات شاه ڀٽائي رح کي جيڪا خدا تعاليٰ بخشي هئي، سا سنڌ جي اڳين خواه پوين شاعرن مان ٻئي ڪنهن به شاعر جي ڪلام ۾ نه آهي. آخوند صاحب پنهنجي ڪلام ۾ ٻن چئن هنڌن فطرت نگاريءَ جي چڱي ڪوشش ڪئي آهي، پر شاه صاحب جي فطرت نگاريءَ به نسبت اها گهڻي قدر جهڪي آهي. آخوند صاحب کان پوءِ وارن شاعر ۾ وري به سانگي ۽ حافظ حامد قابل داد فطرت نگاري ڏيکاري آه. جن جو بيان اميد ته پنهنجي پنهنجي موقعي تي ٿيندو. آخوند صاحب جي ڪلام مان نمونو خاطر هڪڙو مثال ڏجي ٿو:

برسات جو نظارو:

”آئي رت سانوڻ سنڌي مينهن وسي ڪيئي ملار،

ڍٽ وسيا ۽ پٽ وسيا سرها ٿيا سانگي سنگهار.“

گاه ساوا سبز ٿيا هر سو ڀريا پاڻين نراه،

پهريا پوئن وئي چو طرف پنهنجا ڌڻ ڌار.

سڀ ڇڏي ڏنيون ۽ ڍورا ٻهر نڪتا سانگ تي،

ڳئون وئي ڳنوار پنهنجيون مينهون مڙي مهار.

ذوق شاديون ٿيون ولهارن ۾ وڏا ڪيا وس وسن.
سر پتن چاڙهي اڏي ويٺا پکا پنهنجا پنوهار.

سیرت نگاريءَ ۾ آخوند صاحب مرحوم هو به هو شاه پٽائيءَ جي
پيروي ڪئي آهي. هن شاه صاحب وانگر گویا، ڪلال، لوهار، واڍا، درزي،
ڪوري، هاري، مهاڻا، ميربحر، آهيري يا شڪاري، صراف، رانديگر وغيره
هنرمندن جي هنر جا بيان ڪري انهن مان روحاني وهنوار ۽ روحاني مشغوليءَ
جا سبق ورتا آهن. آخوند صاحب جو ڳوٺڙن جي هارين نارين ۽ مالدار ماڻهن
سان گهڻو لهه وچڙ هوندو هو؛ تنهنڪري انهن ماڻهن جي سيرت جي چٽڻ
جي چڱي ڪوشش ڪئي اٿس، پر اها اهڙي اثرائتي نه آهي، جهڙي شاه
صاحب جي رسالي ۾ سمايل آهي. فطرت ۽ سيرت جو اڀياس جيتوڻيڪ شاعر
لاءِ تمام ضروري آهي، پر آخوند صاحب جي پوٽوارن موزون ڪلام چونڊڻ
ماڻهن مان ڪن ٿورڙن انهيءَ طرف ڌيان ڏنو آهي.

آخوند صاحب جي ڪلام مان فطرت جي اڀياس ۽ سيرت نگاريءَ
جا ٿورا مثال هيٺ ڏجن ٿا:

سپ ۽ موتي:

”درد منجهم دل دوست تئن درس ٿئي،
جئن ڦڙو موتي ٿئي منجهم پيٽ سپ.“

(غ 17 مان)

ڳئون ۽ گابو:

”ديد تنهنجي لاءِ دلبر دل ڦاٽيو دانهون ڪري،
جئن گابو ڳڻ، لا، ڳئون لئي ڦر ڪري ٿي راڙ رڻپ.“

(غ 9 مان)

ڪڪر:

”رنگ هڪ ۾ روپ ڪئين آهن تجليون سو هزار،
منجهم ڪڪر لڙ، واچ آهي، مينهن آهي گاج وچ.“

(غ 64 مان)

”سر ڪيا سوره سپاهي سينگ ساهل سخت سوت،
چال ۽ چالاڪ چهرا چست چاڙهيو ڏين چوت.
وڏو ڌن جيهه ٻڌن صف ڪيو سنئين سنيرن جڏهن،
وير وانجهي مٿس مانجهي مرد ڏيئن ڪين موت،
آم سامهان صف بصف سينگار ڪيو سيل ٻڌيو،
سال ستن جال جهٽڪن ڪانه ڪن آڙ آڏو،
باه جي بازي بنايو روح سان ٿا راند ڪن،
جئن سڙن تنن تنن لڙن ڪڍيو اندر مان بهر ڪوت

”پائي پيت تاجيءَ ۾ پيــــرن پٿار،
تيا ٻنڊجي گل مڙئي ڳوٺ ڳوٺ.“

مٽئين شعر ۾ تاجي پيتو، پير پڌارڻ، ڳوپ (هٿيو هلاڻڻ)، ڳوت (نار هلاڻڻ) ۽ ڳنڍ جي گل بڻجڻ اهي ڪورڪي هنر جا وهنوار آهن، جن مان آخوند صاحب مرحوم روحاني سبق ورتو آهي.

”نیر رنگ واڌو ڪري منجهه جهڳ جهڳ،
عشق وارو وڏو ڌڻي منجهه لوس لپ.“

نيروٽي نير جي ڪن ۾ روڙهو وجهي پوءِ ان کي لٺ سان جهڳيندا آهن، ته نير جو رنگ تيز ٿيندو آهي. ان مان آخوند صاحب سبق ٿو سڀڪاري ته سڄي محبت وارن تي جئن طعن تنڪن ۽ تڪليفن جي جهڳ ٿيندي، تنهن سندن دلي محبت مضبوط ٿيندي ويندي.

آخوند گل محمد جي زندگيءَ وارو وقت ٽالپرن جي حڪومت جي پڇاڙيءَ ۽ انگريز سرڪار جي حڪومت جي اڳياڙيءَ وارو زمانو هو، جنهن ۾ ”موزون ڪلام“ کي عربي ۽ پارسي مصرعن، تکن ۽ اصطلاحن سان ڀر

ڪرڻ شاعرن جي علمي لياقت جي ڪسوٽي ليکبي هئي؛ تنهن هوندي به آخوند صاحب جو ڪلام صاف ۽ سليس سنڌيءَ ۾ ڇپيل آهي. آخوند صاحب قرآن شريف ۽ حديث جو ماهر هو، تنهنڪري انهن جا جنسي حوالا ڪن ٿورڙن غزلن ۾ اهڙيءَ طرح جڙي ڇڏيا اٿس، جو انهن جو پڙهڻ سان سنڌيس قابل تعريف عربي دانيءَ ۽ علمي ماهيت جو اعتراف ڪرڻ لازم آهي. مثال:

- 1- "قال الرحمان علي العرش استوي ڏس تو ڏنو،
 قلب ۾ پڻ ٿاڪ تنهنجا، آءُ ڏسان ڇڻو توکي ڪٿ؟
 ذات پنهنجي "غيب" ڇائين، پوءِ ڇوين ٿو "آينما"
 "ثم وجه الله" اِيءُ ڇا! آءُ ڏسان ڇڻو تو کي ڪٿ؟"

(غزل 34 مان)

پارسيءَ ۾ آخوند صاحب مرحوم ڏاڍو ماهر هو؛ ڇاڪاڻ جو سڄي ديوان ۾ ڪم آيل نج سنڌي لفظن جون معنائون "ديوان گل" جي اصولڪيءَ ڪاپيءَ تي پارسيءَ ۾ پنهنجن هٿن سان لکيون هئائين. مگر انهيءَ ٻوليءَ ۾ شايد گهڻي دسترس ۽ دلچسپي ڪانه هيس؛ ڇاڪاڻ جو ساري ديوان ۾ هڪ به پارسي سٽ يا ٽڪ ڪم نه آندي اٿس. سندس هر عصر ۽ عزيز آخوند محمد قاسم، جو اوائل ۾ فقط فارسي شعر چونڊو هو، تنهنڪي به پاڻ هندي شعر چونڊڻ جو تاڪيد ڪري ٿو. جيئن ته:-

"ڪه قاسم اڄ تون گل سين گل بات هندي هندي
 دلدار هجي دڪانا نو ناز هسڪي هسڪي."

(ديوان گل غزل 171)

آخوند گل محمد جي سموري ڪلام ۾ هندي زبان جي سٽ به فقط اها هڪڙي ڪم آيل آهي، جا آخوند قاسم کي مخاطب ڪل چرچي طرح ڇڻي اٿس.

ٿورڙن عربي آميز غزلن کانسواءِ ٻيو سارو "ديوان گل" صاف ۽ سليس سنڌيءَ ۾ ڇپيل آهي.

آخوند صاحب جو ڪلام صاف ۽ سليس سنڌيءَ ۾ آهي، پر نڪا منجهس اها رسيلائي ۽ ميناج آهي؛ جا شاه ڀٽائي جي سليس سنڌي ڪلام ۾

آهي، نڪا منجهس اها نزاکت ۽ کشش آهي، جا قاسم ۽ ان جي ڪن ٻين همعصرن جي فصاحت ڀريل ڪلامن ۾ آهي.

مثال:

1- آخوند صاحب ”سالڪ“ (جڳياسو) کي ”گهاتو“ جو ويس
ڏيئي انکي ”عشق“ جي عميق ڪن ترڻ لاءِ هنن لفظن ۾ ٿو
سمجهاڻي ڏئي:

”گهاتو اتي گهڙ گهور ۾ ساري سڀني ڪڻ ساڻ رڃ،
سيسار واڳو ٿا سڄن اڳيان وڏا وينگار مڃ،
سندرو چنڊي گهڙ سير ۾، تدبير ڇڏ تقدير ۾،
رڪ هوش هت هير ۾، ٿا وهن ڀريا ڇاڇ ڇڃ،
خوش ڪير ٿي ۽ نڳ ٺاه ۾ سنب ساڙ پئو اوڙاه ۾،
وڃ ٿي فنا في الله ۾ اِيءَ آه سڀ تانگهار آڇ.“

(غ 56 مان)

شاه صاحب اڳي سمجهاڻي هنن لفظن ۾ ٿو ڏئي:
”جان گهڙندا گهاتوئا، تان رڃن ڏيو رنگ،
سڳايون ۽ سڱ، ڪلاچي ڪين ڪري.“
”جئن جهينگا پائين جهول ۾، ائن نه مرن مڃ،
سڀر ڌار سمنڊ جا ڪي راتو رڱي رڃ،
هي ڇاڙون ۽ ڇڇ، آيا اوڙاه اڳاهون ٿيو.“

(سر گهاتو)

مٿين مثال ۾ آخوند صاحب جا لفظ چڱي فطرت نگاري ۽ سيرت
نگاري ڏيکارين ٿا، پر انهن لفظن ۾ اهڙو ميناج ۽ رسيلائي ڪانهي، جهڙي
شاه صاحب جي هنن لفظن ۾ ته ”ڪلاچي جو ڪن ڪنهن سان به مٽي مائي
نٿو رکي يعني ڪنهنجي به طرفداري نٿو ڪري، “جهينگا (ننڍڙا گانگت)
جهوليءَ ۾ جهلڻ ۽ وڏن مڇن مارڻ جون سڌون ڪرڻ، “سمنڊ جهاڳڻ لاءِ
سڀر ۽ سخت رڃ تيار ڪرڻ، ۽ ”اڳتي اونهي پاڻيءَ جي ڏس ڏيڻ“ ۾ پئي
نظر اچي.

2- آخوند گل محمد به پنهنجي ڪلام ۾ مڪتب جي معلم کي نصيحت ڏئي ٿو ۽ آخوند محمد قاسم به. اسين ٻئي ڪلام هيٺ ڏيون ٿا جن جي پيٽ مان پڙهندڙ آسانيءَ سان معلوم ڪري سگهندا، ته ٻنهي مان ڪهڙو ڪلام نزاکت ۽ ڪشش زياده ڏيکاري ٿو:

”ملان ميٺ سان ننڍڙي ڳيروءَ کي پاڙهه،
ڪرينس تاب تو، ڪري جي روج رازھ،
ڪري جو پڪو ترت پنهن جو سبق،
ڏي موڪل، م ان کي ٻين ساڻ ڪاڙھ،“
”دنيا دار سان ڪر م دوري غريب،
جي هوءَ هوش وارو ته مسڪين چاڙھ،
چڱي ۽ مٺي ٻار جو رک سندنو،
ڏمر ۽ ڪٽي جئن ڏنگ ڪيم ڏاڙھ،
آرائين م چن گل م بلبل کي چير،
چنين جي چوڪر چني ڪر م تاڙھ.“

(ديوان گل غزل 84)

آخوند قاسم مرحوم ٿو چوي:

”اي معلم ڳيڻور ٻار م مار،
سان غزالن م ڪر ڪٽڙ جي ڪار،
لاءِ تهديد تاب طفلن جي،
دست دهشت سندنو اصل م الار،
تند ابرو جڏهن ڏسڻ آخوندد،
منجهم چين چون ”رب خير گذار“،
جوت جهندئون جهاد اڪبر کي،
امس جي ويڙھ جو وڏو ست سار،
چا غني چا نه سِير هر ڪوئي
ڏينهن دنيا اندر رهي ٿي چا ار،
لاتسببو لاحد ڪم غيظا،
مڏهو مان ڏمر ڪنهن کي گار.“

رب قاسم آتي ڪرم ڪر ڪو،
بنبيڪ وا آله الاطهار".

(ديوان قاسم غزل 43)

فصاحت ۽ بلاغت:

آخوند صاحب مرحوم شاعراڻي پيٽ پيٽان جي زماني کان اڳ هو، تنهنڪري ان پنهنجي ڪلام ۾ فصاحت ۽ بلاغت تي ايترو گهڻو زور ڪونه رکيو آهي، جيترو ڪائٽس پوءِ وارن شاعرن جهڙن ڪم. قاسم، فاضل وغيره پنهنجن پنهنجن ڪلامن ۾ رکيو آهي. تنهن هوندي به سنئين سيواڻي ۽ سادي سودي ٻوليءَ کي قدرتيءَ طرح فصاحت ۽ بلاغت جون جيڪي بخششون عطا ٿيل آهن، تن جي ڪابه ڪمي آخوند صاحب جي ڪلام ۾ ڪانهي.

آخوند صاحب مرحوم تشبيهن ۽ استعارن ۾ ايراني شاعرن جو نقل ٿورو ڪم آندو آهي؛ گهڻي قدر نج ديسي تشبيهون ۽ استعارا ڪم آندا اٿس.

شعر جو قسم:

علم عروض جي اصول موجب شعر جا ڪيترائي قسم آهن، جيئن ته 1- فرد 2- بيت 3- مثنوي 4- غزل 5- مستزاد 6- قطع 7- رباعي 8- مربع 9- مثلث 10- مخمس 11- مسدس 12- قصيدو 13- ترجيح بند 14- ترڪيب بند. آخوند صاحب مرحوم انهن قسمن مان فقط "غزل" چيا آهن، جي سڄي "ديوان گل" ۾ ڪل (175) آهن. "ديوان گل" جي اصلوڪي ڪاپي، جا بمبئي ۾ ڇپي هئي، تنهنجي پڇاڙيءَ ۾ ڪي قطعا به هئا، جن ۾ "ديوان گل" جي تيار ٿيڻ جي تاريخ ڏنل آهي؛ مگر افسوس! جو اها ڪاپي هينئر هٿ اچڻ محال آهي.

وزن:

آخوند صاحب مرحوم "علم عروض" مان واقف هو، تنهن ۾ ڪو به شڪ ڪونهي؛ ڇاڪاڻ جو بحر خفيف ۽ "بحر رمل مڪفوف" جهڙا بحر به پنهنجي ڪلام ۾ ڪم آندا اٿس، جي "علم عروض" کان غير واقف ماڻهو هرگز پنهنجي ڪلام ۾ ڪم آڻي نه سگهندو. آخوند صاحب جي زماني ۾

”علم عروض“ جي قاعدن موجب سنڌي شعر جي شروعات هئي، تنهن کان سواءِ ان وقت ۾ شاعرن جي پاڻ ۾ چٽاڀيٽي ۽ هڪ ٻئي جي شعر تي ناقدانه نظر ڪرڻ جا وسيلا (يعني اخبارون ۽ رسالو) موجود ڪين هئا، تنهنڪري تقطيع جي قاعدن بجاءِ اٿڻ ۾ ڪيس البتہ اٽڪاءَ رهجي ويا آهن. ڪٿي ڪٿ ”تقطيع“ جي پورٽ لاءِ لفظن جي مقرر ٿيل تلفظ ۾ اهڙي ڇانٽ ڪرڻي پوي ٿي جا ”تقطيع“ جي قاعدن موجب ڪرڻ جائز نه آهي. مثال:

”دنيا جي عيش عشرت کي پيري هڻ تون ڪٿي پالا.“

(غ 1 مان)

”آيو اڃ يار گهر منهنجي ويا ڏکڙا لٽا سڪڙا.“

(غ 5 مان)

”جنهنجا ويا جوءُ مان جهانگي وڃي پرڏيهه ٿيا سانگي.“

(غ 14 مان)

مٿين ٽن مثالن ۾ ”پيري“ کي ”پري“، ”آيو“ کي ”آيو“، ۽ ”جنهنجا“ کي ”ججا“ ڪري پڙهيو تڏهن ”تقطيع“ پوري بيهندي.

ڪٿي ڪٿي وزن جي پورٽ لاءِ غير ضروري تشديدون ڪم اچن ٿيون، تڏهن ”تقطيع“ پوري بهي ٿي. مثال:

1- ”پن پن ٿي قاريون ڇڄي ڇڏي تڙ تاريون.“

(غ 61 مان)

2- ڪين پرچن پٽ تي گل پي سـرو.“

(غ 17 مان)

وزن جي پورٽ لاءِ ضرورت جي هنڌ ”ساڪن“ لفظن کي ”متحرڪ“ ڪري ڪم آندو ويو آهي، جنن سڄل سائين جي ڪلام ۾ بيان ڪيو ويو آهي. جنن ته ”صبر“ کي ”صبر“، ”درد“ کي ”درد“، ”عقل“ کي ”عقل“ وغيره.

آخوند صاحب مرحوم جدا جدا بحرن جي ارڪانن تي پورو ڌيان ڪونه ڏنو آهي، جنهن مان ثابت آهي، ته ”علم عروض“ موجب سنڌي

ڪلام ٺاهيندي. آخوند صاحب ڪنهن به استاد کان صلاح نه ورتي آهي. جئن ته غزل جو ٻيو بحر مضارع مثنىءَ تي ٺهيل آهي، پر مصرع ٽينءَ ۾ ”جال“ ۽ ”شا“ لفظ وزن کي شڪستو ڪن ٿا، ۽ مصرع ٽائين ۾ ”روپ“ لفظ مقرر وزن کي ڪٽايو وجهي. غزل 66 بحر رجز مثنىءَ تي ٺهيل آهي. پر مصرع 3، 4، 5 ۽ 6 وزن کان ٻاهر وڃن ٿيون. اهڙيءَ طرح غزل 83، 93، 116، 127، 140، 147 ۽ 153 ۾ وزن جون غلطيون آهن.

قافيو:

سراسري طرح آخوند صاحب ”قافيه“ ۽ ”رديف“ ۾ پختگي چڱي رکي آهي، تنهن هوندي به سندس ڪلام ۾ ڪٿي ڪٿي قافيه جي اصول جون خاميون آهن. جئن ته:

1- ڪن هنڌن آخوند صاحب. ٻهريئن دور جي شاعرن وانگر غير ضروري ۽ بي معنيٰ (الف) پيچاڙيءَ ۾ ڳنڍي قافيه جي پورٽ ڪئي آهي، جو دستور ڪانئس پوءِ وارن شاعرن ۾ عيب ليکبو آهي. مثال:

1- ”سدا تنهنجي درد ۽ دک جو دل ۾ شوق هو، شالا.“

(غ 1)

2- ”ووءِ ڪندا وره ۽ وٿڙا هجي هشييارا.“

(غ 2)

3- ”ميو جھلين مد تي لیسوڙيون نیارا.“

(غ 3)

2- ”حرف روي“ جي اعراب، جا ”قافيه“ ۾ ڪنهن به طرح متڄڻ نه گهرجي سا آخوند صاحب ڪيترن هنڌن متايندو ويو آهي. اهو اصل کان وائي ”قافيه“ جو عيب ليکبو آهي. مثال:

”جي هئا ڪالهه، ڏٺا اڄ نه، ڏٺا مان سڀا،

جیو ۾ جت جهجهئا آهن، آري اڃا.“

(غ 6)

شروع واري مصرع ۾ ”حرف روي“ (س) تي پيش آيل آهي، تنهن ڪري سڀني قافين ۾ جڏهن ”يا“ ڦاٿر رکيو ويو آهي، تڏهن انجو اڳيون اکر

پيش وارو اچڻ گهرجي. مثلاً ”سيا“، ”اڀا“، ”ڪيا“، وغيره پر آخوند صاحب. ”سيا“ سان ”ليا“ ”اڀا“، ”چيا“ قافيا آندا آهن. جي درست نه آهن. اهڙي طرح ”مغرب“ سا ”يئرب“، ”فوت“ سان ”اوت“ ”ڪاڊ“ سان ”ڏاڍ“ ۽ ”ٿاڍ“؛ ”عيش“ سان ”خويش“ ۽ ”پيش“ وغيره وغيره درست قافيا نه آهن.

آخوند محمد قاسم هالائي (1806 کان 1881ع تائين)

آخوند محمد قاسم ولد آخوند نعمت الله سانوڻي آخوند خليف گل محمد (گل) جو عزيز هجري سنہ 1221 برابر سنہ 1806ع ۾ هالن پراڻن ۾ ڄائو هو. هو عربي ۽ پارسيءَ ۾ نهايت قابل هو. هو پهريائين سرڪاري نوڪريءَ ۾ ڪجهه وقت تيدار ۽ ڪجهه وقت تعلقه آفيسن ۾ منشي هوندو هو.

موري تعلقه ۾ تپيدار هئڻ ۽ تنده باگي جي تعلقه آفيس ۾ منشي هئڻ وقت موري ۽ تنده باگي جي طبعي حالتن بابت هڪڙو مزي جهڙو پارسي قصيدو ٺاهيو هئائين، مفرح القلوب نالي پارسي اخبار جي پراڻن پرچن ۾ موجود آهي.

آخوند صاحب جي آزادي پسند طبيعت کان سرڪاري نوڪري جي پابندي سٺي نه ٿي، تنهن ڪري پيشن جي وقت کان اڳيئي نوڪري ڇڏي ڏنائين ۽ حيدرآباد شهر ۾ ڪورين جي پڙ ۾ گذاريندو هو.

حيدرآباد ۾ آخوند صاحب وٽ ڪي مسلمان خواه هندو عامل خانگي طرح عربي ۽ پارسيءَ جي تعليم وٺندا هئا. اکرن لکڻ جو آخوند صاحب ڪاتب هوندو هو، تنهنڪري ڪتابن نقل ڪرڻ جو ڪم به گهڻو ملندو هوس، جنهن مان چڱي پيدائش هوندي هيس. هز هائينس مير حسن علي خان (حسن) وٽ ڪجهه وقت خاصي پگهار تي هو ۽ ان کي شعر ۾ درستيون ڪري ڏيندو هو. مير صاحب جي نوڪري به جلد ڇڏي ڏنائين، تنهن هوندي به مير صاحب جي طرفان ويهه روپيا ماهوار پيشن طور پڇاڙيءَ

تائين ملندا رهندا هئس. خيرپور رياست جي والي سر مير عليمراد خان ۽ ان جي خاص عملدارن جي تعريف ۾ قصيدا ٺاهيو موڪليندو هو. بعضي ٻڙودي، بلرامپور ۽ رتلام جي راجائن ۽ رامپور جي نواب ڏانهن تعريفِي قصيدا ٺاهيو موڪليندو هو. جنهن ڪري انهن رياستن مان به وقت به وقت چڱيون چڱيون بخششون ۽ انعام حاصل ٿيندا هئس. آخوند صاحب جا اهي پارسي قصيدا به مفرح القلوب پارسي اخبار جي پرائن ڀرڇن ۾ موجود آهن.

آخوند محمد قاسم صاحب شروع ۾ شادي ڪئي هئي. پر سندس اها اهليه ترت ٿي وفات ڪري ويئي ۽ تنهن کان سواءِ وري شادي نه ڪيائين ۽ ساري ڄمار چڙهو گذاريائين. گهر ٻار جو ڪو به اونو ڪونه هوندو هوس. تنهنڪري خرچن کائڻ ۾ تمام فراخدل هوندو هو. مٿن مائٽن سان گهڻو ٺه وڃڻ ڪونه هوندو هوس. نه به بزرگن ۽ عزيزن جي تربتن تي فاتح خواني جي شوق سان وقت به وقت پنهنجي وطن پيو ويندو هو. ”ديوان قاسم“ ۾ هڪڙي هنڌ چوي ٿو:-

”جي گهرين منجهه آخرت عزت لهان
پڙه هڻ بهم جي ڌريان ٿي ڌار وجهه.
ڪئن وسارين مائٽن جا مقبرا،
هل هتي پڙه فاتح ۽ مار وجهه.“

(ديوان قاسم غزل 25 مان)

آخوند محمد قاسم پنجهتر ورهين جي ڄمار ۾ سنه 1881ع ۾ حيدرآباد ۾ وفات ڪئي. سندس تربت به حيدرآباد جي ٽين مقام ۾ موجود آهي. آخوند صاحب جي وفات جي تاريخ ميان امام بخش صاحب (خادم) شڪارپوري هن طرح ٺاهي هئي:

”افصح الفصحا، قاسم ٿي عيان،
ٿو روئي ٻڙ نيلگون ڏس آسمان.
جو ٿيو هوندو ميان جو مجلسي،
تنهنڪي هوندو اسم انجو ورڻ جان،
شاعرن سڀني ۾ هو چون تاج و زيب،
ناني شاعرش نديدم در جهمان.“

ويو ڇڏي فاني سرا کي ڏي بقا.
 رب عطا ان کي ڪري خلد جنان.
 جنوري جي ارڙهين منگل جو وار،
 سال ارڙهين سو اڪاسي هو روان،
 عيسوي اهو ٿيو هجري به ٻڌ،
 سن ٻارهن سئو اٺاڻوي چوان،
 خادم آئين چو ڪر ماڻ هاڻ،
 ڪين سگهندن تون ڪري وصفش بيان“.

(اخبار سنڌ سنڌ 10 جون 1881ع)

شاعرانه حيثيت ۽ اهو زمانو

آخوند محمد قاسم شروعات کان وٺي فقط پارسي شعر چوندو هو. آخوند گل محمد هندي ۽ سنڌي ڪلام چوڻ لاءِ ترغيب ڏيندو هوس، پر خيال ۾ نه آيندو هو. آخر حيدرآباد ۾ اچي رهڻ بعد سيد فاضل شاه ”فاضل“ ٿي کيس سنڌي شعر چوڻ ڏانهن راغب ڪيو. جڏهن آخوند صاحب پاڻ ”ديوان قاسم“ جي پڇاڙيءَ وارن پارسي قطعن ۾ چوي ٿو:

1- ”جو در فارسي نغز دانه سخن،

سوءَ نظر سنڌي خيال ۾ نبود،

ولي سعي فضل ۾ نيك خو،

به سنڌي سخن ميل طبع ۾ فزود.“

2- ”منم گرچه در پارسي چيره دست،

ولي مبر فاضل شه دين برست،

بتحرير ۾ بر نظر سنڌي سواد،

بيائي دلم خام سودا شڪست“.

معني:- پارسيءَ ۾ آءُ عجيب ڪلام چيو ڄاڻان ٿو تنهنڪري سنڌي
نظر ٺاهڻ ڏانهن مونکي خيال ئي ڪونه ٿيندو هو؛ مگر سائين فاضل شاه
جي ترغيب منهنجو چاه سنڌي نظر ٺاهڻ ڏانهن وڌايو.

2- پارسي ڪلام چوڻ ۾ جيتوڻيڪ چالاڪ آهيان ته به سائين
فاضل شاه جي تحريڪ سان سنڌي شعر ٺاهڻ جي سودا منهن جي دل ۾ ڪه
ڪوڙي ويهي رهي آهي.

مفرح القلوب نالي هفتہ وار پارسي اخبار ۾ آخوند محمد قاسم جي
پارسي غزلن، قصيدن ۽ مثنوين جي هاڪ هندستان، افغانستان، ايران ۽ بغداد
تائين هوندي هئي. ڇاڪاڻ جو انهيءَ اخبار ۾ انهن ملڪن جي شاعرن جا
پارسي ڪلام درج ٿيندا هئا ۽ هو هڪ ٻئي جي ڪلام جو داد ڏيندا هئا.

سنه 1866ع ۾ سنڌ جي تعليم کاتي جي طرفان ”سنڌ سڌار“ نالي
هڪڙي هفتہ وار سنڌي اخبار جاري ٿي هئي. تنهن جي هر هڪ پرچي ۾ سنڌ
جي شاعرن جا سنڌي شعر درج ٿيندا هئا.

سنڌي موزون ڪلام جي اسرڻ ۽ ترقي لاءِ اهو زمانو تمام جهڳٽو
وارو هو. ڇاڪاڻ جو جهونن توڙي نون شاعرن جا ڪلام اخبار ۾ بنا اٽڪ
شايع پيا ٿيندا هئا ۽ شاعر نهايت فضيلت ۽ سنجيدگيءَ سان هڪ ٻئي جي
ڪلام تي نڪتہ چيني ڪندا هئا ۽ عمدي ڪلام کي بنا بخل داد ڏيندا هئا
انهيءَ زماني ۾ به آخوند محمد قاسم جي سنڌي شعر کي سڀني شاعر داد
ڏيندا هئا. جنهن جا به ٽي مثال هيٺ ڏجن ٿا.

عبد اللطيف ٺٽوي:

قاسم جهو نه ڄاڻان سڪه سرت جي سڃاڻان

سوره اڳيانس ساڻان ڪمزور ڪل ڪرار.

عبد القادر شڪارپوري (بيدل):

رنگين، حادي نو مضمون قاسم ڪلام موزون

مٿ تنهن شعر نه ڪو مون بي حد سدس پسار.

شمس الدين شڪارپوري (عائدي):

رنگين غزل بنائي قاسم چنڊيا ڪس تي.

دنيا مان ويو وڃائي ناموس جا بقرار.

محمد امين شڪارپوري امين:

شعر گوئي ۾ نه مت قاسم جي ڄاڻان ڪو ٻيو،

جو ٿا ڪن ان جي ثنا عرب وعجم يونان ۾.

منشي لچيرام حيدر آبادي (خفتي):

لک هزارين آفرين قاسم ادا توکي هجي،

نڪته چيني ۾ ختم بيشڪ آهين هشار تون.

آخوند محمد قاسم پاڻ به پنهنجن همعصرن کي ڪشادي دل سان

داد ڏيندو هو ۽ سنجيدگيءَ سان انهن تي نطق چيني ڪندو هو، جنهن جا ٻه

ٽي مثال هيٺ ڏجن ٿا:

اسلم شڪارپوري کي:

”هڪ غزل اخبار نالي سنڌ سڌار

منجهه ڏنم وه وه غزل سالم صفا

جو چيو اسلم ته عالم جي مٿس

آفرين صد آفرين جس جس سدا

هوش حيرت ۾ پيو ڏانهس ڏسي

ڇا سندس مضمون معنيٰ مفز ڇا

”سرڪيان“ جو لفظ اسلم جو چيو

آه سونا مصطلح ۽ ناروا.

(ديوان قاسم غزل 5)

محڪم الدين (محڪم) کي:

”سخن محڪم الدين محڪم چوي ٿو،

منجهس چاه جس سان چڱيري ڇٽائي.

ملاحت سنڌي معرڪي ۾ مڪرر،

الهه کان اٿس سوڀ البت عطائي.”

(ديوان قاسم غزل 116)

ڪمال الدين (مست) کي:

”چيو مست مرغوب موزون غزل

سو منجهه علم اعليٰ اُتر ٿو ڏسان.”

ميرزا عباس (خورشيد) کي:

”تڏهن منجهان سڀ وڃائي تعصب،
 جوان چست چالاڪ ٿي هي چڱائي.
 ته عباس خورشيد جنهن جو تخلص،
 ڌري جيئن ڇڏي چوہ تابش ٿڪائي،
 سنڌي مشڪ خوشبو عيان خوءِ ٿي جا،
 نه عطار جي ساڪ آهي سجائي.“

(ديوان قاسم غزل 116)

لطف الله (لطيف) کي تنبيه:

”ڪڏهن ڪئن هئي ”طفل“ دم شاعري جو
 ته قلهار ۾ ڦوڪ ان لئي ڦڪائي.“

(ديوان قاسم غزل 117)

آخوند محمد قاسم جي زماني وارو چهچتو ۽ چنڊ ڇاڻ ان وقت کان
 وٺي اڄ تائين اخبارن جي وسيلي ٿيندي آئي آهي، ڪنهن وقت سرس ته ڪنهن
 وقت گهٽ؛ مگر اڄوڪي اخباري غزل بازيءَ ۾ اها بردباري ۽ سنجيدگي
 ڪانهي، جا اڳ هئي.

آخوند محمد قاسم جي ڪلام ۾ خصوصيتون ۽ ايجادون.

1- شاهه ڀٽائي کان وٺي آخوند گل محمد تائين شاعرن سنڌي
 ڪلام ۾ پنهنجون ٺاهيل عربي مصرعون ڪم نه آنديون آهن، پر قرآن
 شريف جون آيتون، حديثون ۽ عربي مقولا فقط حوالي طور ڪم آندا اٿن.
 آخوند قاسم پهريون شاعر آهي، جنهن سنڌي ڪلام ۾ پنهنجون ٺاهيل
 موزون مصرعون ڪتب آنديون آهن. ڪٿي ڪٿي ته ساري غزل ۾ اڌ جيتريون
 مصرعون عربي ڪم آنديون اٿس.

(1) ٿي چيم ڪالهه رات منجهم پريات،

ربنا عافنا عن العاهات،

(2) رب سنڌي ڊاءِ کان ڊجي چڱجي،

نجنّا من صعبّة الافات،

(3) دل سنڊيم درد ۾ رهي دمدم،

حصلت حصه من البركات.

(4) جنهن ڪئي بندگي بجا بيحد،

فهو قد فاز اعظم الدرجات.

(5) جنهن ڪڍيو غير قلب مان قاسم،

قد نجا من اها نه العرصات.

(ديوان قاسم غزل 13)

2- اڳين شاعرن مان فقط سيد ثابت علي شاهه پنهنجي سنڌي

ڪلام ۾ ڪٿي ڪٿي پارسي مصرعون يا تڪون ڪم آنديون آهن، مگر

آخوند قاسم ته غزلن جا غزل پارسي مصرعن سان ڀري ڇڏيا آهن.

مثال:

”علم سک علم ري نه بي کار،

تان لهين عز علم جي پرڪار.

(6) سخن بس ڪه حڪم حڪمت يافت،

هزل بگذار و جسدل زو بردار.

علم ري آدمي گڏه گمراه،

جاهلن گڏ گهڙي به ڪيم گذار.

(7) حرف ما گوش کن ڪه حرفه بري،

سعي در ڪسب علم کن بسيار.

اڳ ۾ عشق ايزدي جي روح،

تن ري جيئن رجاء آت اجار.

(8) بهر تهذيب و خوبی اخلاق

پند مان بشنو و بهانه ميار.

هوت ڏي هل دلئون ڏيان ڏي،

ڪيم قاسم ڪڏهن ڀرج ٻئي پار.

(ديوان قاسم غزل 40)

3- آخوند قاسم جي ديوان ۾ هيءَ به خصوصيت آهي جو نج سنڌي لفظن وارن قافين ڪم آڻڻ وقت آخوند گل وانگر مونجهاري جهڙا يا جڙتو لفظ ڪم نه آندا اٿس.

4- سنڌي موزون ڪلام ۾ قصيدا، ترجيح بند اوائل ۾ آخوند قاسم ايجاد ڪيا.

5- ڪلام کي جدا جدا صنعتن سان سينگارڻ جي ڪوشش به پهريائين آخوند قاسم ڪئي. انهيءَ ڪري پنهنجي ديوان جو ٻيو نالو رکيو هٿائين بحرالصنائع يعني ”صنعتن جو سمنڊ“. جنهن ته ”ديوان قاسم“ جي پڇاڙيءَ وارن قطعن ۾ هڪڙي هنڌ پاڻ ٿو چوي:

”همچونام خود بوي“ ”ديوان قاسم“ داده نام،
در ميان خلق او را شهره دادن خواستم.
نيز هم ”بحرالصنائع“ نام کردم بهر آن،
زانکه سرتاپش در هر گونه صنع آراستم.

معني: ”پنهنجي نالي وانگر هن ڪتاب کي به ”ديوان قاسم“ نالو ڏنو اٿم، جو ان کي خلق ۾ مشهور ڪرڻ جي مرضي اٿم، انهيءَ ڪتاب لاءِ ”بحرالصنائع“ نالو به مقرر ڪيو اٿم، ڇاڪاڻ جو ان کي شروعات کان وٺي پڇاڙيءَ تائين هر قسم جي صنعتن سان سينگاريو اٿم“. صنعت توشيح (يڪ اسمي خواه دو اسمي) ۽ ٻيون به ڪيتريون ئي صنعتون سنڌي ڪلام ۾ پهريائين پهريائين آخوند قاسم ڪم آنديون هيون.

6- مسلمان شاعرن ۾ فقط آخوند قاسم مرحوم ئي آهي، جنهن نفسياتي طاقتن جا سنسڪرت نالا (ڪام، ڪروڌ، لوپ، موه، اهنڪار) پنهنجي ڪلام ۾ ڪم آندا آهن.

آخوند قاسم جو ڪلام

آخوند قاسم جو پارسي ڪلام ته تمام گهڻو موجود آهي. پر سنڌي ڪلام ان به نسبت ٿورو آهي، جو ”ديوان قاسم“ ۾ سمايل آهي. آخوند صاحب، فاضل شاه جي ترغيب ڏيارڻ تي ڪي مولود ۽ ڪافيون به ٺاهيون هيون، جن مان فقط هڪڙو مولود شريف برڪت طرح ”ديوان قاسم“ جي پڇاڙيءَ ۾ داخل ٿيل آهي، باقي ٻين مولودن ۽ ڪافين بابت پاڻ

لکي ٿو، ته ورنڪيولر لٽريچر ڪميٽيءَ جي طرفان ”ديوان قاسم“ تيار ڪرڻ ڏيڻ لاءِ ٽڪري طلب ٿي، تنهنڪري اهي ”ديوان“ ۾ لکي نه سگهيس:

”ڪئين وٽم ڪافيون سنڊيم آهن اڀر،
 ناه فـرصـت لئي لڪڻ ”ديوان“ ۾.
 چو ته ٿيو ويلو ڪميٽي ويجهڙو،
 ڪئن لڪڻ سگهجين اسرڪر آن ۾؟“

(ديوان قاسم قطعه 159)

افسوس! جو آخوند صاحب وارا ٺاهيل مولود شريف ۽ ڪافيون هيئر هٿ اچيو نٿا سگهن. تنهن کانسواءِ فاضل شاه لٽريچر ڪميٽي جي ڇاپايل ڪتاب ”چونڊ ڪافيون“ ۾ آخوند قاسم جون ٻه ٽي ڪافيون ڏنيون آهن. ساڳي ڪتاب ۾ فاضل شاه لکيو آهي، ته آخوند قاسم جو ٺاهيل ”قاسم نامو“ سنڌي نظم ۾ موجود آهي. پر اهو ”قاسم نامو“ به ”ديوان قاسم“ 1875ع ۾ ورنڪيولر لٽريچر ڪميٽي منظور ڪري ”ليٽو“ ۾ ڇپائي آخوند صاحب کي حق تصنيف ڏياريو هو. ”ديوان قاسم“ جي ڇاپجڻ کان پوءِ به ڇهه ورهه آخوند صاحب حيات هو؛ انهيءَ عرصي ۾ به سندس پارسي خواه سنڌي ڪلام اخبارن ۾ شايع ٿيو هو، جو موجود آهي. لٽريچر ڪميٽيءَ جي ڇاپايل ”ديوان قاسم“ ۾ ڇاپي جون چڪون تمام گهڻيون آهن، انهيءَ ڇاپي ۾ وڏي بي ترتيبيءَ هيءَ آهي، جو ڪن غزلن تي نمبر لڳل آهن ته ڪي غزل وري بنا نمبر جاءِ بجاءِ لکيل آهن. تنهن کانسواءِ غزل قصيدا، فرد، قطعا، مثنويون وغيره سڀ ساڳئي جريان نمبر سان لکنڊو وڃي ڀاريل آهي. نه ته اصل کان هلندڙ دستور موجب هر هڪ جنس جدا جدا جريان نمبر سان شروع ڪرڻ کپي ها. اهو ”ديوان قاسم“ ۽ ”ديوان فاضل“ سان گڏ گهڻو وقت بمبئي يونيورسٽيءَ ۾ درسي ڪتاب طور منظور ڪري انگريزي ڪلاس ۾ هلايو هو، هيئر اهو ڇاپو ڪامياب آهي.

شمس العلماء مرزا قليچ بيگ صاحب ”ديوان قاسم“ جي نئين ڪاپي تيار ڪري ويو هو (معنائن ۽ مختصر نوٽن سان)، جا ويجهڙائيءَ ۾

سندن فرزند ڇاپائي پڌري ڪئي آهي. انهيءَ نئين ڪاپي ۾ اصلوڪي ڇاپيل ڪاپيءَ وارا ڊنل قتل لفظ برابر درست ڪيا ويا آهن، مگر جيڪي عربي ۽ پارسي مصرعون اصلوڪي ڪاپيءَ ۾ اڌو گابريون ڇاپيل آهن، سي هن نئين ڪاپيءَ ۾ به ائين جو ائين اڌو گابريون رهيل آهن.

نئين ڪاپيءَ ۾ سڀني غزلن تي ساري سنڀاري نمبر هنيا ويا آهن. پر قصيدن تي به غزل نالو لکي ساڳئي جريان نمبر ۾ ڏنا ويا آهن. مگر افسوس جو انهيءَ نئين ڪاپيءَ ۾ وري آخوند صاحب جو متفرق ڪلام (فرد، قطعا، مثنويون، مخمس، ترجيح بند وغيره) داخل ٿي نه ڪيا ويا آهن. نئين ڪاپيءَ ۾ انهن جي داخل نه ٿيڻ ڪري اهي سڀ چيدا ڪلام سنڌي لٽريچر مان هميشه لاءِ گم ٿي وڃڻا آهن. ”ديوان قاسم“ جي صحيح، مڪمل ۽ با ترتيب نسخہ تيار ٿيڻ جي سخت ضرورت آهي.

(2) مضمون:

ساقی، شراب، جام، زلف، خط، خال، سرو، گل، بلبل، نرگس ۽ لاله وارو اڌارو مضمون ديوان قاسم ۾ پوين شاعرن جي ڪلام به نسبت تمام ٿورو آهي. آخوند صاحب پنهنجي ذاتي حالت ۽ ذاتي جذبا ۽ خيال پنهنجي ڪلام ۾ ڪم آندا آهن. ٻين شاعرن وارا مضمون پنهنجن لفظن ۾ بيان ڪرڻ کي آخوند صاحب وڏو عيب سمجهندو هو. چئن فرمائي ٿو:

”معركي معيوب آهن ڪل مضامين مستعار،

منجهه مضامين مجدد مرد وس مقدور جو.“

(ديوان قاسم غ 97)

آخوند قاسم جي سنڌي ڪلام ۾ نڪو فطرت نگاري ۽ سيرت نگاريءَ وارو مضمون آهي، نڪو هجويه ۽ مذاقيه مضمون آهي. ساري ”ديوان قاسم“ ۾ ڪٿي به ڪنهن قدرتي نظاري جو ذڪر ڪيل ڪونهي، نڪو ڪنهن مرد يا زال جو قصو يا آکاڻي ڏنل آهي، جنهن مان سيرت نگاريءَ جي قابليت جي خبر پوي. گلاءَ ڪل چرچي جهڙي ڪلام کان آخوند صاحب کي نفرت هوندي هئي، چئن فرمايو اٿس:

”قاسم ڪائي ڪرم اجائي

روءِ رڀائي تات پرائي.

ڳالهه اهائي سڻ سک سائي.

چال چڱائي مهر مدارا.

(غ 3)

”رب سنڌي ذمــم ۾ ره اي دل

بي سڀئي سمجھ ڏوڙ چائي ڳالهه.“

”ڳالهه ڪنهنجي ڪرين ته سهڻي ڪر،

چو ڳلا سان گڏين پرائي ڳالهه.“

(غ 82)

انهيءَ ڪري ”ديوان قاسم“ ۾ فقط صوفيان مضمون، اخلاقي

مضمون ۽ عاشقانه مضمون آهي.

(1) صوفيان مضمون:

صوفيان خيال ۽ تصوف جا اصول جنن قديم وقت کان وٺي سنڌ جا

بزرگ شاعر پنهنجن ڪلامن ۾ بيان ڪندا آهن، تنن آخوند قاسم به پنهنجي

ڪلام ۾ ظاهر ڪيا آهن. مثال:

1- حقيقي عشق:

1- ”آءِ اي دل عشق ۾ الله جــي،

نرت نوڙت رک نه ڪر ڪنهن سان نفاق.“

(غ 68)

2- ”رب جي رمز ۾ رهــي اي دل،

بي سڀئي سمجھ ڏوڙ چائي ڳالهه.“

(غ 83)

3- ”ويسلو ره ڪيم هت

هت نيٺ ايندءِ ڪم خدا،

خوف رک ڊچ کان خدا،

بيو سڀ ڦٽو ڪرڪار ڪم.“

(غ 85)

2- نقبي ۽ اشباب:

”سناسي سير ڪر منجهه نفي اثباب،
انهن جو پٺت آهي نت نيارو.“

(غ 98)

عشق حضرت نبي ڪريم صلعم:

”چلي ڄم دل ڏئي دلدار جي چاٺ،
سڄڻ صحبت سٺي سردار جي چاٺ،
زيارت ذوق ســان ڪر تن، جو آهي،
ڇڱي چوڪي مٺي مختار جي چاٺ،
مبارڪ لاءِ مشتاقن اڀر آه،
سڌار سرور هنئين جي هار جي چاٺ.“

(غ 17)

عشق اصحاب:

”پڻ سندس اصحاب افضل چست چوڪا چار يار
جن ڪيو سر ساهم صدقو مير مرسل تان سدا.“

(غ 1)

اهل بيت اطهر:

”پنجتن سي پاڪ پارس عز ان جو رب ڪيو،
آخرت ۾ آه آخر مرتبو جن جو جهجهو.
اڳ ۾ احمد پس علي دان پس حسن زان پس حسين
فاطمه بنت النبي پس پاڪ دامن پاڪ رو.“

(مولود 157)

اخلاقي يا ناصحانه مضمون:

”ديوان قاسم“ ۾ اخلاقي يا ناصحانه مضمون تي خاص طرح زور رکيل آهي. سڄي ديوان قاسم“ ۾ ڏهه آنا اخلاقي مضمون آهي باقي ڇهه آنا صوفيانه ۽ عاشقانه مضمون آهي. اخلاقي يا ناصحانه مضمون جا ٿورا مثال هيٺ ڏجن ٿا:

شريعت تي هلڻ جو تاڪيد:

”رهن صاف سالڪ ديانت درون،
 لهر مائشائون مائشستھون.
 سڃاڻن شريعت سنڌي شان کي،
 عجب خدام الشرع خير القرون.
 وٺي وات مرسل محمد سنڌي،
 اولئڪ باثار لا مقتدون.“

(غ 87)

علم پرائڻ:

”علم سک علم ري نه ڪر بي ڪار،
 تان لهين عز علم جي پرڪار.
 علم ري آدمي گڏهه گمراهه،
 جاهلن گڏ گهڙي به ڪيم گذار.“

(غ 40)

سچ ۽ ڪوٽ جي پيٽ:

”جي سچا سچ ڪي سڃاڻن؛ ڪوٽ ۾ ڪوٽا رهن،
 ڇا پروڙن مان پلائن جي ٻين ٿا روز رڀ.“

(غ 9)

(3) عبارت ۽ ٻولي**۱- گڏ وڃڻ ۽ نج سنڌي:**

آخوند قاسم جن وارو زمانو عربي ۽ پارسي جي ماهر شاعرن
 جو زمانو هو، تنهنڪري پنهنجي شعر ۾ زبانڊانيءَ جي لياقت ۽
 علمي مايه ڏيکارڻ انهن لاءِ فطرتي طرح فخر هو. جيئن آخوند صاحب پاڻ
 فرمائي ٿو:

”قييل ان المرء يعرف علمه عند الكلام،
 قلت في تحسينه لابد نظمها هؤلاء.“

(غزل 108)

معني؛ چوڻ ۾ اچي ٿو، ته مرد جو علم بيشڪ انجي ڪلام مان معلوم ٿيندو آهي؛ اهڙي علم دوست ڪلام چونڊڻ کي آفرين ڏيڻ لاءِ مونکي ضرور نظم ٺاهڻا پيا.

ستين غزل ۾ عربي ۽ پارسي مصرعون شامل ڪري پڇاڙيءَ ۾ آخوند صاحب پنهنجن ٻن مصرعن کي ساڳئي نموني تي شعر ٺاهڻ لاءِ ترغيب ٿو ڏئي:

”مثال قاسم بنا بنائن رکي مضامين رس رسائن،
انهيءَ نموني غزل ٺهائڻ چئن چون جس سخن سڌارا.“

(غ 7)

انهن حالتن ڪري آخوند جي ڪلام ۽ خليفه گل جي ڪلام به نسبت نج سنڌي عبارت جو انداز گهڻو گهٽ آهي، تنهن هوندي به سندس سڀ ڪلام برجستو، جذبي ڀريل ۽ اثرائو آهي.

مثان:

- 1- هاءِ درگزر ڪونه ڪيو وس ادم هن وغلور جو،
ڪئن تري منجهه سمند ان تارو ستايل سور جو؟
تو ڏني بي حس حرڪت حال مون مهجور جو،
جن ڏٺو موسيٰ ڪليم الله مشعل طور جو،
جنهن مسخر ملڪ معنيٰ سو بصورت في الحشل،
ڪوبه فرمان ٻر رهي خاقان جو فغفور جو،
سنڌ ٻوليءَ ۾ صفا انصاف قاسم ڪبير چڱو،
”ست“ جو جوڙيل غزل آهي عجب دستور جو.

(غزل 96)

- 2- ”پرست جو پيچ پاڻ پائين ٿو
پوءِ وي محب منهن لڪائين ٿو
ڳالهه سان جا ڳجهي ڳريهان
سا رقيب سچڻ سٿائين ٿو.“
چاه ڇت ۾ جڳو رکي چيئي
مون سنڌي ساه ۾ سٿائين ٿو

دل ڌٿارڻ سنڌي ڪري دعووا
 ناز سان خلق کي نوائين ٿو
 هڪ نظر سان هزار حيرت ۾
 تن وجهي وس ڪنان وڃائين ٿو
 چو اسان سان رکين رسڻ جي ريت
 هر ڪنهن سان رس رسائين ٿو
 منجهه اسانجي اڳڻ اچي اڃ رات
 پيال پنهنجو پيال پيالائين ٿو
 من سنڌي حال ۽ حقيقت جو
 هر ڳليءَ ڳوٺ هل هلائين ٿو
 ڪيترا عش باز عمر سڄي
 رهزن سان رلي رلائين ٿو
 چشم چوري هزار چور ڪيئي
 دل لٽ لٽ لوت لائين ٿو
 قرب جي ڪات سان ڪهي قاسم
 مهر جو منهن مٺا مٽائين ٿو.

(غزل 194)

خوند قاسم عربي پارسي ٻوليءَ جو شائق هو، ته به نج سنڌي لفظ
 به ڄام ڪم آندا اٿس.
 مثال:-

- 1- دانھين سنڌو آت داد ڪر
 جت سامر ناهن تو سوا.
- 2- ”بيسواھ ڪارڻ واھ ڪر
 له ڪارڻي ست سار ڪا.“
- 3- ”عاصبن سنڌي ٿي اوٽ اڙ
 آڌار عالم آسرا.“

(غزل 2)

فصاحت ۽ بلاغت:

آخوند قاسم جيتري قدر پنهنجي سنڌي ڪلام ۾ فصاحت ۽ بلاغت جي اصولن جي بجاوڙيءَ بابت دعويٰ ڪئي آهي. جيئن ته فرمائي ٿو:

1- "آه منهن جو ڪلام قل¹ و دل.

عيب واري منجهس نه آهي آل.

طبع منهنجي ڪڏهن طوالت ۾.

ٿي ڪري ڪان علو اوت اچل.

منجهه سخن دستگه درست ڏني.

آه مون کي خدائ عزو جر.

انا² في النظر مفخر الفصحاء.

ته سخن ۾ سندم نه ونگ نه ول.

دوست منهنجا سخن سٺي خوش ٿين.

دزد دشمن چڏين ڪائا ڪل.

ڪوھ قاسم سندء ڪلام ڏسي.

هون حاسد سنڌي جگر ۾ جل.

(غزل 80)

بيشڪ آخوند قاسم سنڌي موزون ڪلام ۾ جهڙا عربي ۽ پارسي زبان مان نقل ڪيل استعارا تشبيهون؛ ڪنايا، اصطلاح ۽ پهاڪا جام ڪم آندا آهن تهڙائي نيچ سنڌي استعارا؛ تشبيهون وغيره. صنعتون به لفظي حواء معنوي اهڙيون اهڙيون ڪم آنديون اٿس. جي ڪانئس اڳ وارن شاعرن مان ڪنهن به ڪم نه آنديون آهن.

1- شعر جو قسم:

- علم عروض جي اصول موجب جيڪي شعر جا قسم ٺهن ٿا، تن مان هيٺيان قسم "ديوان قسم" اصلوڪي نسخي ۾ موجود آهن:- 1- غزل 2- مستزاد 3- قصيدو 4- مثنوي 5- ترجيع بند 6- مخمس 7- فرد 8- بيت 9- قطعه ۽ 10- رباعي.

1- مخمس ۽ ٽنهي سٺي ۽ ٻي

2- انا نظير دهن را معاني انوار

”ديوان قاسم“ جي پڇاڙي ۾ جملي يارهن رباعيون (سنڌي خواه ٻارسي) آهن. پر اهي سڀ بي قاعدي آهن.

اوائل وارن موزون ڪلام چونڊڙ بزرگ شاعرن ”رباعي“ جي فقط لفظي معنيٰ ورتي آهي يعني چئن مصرعن وارو شعر. جنهن ۾ پهرين، ٻي ۽ چوٿين مصرع پاڻ ۾ هم قافيه هجن، مگر ”رباعي“ جي صحي وصف اها نه آهي. اصل ۾ عرب شاعرن وٽ رباعي ٺاهڻ جو رواج ئي ڪونه هو. اهو شعر جو قسم ايران جي شاعرن جو ايجاد ڪيل آهي. جن علم عروض موجب ”رباعي“ جي هيءَ وصف مقرر ڪري ڇڏي آهي:

”رباعي“ اهو چئن مصرعن وارو نظم آهي، جو ”بحر هزج“ مان خاص طرح ايجاد ڪيلن چوويهن بحرن مان ڪنهن به بحر تي ٺاهيو وڃي ۽ سندس پهرين، ٻي ۽ چوٿين مصرع پاڻ ۾ هم قافيه رکيون وڃن. انهن چوويهن بحرن کان سواءِ ٻئي ڪنهن به بحر تي رباعي ٺاهڻ ناجائز ۽ بي قاعدي آهي.“

”بحر هزج“ جي رڪن ”مفاعيلن“ ۾ نو ”زحاف“ (منائون ستائون) ڪم آئي. ان مان ڪل نو رڪن ٺاهيا اٿن. 1- مفعول (اخر) 2- مفعولن (اخر) 3- مفاعيل (مڪنوف) 4- مفاعيلن (مقبوض) 5- فاعلن (اخر) 6- فاعول (اخر) 7- فعل (مجبوب) 8- فاع (ازل) 9- فع (اخر). انهن نون رڪنن کي جدا جدا ترتيب سان ملائي ڪل چوويهه بحر ٺاهيا اٿن. فقط انهن خاص چوويهه بحرن مان ڪنهن به هڪڙي بحر ۾ ”رباعي“ جي هر هڪ مصرع انهن چوويهه بحرن مان ڪنهن به تي قائم رکئي آهي.

آخوند قاسم انهن بحرن تي رباعيون ٺاهيون آهن. جن تي عام طرح غزل، فرد، بيت، قطعه وغيره ٺاهيا آهن. مثال:

1- ”زماني جي دورنگي آءِ دستِ سحر،

سنڌي ان چش چڪي مک جئن مٽي جور،

رکي ڪسان قسرب رب جو دور دل کي،

ڪرين تون مجتمع جو مال موفور.“

2- ”چئين ڪيا ڪڪ مڪن ديا منجهه درد،

سبحه شريف سان مسبح ڪڪر ڪرور،

سيرءِ سانت کي ڇڏي حو شئون.

جي چمڪائي ان لڳا پٿي تن لوڏا.

آخوند صاحب جي پهرين رباعي ”بحر هزج مسدس مقصور“ تي
 نهيل آهي ۽ هي ”بحر خفيف“ تي. اهڙيءَ طرح ٻيون رباعيون ”بحر رمل
 مسدس مقصور“، ”بحر رمل مثنى محذوف“ ۽ ”بحر تقارب مثنى مقصور“
 تي ٺاهيل آهن. جي بحر رباعي ٺاهڻ لاءِ جائز ٺهرايل نه آهن.

آخوند قاسم، علم موسيقي جي اصول تي به ڪافيون ٺاهيون آهن.
 جن مان ٻه ڪافيون نموني طور هيٺ ڏجن ٿيون، جي سيد فاضل شاه جي
 ڪتاب ”چونڊ ڪافين“ مان ڪڍيون ويون آهن.

ڪافي ڏيڍي - سر ڪسوري

(صنعت تشطير)

ڏاڍڙي لائي وئين، ڏاڍڙي لائي وئين

عشق سندن مٿي مون کي ڇاڻ ڇڪائي وئين.

آبرو تنهنجي ڪهڙو ڪيڙو ٻٽ پيراڳي

سان سڀاڻي تنهنجي صورت ساڳي

فند فڪر سان منهنجي دلڙي ڦسائي وئين.

2- اڻ تن لائي تنهنجي عشق اندر م

جوش تنهنجو پڙو جان جگر م

درد جي دل م دونهين دکائي وئين.

3- ناز نظر تنهن جا بره جا پالا

روز چڪن لائي ڦسائي وئين

ديد دکائي منهنجون اکريون اڙائي وئين.

4- ڦاسر ڪيڙو سر قرباني

جان فدا تو تان جانب جاني

سر ڏيکاري منهنجو روح رجهائي وئين.

(2) ڪافي ڏيڇي - سر ڪوهياري

(صنعت تشطير ۽ ذوقافيتين)

- جيڪا يار کي ٿي ساري
سا ته رات ڏينهن رڙندي
- 1- جا پنهل کي ٿي پراهن
لڪ لنگهي سا ويندي اوڏانهن
جيڪا گهوٽ بنا نه گهاري
سا ته چاڙهن تي چڙهندي.
- 2- باه بره جي جهنڪي ٿي پڙڪي
ڪن ڏکن جو تنهن لئي ڪڙڪي
وڃي پار سخن پنهنجا پاري
دلو دوست ڪري ترندي.
- 3- ريءَ راڻي ٿي مومل ماندي
هر دم حسرت سان هيڪاندي
جيڪا گوندر منجهه گذاري
سگ سي سور سهي سڙندي.
- 4- مارئي محبت مان ماري
ساري ست ٿي سرتين ساري
سا وار وطن ڏي واري
وڃي شال ملير ۾ مرندي.
- 5- قاسم ڪارڻ يار پيارا
نڀڻ ڪڍي ڪر پيال پلارا
موميس نڀڻ نظاري
ڪين سڄڻ مونکي سرندي.

(1813ء تا 1889ء تا سن)

سیت حیدر شاہ جو کلام

هن وقت امان وٽ سيد حيدر شاد جي فقط دڪ ڪافي موجود آهي. جا ”چونڊ ڪافين“ واري ڪتاب تان ورتل آهي. اها ڪافي هي آهي:

کافى ذیجہ نہیں

اسو جو ڪج

- 1- اڏي ويهڻ يار ونهي، جي جـ سائب جـ لويديار
دل اندر ديرو.
- 2- ڪر نه جاني يار جديءَ سان سمونهن پريا سردار
پيرو هتي مبرو.
- 3- حقيقي نوانن، سچن سائين دل گمهر - دلدار
جگرءِ حيرت
- 4- حميد شاهه جي موت بعد جي واٽ، وحاشيم وٺو
جي لئي مبرو.

سيد محمد فاضل شاه ولد سيد حيدر شاه (1836ع کان 1900ع تائين)

سيد محمد فاضل شاه هجري 1252 برابر 1836ع ۾ حيدرآباد سنڌ ۾ تولد ٿيو هو. سيد حيدر شاه بن اسماعيل شاه جي ڇهن پٽن مان وڏو پٽ سيد محمد فاضل شاه هو. سيد فاضل شاه جهڙو تفسير، حديث ۽ فقه جو عالم هو، تهڙو طريقت وارن درويشن جو صحبتي ۽ خدا آگاه فقير هو. هو پنهنجي ڪلام ۾ جاءِ بجاءِ پاڻ کي فقير ڪري لکندو هو. جئن ته:

- 1- "فرض فاضل ڪري فقيري فخر سان،
مڪر جا قانون ڪر مسمار مڃ."
- 2- "هميشه چئج حق فاضل فقير،
بديءَ کان بجائي چڱي آه چپ."
- 3- "فيض جا تون فقير فاضل ڪي،
ڏان ڏاتار ذات ڏيسج ڏيار."

شريعت جي علم ۾ هو اهڙو باخبر هو، جو جنهن وقت سندس چاچو سيد محمد يوسف شاه حيدرآباد شهر جو قاضي هوندو هو، تنهن وقت به ان جي ٻارن شرعي فتوائون پاڻ تيار ڪريو ڏيندو هو. سيد محمد يوسف شاه جي وفات کان پوءِ سرڪاريءَ طرح شهر جو قاضي سيد محمد ابراهيم شاه بن محمد يوسف شاه هوندو هو، پر مفتي (فتوائون ڏيندڙ) سيد محمد فاضل شاه هوندو هو.

جوانيءَ جي وقت ۾ ڪجهه وقت فاضل شاه مختاري (وڪالت) جو ڌنڌو به ڪاميابيءَ سان هلايو هو، پر فقيرائيءَ ۽ عالمانه حيثيت ۾ گذارڻ لڳو. شهر ۽ آسپاس ۾ سندس مڃتا گهڻي هوندي هئي. تنهنڪري ايتري رجوعات (پيدائش) گهر ويني پيئي ٿيندي هيس، جو سندن عيال جو گذران چڱيءَ طرح پيو ٿيندو هو.

فاضل شاه کي پهرئين گهر مان آڻ نياڻيون ۽ ٻه فرزند هئا ۽ ٻجاريءَ ۾ جيڪا شادي ڪئي هئائين، تنهن مان هڪ فرزند هوس.

فاضل شاه تاريخ 19 شعبن هجري 1319 برابر ڊسمبر 1900ع ۾ رحلت ڪئي. سندس تربت حيدرآباد جي نئين مقام (لڳ ٿنڊو آغا) ۾ آهي.

فاضل شاه جو ڪلام

فاضل شاه آخوند محمد قاسم هالاڻي جو هر عصر ۽ انجو گهرو دوست هوندو هو. پاڻ آخوند قاسم کي سنڌي شعر ٺاهڻ تي هيرايائين ۽ آخوند قاسم وري کيس پارسي شعر ٺاهڻ جو شوق ڏياريو. فاضل شاه جي شاعرانه حيثيت بابت آخوند قاسم فرمائي ٿو:

”سچ چوان ڀنڀر ته اڄ ڪنهن کي نه آه،
جا فضيلت آه فاضل شاه کي.
هر هنر چالاڪ منجهه هر گفتگو،
علم وارن کان وٺي وه واهه کي.
با مسمي اسم فاضل فضل ۾،
انت جنهن جي خبر الله کي.
صرف ۾ پڻ نحو ۾ پڻ فقه ۾،
دسترس هن مير حق آگاهه کي.
ري تڪڻ تفسيير قرآن جي،
ٿو بڻائي راستيءَ جي راهه کي.“

(ديوان قاسم غزل 134)

مسٽر لچيرام (خفٽي) حيدرآبادي ٿو چوي:

”سيد فاضل شاه تو وٽ ڏينهن جمعه ميڙو لڳي.
آءُ به ايندڙ آهيان محفل سندو سينگار تون.“

(اخبار سنڌ سڌار 24-1879ع)

فاضل شاه جو جيڪو ڪلام ”ديوان فاضل“ ۽ ”چونڊ ڪافين“ ۾ موجود آهي، تنهن کانسواءِ ٻيو به ڪيتروئي ڪلام (غزل، قصيدا، ڪافيون وغيره) اسان کي هٿ آيو آهي، جو فاضل شاه مرحوم جي هٿن ۾ لکيل آهي. جا به فاضل شاه جو گهڻو ڪلام گم آهي.

”ديوان فاضل“ 1873ع ۾ فاضل شاه تيار ڪري ورنڪيولر لئريجر ڪميٽيءَ کي ڏنو هو، جو ڪميٽي منظور ڪري ڇاپايو هو. اهو ڇاپو ڪي

ويو هو ۽ ڪتاب سيڪندري اسڪول ۾ درسي ڪتاب طور ڪم ايندڙ هو. تنهنڪري شمس العلماء مرزا قليچ بيگ ”ديوان فاضل“ جو هڪڙو نسخو تيار ڪري ڇاپايو هو. جنهن ۾ رڳا غزل لفظن جي معنائن ۽ تمام مختصر نوٽن سان درج ٿيل هئا. انهيءَ ڪري سنڌ مسر ادبي سوسائٽي ”ديوان فاضل“ جو نئون نسخو تيار ڪرائي ڇاپايو. جنهن ۾ نه رڳو اصلوڪي ديوان وارو متفرقه ڪلام به شامل آهي. بلڪ فاضل شاه جو يارسي ڪلام ۽ ”مهملات فاضل“ ۽ ساري ڪلام جي شرح به شامل آهي.

فاضل شاه جي ڪلام جون خصوصيتون ۽ ايجادون

فاضل شاه جي ڪلام ۾ سندس هر عصرن جي ڪلام به نسبت هڪڙي خاص ۽ نرالي خصوصيت هيءَ آهي. جو ”ديوان“ جي شروعات شريعت جي اصولن سان ڪري ٿو ۽ جاءِ بجاءِ شرعي نصيحتون پيش ڪري وڃي ٿو. مثال:

- 1- محبت محض مولا جي ميان رک مرد متوالا.
مر ٿيءَ مشرڪ موجد ره، ڀري هن شرڪ کي پاڻا.
- 2- حقيقت حق جي هٿ ڪر ڪري بيڪار باطل کي؛
ڇڏي حق کي وتن هلندا رتن منجهه روڳ ريزالا.
- 3- الله العالمين اڪو ڏس ٿئي هڪڙو،
مٿان ڪمره ڪسڻ گس کان نود نه تون سٿي نالا.

(ديوان فاضل غزل پهريون)

”فرض واجب يار جي مون تي مدح،
مستحب منار جي مون تي مدح.
نفل ۽ لازم مڙڪد روز شب،
دوست تنهن دلدار جي مون تي مدح.
ڪڻن ٿئي تحريم ۽ تنزيه چو،
سونهن جي سينگار جي مون تي مدح.
شرط شرعي رڪن ديني و دنياوي،
جوت جي جنسار جي مون تي مدح.“

فرض فاضل ٿو ٿئي موٽي مباح.

عالم اسرار جي مون تي مدح.

فاضل شاه پنهنجي ڪلام ۾ اهڙا مثال ۽ تشبيهون به ڪم آنديون آهن. جن مان ثابت ٿئي ٿو. ته کيس ”علم هيئت“، ”علم طب“ ۽ ”علم ڪيميا“ جي واقفيت ۽ انهن سان دلچسپي به خاصي هئي. سندس هم عصر شاعرن مان ٻئي ڪنهن به شاعر جي ڪلام ۾ اهڙا مثال ۽ تشبيهون نه آهن.

”ديوان فاضل“ ۾ هيءَ به هڪڙي خصوصيت آهي، جتي ڪا عربي مصرع ڪم آيل آهي اتي ٻيءَ مصرع ۾ عربي عبارت جو ترجمو ڏنو ويو آهي. ”ديوان قاسم“ ۾ اها خوبي رکيل نه آهي.
مثال:

رب ريز بحبهم صدي

ساه سينو ۾ سرت سين سينگار

آستنا من رحيق مختوم

پاک ڌڻي سندو پريت پيسار

رب يسرا مورنا وار حر

صاحباً سپ سندام ساز سنوار.

(ديوان فاضل غ 46)

نوٽ: پهرين مصرع عربيءَ ۾ آهي. ته ٻيءَ مصرع ۾ انجو سنڌي ترجمو يا مطلب ڏنل آهي.

سنڌي موزون ڪلام ۾ ”تاريخگوئي“ فاضل شاه جي ايجاد آهي. ”ديوان فاضل“ جي متفرقه ڪلام ”ماده تاريخ“ جا ٻاويهه نظم آهن. ڪي ولادت يا وفات جي بابت ۽ ڪي عمارتن يا سوڀ جهڙن ڪمن بابت سندس هم عصر يا پوين شاعرن مان ٻئي ڪنهن به شاعر ايتري انداز ۾ اهڙيءَ طرز ۾ ”تاريخگوئي“ نه ڪئي آهي.

باقاعدي موزون ڪلام جي صورت ۾ ”ڪافيون“ به اول اول فاضل شاه پڌريون ڪيون. سچل جي ڪلام ۾ غزل کي ”ڪافيون“ نالو ڏنو ويو آهي. مگر انهن ۾ ”علم عروض“ جون فروگداشتون گهڻيون آهن.

مضمون:

ايراني شاعرن وارو نقلي مضمون (خط و خال، زلف و ڪاڪل، نرگس و سنبل، گل و بلبل، ساقي و جام) فاضل شاه جي ڪلام ۾ بلڪل اڻ لکيو آهي. ساري ڪلام ۾ فاضل شاه پنهنجو حال بيان ڪيو آهي. سندس ”حال“ ۽ ”قال“ بلڪل موافق آهن صوفيانه مضمون، اخلاقي مضمون ۽ عاشقانه مضمون کانسواءِ مدحيه، هجوويه، مذاقيه مضمون ۽ سيرت نگاري جا مثال به ”ديوان فاضل“ ۾ موجود آهن؛ جي ”ديوان قاسم“ ۾ نه آهن.

عاشقانه مضمون:

فاضل شاه مجازي عشق جي ميدان کي آزمايو هو، پر ان کي مجازي عشق جو رستو خوفناڪ ۽ نقصانڪار نظر آيو. تنهن ڪري توڙ تائين حقيقي عشق ڏي رغبت قائم رکيائون. پاڻ فرمائي ٿو:

ڪرڻ عشق آهي مجازي عبث

حقيقي سوا عشقبازي عبث

مضارع همه حال سال هوئجي

ڪرڻ ياد مذڪور ماضي عبث

مجاهد رهج نفس ناپاڪ سان

غرض غير جي ساڻ غازي عبث

هوا حرص جي تي هئج حڪم تون

سندو پر فتن پاپ پاڙي عبث

دلا دون دنيا سندي حرص ۾

ڪرڻ ڄاڻ جيءَ جان گذاري عبث.

(غ 23)

انهيءَ حال هوندي به اوائلي مجازي عشق جي وقت وارا ڪلام ”ديوان فاضل“ ۾ پڌرا پيا آهن جيتوڻيڪ سندن انداز ٿوروئي آهي. مثال:

چين جي چاش چوري

مفت من مجنون ڪيو منهنجو.

وٽي ڏيندو مسٿي رند راه
 ليسي لاءِ لامسارا،
 گهميو گهميون وٽي وٽون
 ڏسي ڏونڪر رهي راهون،
 تڪي تڪيا هي هنڌ هنڌ
 نهاري عام اوتارا،
 جدائي جي جلن جاني
 رنداري روز شيب رن ۾
 نمائيءَ جي منجهان نيتن
 وسيا نينهن نيسارا،
 ڪسي قربان ڪوهيارا
 ٿيو تون فدا فاضل،
 اڀر وندو هم اولاهي.

(غ 3) ڪي ورنهن مٿس وارا،
 يار ڪي دلدار ڪي مندر ڪي پيغام ڏج
 سر بسر ساڻي سنيڀي جي جوان سي سڀ ڏج،
 وڙ سڃاڻج ويڙ پنهنجو ڪج پلاڻي تون پلا،
 لڄ لبوسي چوڻ تي ڪير ڪي لالڻ لڳج،
 مهرباني تون ڪري منهنجي مڌاين ڏي م ڏس،
 جئن وڻي تئن پارت تون بلڪل پلارا پال ڪج،
 عاشقن جي واه تو کان ڌار ناهي ڪا به ڪت،
 ڏک ڏنڪايون ڏوٽ ڏهه سڀ سقمين جا سهج،
 فڪر فضل شاه جا مڻجي محبت سان ساه،
 مهر سان محبوب مشفق اڳل عاشق جي آج.

مدحيم مضمون:

مدحيم مضمون يعني ڪنهن بزرگ مٿي يا نيڪ فساد جي ساراه
 وارو ڪلام يعني حضرت نبي ڪريم صهيه نصو ته وائسلا م جن جي و ڪر

اهل بيت اطهر ۽ اصحابين سڳورن جي ساراه. عالمن سڳورن جون نيڪيون
”ديوان فاضل“ جي متفرق ڪلام ۾ چڱي طرح آيل آهن. مثال:

1- حضرت نبي ڪريم (صلم)، اصحاب سڳورن ۽ اهل بيت (رضوان الله
عليهم) جي ساراه:

اڙين جو اجهو آه عالم امام -

محمد مڪي شه مدارالمهام.

صحابي سندس صحي صادق سچار -

انهن جي اچڻ سان ٿيو انتظام.

وڏي وير کي واه واحد ڏنو -

سچائيءَ سبب صحي صديق نام.

عمر عثمان اشجع علي -

مٿي مهر مولا سنڌي مستدام.

پلاري پلي بنت بضعت نبي -

انهيءَ سان اسان جو عجب اعتصام.

هنئن هار حضرت حسن ۽ حسين -

انهن جو رکي عز اعليٰ علام.

ڪهرين فتح فاضل عدون اتي -

ته پڙه بيت هي منو ڪري اختتام.

ڪڍي غير جو غرض من مان مڪر

مٿي واٽ وحدت ڪشي بد ڪمر.

(ترجیح بند نمبر 1)

2- پير صاحب پاڳاري حزب الله شاه عليه الرحمته جي واکاڻ:

نور جو نوروار نوري نور نرمل بي نظير

مصطفيٰ مرسل سندو شمس الضحيٰ بدرالمنير

مرتضيٰ جو مان مسند مجتبيٰ جو ماه مير.

ڪريلا جي شان جو اعليٰ عجب افضل امير

سيدالسادات سيد شاه حزب الله پير

جوءِ ۾ جنات عدن جي ٿيو شه جائگير.

سنڌ جو سينگار صاحب شان شاهي شاه جو،
 متقي مرشد مٿو عارف ولي الله جو،
 منجه ترن بحرن ٻرن پيو دٻڊبو دانه جو،
 ڇا حياءِ حلم هائو ڇا سخاوت ۾ سڌير،
 سيدالسادات سيد شاه حزب الله پير،
 جوءِ ۾ جات عدن جي ٿيو شه جائڪير،
 (غير مطبوع متفرق ڪلام مسدس نمبر 1 جا ٻه بند)

هجوِيه مضمون:

فاضل شاه ڪنهن خاص مائهوءِ جو نالو وٺي ان جي باب ۾ ”هجو“
 (گلا يا شڪايت) نه ڪئي آهي. ”ديوان فاضل“ جي غزل 52 جو چوٿون بيت
 ڪنهن مخالف جي هجو ۾ چيو اٿس. پر ڪنانه طرح جئن ته:
 شومتي شيطان شومي متقين سان مدعي؛
 دزد دعوا ٿو ڌري ۽ ٿو ڌڙي ديوت ڌڙ،
 متفرق ڪلام جو ترجيع بند نمبر 2 ساروئي عام مائهين جي
 نامناسب رواجن جي شڪايت بابت آهي ۽ ترجيع بند نمبر 3 خاص طرح
 چالاڪ ۽ حيا فروش مردن ۽ زالن جي ڪلا بابت آهي. جنهن ۾ سيرت نڪاريءَ
 جو داد به چڱيءَ طرح ڏنو ويو آهي. مثال:
 نوري ناريون زينت واريون،
 وييون گذاري قول سڃاريون
 قرب قربايت عصمت واريون،
 سبق پڙهيو جن ستر صفائي
 بچي برادر پيڻ نه پيائي
 ادي ادا ٿي چوڻ اجائي.
 وغيره

مذاقيم مضمون:

مذاقيم يعني چرچي بازيءَ وارو ڪلام به ”ديوان فاضل“ ۾ نور
 گهڻو ڪم آيل آهي.

هڪڙي هنڌ فاضل شاهه. ميان لطف الله شاعر سان چرچو ڪيو آهي. ميان لطف الله جو تخلص هو ”لطف“. ”صنعت مقبلوب بعض“ ڪم آڻي. ته ”لطف“ مان ٿيندو ”طفل“. ”طفل“ جي معنيٰ آهي ”ٻار“ فاضل شاهه هيٺئين ڪلام ۾ چويس ٿو ته اي طفل! تون اڃا طفل يعني ٻار آهين. شعر ٺاهڻ ٻاراڻو ڪم نه آهي. شعر ٺاهڻ آهي مقوي معجون تيار ڪرڻ سو ڪي سمجهو تيار ڪري سگهندا. ٻوڙ ماني کائڻي نه آهي جو سيڪو ٻار کائي سگهندو.

باطل خيال جنهنجا تنهن شعر شرم آهي
گهرجي علو اعليٰ ۽ اوج آسماني.
معجون جو مقوي ۽ ڪامل ڪلام جوڙڻ،
هرگز نه چان ان کي اي ٻار ٻوڙ ماني.
منجهم ”لطف“ ”طفل“ لائج مقبلوب بعض صنعت،
ڏاڏا ڏسن ته ٺاهي هيءَ رهسز راڻگائي.

(غ 92)

عربي ۽ پارسي آميزش وارن ٿورڙن غزلن ڌاران ٻيا غزل توڙي ڪافيون ۽ مولود تمام صاف سلیس ۽ سواد پریل سنڌي ۽ مرچیل آهن. شاه صاحب، هڪڙو زبردست عالم هو. تنهن ڪري ڪي ڪي عربي لفظ ڪم آندا اٿس. پر اهي معمولي ۽ عام فہر آهن:

علم عروض

شعر جا قسم:

فاضل شاه جو گهڻو ڪلام ”علم عروض“ جي اصول موجب آهي؛ ۽ ٿورو ڪلام (ڪافيون ۽ مولود) ”علم موسيقي“ جي اصول موجب آهي.

علم عروض موجب جيڪي شعر جا قسم مقرر ٿيل آهن، سي سڀ شاه صاحب جي ڇاپيل توڙي ان ڇاپيل ڪلام ۾ موجود آهن. آخوند قاسم جي ڪلام ۾ ”مسرح“ ۽ ”ترڪيب بند“ نه آهن. ته شاه صاحب جي ڪلام ۾ فقط ترڪيب بند موجود نه آهي.

بحر ۽ وزن:

فاضل شاه پنهنجي هر عصرن ۾ ”علم عروض“ به نسبت تمام هوشيار ليکيو هو. سنڌ جي موزون ڪلام چونڊڻ شاعرن ۾ شاه صاحب پهريون ئي شاعر هو، جنهن ”علم عروض“ جي بحرن جا ارڪان پنهنجي هر هڪ غزل جي سري تي لکي نروار ڪيا هئا. ”ديوان فاضل“ جي اصولي نسخي ۾ منڍ ۾ فاضل شاه جو تيار ڪيل ”ميزان الشعر“ يا ”دوميزن جي تارازي“ به شامل ٿيل آهي، جنهن ۾ جدا جدا بحرن جا ارڪان به ڏنل آهن ۽ هر هڪ بحر جي ارڪانن موجب تقطيع جا مثال به ڏيکاريل آهن. تنهنڪري وزن ۽ تقطيع به نسبت فاضل شاه جو ڪلام گهڻي قدر پختو آهي. ”رباعي“ جو خاص بحر ۽ وزن شاه صاحب به اهڙوئي غلط ڪم آندو آهي، جهڙو آخوند قاسم ڪتب آندو آهي.

”ديوان فاضل“ جو غزل 65 ساروئي بحر مضارع مثنى اخرب مقصور تي ٺهيل آهي، جنهنجا ارڪان هي آهن:

مفعول - فاعلاتن - مفعول - فاعلات

ير غزل جي ڪن مصرعن جي تقطيع وري هنن ارڪانن تي بيٺل آهي:

مفعول، فاعلاتن، مفعول، فاعلات،

تارڪ طمع تڙي ٿا، لالچ ڪين لطيف

جوفي قبول ڪن ٿا، جنجال، ڪاڻ جوف

صبرئون سواسياتا، سالم نه، بي سفوف.

نوٽ: هڪڙي بحر جي ڪن ارڪانن تي شعر شروع ڪرڻ ۽ وچ ۾ ٻيا ارڪان ڪم آڻڻ ”علم عروض“ جي اصول موجب ناجائز آهي.

قافيه:

قافيه جي نسبت ڪي ورلي سقم ”ديوان فاضل“ ۾ ڏسجن ٿا: جئن ته غزل 12 ۾ ”قافيو“ آهي ست، هڪ، ڪٿ وغيره، شاه صاحب انهن قافين سان ڪڏ پڇاڙي ۾ قافيو رکيو آهي ”رٿ“، سو قافين جي اصول موجب غلط آهي. ڇاڪاڻ جو ”توجيه“ منجھي وڃي ٿي، جا منجن نه ڪهرجي.

غزل 23 ۾ ”مجازي، بازي، آزي“ سان قافيه آيل آهي. ”ماضي“ سو درست نه آهي.

متفرقه ڪلام (تاريخگويي نمبر 1) ۾ ”پست“ ۽ ”دست“ سان ”چست“ ۽ ”درست“ قافيه غلط آهن.

هز هائينس مير حسن علي خان (حسن)

(1824ع کان 1909ع تائين)

هز هائينس مير محمد حسن علي خان (حسن)، جنهن کي سنڌ جو فردوسي چئجي ته وڏا نه آهي. سو سنڌ جي آخرين ٽالپر حاڪم مير محمد نصير خان جو وڏو فرزند هو. هو هجري 1240ع مطابق 1824ع ۾ ڄائو هو. هو عربي ۽ پارسي ۾ يگانو هو. جڏهن اوڻيهن ورهن جي عمر جو هو. تڏهن 1843ع ۾ سندن ملڪ انگريزن فتح ڪيو هو. تڏهن شهزادو ”حسن“ به پنهنجي والد صاحب ۽ ٻين ٽالپرن سان گڏ نظربند ٿي بمبئي، پونا ۽ ڪلڪته ڏانهن ويو هو. ويهه سال نظربنديءَ ۾ گذارڻ بعد 1863ع سنڌ ۾ آيو ۽ پنهنجن عزيزن مان اچي شادي ڪيائين. ٻه اولاد ڪونه ٿيس انگريز سرڪار کان ٽي هزار رپيا ماهياني پوليتيڪل پيشن مير صاحب کي ملندي هئي.

مير صاحب علم دوست ۽ بلڪل بي تعصب بزرگ عالم هو. تنهنڪري حيدرآباد شهر جا سڀ شاعر ۽ علم دوست ماڻهو مير صاحب جا مجلسي هوندا هئا. مير صاحب نه رڳو زبردست شاعر هو، پر نثر نويس به چڱو هو. هن ايڪاسي ورهن جي عمر ۾ تاريخ 15 ذوالحج سنه 1224 هجري برابر 1909 ۾ وفات ڪئي.

مير صاحب جو ڪلام

مير صاحب جو سنڌي نظم به چڱي انداز ۾ موجود آهي. شهنشاه نام يا حمله حيدري، مختار نام، مناقب، مرثيا ۽ سلام اهي سڀ ڪتاب نظم ۾ آهن. پر اسين مير صاحب جو فقط ”سنڌ جو شاهنام“ ڪتاب هت ادبي نظر سان ڇاڇيون ٿا.

مير صاحب جي ڪلام جون خصوصيتون ۽ ايجادون.

- 1- مير صاحب جي ڪلام ۾ پهرين وڏي خاصيت هيءَ آهي، جو منجهس عاشقانو ۽ صوفيانو مضمون ڌرو به ڪم آيل نه آهي.
- 2- ٻي خصوصيت هيءَ آهي جو سنڌيس شاعريءَ جو مقصد اهليت اظهار جي حب ۽ شهيدن جي ماتمڌاريءَ کانسواءِ ٻيو ڪجهه به نه آهي.
- 3- ٽي خصوصيت هيءَ آهي، جو پارسي لفظن جي ملاوت تمام گهڻي قدر ڪئي اٿس نه رڳو عام لفظ پر اضافي مرڪب، حرفي مرڪب بلڪ فعلي صيغا به ڪٿي ڪٿي پارسي ڪم آندا اٿس، ٻئي ڪنهن به شاعر جي سنڌي ڪلام ۾ ايتري قدر پارسي ملاوت نه آهي.
- 4- تاريخي احوال کي سنڌي نظم جو لباس ڏکائڻ ۽ ”شاهنام“ ۽ ”سڪندر نام“ جي طرز تي نج رزميه ڪلام سنڌيءَ ۾ نيار ڪرڻ مير صاحب جي ايجاد ليکجي.

مضمون:

مير صاحب جي ڪلام ۾ صوفيان ۽ عاشقانه مضمون جي ته بوءِ به ڪانهي، خط وخال، زلف و سنبل، گل و بلبل واري مضمون جو نه مير صاحب سخت مخالف هوندو هو، ”سنڌ جو شاهنامو“ جنهن تي هت اسان کي خاص طرح ادبي بحث ڪرڻو آهي، جنهنجي لکندڙ قابل تعظيم شاعر طرٽ نگاري ۽ سیرت نگاري جا حق بخوبي ادا ڪيا آهن.

طرٽ نگاري ۽ سیرت نگاريءَ جا مثال.

1- پر لشڪر جوان يا به دريا جوان.

به لشڪر ها يا ابر آتش فشان.

ائين ڪرڻ تي آتش ڪڪار زار.

جو ٺپ لڙهه ٿيسو در دل ڪوهسار.

پري پناه وٺي در دماغ پالان.

جتي جنهن ۾ ويا پوست ۽ استخوان.

رسمو جنهنجي سرتي اجل جسم سار.

تنهن نواڻي سر تي ڪي ڪي سار.

جدا ٿي گهڻا روح قلب ڪن ويا،
 ڇڏي مرغ روح اشيانه هليا.
 لنڪهي جنگ انداز کان ويئي پري،
 نه مشڪل هو جو دشت رن جو پري.
 انهيءَ وقت سلطان ڪهاوڙ دلير،
 ڪيا جنهن گهڻا ماري سرڪش بيزير.
 اچي پهتو جنهن وقت در دشت ڪين،
 اتي بيهي لافون گزافون هنئين:
 ”سندم ناه ڪو مت جو تنهن سان وڙهان،
 اچي دل جلهي جي ڪو هوءِ پهلو ان.“
 ”ڏسي قوت زور بازو سندم،
 نه ٿي سگهندو ڪو هم ترازو سندم.“
 ڏٺو مير فتح علي خان دلير،
 ڪيڏر آه آيو ڏي ڇيرم شير.
 سندس مير کي نايون لافون پسند،
 ڪري انڌي منهن چيائين با زهر خند.
 ”تون بيٺو هئين لافون ڪيئن دور تر،
 وڏي آءُ لهان تان آءُ تنهنجي خبر.“
 ائين چئي پوءِ ٿيو حملو ور باشتاب.
 جهلڻ حملي جو هو نه ڪنهنڪي به تاب.
 ڏسي پڄندو سلطان کي بي درنگ،
 ٿيو تاجي جي رت ۾ وڏو جوش جنگ.
 اچي مير کي چيائين اي شهسوار،
 وڙهن آيو آهيان ٿي تون هوتيار.
 مونکي مثل سلطان تصور نه ڪر،
 آءُ آهيان وڏو پهلو ان پر هنر.
 چيو مير ”بس بس تڪبر نه ڪر.“
 نه هر لاف بيهودگي ان قسم،

”سندھ جنگ جو تو کي آهي ڪو تاب؟

تون منهن موڙي ويندي پڇي باشتاب.“

(جنگ هالاڻي)

سڀڪنهن تاريخي نظرم ۾ اخلاقي ۽ روحاني سبق شامل هئڻ قدرتي ڳالهه آهي. تنهنڪري اخلاقي ۽ روحاني نصيحتون ”سنڌ جي شاهنامہ“ ۾ ڄام آهن. ڪنهن واقعي بيان ڪرڻ جي شروع، وچ يا پڇاڙيءَ ۾ هڪڙي نه ٻي اخلاقي يا روحاني نصيحت ڏنل آهي. نه رڳو ايترو، بلڪ خاص خاص موقعن تي قومي ۽ سياسي جذبو به سهڻي نموني ۾ قابل تعظيم شاعر نروار ڪيو آهي. مثال:

رعيت پروري:

1- ڪلهوڙن کان ڪئن ملڪ ورتو اسان؟

ٿيو ويران ڪئن خاندان ڪلان؟

چئي ان طرح سان ويا دانا نخست.

رعايا چون بيخ اند و سلطان درخت.

2- مدو اڄ رعايا جي آهي ضرور.

سرن تان ڪريون تنجي آفت هي دور.

خبر جي نه هن وقت تنجي وٺون.

ٿي ويندي رعيت پوءِ ضايع زبون.

ڪري ڏس تون سعدي جو هي قول ياد.

چئي ڇا ويو هن باب ۾ اوستاد.

ملڪ باج ده يڪ چرا مي خورد.

چون دشمن خر روستائي برد.

اسين ڍل ۽ محصول جن کان وٺون.

بوقت مصائب ڇڏي تنڪي ڏيون.

رعايا جي غمخواري پي ٿي ضرور.

سرن تان ڪريون تنجي آفت هي دور.

نوٽ: (1) ڪلهوڙن جي خاندان برباد ٿيڻ جو سبب شاعر فرمائي

ٿو ته فقط رعيت آزاري هئي. انهي بيان شروع ڪرڻ کان اڳ نصيحت ٿو

ڏئي، ته رعيت پاڙ جي مثال آهي ۽ بادشاه وڻ جي مثال. جيڪڏهن بادشاه رعيت کي آزاريو، ته ڄڻ پنهنجي پاڙ ڪمزور ڪيائين. پر جيڪڏهن رعيت کي خوش رکيائين ته ڄڻ پنهنجي حڪومت جي پاڙ پڪي ڄمايائين.

(2) جڏهن مدد خان پٺاڻ سنڌ ۾ ڦرلٽ مچائي ڏني، تڏهن مير فتح علي خان سڀني ٽالپرن ۽ اميرن کي گڏ ڪري رعيت جي حفاظت ۽ بچاءُ ڪرڻ بابت نصيحت ٿو ڪري.

دنيا جي فنائني بابت:

مير فتح علي خان جي وفات جو بيان ڪندي پهريائين هو دنيا جي فنائني ۽ ناپائداريءَ بابت هن طرح نصيحت ٿو ڪري:

”زمانِي جو يڪسان رهي ٿو نه حال،

تون ڏس ڇنڊ کي گهه بدر گهه هلال.“

”ڏسو سج جو ڪيڏو ٿيو جاه و جلال،

ڏسي ڪئن ٿو هر روز رو ۽ جلال.“

زمانِي ڪڏهن ڪنهن سان ڪئي ڪا وفا؟

تڏهن ان تي دل بستگي ٿي خطا.

رهڻ ڪاڻ هن هنڌ آيو نه ڪو،

ويڃڻ تي تڏهن ڪهڙو شيڪو ڪبو؟

بقا ٿي فقط ذات رب العلا.

جتي ناه امڪان نقص و فنا

غرض موت انسان سان ٿيو لڳل،

معين ٿيا ايام عمر از ازل.“

قومي ۽ سياسي جذبات جي نرواريءَ جو نمونو:

”انهيءَ جنگ تي امر هو منحصر،

ته حاصل ڪري جيڪو فتح و ظفر،

اهو ٿيندو هن ملڪ جو بادشاه،

مخالف ٿي ويندو سراسر تباه،

تڏهن زور لائون ٿي حد کان زياد.

ته حاصل ڪن ان معرڪي مان مراد.

پروچن ها پيــــــرن ۾ ڏانور وڌا،
 مٿان منهن ڪو موڙي پڇي بي خطا.
 ڪو ٿورن گهڻن تي نه ٿيو مختصر،
 ظفر جنهنڪي ڏي تنهنڪي ڏي داد گر.
 اتي پاڻ پي مير سهراب شير،
 ٿي زخمي پيو جنگ ۾ سو دلير.
 ڪيائين نه زخمن جي پرواه ڪا،
 وڙهيو جئن وڙهي شير يا ازدها.
 لهي پوءِ ته گهوڙن تان ٿيا پياده پا،
 وڏو شور غوغا ٿيو ان دم بيا.
 ڪيئون چست ڪمرن کي با ڪشت و خون
 گريبان ٿي هڪ ٻئي جا هٿ سان جهليئون.
 ٿي گــــڏجي وڏا زور آندئون بـجنگ
 جوتي جنگ کي پنهنجو چاٽائون ننگ،

(جنگ هالاڻي)

”سنڌ جي شاهنامہ“ ۾ ميان محمد سرفراز خان ڪلهوڙي جي
 حڪومت کان وٺي مير مراد علي خان ٽالپر جي حڪومت تائين، يعني اڌ
 صدي کن جيتري زماني جو مفصل احوال ڏنل آهي.
 سرفراز خان دربار ۾ مير بهرام خان جي مائٽن جون صلاحون،
 مير بهرام خان کي پري دربار ۾ مائٽن ۽ ان جي پٽ مير صوبدار خان جي
 هٿان ڪيترن دربارين جو مارجڻ ۽ آخر ۾ مير صوبدار خان جو به شهيد
 ٿيڻ، ٽالپرن جو ڪاوڙجڻ ۽ ميان سرفراز خان کي سخت تان لاه قيد ڪرڻ،
 صادق علي خان ڪلهوڙي کي ۽ وري ميان غلام نبي کي سخت تي وهارڻ، مير
 بجار خان جو حج تان موٽي اچڻ ۽ ميان غلام نبي سان جنگ ڪرڻ، ميان
 غلام نبيءَ جو مارجي وڃڻ، عبدالنبي ڪلهوڙي جي هٿان ميان سرفراز خان ۽
 انجي پٽن جو بيگناهه شهيد ٿيڻ، عبدالنبي جو تحت نشين ٿيڻ، مير بجار
 خان ۽ عبدالنبي جي والده جي گفٽا ڪو، ڪابل جي بادشاهه تيمور شاهه جي
 سنڌ تي ڪاهه ۽ موت، مير بجار خان کي دغا سان شهيد ڪرائڻ، ميان

عبدالنبي سان ٽالپرن جون جدا جدا هندن تي جنگيون، پٺاڻن جي ميان عبدالنبي کي مدد، مدد خان پٺاڻ جي هٿان سنڌ ۾ ڦرلٽ ٿيڻ، هلاڻي واري جنگ ۽ ٽالپرن جي سنڌ تي حڪومت، ميان عبدالنبيءَ جون سنڌ وٺڻ لاءِ بيفاعديون ڪوششون، جوڌپور جي راجا کان عمرڪوٽ وٺڻ لاءِ ٽالپرن جي جنگ ۽ شڪست، بهاولپور تي ٽالپرن جي ڪاهه ۽ سوڀ حيدرآباد جو قلعو فتح ڪرڻ، ”ديوان گدومل جو مارجڻ، شڪر ڍنڍ جي ٻيٽ تي محلات اڏائڻ، مير فتح علي خان جي وفات، مير غلام علي خان ۽ مير ناري خان جي وچ ۾ جنگ ۽ مير ناري جي شڪست، شڪارپور ۽ ڪراچي فتح ڪرڻ، دائود پوٽن سان جنگ ۽ صلح، شاه شجاع پٺاڻ جي سنڌ تي ڪاهه ۽ ناڪام، مير غلام علي خان جي وفات، جوڌپور جي راجا کان عمرڪوٽ فتح ڪرڻ، تي نوان قلعن سنڌ ۾ تيار ڪرڻ، مير ڪرم علي خان جو انتقال.

ٻولي ۽ عبارت:

”سنڌ جي شاهنامہ“ ۾ پارسي آميز سنڌي ڪم آيل آهي، سڀ حڪمران ٽالپر سنڌي زبان جا ماهر ۽ شاعر هوندا هئا. هن هائينس مير حسن علي خان پهريون ٽالپر هو، جنهن سنڌي زبان ۾ شعر چيو. تنهن ڪري ان جي سنڌي ٻوليءَ ۾ پارسيءَ جي آميزش سڀاويڪ ڳالهه آهي.

صرف و نحو:

جئن خليفو گل، آخوند قاسم ۽ فاضل شاه جن پراڻيون فعلي صورتون ۽ حرف جر وغيره ڪم آندا آهن تنن مير صاحب ڪم ٿي نه آندا آهن. هن خاص طرح پارسي آميزش ڪم آندي آهي. ڪٿي ڪٿي ته مير صاحب عربي اضافت جي نشاني ڪم آندي آهي، مگر مضاف عربي، ته مضاف اليه پارسي ڪم آندو اٿس، جا هڪڙي انوکي ۽ خلاف اصول ملاوت آهي.

سماعيل شاهو جوان جو پسر،

اهو پي هو الولد سـرالـيدر.

نو:— مضاف يعني ”سر“ (راز) عربي لفظ آهي، ته مضاف اليه يعني

”پدر“ (پي) پارسي لفظ آهي.

ڪٿي ڪٿي مير صاحب وري پارسي اضافت جو دستور ڪم آندو آهي. مگر مضاف رکيو اٿس نج سنڌي لفظ، ته مضاف اليه پارسي. اهو به خلاف دستور عمل آهي:

”هٿين مير پوءِ ان کي اهڙي ترار
جو دونيم ٿيو پيٽ آن نابڪار.“

نوٽ:- مضاف يعني ”پيٽ“ نج سنڌي لفظ کي اضافت جي زير ڏيئي ”آن نابڪار“ کي مضاف اليه بنايو اٿس. جو پارسي مرڪب لفظ آهي. اها اضافت نه پارسي ٿي ۽ نه سنڌي ٿي. ڪٿي ڪٿي مير صاحب اضافي مرڪبات ۾ به اضافت جي زير ڇڏي ڏني آهي:

- 1- سڄو جسم زخمن مان اٿن چور هو،
نه هو جسم، بل خانہ زبور هو.
- 2- زماني دگر گون آئين نهاد،
شد آن مرغ ڪ او بيض زرين نهاد.

علم عروض

شعر جو قسم:

سلامن ۽ مرثين ۾ ته مير صاحب غزل، قصيدا، مخمس ۽ مسدس به ڏنا آهن، پر ”سنڌ جو شاهنامو“ مثنوي شعر ۾ ڏنل آهي، جنن تاريخي نظمن لکڻ جو دستور آهي.

بحر ۽ وزن:

سارو ”سنڌ جو شاهنامو“ بحر تقارب مثنم ”مقصود ۽ محذوف“ تي ٺهيل آهي. فردوسي وارو ”شاهنام“ پارسي ۽ نظامي وارو ”سڪندر نام“ پارسي جي ٻئي مشهور تاريخي نظم آهن. سي به انهيءَ ساڳئي بحر تي ٺهيل آهن.

مير صاحب جنهن صورت ۾ آخوند قاسم ۽ حضرت گدا جهڙن جبرن شاعرن کان پنهنجا شعر درست ڪرائيندو هو، تنهن صورت ۾ ائين چوڻ لاءِ سبب ئي ڪونهي، ته مير صاحب کي وزن ۽ تقطيع جي سقم جي خبر نه هوندي، تنهن هوندي به ”سنڌ جي شاهنام“ ۾ وزن ۽ تقطيع جا

جيڪي سقم پڌرائي پڌرا ٻيا آهن، تن کي قابل تعظيم شاعر ڪئن ائين جو ائين رهڻ ڏنو، سا ڳالهه عجب ۾ وجهندڙ آهي.

”علم عروض“ جي اصول موجب ”وزن“ ۽ ”تقطيع“ جي پورٽ لاءِ هميشه حروف علت حذف ڪرڻ جائز آهن ۽ سنڌي زبان ۾ ”نون غنه“ جيڪڏهن ڪنهن حرف علت جي پڇاڙيءَ ۾ هوندو آهي، ته اهو به حذف ڪري سگهيو آهي؛ پر حرف صحيح کي ڪنهن به حالت ۾ تقطيع ڪرڻ وقت حرف ڪرڻ جائز نه آهي، مير صاحب حرف صحيح به حذف ڪندو ويو آهي.

- 1- ڪيو دربر عالم لباس سياه،
نهان ٿي ويو روءِ خورشيد ماه.
- 2- شڪارپور کان ٻن منزلن تي هو دور،
رسي هي عريضي به بزم حضور.
- 3- شروع گفتگو ڪيائون ٿي مير سان،
ته انپر چيو راجه راجگان.
- 4- چيئين ٿي ته بسم الله آيو ڀلي،
وڌئين تن کي پاڪر وڌا ٿي ڪلي.
- 5- جهاندار فتح علي نامدار،
جو هو اعقل عقلاءِ آن روزگار.

نوٽ- مٿين مثالن ۾ ”دربير عالم“ کي ”دربيرالم“ (ع ڳم)؛ ”شڪارپور“ کي ”شڪاپور“ (ر ڳم)؛ ”شروع“ کي ”شرو“ (ع ڳم)؛ ”بسم الله“ کي ”بسمل“ (ل ا ه ڳم)؛ ۽ ”اعقل عقلاءِ“ کي ”اعقلعلاءِ“ (ع ڳم) ڪري پڙهيو، تڏهن وزن ۽ تقطيع برابر بيهندا. پر اهڙي چانت ڪرڻ لاءِ نه علم عروض اجازت ڏئي ٿو ۽ نه علم لغت ۽ علم صرف و نحو اجازت ڏين ٿا. تنهنڪري اهڙن هنڌن وزن ۽ تقطيع جو سقم ليکبو.

قافيو:

مير صاحب قافيه جي شرطن بجا آڻڻ ۾ گهڻي قدر بي پروائي ڪم آندي آهي.

مثال:

- 1- ٿيو شيطان آدم جو هو راه زن،
هي شيطان هو انسان ۽ هو هو جن.
- 2- سڃاتئون نه پهرين ته هي آه ڪير،
ڏٺئون پوءِ جنڻ کان ٿي آيو هي سير.
- 3- ٿي فوج ڪلهوڙي کي فاحش شڪست،
شڪست اهڙي هرگز نه ٿيندي درست.
- 4- مون کي ظاهرآ بادشاهي ملي،
مگر ٿي انهيءَ کان گدائي پلي.
- 5- تون آهين وڏو مرد بد عاقبت،
نه هوندو ڪو تو جهڙو شوربيده بخت.

نوٽ- ”زن“ سان ”جن“، ”ڪير“ سان ”سير“، ”شڪست“ سان ”درست“، ”ملي“ سان ”پلي“ ۽ ”عاقبت“ سان ”بخت“ بلڪل غلط قافيا آهن. ”بخت“ کي جيڪڏهن غلط تلفظ ۾ ”بخت“ ڪبو ته قافيو درست ٿيندو، مگر وزن بلڪ بگڙي ويندو. هونءِ به وزن جي غلطي ڇاڪاڻ جو پهرين مصرع ”مخدوف“ ۽ ٻي مصرع مقصور ٿي ٿئي، جا ”علم عروض“ موجب ائين نه ٿيڻ گهرجي.

هز هائينس مير عبدالحسين خان (سانگي)

(1851ع کان 1924ع تائين)

هز هائينس مير عبدالحسين خان ولد مير عباس علي خان، سنڌ جي آخرين ٽالپر حڪمران مير محمد نصير خان جو پوٽو ۽ هز هائينس مير محمد حسن علي خان (حسن) جو سڳو ڀائٽيو هو. مير عباس علي خان جڏهن پنهنجي والد مير محمد نصير خان سان گڏ ڪلڪتي ۾ نظر بند هو. تڏهن يورويئن آفيسرن ۽ منڊمن جي ڏسندي سندن بيلي ۾ بيڪيسر تلوار سان شينهن جو مقابلو ڪري ان کي ماريو هڻائين. انهيءَ ڪري هڪڙي يورويئن مير صاحب گهڻي چاهه مان مير عباس علي خان سان شادي ڪئي.

جنهن مان هجري، 1268 مطابق 1851ع ۾ هز هائينس مير عبدالحسين خان فرزند ڪلڪتي ۾ ئي ڄايس. شايد انهيءَ ڪريئي سانگي صاحب هڪڙي هنڌ چيو آهي:

”بيارڇ پرت جو پيالو الايا ايهالساقي
اسان جو ملڪ بنگالو الايا ايهالساقي.

(ديوان سانگي جلد 1 صفح 102)

مير عبدالحسين خان اڃا ڇهن ورهن جو مس هو، ته سندس والد صاحب اتي ڪلڪتي ۾ ئي وفات ڪئي جنهن جو لاشو حيدرآباد ۾ آڻي پئس جي پرسان ميرن جي ڦٽن تي دفن ڪيائون. انهيءَ وقت کان وٺي مير عبدالحسين خان پنهنجي ڇاچي هز هائينس مير محمد حسن علي خان (حسن) جي سنڀال هيٺ رهيو. جنهن ڪڇيءَ کان ئي اردو، پاڻي ۽ انگريزي تعليم جو بندوبست رکائي ڏنس. مير عبدالحسين خان جڏهن ۱۷ ورهن جي عمر جو هو، تڏهن پنهنجي ڇاچي مير حسن علي سان گڏجي 1863ع ۾ پنهنجو ڏاڏاڻو ملڪ يعني سنڌ اچي ڏٺائين. سنڌ ۾ اچڻ کان پوءِ به سندس تعليم ۽ تربيت تي سندس ڇاچو چڱي چوڪي نظر رکندو آيو.

قوه جوانيءَ ۾ مهراڻن جي ڪيٽيءَ (درياءَ جي ڀر) ۾ جا تڪڙ جي نزديڪ گنجي تڪر ۽ درياءَ جي وچ ۾ آهي هرڻن جي شڪار ڪندي مير صاحب پاڻ هڪڙي پارسي غزل ۾ چوي ٿو:

”شوقي ز شڪار داشتم بعدي،
آخر يقين شد که خود شڪاريم.

(ج 1 ص 67)

معنيٰ:-- شڪار جو شوق تمام گهڻو هوندو هوم؛ نيٺ پڪ ٿيو ته پاڻ ئي شڪار بڻجي چڪو آهيان. جئن حام تماچي نوريءَ جي نينهن سانگي سڀ ڪينجهر نواسي نوازي ڇڏيا، تنهن هن نوجوان شهزادي به پنهنجي معشوق جا مٿ نوازي راضي ڪيا ۽ مائيءَ کي حـ رآباد ۾ آڻي ساڻس عقد وڌائين.

”اسان جو عشق عالم هائي پير ٿيو آهي،
ڪيئن نخچير ٿي، هائي سو خود نخچير ٿيو آهي.

جو مھراڻن جي ڪيٽيءَ ۾ ڪنارو آھ گھاري جو،
 سو سارو سٿر حاصل غيرت ڪشمير ٿيو آھي،
 پري کان ٿي ڏٺو مون منگھريو مجلس ۾ مرڪيو ٿي،
 ڏسي مونکي سو سھڻو صورت تصوير ٿيو آھي.
 تڏھن دل منھنجي ديواني ٿي آھي مست لايعقل،
 پوءِ لئي زلف پيارل جو جڏھن زنجير ٿيو آھي."

(ج 2 ص 86)

ھڪڙي ھنڌ تہ مير صاحب ڪليو ڪلايو چوي ٿو:
 منٺار مٺي يار کي صورت ڏني مولِي
 مونکي انهيءَ مہ رو جي محبت ڏني مولِي
 اللہ آھن منھنجون ڪيون پوريون
 منٺار مليو روح کي راحت ڏني مولِي
 حاصل ٿيو رقيين کي جدائيءَ جو جھنم
 سانگي کي تہ جيئري آھي "جنت" ڏني مولِي.

(ج 2 ص 7)

ان مائيءَ بہ بجنسي نوريءَ واري ٺھائيءَ ۽ اخلاقن سان مير صاحب
 کي حد کان زياده موھي وڌو هو، مائيءَ ج حياتي ٿوري ھئي، تنھن ٿورن ئي
 ڏينھن بعد وفات ڪئي. مائيءَ جي وفات ڪرڻ ۾ مير صاحب جو پاڻيءَ مان
 نڪري وڃڻ. پوءِ حيدرآباد ۽ شاھ جي ڀٽ جي وچ ۾ اگھاڙين پيرين اچڻ
 وڃڻ راتين جون راتيون گنجي ٽڪر تي سسئي وانگر پير پٿون ڪرڻ مجنون
 ۽ وامق کي بہ شھ ڏيئي ڇڏڻ.

1- "ھلياسون واري مجنون ڏي ھنڊا نينھن جو نعرو
 چيو ٿي چاھ مان ھرھڪ اجهي سانگي سفر نڪتا."

(ج 1 ص 12)

2- "دردن ڪي ڌوم ڌام دل ناتوان تي
 صدمہ هزار منھنجي رسيآ آھن جان تي."

واچوڙي وانگي ڦرندو وتان آءُ روز شب
آهيان ڪڏهن زمين تي ڪڏهن آسمان تي.“

(ج 1 ص 11)

هز هائينس مير محمد حسن علي خان کي پنهنجي ڀائٽي جي
پريشان حاليءَ جو تمام گهڻو فڪر ٿي پيو. تنهن ڪن يورپين عملدارن
جي صلاح ۽ مدد سان ٻه ٽي منڊمون مير صاحب جي خدمت ۾ ڇڏيون،
انهيءَ لاءِ ته ڪنهن به طرح انجي ٽهندڙ دل دام ۾ اچي ۽ هو جهان جي
دستور موجب هلي چلي.

آخر ڊاڪٽر رائٽ صاحب جي ڌيءُ مس رائٽ صاحبه انهيءَ ڪم ۾
فتحياب ٿي ۽ مير صاحب کي اڳيان دفتر سپ وسارائي ڇڏيائين.

مير حسن علي خان مس رائٽ صاحبه جي عزيزن ۽ وارثن کي سندن
مرضيءَ موجب خوش ڪيو ۽ سن 1877ع ۾ مس ممدوحه کي مسلمان
ڪري مير صاحب سان شادي ڪرايائين. هز هائينس مير عبدالحسين
خان پوءِ زمانه سازيءَ سان بلڪل پورو رهندو آيو ۽ انهيءَ گهر مان ٻه
فرزند ٿيس.

ڏهن عشق جي مستيءَ جا اڳيان پرڏا مير صاحب جي دماغ تان
لهي ويا، تڏهن ٿو فرمائي:

”جنهن مون کي ٿي ڏٺو،

ٿي چيو ته تنهن چريو چريو

پنهنجي پرينءَ ڏي مون

جو ڏٺو ٿي وريو وريو

فرقت ۾ پنهنجي حال تي

مون پاڻ ٿي رنو

سيڪنهن چيو ٿي عشق جو

ڏونگر ڏريو ڏريو

سج آهه سنگ سخت

ڪان انسان سنگدل

جن ريءَ نه دم سريو ٿي

سو سانگي سريو سريو.

(ج 1 ص 9)

مير هائينس مير عبدالحسين خان قوھ جوانيءَ جي وقت ۾ ٿي
حضرت شاهه پٺاڻي جو پورو پورو معتقد ۽ انجي ڪلام جو سچو پياسي
هوندو هو.

1- ”شاهه لطيف شامل حال اڳر نه هو

تو شاهراهه عشق مين ميرا گذر نه هو.“

(ج 1 ص 96)

2- ”هادي راهه هدا آهي پٺڻائي ڀرجهلو،

• ياد ٿو هر دم ڪريان تنهن مرشد وموليٰ کي آءٌ.“

(ج 1 ص 104)

3- ”مونکي مرشد کان ٿيو خدا حاصل

گل سان بلبل ڪيو آشنا مونکي.“

(ج 1 ص 118)

مير صاحب پنهنجي معشوقه جو لاشو به شاه جي پٽ تي دفن
ڪرايو هو.

مير صاحب ڪڇيءَ کان وٺي فقيري خيالن جو ماڻهو هو، عشقبازيءَ
نه آفي باقي به فقير بنائي ڇڏيو هوس. جيتوڻيڪ اميرائي زندگي بسر
پيو ڪندو هو، ته به دل توڙ تائين فقيريءَ جي رنگ ۾ رتل هيس. پاڻ
فرمائي ٿو:

1- ”ڪين مورئون مٽ ڪريان سو

سڪ آءٌ هڪڙي سور سان،

فقر ۽ فاقو نه پاريان

دولت فغفور سان.

هنجهه جي ٻوليءَ نه سمجهن

ڪانگ ڪانگي ڪري.

مفت هو ملن ملو ڪيو

مامرو منصور سان.

(ج 1 ص 10)

مير صاحب جي فقيري دل جي ثابتي اها آهي، جو هڪڙو اميرزادو ٿي ڪري به پنهنجو تخلص رکيائين ”سانگي“ (ڪجهه وقت گذاري هليو وڃڻ وارو) يا چل چلائو. ان بابت پاڻ فرمائي ٿو:

1- ”سانگ دنيا ته آهه اي سانگي.

سمجهو ساڻيهه جنهن سو نادان ٿيو.“

(ج 1 ص 86)

2- ساڻيهه ناهه هي ته گذر جو مڪان آهه.

دنيا جي سانگ ۾ اوهين سانگي سڀالجو.“

(ج 1 ص 96)

سانگي صاحب جا وڏا مائٽ پڪا اثنا عشري شيعا هئا، پاڻ به اهلبيت اطهار جو سچو عاشق هو. حضرت علي المرتضيٰ (ڪرم الله وجهه) ۽ ان جي صفت ۽ ساراهه پنهنجي ڪلام ۾ چڱي چڱي تي ڪندو ويو آهي. پر اصحاب سڳورن جو به گهڻو ادب رکندو هو. شيعه يا سني سڏائڻ جي بدران پاڻ کي صوفي سڏائيندو هو ۽ مذهبي بحث کان سخت نفرت هوندي هيس. ان بابت سندس رايو هي آهن:

1- ”جا آيت تظهير آهي شان ۾ جن جي،

سي آءِ جز از عتبرت اظهار نٿو ڄاڻان.

مرشد ڪيان هي ارشاد ٿيو در راه تصوف،

مولا ڪو بجز ساقی ڪوثر نٿو ڄاڻان.“

”مرسل جا جي اصحاب آهن صدق جا صاحب،

سي رتبہ ۾ هڪ ٻئي کان ته ڪمتر نٿو ڄاڻان.“

(ج 1 ص 10)

2- ”جو شيعن ۽ سني ۾ هلندڙ آهي،

اي زاهد سڄو آهي شريعت جو بحث.

اسان سان جي ڪرڻو آهي تان ڪريو،
حقيقت جون ڳالهيون طريقت جو بحث."
(ج 1 ص 24)

3- "نه شيعو آه سني آهي محي الدين،
سو آه صافي و صوفي و رهنماء طريق،
تفاوت آه ٻنهي ۾ ڪيو مٿن ملن،
ڪيو مون مشرب و مذهب جو تهڊئون تحقيق."
(ج 2 ص 24)

مير صاحب کي سرڪار مان ٻارهن سو رپيا ماهوار
پوليٽيڪل پينشن ملندي هئي. سندس اميرائي اتالي جي ڪري اها
پينشن ٿوري هئي، پر گهر ۾ نهايت دانا ۽ تعليم يافتہ يورويئن
خاتون هيس. جا سڄي اتالي جي خرچ جو انتظام بلڪل سهڻي نموني
سان رکندي ايندي هئي ۽ مير صاحب کي ڪا به دست اندازي ڪرڻي ڪا نه
پوندي هئي.

مير صاحب فرست ڪلاس اسپيشل مئجسٽريٽ به حسن تدبير ۽
هوشياريءَ سان توڙ تائين نڀايائين. ان بابت پاڻ هڙن ٿو فرمائي:
وري ڪا ڪجي اهڙي موزون نوا،
ڪري طبع مضمون جي آڏي ٻچا،
آهيان پهرئين درجي جو مئجسٽريٽ،
ڪريان ڪم فرمائي مونکي خدا،
اهو ٿا چون آه عمدو وڪيل،
زبان ۾ هئي تاثير جنهن جي صفا،
آهي شاعري ۽ وڪالت ٻئي،
صفا هڪڙي سانچي ۾ پلٽيل جدا،
علم تي رڳو تنهنجو ناهي مدار،
مگر حق تعاليٰ جي آهي عطا،
جي بئريسٽر آهي ڇا ٿي پيو،
جي مائسٽر آهن سي بي نام جا.

پڇا سيڪاري ڪالڇ ” ۾ ڪو،
 اهو جوهر ذاتي آهي بچيا.
 اسان ڪا ڪڏهن ڪانه ڪورٽ ڏني،
 نڪي قاعدا ڪي پڙهي مون ڏنا.
 وڃي پار پياسون توڪل ڪري،
 ڪندي ڪم وره گذري ٻارهن ويا.
 غنيمت آهي گذري جو دم بخير،
 به امن و امان ۽ بصلح و صفا.“

(ج 1 ص 17)

هيٺين شاعرن سان مير صاحب جي خاص محبت هوندي هئي:
 (1) سيد غلام محمد شاه (گدا) سندس استاد هوندو هو. (2) ميان وڌل
 علوي (حيدري) ويٺل سيد پور تعلقه گوني (3) پير ميان علي محمد شاه (علو
 سائين) سجاده نشين شاه پٽ، سندس مرشد زادو هو. (4) پير ميان صاحبڏنو
 شاه سجاده نشين بلڙي تعلقه گوني، (5) حافظ حاجي حامد ٽڪڙائي (6) مرزا
 قليچ بيگ، (7) سيد عبدالحسين هندستاني.

مير صاحب گدو بندر کان ڏيڍ ميل کن ڏکڻ طرف درياءَ جي
 ڪپ تي مير مير محمد خان جي تنده ۾ رهندو هو، جنهن کي عام طرح
 ڪانپ (ڪئمپ) ڪري سڏيندا هئا. هن هائينس مير محمد حسن علي خان
 وري انهيءَ ڪئمپ ۽ گدوبندر جي وچ تي مير نور محمد خان جي تنده ۾
 رهندو هو.

سانگي صاحب شاعرن جي مجلسن، راڳيندڙن جي محفلن ۾
 درويشن جي صحبتن ۾ هڪڙي پاسي گذاريندو هو، ته ڪورٽ جو ڪم
 ٻئي پاسي سنڀاليندو هو. هر سال سانوڻ ۽ سياري ۾ شڪار تي ويندو
 هو. ڪڏهن ڪيرٿر جبل ڏانهن، ڪڏهن ڪيٽين ڏانهن ۽ ڪڏهن ٿر
 جي پٽن ۾.

مير سانگي صاحب چوهتر ورهين جي عمر ۾ به لائق فائق فرزند
 ڇڏي 1924ع ۾ رضا ڪئي. سندس لاشو سنديسر وصيت موجب شاه جي
 پٽ تي وڃي دفن ڪيائون.

سانگي جو ڪلام

سانگي ڦوه جواني جي وقت ۾ پهريائين علم موسيقي جي اصول تي ڪافيون چوندو هو. ”سوز سانگي“ نالي هڪڙو ڪافين جو داستان تيار ڪيو هئائين، جو گهر ٿي ويس. تنهن کان پوءِ موزون ڪلام (غزل) ٺاهڻ شروع ڪيائين. 1904ع تائين ”ديوان سانگي“ جا ٻه جلد تيار ڪيائين، جي ڇاپيل آهن. پهرئين جلد ۾ اڍائي سو کن غزل ۽ قصيدا آهن ۽ ٻئي جلد ۾ ٻه سو کن غزل ۽ قصيدا ۽ هڪ سئو اٺاويھ ڪافيون ۽ ٽي سي حرفيون آهن.

”ديوان سانگي“ جا ٻئي جلد لیتو ڪراف ۾ ڇاپيل آهن. هن ڪن ڏکين لفظن جون معنائون به حاشيه تي لکي ڇڏيون آهن؛ مگر پروف تي پوري نظر نه ٿيڻ ڪري ڇاپي جون غلطيون گهڻيون رهجي ويون آهن. ٻنهي جلدن ۾ غزلن تي جريان نمبر لڳل نه آهن، جي هئڻ ضروري هئا.

انهن ٻنهي جلدن جي ڇاپڻ کان پوءِ به ويهه وره سانگي حيات هو ۽ ڪيترائي غزل، قصيدا ۽ ڪافيون ٺاهيون هئائين، جي سندن وارثن وٽ موجود آهن. اهو ويهه سالو ڪلام جو دستخط حالت ۾ آهي سو هن ڇاپيل ڪلام سان ملائي ”ڪليات سانگي“ جو ڪو نئون درست نسخو شايع ڪرايو وڃي ته بهتر.

سانگي صاحب نه رڳو پارسي، اردو ۽ سنڌي شعر ٺاهيندڙ زبردست شاعر هو. پر قابل نثر نويس به هو. ”لطائف لطيفي“ نالي پارسي ڪتاب لکيو اٿس، جو اڃا دستخط حالت ۾ آهي. ان ۾ پارسي نظم ۽ نثر نهايت عمدتاً لکيا اٿس. هن ڪتاب ۾ حضرت شاه پٺاڻي جو احوال ۽ وڏن مير صاحبن جيڪي انهيءَ درگاه جون خدمتون ڪيون تنجو ذڪر ۽ فقيرائو نڪتا ۽ چٽڪا چڱي نموني سان لکيل آهن.

اسين هت فقط ”ديوان سانگي“ جي ٻن جلدن ۾ سمائيل ڪلام تي ادبي نظر سان قلم فرسائي ڪنداسون.

سانگي صاحب جو ڪلام، خصوصيتون ۽ ايجادون.

1- سانگي پنهنجي زندگي جا احوال جهڙي ڪشادگيءَ ۽ جٽائي سان پنهنجي ڪلام ۾ جدا جدا طرزن سان سمائيندو ويو هو. ايتري انداز

۾ ۽ اهڙي خوبيءَ سان ٻئي ڪنهن شاعر پنهنجي سنڌي ڪلام ۾ پنهنجي زندگيءَ جا واقعا بيان نه ڪيا آهن. ڪٿي ڪٿي ته وري سنڌ ڏيندو ويو آهي. جئن ته چوڻيٽاليهن ورهن جي عمر وقت پنهنجو شخصي حال ۽ درياءَ جي ٻوڏ جو ذڪر هن طرح ڪيو اٿس:

صرف سڀ عمر در سڄائي
 بارڪ الله سا سڄائي ٿي.
 ويئي وارن مان هئي جا ڪارائي.
 آخر اها اچي صفائي ٿي.
 نه اکين ۾ رهي ڪڪورائي،
 آهي عينڪ سان آشنائي ٿي.
 ڇهل و چار سال بعد عيان.
 هي زماني جي بي وفائي ٿي.
 نه اهو رنگ روپ ونق آه،
 پنهنجي جاتم ٿي سا پرائي ٿي.
 آهي پيري رسي جوانيءَ مان،
 ٿي چڱائي منجهان مدائي ٿي.
 نه رهيو اقتدار جسماني،
 پختگيءَ ۾ اچي ڪچائي ٿي.
 ٿي جواني ته بي وفا ئي آخر،
 جا پرائي هئي سا پرائي ٿي.
 تنن جوانن مان نڪري ويا آهيون.
 ڪير مان نڪري جئن ملائي ٿي.

13'2

هڪ هزار وسم صد و دو آه،
 جنهن ۾ دريا جي هئي چڙهائي ٿي.
 جت پاڻي ڪڏهن هو ڪونه آيو،
 اهو ميدان پي ويو ترائي ٿي.

ڪيترا ڳوٺ ٻوڏ ڪيا برهمڻ،
 مٽو ڀٽن ويا توائي ٿي،
 نيٺ ڪر آيو بنگلو جيڪب جو،
 وڃي ويناسون دل بچائي ٿي،
 سير حاصل جبل تي هو بنگلو،
 دل کي مرغوب خوشمائي ٿي،
 بنگلہ ٻئي ۾ مير شاھنواز،
 اچي ساڪن ٿيو سانگ ڀائي ٿي،
 خير خوبي سان ڏينهن ويا گذري،
 گذري جا عمر سا پراڻي ٿي.

(جلد 1 صف 177)

نوٽ- مٿين احوالن مان تسلي ٿئي ٿي ته مير سانگي هجري 1312
 ۾ 44 ورهن جو هو يعني سندس ولادت جو سن 1268 هجري برابر 1851ع
 هو.

2- شاد ڀٽائي عليه الرحمة جي ڪلام وانگر سانگي جي ڪلام ۾
 به ديس جي طرحين طرحين نين ۽ ڏنڏن وٺواريون سان سبق ورتا ويا آهن ۽
 انهن کي تمثيل طور يا ڪنهن هنڌ تشبيهي طور ڪر آندو ويو آهي، آخوند
 گل محمد جي ڪلام ۾ اها خصوصيت آهي پر گهٽ انداز ۾، مگر آخوند
 قاسم، فاضل شاهه يا ٻين سنڌي شاعرن جي ڪلامن ۾ اها خصوصيت اڻ لڳ
 آهي. جيئن ته ٻوڪ ۽ هاريءَ جا تمثيل، نار ۽ هراڻ، ريل گاڏي، ٻارين راند،
 پيس ڪوٽ راند، عشق جي سبوت ۾ عاشق جو حسن تي فرياد، عقل
 وڪيل جي تقدير ۽ عشق مڃڻسپريت جي فتويٰ، شير ۽ غبر ۾ ڪيترائي نوان
 نوان تمثيل ڪلام ۾ ڪر آندا آهن، جيئن ڪنهن اڳئين ۾ اهو ڪر آندو
 آهي ۽ نه ڪنهن پوئين. پر ٿي مثال هيٺ ڏجن ٿا،

2- هنري مارتن جي ڪارخاني جون ٺهيل بندوڦرن ۽ رافٽلون
 مشهور آهن. حضرت سانگي ۾ اهو هڪ هنڌ شعر ۾ عشق جي ”اهڙ“ کي
 هنري مارتن جي بندوڦ سان تشبيهه ڏئي ٿو،

”عاشق جي ته آه لاءِ رقيب.“

هينري مارتن جي آه تفنگ“.

(ج 1 ص 58)

2- پٽن سان ”پيمس ڪوٽ“ راند ڪرڻ جو رواج جتي ڪڍي عام آهي، پر ان مان ڪنهن عقلي يا اخلاقي سبق حاصل ڪرڻ ڏانهن ڪنهن جو ڌيان به نه ويندو آهي. سانگي انهيءَ خيس راند مان به فيمٽي سبق ڪڍي ٿو:

1- ”پٽن جي ڏسي راند مئونڪي عجب هي آيو،

حي حڪم مڃي شاه کي ماري وٺي گولو.“

(ج 1 ص 85)

2- راند ۾ پي ضرور زور جو آهي:

حڪم ناهي اچيو وڃي ٿي پيس.“

(ج 2 ص 40)

3 عشق ۽ عقل جي جنگ ۽ ان جنگي ميدان جو نقشو سانگي براليءَ عجيب ڍنگ سان چٽيو آهي. سو بيت ڏجي ٿو. ان جي مراد فلسفي سمجهڻ لاءِ پڙهندڙن کي غور ڪرڻ جي ضرورت آهي.

”مضـ مون تـراشـ تي زبـان تـسـير نـويـسـو
تو کي ڌيان ٿو آءُ قسم ذوالفقار چـسـو.
جـسـو هـر ڏيـڪـار اـهـڙا پـڪـا حـنـجـر زبـان
جـنـهـن ان ڪـجـو ڪـڍي نه ڪـڏـهن قـدر ان ڪـو
ظـاهـر اـشـان نـظـم جـا پـر جـم ڪـسـيل آهـن
لـن عـقل و عـشـق پـاڻ ۾ مـٽـي ٿا جـنـگـجـو
فـوج مـخـن جـي ٿي فـي الفـسـور صـف ڪـمـاڻي
ڏس قـلب ڪـسـه ۾ جـنـگ جـسـو آهي طـيـل وڳـسـو
مـنـڙن پـري نه آهـ هـيـنـڙ ڪـسـار زار جـي
تـسـيـديـز فـڪـر تي آهي مـسـور عـقل جـسـو
بـاطـن ۾ ڪـسـجـم تـسـيـنـڪـي نه آهي ذرو به زور
عـقـل ۾ طـمـطـاف آهي عـشـق جـسـو وڏو

books.sindhsalamat.com

طرفين سان تعلق تنهن کي ڏرو نه هو
سانگي پري کان بي ڏٺو هي معرڪو متو".

(ج 2 ص 74)

3- سانگي جي ڪلام ۾ هيءَ به خصوصيت آهي، جو ان ۾ حسن پرستي ۽ عشقبازيءَ جو مضمون اهڙو ڪليو ڪلايو ۽ گهڻي انداز ۾ موجود آهي، جهڙو پئي ڪنهن به شاعر جي ڪلام ۾ نه آهي. آخوند قاسم پنهنجي ڪلام ۾ پاڻ کي شيخ سعدي عليه الرحمة وانگر صوفيانہ اصول تي ڳيرو پرست ثابت ڪيو آهي، ته سانگي وري مولانا جامي ۽ مولانا نظامي وانگر صوفيانہ اصول تي پاڻ کي زنانہ حسن جو ثنا خوان ثابت ڪيو آهي. پاڻ فرمائي ٿو:

"ادا اسين آهيون عاشق مزاج،

آهي سر اسان جي تي وارن جو تاج،

ٿيس شاد شوخن سان شاديون ڪري،

ڏکن سان مليو سڀ ڏمر ڏوٽ ڏاج،

ٿو ڏين ياد هاڻي کي هندستان،

نه چاڙهائ ٻانهن تي اي يار عاج،

برهه جا ته بيمار آهيون اسين،

اسانجو ڪندو ڪير احمق علاج،

اسان عشق کي آه مشهور ڪيو.

اسان کان لڏو عشقبازي رواج

برابر نه رهندو سو سهڻن سوا،

اي سانگي اسانجو مزاج وهاج،"

(ج 1 ص 25)

2- "آهي برفي کان بيشمار لذيد،

شوڻ شيرين شاندار لذيد،

صاف اولن کان ٿيا عجيبن جا،

در دندان آبادار لذيد.

وصول ڇا هوندو ٿيو جڏهن آهي،
 اي مٺا تنهنجو انتظار لڏيد.
 بمبئي جي انهن رتامن کان.
 سرخ رخسار نازدار لڏيز.
 سانگي ميون کان ۽ مٺائن کان.
 لب شيرين شوخ يار لڏيد."

(ج 2 ص 29)

4- سانگي جي ڪلام ۾ هي خصوصيت آهي، جو منجهس انگريزي ٻوليءَ جا لفظ گهڻي انداز ۾ ڪم آيل آهن. آخوند گل محمد پنهنجي ڪلامن ۾ انگريزي ٻوليءَ جا به ٿي لفظ ڪم آندا آهن، مگر پوءِ سانگي کانسواءِ ڪنهن به شاعر ڪم نه آندا آهن. مثال:

1- "مٺن ماڻهن جي ابروءَ جو اشارو،

سو سانگي لاءِ سرڪاري سمن آه."

2- مئجسٽريٽ عشق جي ڪورٽ ۾ حڪم ڪيو،

اغيار باوقار رهي يار بي وقار."

(ج 1 ص 34)

3- "ملڪ سخن ۾ آه مونکي دسترس وڌي،

آءُ گورنر آهيان به اقبال و اقتدار.

آءُ ميڙ چونڊ ٿو ڪريان مضمون جي مال جي،

آهيان ڪمشنر آءُ ڪليڪٽر ۽ ڪاردار.

معلوم مونکي آه سڀ انداز نظر جو،

سروير آءُ نقشه بڪف آءُ طنادر.

تيغ زبان سان ٿو وٺان اقليم نظم جي،

لفٽنٽ آءُ ميجر آءُ ڪماندار."

(ج 1 ص 36)

ازانسواءِ رجسٽر، سٽامپ، ڪامپ (ڪئمپ)، نمبر، گلاس، آفيس،

گئس وغيره وغيره انگريزي ٻوليءَ جا لفظ ڪم آيل آهن.

5- پنهنجن هم عصر شاعرن کي يڪجاءِ ياد ڪرڻ ۽ انهن کي پنهنجي ڪلام ۾ داد سخن ڏيڻ به سانگي جي ايجاد آهي. ڪانس اڳ ڪنهن به شاعر ائين نه ڪيو هو.

مثال:

مطرب خوشخوان کي گهرجي ساز ۾ آڻڻ سرود،
چئي غزل تصنيف طبع شاعران هوشيار.
ڪي غزل پهرين گدا جهڙي سخنور جا چئي،
بي مثل جو آه اقليم سخن جو شهسوار.
آه سو هن وقت ۾ ٿيو ابر نيسان سخن،
تو ڪڍي دل جي صدف مان صاف در آبدار.
تنهنڪانپوءِ پڙهجن وري تصنيف موزون دلفريب،
حرف هر ڪنهن ۾ هجي جنهنجي فصاحت بيشمار،
شاعر عالي دماغ آهي اهو مرزا قليچ،
سر زمين شعر ۾ جنهن کي ٿيو ڪلي اقتدار.
حيدري جي نظم کي پوءِ چئو به آواز بلند،
شاعر نازڪ خيال ۽ آه جو يارن جو يار.
تنهنڪانپوءِ چئجن وري حامد سندا اشعار خاص،
جي آهن تسبيح جئن پوتل چون در شاهوار.
آه با فضل محمد شعر ماتر جو مٺو،
دل سندس آهي غم آل عبا ۾ داغدار.
بيا به آهن ڪيترا استاد شاعر سنڌ ۾،
با فصاحت چاپچن جنجون ٿيون تصنيفون هزار.

(ج 1 ص 21)

سانگي جناب گدا صاحب کي پنهنجو استاد ڪري مڃيندو هو ۽ ان جي ساراهه پنهنجي ڪلام ۾ جاءِ بجاءِ ڪئي اٿس. حيدري سان به ڪو خاص قرب هوس، جو ان کي به چپي چپي تي ياد ڪيو ۽ ساراهيو اٿس. سيد مرتضائي ٺٽوي، ميان صاحبڏنو شاه بلڙي وارو، سيد ابوالحسن هندستاني،

میان لطف الله مصنف گل خندان ۽ ٻين شاعرن جا به نالا سانگي پنهنجي ڪلام ۾ ڪم آندا آهن ۽ انهن کي سخن جو داد ڏنو اٿس.

8- سنڌي ٻوليءَ ۾ ”واسع الشفتين“ ڪلام (اهڙو ڪلام جنهن پڙهندي پڙهندڙ جا چپ هڪ ٻئي سان نه لڳن) چوڻ به سانگي جي ايجاد آهي. هيٺ ڏجي ٿو، جو سڄو پڙهي وڃي چيهه ڪبو ته ڪٿي به چپ هڪ ٻئي سان نه لڳندا.

”يار اکرين نثار گلرخسار جاني دل جا يار،
سياه سر سر واه سائين آءُ ڪريان توتان نثار.
عاشقن کي هاڻ حاصل ٿئي نه تسڪين و سکون،
هن طرح هر جا ته آهن عشق جا ٿيا اشتهار.
سي اگريچ ٿا گذارن دولت دنيا کان ڌار،
حسن جي سرڪار جا عشاق آهن ڪاردار.
تنهنجي ڪاڪل تان ڪريان صدقا ڪتوري جا ڪرا،
عين آهوءَ جي اي جاني تنهنجي نيئن تان نثار.
عقل جي انداز کان سي دور آهن دردڪش،
نحو و صرف عشق کان هر طرح آهن هوشيار.
دل وٺڻ عاشق جي اي دلدار آهي تنهنجي ڪار،
سو اسان جو آه هادي شان جنهنجو آه هي،
لافتي الاعلي لاسيف الا ذوالفقار.
ات گدا و حيدري هن شعر رنگين کي ڏسي،
شاعر ٽڪڙ سان گڏجي ٿا ڪين ڪي انتظار.
ناسخ و آتش سان گڏجي شاعر شروان ڏسي،
ٿو ڪري سانگي ته غزلن جي غزالن جا شڪار.“

(ج 1 ص 33)

فطرت نگاري، واقعہ نگاري ۽ سيرت نگاري وارو مضمون

قدرتي نظارن کي دلچسپ نموني سان نروار ڪرڻ، ڪنهن به واقعي کي اثرائت لفظن ۾ بيان ڪرڻ ۽ ڪن به ماڻهن جي نشست برخاست ۽ هلٽ جو پورو پورو نقشو عام فهم عبارت ۾ پيش ڪرڻ آهي شاعريءَ جون

زبردست لياقتون آهن، جي سانگي جنهن خوبيءَ سان ادا ڪيون آهن، تنهن نزاکت سان سواءِ حافظ حامد جي ٻئي ڪنهن به اڳئين يا پوئين شاعر ادا نه ڪيون آهن. مير سانگي پنهنجن غزلن خواه ڪافين ۾ ڪٿي کير ٿر جبل ۽ ٿر ملڪ جو برساتي نظارو ۽ شڪار ڪندڙن ۽ جهنگلي جانورن جون حالتون، ڪٿي ٻيلن ۽ ڪيٽين ۽ دٻن جا ڇهڻا ۽ اتي جي شڪار بازيءَ جون موجون، ڪٿي برساتن ۽ ٻوڏن جا واقعا، ته سهڻيءَ ۽ سسئيءَ ۽ مارئيءَ جي سيرت، ته ڪٿي وري جهنگ ۾ گذاريندڙن غريبن جا ارڪان ۽ افعال جدا جدا طرز ۽ نمونن ۾ نروار ڪندو ويو آهي. اسين نموني خاطر به ٽي مثال هيٺ ڏيڻ ڪافي ٿا سمجهون.

مثال:

(1) کيرٿر جبل، انجي ٽڪرين ۽ نهرن جو نظارو:

”غير شوخن جي ۽ بغير شڪار،
دل کي هرگز اچي ڪين قرار.
وسي مينهن ڪيو ملڪ سڀ سرسبز،
ميسر حاصل ٿيو سڄو ڪهسار.
سيند تي تئن جبل جي آهي گاهه،
جئن سهڻن جي آهن سيند تي وار.
قابل ديد آهي ڪاٺ پني،
سبز تر از خط رخ دلدار.
سرس سا تيرزن ۾ ٿي سبزي،
سبز سانهي جي آه سڀ يڪبار.
ٿيو سرهاڙو سڄو آهي سرهو،
آهي جنت سڄي ٿي جنت وار.
ٿيو مٽاري ۾ گاهه آهي موڪ،
ٿي ڪير ڪل سڄي آهي سرشار.
آهن بانڌاڪا ٿيا سڄا ساوا،
سبز سڀ آهي دامن ڪهسار.“

آهي چشمو چون چشمن ڪوش،
 ٿيا ليارن واري ۾ آهن ليار.
 ڪورڪل ۾ ۽ سورجائيءَ ۾،
 مون هرڻ ۽ سره ڪيا ٿي شڪار.
 پٺ واري ۾ ٿي بهون ساوڪ،
 آهي ڪهسار غيرت گلزار.
 نامور نئي جا آهي بارن جي،
 آبرو بخشي تنهن کي ابر بهار.
 صاف ڏوٻي ٿي ساري ڪير ڊهي،
 ڪيا مينهن آهن وڏا وسڪار.
 اُھ مڪياءَ ٿيو سڄو مڪئي،
 لنڊ لهريون هئي ٿو دريا وار.
 جنگهڙي اهڙي زور ساڻ وهي،
 جنهن ڏني تنهن چيو ڏسي ٿي مار.
 گاه پانائي ۾ آه ٿيو بي حد،
 خوشدلي هئي هتي فزون زشمار.
 هتي هرڻن جا ها چئن ۾ چڱا،
 ٿي پتن تي ڏٺا غزال هزار
 هت شڪارن جو شغل هو بي حد،
 رهيو اسباب جشن جو تيار
 هت عجب رنگ روپ ٿي گذريا،
 موسم برشڪال ۾ آ بسيار
 ڪيترا ڏينهن ٿيا ڏني ڏونگر،
 نه لنگهڻ ٿي ٿو هاڻ دريا پار.
 ٿيو اسان جي سو ڪهڙي ڪم جو هاڻ،
 سانگي جي ڪوهسار ۾ ٿيو شڪار.

ملير ۾ مينهن جا نظارا:

”آنا مينهن مارن تي بي انتها،
 ڦٽا ڦوڳ، ساوا ٿيا سر، جا بجا،
 وساري جي آهيان ويڙهيڇن ته ڇا،
 وريڇا پلا مونکي ڪئن وسرندا،
 نٿا سار سورن ۾ منهنجي لهن،
 ويڙهيڇن کي وسري آهيان سومرا،
 پنوهارن نه منهنجي ڪا پروا ڪري،
 اباڻن جي خاطر مون هي حال ڪيا،
 عمرڪوٽ ۾ آءُ آهيان تي اسير،
 مزا مون چڪيا ڪيترا قيد جا،
 ڪڙا ڪوٽ ڪئن منهنجي دل تي پون،
 مٺا منهنجا مارو آهن ٿر ٿيا،
 اباڻن عمرڪوٽ ناهي ڏٺو،
 هنن جو پلا آهي شهرن سان ڇا،
 مون هي حال هيءُ هيءُ ڪيا جنجي ڪاڻ،
 نه ڪئي مون سان تن ڪا ويڙهيڇن وفا،
 ڏسڻ ۾ اچن اڄ ٿا ڪارا ڪڪر،
 اڀرندي ڏي آهن وڃن ور وڌا،
 سڻو آه گوندن جي پاسي تي گور،
 اڄها اڄ لڳي ٿي اُتي جي هوا،
 آهي مينهن مارن ڏي پيو وڌ ڦڙو،
 چنن تار ڏسجن ٿيون ۽ ڇڄ پريا،
 سڪان ٿي سدا ٿر جي نه ڪار ڪي،
 پٽن تي لڳي ٿي جا بادصبا،
 هڻن لنب لهريون ٿا ميدان ۾،
 آهي سبز ساڙيهه سڀ خوشنما.

ٻيون اڃ ڳنڍين ۾ آهن ڳنڍيون،
 سڪا جي ها وڻ سي به ساوا ٿيا.
 نڪا پوک پوک نڪو هر هلي،
 تڏهن پي سڪيا آهن مارو مٺا.
 اهي ڌڻ ڌوئن جي پاسي پڪو.
 ٿيو سائون سيارج ۽ مڪئي صفا.
 ڀٽن جي ڀرن تي پري پنهنجا پاند،
 چيڙ چونڊي آئين سرتيون سدا.
 سدا منهنجا مارو مٺا منجهه ملير.
 ٻين ۽ گولاڙن مان ماڻن مزا.
 نلر لس مسريڙو آهي ملڪ ۾،
 منگها موڪ، ميهن آهن پت پريا.
 پنواهرن جي آهي پسي سان پريت،
 سگر سيڪي کائن ٿا سانگي مٺا.

(ج 2 ص 8)

ڄمن ۽ موسم بهار:

”شاهد گل ٿيو آهي رونق فزا،
 چار سو بلبل جا آهن چهچٽا.“
 صحن ڄمن ۾ ٻيون آهن اشرفيون،
 آهي سخاوت ڪٿي باغ سخا.
 لاڏ مان سنبل جون ٿيون جعدون لڏن،
 آهن ڪٽڻهار ڪليا جا بجا.
 لعل کان ٿيو لعل آهي گل انار،
 موتين کان صاف آهن موتيا.
 نرگس شھلا ٿي ڏسي ناز مان،
 سوسن صديبرگ سمن جا مزا.
 ٿئي ٿو رتن جوت کان رونق ۽ رنگ،
 سرخ ڪي گل ٿين ٿا ڪي صفا.

سبز آهي صحن چمن سر به سر.
 نسترن و ياسمن آهن ڪڙيا.
 گل ڪي ۽ بلبل ڏسي پاڻ ۾،
 دائودي، دينار تصدق ڏنا.
 زينت گلزار تيار ڪئوتنن جا گل.
 تلبي و تڪيا ٿيا آهن خوشنما.
 آهي ٿيو شنبو کان معطر مشام.
 سرهي آهي جنهن کان ٿي باد صبا.
 باغ ۾ ٻو بخش آهي بيد مشڪ.
 آهن سوري ۽ صنوبر ڪليا.
 آهي اٺو زور سان ابر بهار.
 چوٽڪ چلها چار طرف تيار ٿيا.
 هي به هينئر چٽڪو آهي چار ڏينهن.
 موسم گل سانگي نه رهندي سدا.

(ج 2 ص 5)

مدحيه ۽ دعائيه مضمون:

مدحيه (ساراه ڏيکاريندڙ) مضمون عام طرح ٿورو گهڻو سڀ
 ڪنهن شاعر ڪم آندو آهي. دعائيه اڪيڙن کي دعا ڪرڻ وارو) مضمون مير
 سانگي گهڻي قدر ڪم آندو آهي. ڪنهن به شاعر جي دعا ڪرڻ کي ريو
 آهي. سانگي حضرت علي المرتضيٰ عليه السلام جي ساراه ۽ مدح ڪندو
 ويو آهي. اهلييت اطهار (عليه السلام) جي تعريف پنهنجي استاد سيد غلام
 محمد شاهه (کدا) جي واکاڻ، مسان وٺل (حيدرآباد) ۽ ٻين شاعرن جي مدح
 ۽ چيڊن شاعرن جي قابليت جو اعتراف به ڪيو آهي. ڪنهن به شاعر جو ريو آهي.

پنهنجي ڪلام جي مقبوليت لاءِ دعا:

- 1- ”يا رب منهنجي فرياد ۾ تائير عطا ڪر،
 بلبل کان به وڌيڪ تڌ تقريير عطا ڪر،
 آباد رهي منهنجو هي گلزار سخن جو،
 اهڙي اي نسيم سحري هير عطا ڪر.

مضمون جي ته هن طبع رسا منهنجي کي آباد،
 اقبال سرخن جي منجهان جاگير عطا ڪر.
 جت ڪٿ ڪم فراهم ٿي فصيح جي جماعت.
 الله انهي ضبع کي توقيير عطا ڪر."
 2- "يار رب چمن نظم سڄو تازو و تر ٿئي،
 سرسبز سدا منهنجي ته مضمون جو شجر ٿئي،
 سير حاصل سرپستو ٿئي ڪنارن سخن جو،
 گل اهڙا ٿڙن جن کان ڪو ڪو ڪو ڪو ٿئي،
 چپ پنهنجا جت بندو وٺي جيڪو پڙهي نهنڪي،
 بي شائبه سيرين سخن از شهد و شڪر ٿئي.

(ج 2 ص 99)

هجويم ۽ مذاقيم مضمون:

سانگي جي ساري ڪلام ۾ ڪنهن به شخص جي هجو (گلا يا نالائي) جو مضمون ڪم آيل نه آهي. باقي مذاقيم يا ظريفيانو ڪلام جام آهي. جيوتيمڪ ظريفيانو يا مذاقيم ڪلام ۾ ڪائنات پوءِ ڪي شاعر گهڻي ڪثر ڪئي ويا آهن، جهڙوڪ بلبل، مخلص وغيره، ته به سندس هر عصر ۾ ٻئي ڪنهن به شاعر جهڙس مذاقيم يا ظريفيانو ڪلام نه چيو آهي. شاه پٺاڻي ۽ خليفه گل وانگر مير سانگي جي ظريفيانو ڪلام جو به گهڻو ٿو بخار رڳو انهن ملن ۽ زاهدن تي چڙهيل آهي. جن کي هائيءَ وانگر ڪائنات جا ڏند هڪٻئي ته ڏيکارڻ نه پيا هوندا آهن. باقي پوريءَ جي حالتن ۽ بين انساني خصلتن تي سانگي جيڪا مذاق ۽ ظرافت ڪم آندي آهي، تنهن ۾ هو پنهنجو مت بيان آهي.

1- - ٻڌڻ ۽ شاهه:

مثال:

1- "نظامي آءُ آميان هن عهد جو آميان جسامي

غزل ۾ منهنجي ڪٿي ڪٿا ٺڪيا آهي خاسمي.

پڪا پرت ۾ تمباڪون ڪڍي ڪجائي کي،

لسان سان حق آهي هر حال ۾ تيمر خاسمي.

پلا ڪو هوندو محبت جو مان ملن ۾،
 جا رمز خاص آهي تنهن مان ڇا ڄاڻي عامي؟
 ملن کي ڪيئن رهي معوم مان مستن جو؟
 گذر کي ڪهڙي خبر ڇاهي زور ضرغامي؟

ڏاڙهيءَ کي ڪيس:

”مون لائو ڪيس وارن کي ته ٿئي ڏاڙهي وري ڪاري،
 ۾ ٿي پيا وار قسمت سان سفيد و سرخ رنگاري،
 اڃا هو فڪر وارن جو ڪريان ڪارو جوانيءَ جئن،
 وري پيري ڦيري آئي ادا مون کي ته جوڌاري،
 اڃا اٿان ڏند آهن جي او پڻ ويا ته ٿيو مشڪل،
 ڪڏهن دندان مصنوعي سان پڇندي ڪين سوڀاري،
 ڳلي ۾ گهنج پيا اڪثر ۾ چر سارو ور ور،
 ته گويا تختيءَ سمين ٿيو آهي قدر ڪاري،
 ٿجي ڪنهن طرح سان قادر نڪو ڪاري تي اي سانگي
 جڏهن پهچي نه پيريءَ ۾ اسان کان ٿي گنهگاري.

(ج 1 ص 126)

سيد حاجي غلام محمد شاهه (گدا)

(1826ع کان 1905ع تائين)

سيد حاجي غلام محمد شاهه (گدا) خراساني رضوي سادات مر، سندس وڏا ميان نور محمد ڪشموري جي وقت ۾ سنڌ ۾ اچي خداآباد ۾ رهاڪو بڻيا. گدا جو پڙ ڏاڏو سيد بچل شاهه، مير بجار خان ولد مير بهرام خان (شهيد) وٽ اچي نوڪريءَ ۾ پيو، تنهن کان پوءِ سندس پويان نياڻي به پشت شهدادآبادي ٿالهرن وٽ رهندا آيا.

سيد حاجي غلام محمد شاهه (گدا) جو والد سيد حسين علي شاه مير نصير خان جي حڪومت وقت بجاراڻي ٿالهرن وٽ معزز ڪارڪن هو.

سيد حاجي غلام محمد شاه (گدا) جي ڄمڻ جي تاريخ مظهر حق يعني 1253 هجري مطابق 1826ع.

گدا عربي ۽ پارسي ۾ قابل هو. پنهنجي قوه جواني جي وقت ۾ مير محمد خان جي ڳوٺ ۾ وڃي گهر بار ڪري رهيو، جتي پوءِ هُڙ هائينس مير عبدالحسين خان (سانگي) به اچي رهاڪو ٿيو هو.

گدا پنهنجي وقت ۾ اعليٰ درجي جو شاعر هو، کيس هُڙ هائينس مير عبدالحسين خان (سانگي) پنهنجو استاد ڪري مڃيندو هو. سانگي مرحوم شاه صاحب تي گويا عاشق هوندو هو ۽ طرحين طرحين نوازشن سان نوازيندو رهندو هوس. گدا پنهنجي ڪلام ۾ چڱي چڱي تي سانگي مرحوم جي نوازشن جو اعتراف ڪيو آهي ۽ ان کي دعائون ڪيون اٿس. جيئن ته:

1- ”امير ذوالڪرام عبدالحسين خان

هجي فرزند پنهنجي سان سلامت.

سخن سنج و سخن فهم و سخن دان

فقييد المثل مع صاحب فصاحت.

محمد مصطفيٰ ان جو مددگار

علي جي ان کي هوءَ مردم حمايت.

گدا انجو دعاڪو آهيان دل سان

ڪري ٿو شاه منهنجو مون تي شفقت.

2- ”مير منهنجو ذوالڪرم عبدالحسين خان بيمدار

فيض جو دريڊ خون ان گوهر بگت کي آءِ.

شعر رنگين تي سندس نازڪ خيالي ختم ٿي.

ڪين همسر الجير سمجھان ناسخ و سودا کي آءِ.”

نه رڳو مير سانگي مرحوم، پر هُڙ هائينس مير حسن علي خان (حسن)، هُڙ هائينس مير حاجي نور محمد خان، مير شاهنواز خان، مير عبدالله خان، آئربيل الله بخش خان (تندو محمد خان)، مير الهداد خان (تندو جام)، ڄام حاجي مير خان حاڪم لس ٻيلو ۽ ٻين اميرن ۽ معزز ماڻهن جي نوازشن جا اعتراف به حضرت گدا پنهنجي ڪلام ۾ ڪندو ويو آهي.

بعضي بعضي ته انهن اميرن سان ڪنهن ڏي غزل ٺاهي موڪليندو هو ۽ ان کان بخشش گهريو به وٺندو هو. اڻڙا غزل به ”ديوان گدا“ ۾ موجود آهن. نموني خاطر به ٽي شعر هيٺ ڏجن ٿا:

مير عبدالله خان جي تعريف ڪري ان کي نوازش ڪرڻ جي يادگيري ٿو ڏياري:

سرو گلزار سخاوت مير عبدالله خان
جوهر تبغ شجاعت مير عبدالله خان.
گوهر بحر امير حاجي بچار خان
بي نظير اندر شهامت مير عبدالله خان.
ياورش در هرد و عالم خاتمر بيغمبران
مرتضيٰ هردم حمايت مير عبدالله خان.
باوجود آگهي از حال من برمن نڪرد
ذره جود و ڪرامت مير عبدالله خان.
اي گدا برمن دعائيش لازم و واجب بود
باد با اقبال و دولت مير عبدالله خان.

(2) مير شاه نوار خان کان خلعت (پوشاک) جي گهر:

”شاه مردان جي نوازل مير صاحب شهنواز،
جڳ ۾ هوءَ جئرو سدائين شال با جاہ و جلال.
مير صاحب توکي پهرائين پاڪر پنجتن،
ڏيار خلعت مونکي جنهنجو آه خاطر ۾ خيال.“

(3) آئريل مير الله بخش خان (نندو محمد خان) کان جيو ۽ دستار گهرڻ:

”آءٌ ميرالله بخش جو هر وقت دعاگو.“

پوءِ چون ٿا جو ان جيو ۽ دستار ڪرم ڪا.

گدا تي اميرن جي طرفان نوازشن پٺيان نوازشون ٻيون ٿينديون هيون، تنهن ڪري هو پنهنجي ۽ پنهنجي عيال جي گذران لاءِ ڪوبه ڌنڌو ڪونه ڪندو هو ۽ هميشه خوش پيو گذاريندو هو. ڪنهن دوست بيڪار گذارڻ جو طعنو هئس، تنهنکي ٿو جواب ڏي فرمائي:

”مونکي بيڪار ڇو چون ماڻهو

شاعري منهنجو اشتغال آهي،

بخت منهنجو ته بي زوال آهي.“

گدا به پيرا حج ڪري آيو هو. هڪڙي پيري ڄام حاجي مير خان
لسر ٻيلي جي حاڪم پاڻ سان حج تي وٺي ويو هوس ۽ ٻئي پيري مير حاجي
نور محمد خان وٺي ويو هوس. پوئين حج بابت پنهنجي ڪلام ۾ هن طرح
ٿو فرمائي:

به افضال خداوند زمانه

طرف حرمين جي ٿياسون روانه.

ڪراچي ۾ نون ڏينهن مدت

عدن پهچي اتي ڪي سون اقامت.

اتي درگاه شاه عبيد روس آه

عجائب فيض جي سا جاءِ وه واه.

ازان پير ٿياسون بابوره ۾ راکب

طرف قمران جي ٿياسون مخاطب.

انهيءَ هنڌ پنج پورا ڏينهن هئاسون

حديده ڏي اتان رهي ٿياساسون.

اچي خوجم جي ات ڪي سون زيارت

صفى الله جو صاحب ڪرامت.

انسان هون نوره جده ۾ رسيساسون

ڏسي جده ڪي خبي خوش ٿياسون.

ازان سڄي ٿياسون بيت الله ڏي ميار

رهي هڪڙي ۾ شڪر پور جده ڏي وار.

جده پور ۾ شڪر پور جده ڏي وار

رهي هڪڙي ۾ شڪر پور جده ڏي وار

جده پور ۾ شڪر پور جده ڏي وار

رهي هڪڙي ۾ شڪر پور جده ڏي وار

مڏيني پار پوءِ راهي ٿياسون
 ڏهن ڏينهن پڄاڻا ات رسياسون.
 ڏٺو سون شهر ختم الانبيا جو.
 ڏٺو سون شهر محبوب خدا جو.
 اسان جي قافلہ ساري جمہ سالار،
 سخي نور محمد خان هوا سردار.
 وطن ڏي پوءِ وري راهي ٿياسون،
 ڪراچي جا اچي اڄ وڻ ڏٺاسون.
 نوٽ:- انهيءَ حج جو تفصيلوار بيان مثنوي جي صورت ۾ لکيل
 آهي. اسان ان مان فقط ٿورا بيت نمونہ خاطر ڏنا آهن.
 گدا کي حج ڪري اچڻ کان پوءِ وري حج ڪرڻ جي سڪ توڙ
 تائين رهندي آئي. جيئن فرمائي ٿو:

(1) "اٿم هي آرزو مردم ڪرم پنهنجو ڪري ڪامل

در دولت سرا جي شل وري چائنٺ چمائيندا.

وڃي پو پيش تن جي جيڪي آهن آل پيغمبر،

اهي فياض فائق توکي موليٰ سان ملائيندا."

(2) "خدا ڪيو خلق سرور محمد

پيارو پاڪ پيغمبر - محمد.

گدا جي آه اِيءَ اميد دل جي

وري ڏيڪاري پنهنجو در محمد."

(3) "رڪ سداين سڪ تو حرمين جي

شوق ڪر - مرام ڏس بيت الحرم.

اِي گدا ڇا سنڌ ۾ توکي سريو

هل وري ڏس روضه شاه امر."

گدا سائين حضرت پيغمبر ڪريم عليه الصلاه والسلام جو سڄو
 عاشق ۽ اهل بيت ڪرام جو پورو پورو مداح ۽ معتقد هوندو هو. "ديوان
 گدا" ۾ اهڙو ڪو ورلي غزل هوندو، جنهن ۾ هڪڙو يا ٻه بيت اهل بيت جي
 حب ۾ چيل نه هوندا. خاص مناقب ۽ مدحون جيون اٿس، سي تنهن کان

سواء. هونءَ جيڪر چئجي ته گدا شيعي، مذهب رکندڙ هو، پر اصحابن سڳورن جون صفتون ۽ حضرت غوث اعظم جيلاني عليه الرحمت ڏانهن صدق ۽ سچائي پڻ وٺين ۽ درويشن جون ساراهون جي پنهنجي ڪلام ۾ گهڻي قدر ڪيون اٿس. تن جي ڪري چئي سگهجي ٿو، ته شاه صاحب اهل بيتن سان سچي حب رکندڙ سني هو. مثال:

(1) "اللّٰهي بود در پناه و آسنان

شه هفت کشور خداداد خان.

خداداد خان مير عاني تبار

اللّٰهي بود در جهان پائدار.

بحق محمد نبي الانام

عليه الصلوة و عليه السلام.

بحق ابايڪسر والا همم

بحق امير امر ذوالڪرم.

به اعزاز عثمان عالي وفا.

به اڪرام حيدر شه ذوالفقار.

بحر حسين و بحق حسن

بود زير خطه زر زمين و زمين.

(2) "اي گدا بادشه محي الدين

سڀ وٺين جي آڻ سر جو چٽ.

نوٽ:- حضرت بغدادی بادشاه جي ساراڻي ۾ به ٿي قصيدا اٿس جي

ديوان ۾ موجود آهن.

(3) هالن پراڻن جي پتي بزرگن ڏانهن صداقت،

استسباق آڻ مونکي سال ڏسان

صوفي با صفا بزرگ پڙسي.

گدا روزي نماز جو نهايت پابند ۽ صوفيان اصولن جو معتقد

۽ فقيراني حال چلڪت وارو هو. هميشه سائڻ فبرئون دستار پڙندو هو ۽

ڪاري ڪپڙا هڻائي حيدر شاهي تي هوندي هيس. جيستويڪڏهن دولت

ڄمار ۾ هوندو هيس، ته به ان سان قرب ڪرڻ به نه رکيائين. ڪيڙي

گنديءَ ۽ رهڻيءَ ڪهڻيءَ ۾ سادگي پسند بزرگ هو. پاڻ پنهنجي ڪلام ۾ فرمائي ٿو:

”دولت ديدار تنهنجي جي اٿم درڪار يار،
 ڏوڙ ۾ داخل ڪريان تنهنجي سوا دنيا کي آءُ.
 پنهنجي هن خرقه پراڻي جي برابر ڪئن ڪريان،
 قاقم ۽ سنجاب ۽ زريفت ۽ دنيا کي آءُ.“
 ”پوءِ ته درويشيءَ جي دعوا منهنجي باطل جي خلاف
 هڪ نظر سان جي نهاريان دولت دنيا کي آءُ.“

گدا حق جو عاشق هو، مجازي حسن کي حقاني تجلو ڄاڻندو هو.
 گدا پاڻ به نهايت حسين ۽ شڪيل هوندو هو. بيجاڙيءَ جي دم تائين به
 سندس گل گلاب جو گل پي نظر آيا. حقاني عشق ۽ حسن پرستيءَ بابت
 سندس ڪلام مان ٿي ٿي مثال هيٺ ڏجن ٿا:

(1) ”عشق رک مولِي جو دمبدم

عشق ري پيو توکي ايندو ڪين ڪم.
 خوف حق جو رک سدائين دل ۾ تون
 ڊچ ڏٺيءَ جي ڊاءِ کان تون دمبدم.
 شرع جو حبل المتين مضبوط وٺ
 دين تي تون هج سدا ثابت قدم.
 لابقا اقبال تي ڪهڙو غرور؟
 مستعار آهي سڀئي جاه و حشر.
 ڏس ڪٿي شدداد ۽ نمرود آه
 ڪيڏي اسڪندر ويو دارا ۽ جمر.
 آه هي دنيا ته مانجهاندي جو ماڳ
 سيڪو ٿيندو رهرو ملڪ عدم.
 رک سدائين سڪ تون حرمين جي
 شوق ڪر همراه ڏس بيت الحرم.
 اي گدا ڇا سنڌ ۾ توکي سريو؟
 هل وري ڏس روڻ شاهه امر.“

گدا پنهنجن عزيزن مان شادي ڪئي هئي. کيس ٻه فرزند ۽ هڪ نياڻي هئي، ٻئي فرزند لائق جوان اچي ٿيا هئا، هڪ پرتيل ۽ اولادي هو ۽ ٻيو ڪنوارو هو. پر افسوس! جو ٻنهي هڪ ٻئي جي پٺيان رضا ڪئي. انهن ٻنهي نوجوان فرزندن جي رحلت جو صدمو جنهن صبر ۽ تحمل سان گدا برداشت ڪيو، تنهن صبر ۽ تحمل تي اڄ تائين سندس وقت جا ماڻهو ”آفرين! آفرين!“ پيا ڪن. گدا پاڻ ٿو هڪڙي هنڌ فرمائي:

”اولاد آهين سيد صابر حسين جو،

ڪر مصطفائي صبر تون هڪ خشڪ سال ۾.“

گدا انهن ورهين جي عمر ۾ تاريخ 4- ذوالقعد سنه 1322 هجري مطابق تاريخ 11- جنوري 1905ع ۾ حيدرآباد ۾ وفات ڪئي.

گدا مرحوم جو ڪلام

گدا جي ڪلام جو هڪڙو دستخط مجموعو هن وقت هٿ ڪيو ويو آهي، جنهن جو نالو لکيل آهي ”ديوان گدا“.

هن بياض ۾ الف بي جي رديف موجب غزل لکيل نه آهن. جيئن ديوانن ۾ غزلن لکڻ جو دستور ٿيندو آهي، نڪي غزلن، قصيدن، مثنوين، قطعن ۽ رباعين کي الڳ الڳ باب ۾ ڏيکاريو ويو آهي. پانئجي ٿو، ته جيئن جيئن گدا نظم ٺاهيندو ويو آهي، تنهن تنهن بياض ۾ لکيا ويا آهن. وري نظمن کي ترتيب وار لکڻ جو ڪو موقعو ئي نه ٿيو آهي. هن بياض ۾ ڪل 279 نظم آهن، جن ۾ غزلن ۽ قصيدن جو انداز تمام گهڻو آهي، ۽ مثنوين، قطعن ۽ رباعين جو انداز ٿورو ئي آهي. انهن نظمن ۾ سنڌي ڪلامن سان گڏ پارسي ۽ اردو غزل، قصيدا، مثنويون ۽ قطعا به گهڻا آهن.

ڪيترائي سنڌي نظم پارسي صورت خطيءَ ۾ لکيل آهن، جيئن اڳئين وقت ۾ سنڌي نظمن لکڻ جو دستور هو، جيڪي سنڌي صورت خطيءَ ۾ نظم لکيل آهن. تن ۾ هاڻوڪي رواجي سنڌي صورت خطي ڪم آيل نه آهي.

بياض جا ڪي نظم موتين جهڙن نهايت سهڻن اکرن ۾ لکيل آهن، ته ڪي نظم ڪڇن ۽ ٻارائن اکرن ۾ لکيل آهن.

گدا جي ڪلام ۾ خصوصيتون ۽ ايجادون

گدا جي ڪلام ۾ ڪي فاضل شاه جي ڪلام واريون خصوصيتون موجود آهن. ته ڪي حافظ حاجي حامد جي ڪلام واريون ۽ ڪي سانگي جي ڪلام واريون. ۽ گدا جي ڪلام ۾ هيءَ هڪ ٻه نرالي خصوصيت آهي:

(1) سانگي سندس ڪلام ۾ انگريزي ٻوليءَ جا فقط لفظ ڪم آندا آهن. پر گدا انگريزيءَ جي ”اي بي - سي“ به ڀريل نه هو. - به ٻڌل سئل انگريزي لفظ ۽ تڪون پنهنجي ڪلام ۾ جام ڪم آنديون اٿس. گدا جي هم عمر ۽ هم عصر شاعرن جي ڪلام بنسبت اها ڪم ڪلام ۾ خصوصيت ليکجي ته به ٺهي ۽ جي ايجاد چئجي ته به جڳائي.

مثال:

”مڏيئرا آه فس ڪلاس² اهو،
رباعيءَ جو جنهن کي ياد گزرت³
”جڏهن ٿي عاشقن جو امتحان ٿيو،
تڏهن فل⁴ پاس ٿيس آءُ امتحان ۾.“

گدا پنهنجي وقت جي نوجوان شاعرن کي به پنهنجي ڪلام ۾ سخن جو داد ڏنو آهي ۽ انهن جي همت افزائي ڪئي اٿس، جهڙوڪ سانگي، حيدري، پير ميان صاحبڏنه شاه، ماتر، مخلص، مجتباڻي، فدا وغيره. گدا جي هم عمر ۽ هم عصر شاعرن مان ٻئي ڪنهن به بزرگ نوخير شاعرن جي اهڙي همت افزائي پنهنجي ڪلام ۾ نه ڪئي آهي.

مثال:

- 1- ”عديم المثل ٿيندو مجتباڻي،
فصاحت ۾ بلاغت ۾ بيان ۾.“
- 2- ”هڪڙو مخلص ٻيو مجتباڻي شاه،
اي گدا منهنجا دوستدار پئي.“
- 3- مضامين فهم معنيٰ ياب

صائب فڪرت و فائق.

سلامت حق رکي هر جا
فدا جهڙي سخندان کي".

4- آه ماتر منهنجو مونس باليقين
هر دو آهيون حيدرآبادي ادا،
واه واه انجو غزل هو بي بدل،
هن زمين جي ان کي آبادي ادا".

ٻولي ۽ عبارت

گڏ وڇڙ ۽ نج سنڌي:

گدا به عربي ۽ پارسي جي ذوق شوق واري زماني جو شاعر هو، تنهن ڪري ان جي پارسي ۽ اردو ڪلامن کان سواءِ جيڪو سندس سنڌي ڪلام آهي، تنهن ۾ به عربي پارسي لفظ ۽ محاورا آل جال ڪم آيل آهن. هن جي ڪلام ۾ نج ۽ پراڻن سنڌي لفظن جو انداز ايترو نه آهي، جيترو آخوند قاسم يا فاضل شاه جي ڪلامن ۾ آهي. بگڙيل عربي يا پارسي لفظ به گدا جي ڪلام ۾ ڪو ورتلو ڪم آيل آهي. گدا جي ڪلام ۾ ڪم آيل نج ۽ پراڻن لفظن مان ڪي نموني خاطر هيٺ ڏجن ٿي:

سنرو (خوش)، بازوڊو (ٻئونار)، ڊجهڻ (راڪاس يا ڏاڻڻ)، (ڊجهڻ لفظ حافظ حاجي حامد گهڻي قدر ڪم آندو آهي) سهو (طوطو)، هين (مڇي)، چٽڇل (هاڻي)، تسلا (تسلي جي بگڙيل صورت) اشت (شايد جي بگڙيل صورت) وغيره وغيره.

گدا جو پارسي ۽ اردو ڪلام ته اعليٰ درجي جو آهي، پر سندس سنڌي ڪلام به بيشڪ اثر ۽ ميناڄ وارو آهي. جن غزلن ۾ گدا عربي ۽ پارسي، لفظن جي ان لکي آميزش ڪئي آهي، تن مان هڪڙو غزل سربستو هيٺ ڏجي ٿو:

"سوال منهنجو سٿي سڄڻ سائين

مونکي پاڪر ڪو پرت جو پائين

مونکي مائڻ سان يار ٿو مارين

"مونکي گهورن سان يار ٿو گهاٽين.

تون نه پائين نه پانءِ تنهنجي خوشي
 آءُ ته پانيان ٿو مونکي ٿو پائين.
 توتي فرياد آءُ ڏيان ڪنهنکي؟
 منهنجو فرياد آءُ ٿو تائين.
 سولگا توکي مون ته پرچايو
 هڪ لڳا مونکي ڇو نه پرچائين؟
 جي چمي تو ڏني ته واري وٺ
 منهنجا محبوب ڇو ٿو ڏرمائين.
 تنهنجي قدم تي سر ڪريان قربان
 جي اڳڻ منهنجي پيرڙا پائين.
 وره ٿيا وصل لاءِ واجهه وجهان
 يار مون ساڻ اڃ ته ڪر آئين.
 حسن جي ملڪ جو تون آهين شاه
 ڇو نه پنهنجي گدا کي پرچائين.

سيد غلام مرتضيٰ شاه (مرتضائي) نثوي

سيد غلام مرتضيٰ شاه (مرتضائي) سنڌ جو هڪڙو نامور شاعر ٿي گذريو آهي. هي رضوي ساداتن مان هو. سندن وڏا خراسان مان لڏي، بکر (سنڌ) ۾ اچي رهيا هئا، تنهنڪري هي بکري سادات به سڏبا آهن. سيد محمد يوسف شاه، مرزا جاني بيگ جي حڪومت وارن ڏينهن ۾ روهڙيءَ مان لڏي ٿي ۾ اچي رهيو هو. سيد محمد يوسف شاه وڏو خدا رسيدو بزرگ هو. سيد عبدالڪريم شاه بلڙيءَ واري جو هر عصر ۽ هر صحبت هو. انهيءَ سيد محمد يوسف شاه جي ڀائٽي نائي سيد اسحاق جنهن کي پرڏيهي ڪري سڏيندا آهن، تنهنجي ستين پيڙهيءَ ۾ سيد ذوالفقار علي شاه صاحب هو ۽ مير صاحب جي حڪومت وقت وزير سلطنت هو ۽ جڏهن ڪرنيل ”پاٽينجر“ صاحب، مير صاحب سان انگريزن جي پاران دوستيءَ جي وات قائم ڪرڻ لاءِ حيدرآباد ۾ آيو هو، تڏهن سيد ذوالفقار علي شاه ان جون

ڇڳيون خدمتون ڪيون هيون. اهي سرٽيفڪيٽ ۽ سندون اڄ سندس اولاد وٽ موجود آهن. سيد ذوالفقار علي شاه جو فرزند سيد روشن علي صاحب انگريز سرڪار جي حڪومت جي اوائل وارن ڏينهن ۾ اول ڪراچي جي ڊسٽرڪٽ ڪورٽ جو ۽ پوءِ ڪليڪٽر جي آفيس جو منشي هو ۽ پوءِ مختارڪار هو. سيد روشن علي شاه صاحب پارسي زبان جو زبردست شاعر ۽ اعليٰ درجي جو ڪاتب هوندو هو. سندس تخلص هو روشن. سيد غلام مرتضيٰ شاه (مرتضائي) انهي سيد روشن علي شاه صاحب جو فرزند هو.

سيد مرتضائي صاحب ٺٽي ۾ ڄائو هو. هن کي عربي ۽ پارسي ۾ تمام ڇڳي تعليم مليل هئي. هن ڪجهه وقت سيد امام بخش شاه (فدائي) وٽ به پارسي جي تعليم ورتي هئي، جو پارسي ۽ سنڌي شعر چڱو چوندو هو ۽ سندس عزيز به هو.

سندس گذران اباڻي زمينداريءَ تي هوندو هو ۽ سنڌ جي ٽالپرن جا پويان به سندس سار سنڀال ڇڳي طرح لهندا هئا. خاص ڪري آنريل مير الهه بخش خان جاگيردار ”تندو محمد خان“ کيس مقرر لوازمو پهچائيندو هو؛ ڇاڪاڻ جو مرتضائي صاحب جي ڏاڏي سيد حاجي ذوالفقار علي شاه جو پيءُ سيد همت علي شاه، آنريل مير الهه بخش خان جي ڏاڏي مير غلام شاه جو خاص مصاحب هو ۽ ان سان گڏ ”مٺياڻي“ واري جنگ ۾ شهيد ٿيو هو.

سيد مرتضائي صاحب جو ڪلام

شاعري گويا سيد مرتضائي صاحب جو مائٽائو ورثو هو. سندس خاندان ۾ پهريون پهريون نامور شاعر سيد مير* لطف علي شاه هو. جنهن جو تخلص هو همت تنهن کان پوءِ سيد مير پٺو صاحب صوفي شاعر ٿي گذريو هو (3) سيد نواب ڪمال الدين (ڪمال) مصنف ”اصطلاحات رضويه“ ۽ ”شرح ديوان حافظ“ مشهور شاعر ۽ نثر نويس ٿي گذريو هو. (4) سيد مير غلام مرتضيٰ شاه (انهام) جو مرزا صائب تبريزي جو شاگرد هو، (5) سيد مير نجم الدين (عزلت) جنهنجو ”ديوان عزلت“ ۽ ”طوطي نامه“ پارسي نثر ۾ مشهور آهي (6) سيد رفعت علي شاه (رفعت) (7) سيد

عسڪر علي شاه (8) سيد روشن علي شاه (روشن) جو سيد مرتضائي صاحب جو والد هو (9) سيد موٽيل شاه (ڪمٽر) ۽ (10) سيد امام بخش شاه (فداي).

سيد مرتضائي صاحب به ننڍي هوندي کان وٺي پارسي ۽ سنڌي موزون ڪلام چوندو هو. اسان وٽ مرتضائي صاحب جا ڳچ جيترا غزل موجود آهن، جي جهوني پارسي اخبار مفرح القلوب ۽ جهونين سنڌي اخبارن معاون الاسلام، معين الاسلام وغيره مان هٿ ڪيا اٿئون. سيد مرتضائي صاحب جا ٻه وڏا ڪتاب سنڌي نظم ۾ شايع ٿيل آهن. (1) هڪڙو "يوسف زليخا" سنڌي ۽ ٻيو "سڪندر نام" سنڌي. جيئن ته سڪندر نام سنڌي مولوي غلام محمد صاحب اڳ ۾ لکيو هو ۽ مرتضائي صاحب پوءِ لکيو هو تنهن ڪري ان جو بيان. هٿ ڏيڻ جي ضرورت ڪانهي. باقي "يوسف زليخا" کي هٿ ادبي نظر سان ڏسنداسون.

ڪتاب "يوسف زليخا" سنڌي

هي سارو ڪتاب سيد مرتضائي انهيءَ ساڳئي "بحر هزج مسدس" ۾ مثنوي جي طور تي ٺاهيو آهي، جنهن بحر ۽ طور تي مولانا "جامي" پارسي ۾ "يوسف زليخا" لکيو آهي. سيد مرتضائي مولانا جامي واري پارسي ڪتاب جو سربستو ترجمو ڪري نه سگهيو آهي؛ ڇاڪاڻ جو مولانا جامي جي پارسي ڪتاب ۾ ڪي ڪي بيت اهڙن ڳوڙهن خيالن ۽ اعليٰ درجي جي بلاغت سان ڀرپور آهن، جو انهن جو هر وزن سنڌي بيتن ۾ ترجمو ڪرڻ جيڪڏهن ناممڪن نه آهي، ته اڪ جي ماڪي به نه آهي. تنهن ڪري مرتضائي مرحوم مولانا جامي واري پارسي ڪتاب جا ڪي بيت صفا ڇڏي ڏنا آهن، ته ڪنهن ڪنهن پارسي بيت جي مراد ٻن ٽن سنڌي بيتن ۾ هڪڙي مصرع جو پورو ترجمو ڏيئي بي مصرع پنهنجي ٺاهيل وجهي پورت ڪئي اٿس.

آکاڻيءَ جو حاصل مطلب مرتضائي به ساڳيو قائم رکيو آهي، جو مولانا جامي جي پارسي ڪتاب ۾ سمايل آهي. سيد مرتضائي هي زيادتي ڪتاب ۾ ڪئي آهي، جو حضرت يوسف عليه السلام بابت جيڪي تذڪرا ۽ احوال ڪن عربي ۽ پارسي تفسيرن ۾ ڏنل آهن، جي

مولانا جامي پنهنجي ڪتاب ۾ داخل نه ڪيا آهن، سي موقعه به موقعه نظر ڪندو ويو آهي.

ڪلام جون خصوصيتون

هن ڪتاب ۾ نالي خاطر حضرت يوسف ۽ بيبي زليخا جي آکاڻي ڏنل آهي، پر حقيقت ڪري سارو ڪتاب جدا جدا علمن، جدا جدا هنرن، اخلاقن ۽ نصيحتن جو بي نظير خزانو آهي.

جتي شعر سازيءَ جو بيان ڪيل آهي، اتي علم عروض جا اصطلاح ۽ وصفون چٽائيءَ سان ڏنل آهن، جتي راڳ جي مجلس جو ذڪر آهي، اتي مصنف علم موسيقي جا سڀ جزا ۽ ياڱا سمجھائي وڃي ڀار پيو آهي. اهڙيءَ طرح علم رمل، علم نجوم، علم جفر وغيره علمن جي نهايت خاصي واقفيت ڪتاب ۾ سمايل آهي. جتي ڪنهن عمارت جو ذڪر ڇيڙيل آهي، اتي عمارت سازيءَ جا سڀ اوزار ۽ سامان بيان ڪيا ويا آهن. جتي کاڌي خوراڪ جي محفل جو ذڪر آهي، اتي بورچيخاني جو سامان ۽ اميرانا کاڌا خوراڪون تفصيل سان بيان ڪيون ويون آهن. اهڙي طرح ڪاتبن جو هنر، ناچ ڪندڙن جو هنر، طبابت جو فن وغيره هنرن بابت چڱي واقفيت ڏني آهي.

ازانسواءِ عبادت جي ضرورت ۽ فائدا، بت پرستيءَ جي ماهيت، عشق ۽ فراق بابت فيلسوفانه بحث، مردانه ۽ زنانہ حسن جون ڪامل وصفون، شادي ڪرڻ بابت خبرداريون، مهمان نوازي جا اصول، اولاد جي سعادت منديءَ جون وصفون، پاڪدامني، بي حياتي، رحم، يتيم پروري، خدا ترسي، عدالت، ظلم، حسد وغيره گڻ ۽ اوگڻ نهايت اثرائتي طرز ۾ سمجھايا آهن.

(2) فطرت نگاري ۽ سيرت نگاري به هن ڪتاب ۾ حد درجي جي ڏيکاري آهي. جهڙوڪ باغن ۽ بيابانن جا نقشا، حيا فروش زالن ۽ پاڪدامن انسانن جون اخلاقي تصويرون، باخبر انسانن ۽ چرين جون حالتون وغيره.

جدا جدا علمن، هنرن، اخلاقن ۽ نصيحتن کي جهڙي تفصيل ۽ طرز سان مولانا جامي پارسي ڪتاب ۾ ادا ڪيو آهي، اهڙو تفصيل ۽ اثر سيد مرتضائي سنڌي ڪتاب ۾ قائم رکي نه سگهيو آهي، تنهن هوندي به ان جي دماغي محنت ۽ جفاڪشيءَ تي هزار آفرينون هجن، جو ههڙي جامع علوم و

فنون جي ڏکڻي ڪتاب کي سنڌي ٻوليءَ ۾ آڻڻ سان سنڌي ادب ۾ قابل فخر اضافو ڪيو اٿس.

موسم بهار جو نقشو:

(حضرت يوسف جو عزيز مصر ٿيڻ وارو موقعو صفحہ 430)

”بهار آيو ويو گذري سيارو

ڪڍيو مشرق سعادت جو ستارو

گل و گلشن آيو شد د مَانو

غمن ۽ گوندرن جو ويو زمانو

نسيم ناز آيو باغ اندر

دل دشمن ڏسان اڄ داغ اندر

صبا آندو وٺي ڪو عطر عنبر

گلن بلبل جو سڀ آڻايو لشڪر

چمن ۾ آه چرچو بلبلن جو

تماشو آه سوسن سبلن جو

دوپهري زنبق و ميندين جون موڙون

گلاب و گونٽو دائودي جون جواڙون

معفر موتيا خوشبوءِ ۾ آيا

ڏسو غنچه انهيءَ خوشبوءِ ۾ جايا

مگر رابيل پهريون وٺ جي ڌارن

ٿي باسونءَ لاءِ لعل پيارن

وليون پهرين جڙهيون ڏسجن وٺ تي

سٺهن سبڙا ٿيا لعل لائي ڪنن تي

برابر باغ ۾ طوطن تنوارون

عجائب عدلين جون پڪارون

ڪري ڪڙڪو ٿي قمري سرو پاسي

گلن ڪيو باغ ڏس خوشبوءِ سان واسي

ڏسو جاري رهن ٿيون جڙسارون

وٺا مينهرا ٿيون ڪنوئين کي سارون

بولی و عبارت

گت وچر ۽ نچ بولس:

ڪتاب ۾ عربي ۽ پارسي لفظ، اضافتون ۽ تڪون ڪم آيل آهن، ڇاڪاڻ جو اهو زمانو ئي عربي پارسي لفظن جي آميزش جو هو ۽ ان زماني ۾ سنڌ ۾ عربي ۽ پارسي ڄاڻندڙن ۽ علم دوستن جو اندازو خاصو هو.

جتي جتي سيد مرتضائي صاف ۽ نج سنڌي ڪم آندي آهي، اتي ”لاڙي“ ٻوليءَ جا لفظ ۽ ورجيسون گهڻيون ڪم آنديون اٿس، ڇاڪاڻ جو هو ”ٺٽي“ جو ويٺل هو، جو لاڙ جو مرڪز آهي. جيئن ته؛

- 1- جڏهن يعقوب سڻي اهڙي حقيقت
ته آهي ڪو اهو اوجھان فرق
2- ڏسان ٿو ٿي ته ڪن ڪا باجهه "هوي"
وڃين ڇو ٿو پٺيان تن جي ڏون "پوئي"
3- سڃاڻي ڄاڻي اڪيون ٿا ڊڪيو اڃ
اوهان ايمان پنهنجي کي وڪيو هت
4- لکي ڪيئن شمس جي بادل لڪائي
لکي ڇا چنڊ جت "ونڌائي" آهي
5- ڏٺي هڪ لائ آتش عشق واري
سڙي ٿين سوز کي ڦيٻار چاري
6- خدا جي واسطي هڪا باجهه آهي
پت تي ڪير تون ڪهڙي ٽڪائي؟
7- رڙي روئي ڇو راتن تي ويٺو
جتي "وڙين" ڪنن ڏس ڇو،
نوٽ:- (پٺيان) (پوئي) (جو پ هئي)، (پوئي) (پوءِ) ڊڪيو
(ڊڪيو)، (ونڌائي) (ونڌي)، (هت) (هتي)، (هت) (هتي)، (هت) (هتي)،
حاضر کي مقرر ڪرڻ واري صورت ڏيئي ڪهڙي لائ ڇو جي ڪ
تائين عام ورجيس (وڙين) (وڙين) آهي خاص طرح لائ ڇو لفظ

مهاورا آهن. اهڙي لاڙي تلفظ وارا لفظ ۽ ورجيسون هن ڪتاب ۾ ڪم آيل آهن.

مولوي غلام محمد ۽ سندس ڪڪندر نامو

مولوي غلام محمد صاحب جو پيو ڪلام اسان تي هٿ نه آيو آهي، فقط سندس سنڌي نظم ۾ ٺاهيل ”ڪڪندر نامو“ هٿ آيل آهي، جو مولوي صاحب هجري سنه 1290 مطابق 1873ع ۾ تيار ڪيو هو، ۽ سورهن ورهين بعد يعني 1889ع ۾ اهو ڪتاب ڇاپيو هو. هٿ اسين فقط مولوي صاحب جي انهيءَ ڪلام کي ادبي نظر سان ڏسون ٿا.

”ڪڪندر نامو“ سنڌي

مولانا نظامي جو ٺاهيل ڪڪندر نامو پارسي مشهور آهي، جو ڪن ايامن کان وٺي سنڌ ۾ پارسي زبان جي تعليمي نصاب جو آخرين ڪتاب ليکيو ويندو هو.

اگرچہ مولوي غلام محمد سنڌي ”ڪڪندر نامو“ جي پڇاڙيءَ ۾ فرمائي ٿو، ته:

1- ”ٿيو هي قصو صاف بري بحال،

سنڌي ته ترجمو ساڻ اي خوش خيال.

ته جيڪو لکيو شيخ نظام الدين،

قصو هي تواريخ واري امين.

اهو سو ڪير صاف سنڌي زبان،

تنهن من ڪير ڪونه ڏرو زبان.

مگر اسين امائت طرح چئي سگهون ٿا، ته مولوي صاحب مولانا

نظامي جي ڪڪندر نامو جو ترجمو بنا ڪل نه ڪيو آهي، پر جيڪڏهن چئجي ته اهو ڪي ڪڪندر نامو جو فقط ”انتخاب“ يا ”اختصار“ يا ”اقتباس“ مولوي صاحب ڪيو آهي، ته ائين چوڻ جيڪائي سو.

مولوي صاحب تخلصف کان ڪم ورتو آهي. ڪهو ڪري ساري ڪتاب ۾ اصلوڪي ڪتاب جو حاصل مصلوب خود ساختن بين ۾ ڏٺو ويو آهي سو به دلچسپ نه.

مولوي غلام محمد کان پوءِ سيد غلام مرتضيٰ شاهه (مرتضائي) نثريءَ ۾ ”سڪندر نامہ“ تيار ڪيو آهي. مولوي صاحب اڃا مولانا نظامي جو پير پاسو وٺندو آيو آهي، پر مرتضائي صاحب ته ڪٿي ڪٿي نالي خاطر اصولن کي سڪندر نامہ جي ڪنهن بيت جو پورو سورو ترجمو ڏيئي پوءِ خيالءَ راياءِ ۾ پنهنجا داخل ڪندو ويو آهي. مثالءِ بيت خاطر اسين هڪڙو ۾ مثال هيٺ ڏيون ٿا:

(1) فيلقوس بادشاه پنهنجي پٽ سڪندر کي تعليم ڏيارڻ شروع ڪري ٿو تنهن بابت مولانا نظامي فرمائي ٿو:
 ”خوشا روزگار يڪه دارد ڪشي،
 ڪم بازار حرصن نبا شد بسي.
 بقدر بسندش بسياري بود.
 ڪند ڪاري از مرد ڪاري بود.“

نوٽ: مولانا نظامي سڪندر جي تعليم جو ذڪر جيئن کان اڳ ڇهه بيت ڪمائيت، قناعت ۽ سانگ صرف سان هلڻ بابت تمهيد طرح ڇڏيا آهن، جن مان ۾ بيت مٿي ڏنا ويا آهن، هيٺ انهن چئن ئي بيتن جو ترجمو نشر ۾ ڏجي ٿو:

(1) ”نهيه“ ماڻهوءَ جي حياتي تمام خوشيءَ جهڙي ليکجي،
 جنهنڪري گهڻو لوڻ لالچ نه آهي. (2) سندن ڪهرج آهر وٺس
 موجودات هجي، ۽ هو جيڪڏهن هنر ۽ ڪن وارو مرد آهي، ته ان کي
 اهڙي گذران ۾ پنهنجو هنر ۽ ڪم ڏيکارڻ ڪهرجي، يعني پاڻ کي پين ٿا،
 ڪاراڻو ثابت ڪرڻ ڪهرجي. (3) اهڙو ماڻهو خوش دليءَ سان چڱيءَ طرح
 کائي پي ٿو ۽ پنهنجي حال سارو وڪ وڌائي ٿو. (4) نه اهڙي فضول خرچي
 ڪري ٿو، سچو سچو رهڻو پويس نه ٿو ڪري، مگر مرجوٺ ٿئي ٿو، جو هيندي
 سوندي بکڙو ڪائي. (5) مرجوٺ رهڻ ڪري سڀ قسم جي تڪليف سهڻي
 پوي ٿي ۽ هٿ ڦاڙ ٿين سان پنهنجو خانو خراب ڪجي ٿو. (6) تون اهڙي،
 طرح حياتي گذارج، جو پاڻ به فائدو حاصل ڪرين ۽ ٻئي ڪنهن کي به زيان
 نه پهچائين.

نوٽ: تعليم جي ذڪر کان اڳ ۾ مولانا نظامي جي ڏنل اخلاقي نصيحت مولوي صاحب صفا ڦٽي ڪري ڇڏي آهي. سيد مرتضائي صاحب به اها نصيحت ترجمو نه ڪئي آهي.

بيو مثال: سڪندر جي تعليم بابت ذڪر ڪندي مولانا نظامي فرمائي ٿو:

”چو استاد دانا بفرهنگ و راءِ،

ملڪزاده را ديد بر گنج پاءِ.

به تعليم او بيشتتر برد رنج،

که خوشدل کند مرد را پاس گنج.“

معني: ”جڏهن دانا استاد عقل ۽ سياڻپ سان معلوم ڪيو ته شهزادو نصيب وارو آهي، تڏهن انجي سيڪارڻ ۾ وڌيڪ ڪوشش ڪرڻ لڳو؛ ڇاڪاڻ جو ملهائي يا خزاني جهڙي شيءِ سنڀالڻ مان ماڻهو ڪي خوشي حاصل ٿيندي آهي.“

نوٽ: مولوي صاحب مٿين ٻن بيتن جو ترجمو فقط هڪ بيت ۾ ڪيو آهي سو به بلڪل اڻ پورو. مولوي صاحب فرمائي ٿو:

”عقل مند استاد دانه تڏهن،

ڏٺو گنج تي شاهزادو جڏهن.“

(صفحہ 19)

ڪلام جون خصوصيتون

مولوي صاحب: وارو ”سڪندر نامو“ جيتوڻيڪ مولانا نظامي جي ”سڪندر نامو“ جو درست ۽ باقاعدي ترجمو نه آهي، ته به مولوي صاحب جيڪو سنڌي ڪلام پيش ڪيو آهي، سو خصوصيتن کان خالي نه آهي. اگرچہ اهي خصوصيتون اصولڪي ڪتاب جي ڪلام جون ليکبيون، ته به سنڌي زبان ۾ اهڙين خصوصيتن واري ڪلام پيش ڪرڻ جو جس مولوي صاحب لهڻو.

(1) سڪندر بادشاهه جهڙي نامور شهنشاهه بابت تاريخي حقيقتون ۽

عبرت جهڙيون ڳالهيون هن ڪلام ۾ سمايل آهن.

(2) هر هڪ حقيقت بيان ڪندي ان حقيقت سان تعلق رکندڙ اخلاقي يا روحاني يا مذهبي نصيحتون منڍ ۾، يا وچ ۾ يا پڇاڙيءَ ۾ ڏنل آهن. جيتوڻيڪ اصولي پارسي ڪتاب ۾ ڏنل نصيحتن بنسبت سنڌي ڪتاب ۾ تمام گهٽ نصيحتون ڏنل آهن، ته به سنڌي ڪتاب اهڙين قيمتي نصيحتن کان خالي نه آهي.

مثال:

سڪندر جي پيءُ فيلقوس جي وفات جو ذڪر ڪري پڇاڙيءَ ۾ شاعر فرمائي ٿو:

”نه آهي ڪهين کي دنيا کان پناه
توڻي ڪو پيناگر توڻي بادشاهه.
ڪني جي حوالي ڪري تاج تخت
ڪني جي مٿي تي رکي موت سخت.
اتاهون ادا دل تپياسي ڪجي
لبي هيڪڙي پوک ٻي پوکجي
ته جيڪي ڏسين تون دنيا باغ ۾
ته هوندا ميسئي درد جي داغ ۾.

مثال:

”سو آيو هلي مرد ميدان ۾
ڪئي گرز کي جنگ جولان ۾.“
”چوي آهيان مرد جنگي جوان
ذرا چؤ منهنجو نام نالو نشان.“
”جي منهنجي اڳيان سڀنيهن ڪيهر اچي
ته منهنجي هٿان رت ۾ سو رچي.“
”مئل ازدها رت ماتهو بيان
نه مائهو ڪهان بلڪ مائهو ڪيان.“
”نه مونکي ڪنهن کان اچي شرم ٿو
نه دل کي ڪنهن تي ڪريان نرم ٿو.“

”اٿين چئي وڌائين ڀرونءَ تي گهنڊي
 ويٺو پاڻ تي چئن وهي ٿي لنڊي.“
 ”اٿيو ٻيو وري هيڪ رومي جوان
 زراچي اٿي ويو ڪري جوش جان.“
 زراچي ڪيو پڻ تنهن کي زبون
 ٿيو مرد رومي مري خاڪ خون
 چون ٿا زراچي سیه خام خر
 انهيءَ طور تي ماريا سڀ ستر
 زراچي جڏهن جنگ جو جوش ڪيو
 تنهن کي ڏسي رومين هوش ويو
 سڪندر تنهان پوءِ ڇڏي جاءِ جنگ
 ڪيائين قصد پانهنجو چئن پتنگ
 ڪري ويس جنگي سڪندر جوان
 جسي تي زره پهريو پهلوان
 ڪمر بند سونو ٻڌو نامدار
 ٻڌائين ڪمر سان هندي ترار
 رکيائين ڪلهي پانهنجي تي ڪمند
 زراچي اٿي قصد ڪيو هوشمند
 رکي بور تي سنج سونا سينگار
 ٿيو بور تي شه سڪندر سوار
 آندو شاه ميدان ۾ بور کي
 جو ماري تنهن آدمي خور کي
 ڪري پهلواني ڪڍي گرڙ ڪيو
 الاري چيائين، ته اي دزد ديو
 ته اي ڪانو ڪارا جهلي پير بيهه
 جو عقاب آيو ڏسي تو شبهه
 چوين آدمي خور مان آهيان
 اچي ڪاه جو تنهنجي اڳيان آهيان

ٻڌو ٿئي ڪڏهن اي زراچا سياه؟
 سڪندر جو ٿيو روم جو بادشاه
 اهو آهي مان سڪندر جوان
 گهريو جي خدا تان ڪندو سين زيان
 ڏمر سان ڏيئي زور رکاب تي
 سڪندر هنيو گرڙ بي تاب تي
 ذراچو سڪندر سنڌي گرڙ سان
 به پرزا ٿيو پلڪ ۾ لرز سان.

(سڪندر ۽ حبش جي جنگ صفحہ 36)

نوٽ: مٿين مثال ۾ سپاهيانہ سیرت جو نقشو به عمدو

چٽيل آهي.

مضمون:

هن ڪتاب ۾ سڪندر بادشاه جو احوال سربستو لکيل آهي، جنهنجو اختصار هي آهي:

يونان جا قديم شاعر چون ٿا، ته هڪڙي حامله رومن زال، جا نهايت خدا پرست هئي، سان چريائيءَ جي حالت ۾ جهنگ کان وڃي نڪتي؛ اتي پٽ ڄڻيائين. پر پاڻ مري ويئي. يونان (مقدونيا) جو بادشاه فيلقوس پنهنجي اٽالي سان شڪار ڪرڻ ويو هو، تنهن جهنگ ۾ معصوم ٻار مئل ماءُ جي ڀرسان ڏٺو، جنهنڪي ڏٺي سڳوري جي قدرت سان هٿ جي آڱر چويڻ مان ماءُ جي تڃ جو مزو پي آيو. بادشاه مردو دفنائي ڇوڪر کي پنهنجي محلات ۾ آڻي پاليو ۽ تاتيو، ۽ ان کي پنهنجو وليعهد ڪيائين. اهو ڇوڪرو سڪندر هو، جنهن سڄي دنيا تي بادشاهي ڪئي.

فردوسي شاعر ”شاه نام“ ۾ فرمائي ٿو، ته سڪندر فيلقوس جو حقيقي پٽ هو. فيلقوس پنهنجي پياري پٽ جي تعليم لاءِ لقوماچس حڪيم مقرر ڪيو، جنهن پنهنجي پٽ ارسطو يا ارسطاطاليس سان گڏ ان کي اعليٰ درجي جي تعليم ڏني.

فيلقوس جي وفات کان پوءِ سڪندر تخت تي ويٺو، ۽ سطوءَ کي پنهنجي استاد جي وصيت موجب پنهنجو وزير مقرر ڪيائين. ارسطو به توڙ تائين سڪندر جو ساڄو بازو ۽ وفادار وزير ٿي رهيو.

مصر ملڪ جي ماڻهن جي فرياد ڪرڻ تي سڪندر حبش ملڪ تي ڪاهي ويو ۽ سخت جنگين کان پوءِ اهو ملڪ پنهنجي تابع ڪيائين. اتان فتح ڪري موٽڻ وقت مصر جي اترئين ڇيهه تي سمنڊ جي ڪناري تي اسڪندريه شهر ٻڌايائين جو اڄ تائين قائم آهي. حبش کي فتح ڪرڻ کان پوءِ سڪندر ۾ جرات وڌي ويئي. اول ايران جي شهنشاهه دارا کي ڍل ڏيڻ کان جواب ڏنائين، جنهنڪري دارا وڏو ڪٽڪ وٺي سڪندر جي ملڪ تي ڪاهي آيو. موصل وٽ سخت جنگيون ٿيون، آخر دارا مارجي ويو ۽ ايران جو سارو ملڪ سڪندر جي هٿ ۾ آيو. دارا جي وصيت موجب ان جي ڌيءَ روشننگ سان سڪندر شادي ڪئي.

ايران فتح ڪرڻ کان پوءِ سڪندر ملڪن پٺيان ملڪ فتح ڪندو هندستان، ۽ تهيت تي دڳو جمائيندو وڃي چين کان نڪتو. اهو ملڪ به پنهنجو ذاتي ڪري وري پنهنجي وطن ۾ آيو. گج وقت وطن ۾ گذارڻ بعد روس ملڪ تي ڪاهي ويو ۽ گهڻين سخت جنگين کان پوءِ اهو به سارو ملڪ پنهنجي حڪم هيٺ ڪيائين.

تنهن کان پوءِ هن کي ڪنهن پير مرد چيو ته ”اتر قطب وٽ، جتي چوڌاري ظلمات (اونده انڌوڪار) لڳي پيئي آهي، نه سج، نه چنڊ ۽ نه تارو آهي، اتي آب حيات جو چشمو آهي. ان چشمي مان جيڪڏهن پاڻي پيئندين، ته سدائين پيو جيئندين ۽ ڪڏهن ڪين مرندين.“ سڪندر کي به اچي اها سودا لڳي ته ”ڪنهن طرح آب حيات هٿ ڪري بيان؛ جنهن ڪري سدائين پيو جيان.“ پوءِ ته سڪندر سڌا سامان ڪڍي لشڪر لاءِ وٺي ڪاهي ويو اتر قطب تي. اتي ظلمات (اونده انڌوڪار) ۾ گهڻيئي ٿوڻا ڏٺائين ٽاپا ڪاڏائين پر آب حيات جو حوض هٿ ڪو نه آيس سخت ۾ سخت مونجهارن ۽ تڪليفن کان پوءِ ظلمات کان ٻاهر نڪتو ۽ اچي مقدونيا ۾ حڪومت هلائڻ لڳو. پوءِ خدا تعاليٰ جي اهڙي بندگي ڪيائين، جو کيس نبوت جو درجو مليو.

نوٽ: مولانا نظامي سڪندر کي مٽي ميڙي ۾ ڇڏي ڏنو آهي. يعني ان جي پڇاڙي ۽ موت جو ذڪر ڪيو ئي ڪو نه اٿس. ”سڪندر نامہ“ جي پڇاڙي ۾ لکيو اٿس، ته ”سڪندر بہ سفر ڪيا هڪڙو خشڪيءَ جو ۽ ٻيو سمنڊ جو. خشڪيءَ جي سفر جو بيان هن ڪتاب ۾ لکيو اٿم، باقي سامونڊي سفر جو بيان ٻئي جلد ۾ لکندس“. جنهن ”سڪندر نامہ“ جو بيان اسين ڪري رهيا آهيون. ”سڪندر نامہ بري“ چوندا آهن، ٻيو ”سڪندر نامہ بحري“ آهي، تنهن سان هن وقت اسان جو واسطو ڪونهي.

فقير قادر بخش (بیدل)

(1814ع – 1872ع)

فقير ”قادر بخش“ ولد ميان ”محمد محسن“ روهڙي شهر ۾ ڊڪ بازار جي نزديڪ پاتولين جي پاڙي ۾ هجري سنہ 1230 مطابق عيسوي 1814ع ۾ ڄائو هو. سندس مائٽ پاتڪو ڏندو ڪندا هئا. فقير قادر بخش کي ڄائي ڄم کان وٺي پير ۾ حساب هوندو هو، تنهن ڪري منڊڪائي هلندو هو. ننڍي هوندي کيس پارسي ۽ عربيءَ جي تعليم مائٽن چڱيءَ طرح ڏياري هئي، جنهنڪري هو تحصيل جو صاحب ۽ وڏو عالم هو.

فقير قادر بخش جو والد ميان محمد محسن پاڳڙي واري بزرگ سادات سيد ”عبدالغفار“ شاه جو مريد هو؛ پر فقير قادر بخش جو صدق جهوڪ شريف جي صوفي فقيرن ڏانهن هو، تنهن ڪري اوڏهين جو مريد ٿيو. فقير قادر بخش پهريائين قاضي فيض الله واري محلي جي مسجد ۾ سيڪنهن جمع نماز بعد عالمانه وعظ ڪندو هو. جڏهن فقير قادر بخش تي صوفيانو رنگ غالب پئجي ويو ۽ ”سچل“ سائين جي صحبت به متس ڪامل اثر ڪيو، تنهن کان پوءِ پاڙهن ۽ وعظ ڪرڻ وارا ڪم وٽائڻس ڇڏائي ويا ۽ هڪڙو پاڪ دل حسن پرست بنجي پيو ۽ فقيرائيون ڪرامتون ڏيکارڻ شروع ڪيائين.

اول اول قاضين جي محلي واري قاضي پير بخش جي حسن تي عشق پڄايائين، جنهنڪي توڙ تائين پنهن جو معشوق ۽ مرشد

ڪري مڃيندو رهيو. پوءِ ته جتي فقير حسن ڏسندو هو، اتي پاڻ کي عاشق بڻائيندو هو.

فقير قادر بخش پهريائين موزون ڪلام چوندو هو، پر صوفيانه رنگ ۾ رچڻ بعد سندس ملڪو کلي پيو ۽ ڪافين ۾ بحر پلٽائي ڇڏيائين ۽ پنهنجو تخلص رکيائين بیدل.

فقير قادر بخش پنهنجي عزازت مان شادي به ڪئي هئي، جتان هڪڙو فرزند محمد محسن نالي ٿيس جنهن وري پاڻ تي (بيڪس) تخلص رکيو هو.

فقير قادر بخش 59 ورهين جي ڄمار ۾ تاريخ 16 ذوالقعد هجري سنه 1289 مطابق 1872ع ۾ وفات ڪئي.

بیدل فقير جو مقبرو روهڙي شهر سان لڳو لڳ ڏکڻ طرف آهي. اهو به راحت جهڙو فقيرائو آستان آهي. چوڪنديءَ ۾ ”بیدل فقير ۽ پٽس بيڪس فقير جي تربتن سان گڏ آخوند عبدالله جي تربت به آهي. جو بیدل فقير جو ڀاڻيجو هو ۽ وعظ واري مسجد جو پيش امام ۽ مڪتب جو پاڙهيندڙ هو.

بیدل فقير جو ڪلام

بیدل فقير پارسي موزون ڪلام به چيو آهي، جو هن وقت اسان وٽ موجود نه آهي. باقي سندس ڪافيون تمام گهڻيون آهن، جن مان گهڻيون ڪافيون سرائڪي ٻوليءَ ۾ آهن ۽ ٿوريون ڪافيون سنڌيءَ ۾.

ڪلام جي خصوصيت

بیدل فقير جي ڪلام جي خاص خصوصيت آهي رندانه جذبات، خود فراموشي (پاڻ وساري ڦٽو ڪرڻ) ۽ سيڪنهن نقش ۾ نقاش کي پسڻ. سچل سائين کان پوءِ جلالت پريو رندي ڪلام بیدل فقير ئي چيو آهي. مثال:

ڪافي ڊيڊي (سر جهڳلو)

معشوقاندي مان، عام ڪيا ڄاڻن.

1- خلعت عشق دي پهرن خاص، شاه حسن دا شان،

صحي سڃاڻن.

- 2- شاه شرف سرمد جيهي عاشق، وچ انهي مهران،
موجان ماڻن!.
- 3- وحدت دي وڻجاري وه وه، دوئي والا گمان،
مئل نه آئن.
- 4- بيدل لڳڙا بره جنهان نون، خودي ڪنون سي خان،
خيال آڪائن.

ڪافي ۾ نپي (سربسنت)

- حسن بسنت بهار بيرنگي، چمن ڪليا چوڌاري وي.
آينما تولوا عشقان تون آڀ ڏنس دلداري،
ثر وجهه الله ويڪ تماشا چار طرف گلداري وي.
- 2- نفس نڪا عجائب بنيا هار سينگار هاري،
گلبدن گلزار ۾ آيا هر جا ٿي هڪاري وي.
- 3- قل ڪلي ڪچنال پي ڦولي اور ڪلي گلداري،
سر دشمن سوسن صد هر برهين عجائب بهاري وي.
- 4- باجهون ويڪڻ يار پياري سير چمن بيڪاري،
بيدل ٻؤ بهاردي پاوين سرت وڃائين ساري وي.

بيدل جو سارو ڪلام حسن جي قدر شناسي، معشوق جا ماڻا ۽ بي پرواهي، لوڪ جا طعنا تنڪا، بي خودي، بي وسي، صورت ۾ معنيٰ ڏسڻ، فنائي حاصل ڪرڻ، وحدت ۾ غرق ٿيڻ، اناحق جو درجو ماڻن وغيره رندانہ جذبات سان ڀرپور آهي.

ٻولي ۽ عبارت

بيدل فقير جون سرائڪي ۽ هنديءَ ٻوليءَ ۾ گهڻيون ڪافيون آهن، پر سرائڪي ۽ هندي به اهڙي سليس ڪم آندي اٿس، جو اڻ پڙهيل سنڌي ماڻهو به آسانيءَ سان سمجهيو سگهن ٿا. فقير صاحب جيڪو روحاني راز ڪوليو آهي، سو خاص ڪري سرائڪي ۽ هندي ٻوليءَ وارين ڪافين ۾ جيڪي صاف سنڌي ڪافيون چيون اٿس، سي به روحاني رمزن سان ڀرپور آهن.

مثال:

ڪافي بہ نپي (سر پيروي)

- پڪيئڙا ولر کان وچڙيا وڃي اوکيءَ منجهه اڙيا،
 زهري زلف زوراور جا توکي دهرام پيا.
 1- چو ٿو پنهنجا پر پٽن توکي پختا پيچ پيا،
 ڦٽڪي ڦٽڪي ساه ڇڏيندين چار نه چٽڻ جا.
 2- وارن جي ته وراڪن ۾ ڪئين ڪامل قيد ٿيا،
 هن ڪاڪ ڪڪوريا ڪيترا هت ڪيئي ڏينگ ڊڙيا.
 3- ماندين منڊيا ڪينڪي ۽ جوڳين ڪين جهليا،
 وه رڪن واسينگن وانگر آهن زهر پريا.
 4- چٽندي داڻا خال سندا توکي ڪل پيئي ڪا،
 هاڻي هيءَ هيءَ ٿو ڪرين جڏهن وار ٿئي وچڙيا.
 5- بيدل ڏنگ جهلياسين ڏاڍا آهن اوکيرا،
 هيبتِي حيوان الڙي اڃان ڪين مڙيا.

ڪافي هڪ نپي (سر پورب)

- جنهن جا تون پند پڇين ٿو،
 تو منجهه سو سر سارو
 1- مرد ٿي مڃي وي ميان ۾ پنهنجي تان آلا،
 وهه سو ٻانهپ وارو.
 2- ”الله احمد“ وي ميان ”بلاميم“ الا ميان،
 تو منجهه نور جو نظارو.
 3- ”وفي انفسڪم“ جو وي ميان مڃ فرمودو آلا،
 عاشق سمجه اشارو.
 4- غير نه ڄاڻج وي ميان پاڻ کي بيدل آلا،
 شاهي تون مارج نعرو.

بيدل جون جيڪي سنڌي ڪافيون مٿي نمونن طور ڏنيون ويون آهن. تن مان معلوم ٿيندو ته بيدل جيڪا سنڌي ڪتب آندي آهي سا پڪي پختي ۽ باقاعدي سنڌي آهي.

فصاحت ۽ بلاغت جي ڪري منجهس ڪا گهٽتائي ڪانهي. فقط پهرين سنڌي ڪافيءَ ۾ هر هڪ مصرع تشبيهن ۽ استعارن سان سينگاريل آهي ۽ انهيءَ هڪڙيائي ڪافي ۾ به ٽي عمدا اصطلاح ڪتب آيل آهن. بيدل جون سڀ ڪافيون علم موسيقيءَ جي اصولن موجب جدا جدا سرن ۽ راڳين تي ٺهيل آهن. قافين جا قافيا به پختا ۽ باقاعدي آهن.

فقير محمد محسن (بيڪس)

(1858ع کان 1881ع تائين)

فقير قادر بخش (بيدل) جو فرزند فقير محمد محسن (بيڪس) تاريخ 28- جمادي الثاني 1275 هجري مطابق 1858ع ۾ ڄائو هو. قرآن شريف ۽ پارسي جي شروعاتي تعليم پنهنجي والد بيدل فقير وٽ ورتي هئائين ۽ پوءِ بيدل فقير جي پايي جي آخوند عبدالله وٽ تعليم ورتائين. جنهنجو پاتولين جي محلي (روھڙي شهر) ۾ وڏو مڪتب هوندو هو.

بيڪس فقير تي ننڍي هونديئي سندس والد صاحب جي فقيريءَ جو اثر پئجي چڪو هو ۽ ڪڇيءَ ۾ ئي ستار تي راڳ ڳائڻ ۾ پڙ ٿي ويو هو. بيڪس فقير هڪڙي ڪافيءَ ۾ فرمائي ٿو:

ڪافي هڪ نبي (سر آسا)

عشق وارو آواز - واه واه بخش اسان کي

1- پاڻ حبيب پاڻ طبيب - الا - بره هت بيمار.

2- بيدل بيشڪ هادي منهنجو - آه عشاقان آڌار.

3- دنيا دين نه آهي گهريو ميان الا - درد هڪر درڪار.

4- ڪاٿي بيدل ڪاٿي بيڪس - الا - ڪاٿي گرم بازار.

بيڪس فقير چوڏهن ورهين کن جو هو. ته سندس والد بيدل فقير وفات ڪئي. تنهنڪن پوءِ بيڪس فقير پڙهڻ ڇڏي ڏنو ۽ نهايت آزاد خيال فقير بڻجي پيو ۽ ڪافين ٺاهڻ ۽ ڳائڻ ۾ پنهنجي والد کان به به ٿي قدم اڳڀرو وڌي ويو.

مائن شادي به ترٽ ڪرايس، تنهن هوندي به هو بلڪل ابيلو هلندو وڻندو هو. سهڻن سهڻن چوڪرن جي ٽولي هميشه پاڻ سان کڻندو هو، جن ۾ ڪي مسلمان چوڪرا هوندا هئا، ته ڪي هندو. هر هڪ چوڪر تي پنهنجو خاص نالو رکندو هو مثلاً، ڪنهنڪي سڏيندو هو طوطو، ڪنهنڪي پيهو، ڪنهنڪي بلبل، ڪنهنڪي گل گلاب، ڪنهنڪي موتيو، ڪنهنڪي گل لاله وغيره.

بيڪس فقير هميشه ريشمي رنگين ڪپڙا ڍڪيندو هو مثلاً سٿڻ سائي، ته قميص يا پهران ڳاڙهو. ته پتڪو پيلو وغيره. پتڪي جو طرو فقير صاحب. ايڏو ڊگهو ڇڏيندو هو، جو هلڻ وقت ڪڙيءَ سان پيو لڳندو هو. فقير صاحب پاڻ به تمام حسين ۽ شڪيل مرد هوندو هو. بيدل فقير کي خبر پور وارو مير صاحب توڙي روهڙي شهر ۽ آسپاس جا بيٺل ماڻهو گهڻو مڃيندا هئا ۽ چڱيءَ طرح ڏيندا وٺندا هئا.

اها ساڳي مڃتا ۽ ڏيئي وٺي بيڪس فقير سان به ٿيندي آئي تنهنڪري بيڪس فقير کي گذران جي ڪا به تڪليف ڪانه هئي. هو ڪو به ڌنڌو ۽ ڪم ڪار ڪونه ڪندو هو. فقط صبح شام چوڪرن جي ٽولي سان ڪري بازار مان چڪر ڏيڻ، ميلن ۽ ملاڪڙن تي شوق سان وڃڻ، درگاهن ۽ فقيرائن آستانن تي پنهن جو ٺاهي ڪلام ڳائڻ اها فقير صاحب جي مشغولي هوندي هئي. تڪين ۽ اوتارن ۾ توڙي لعل بازار ۾ موالين ۽ مولائين سان فقير صاحب بي ڌڙڪ محفلون ڪندو وڻندو هو. فقير صاحب ڪيڏانهن به گهمڻ نڪرندو هو، ته ستار پاڻ سان هوندي هيس، جتي پور پوندو هوس اتي ڳائڻ جي موج لڳائي ڏيندو هو. بعضي بعضي بيهي ڳائيندو ۽ نچندو به هو.

بيڪس فقير صاحب پاڪ دل حسن پرست هو، پر نفس پرست بلڪل نه هو. هو حقاني تجلي ۾ محو ۽ حقيقي عشق ۾ تب هوندو هو.

بيڪس فقير قوه جوانيءَ ۾ يعني ٽيويهه ورهين جي عمر ۾ تاريخ 5 رمضان شريف سنه 1298 هجري مطابق 1881ع بنان اولاد وفات ڪئي.

روهڙي شهر جو هڪڙو معتبر سفيد ريش ڳالهه ٿو ڪري ته بيڪس فقير وفات کان به ٽي ڏينهن اڳ هيءَ ڪافي ٺاهي ڳائي هئي:

ڪافي

تل - ڪڏهن راضي ٿيندين راڻا
ڪڏهن موٽي ملندين راڻا.
مصرع - " ڪاڪ ڪهاڻي ويل وهائي
پينگ ٿيا سڀ پاڻا.
ڪڏهن راضي ٿيندي راڻا "

انهي مصرع ٻڌڻ شرط وينل ماڻهن مان ڪيترن ئي فقير صاحب کي
چيو ته "فقير صاحب انهي ته فال ڪيڏ سان اوهان قهر ڪري ڇڏيو آهي.
اهڙو سخت گفتو نه ڪيڏ گهرجي. اها مصرع مٽايو". تنهن تي فقير صاحب
فرمايو ته "بولڻ وارو ٻولي چڪو آهي، منهنجو وس ڪونهي". ائين چئي فقير
سائين وري به ڪافي ڳائڻ ۾ لڳي ويو.

بيڪس فقير پنهنجي پيءُ بديل فٽير جي نموني تي ۽ ساڳئي فقيرائي
مضمون ۾ ڪلام چيو آهي: ڪتي ڪتي ته پيءُ کان به وڌيڪ تيز جذبا
ڏيکاريا اٿس. پش وانگر ڪي ڪافيون سرائڪيءَ ۾ ۽ ڪي سنڌيءَ ۾
ٺاهيون اٿس.

اسين بيڪس فقير جون ٽي چار سنڌي ڪافيون هيٺ ڏيون ٿا، جن
مان فقير صاحب جا جذبا ۽ خيال چڱيءَ طرح معلوم ٿي سگهندا.

(1) ڪافي هڪ نپي (سر ڪنڀات)

نت نهاريان راه - اديون اباڻن جي

- 1- بن عمر جا باغ باغيچا
هت گلزاريون ڪيون گاه.
- 2- مارئي ماندي قسمت آندي
سانگي ساري ساه.
- 3- جيئري ويڙهيچن وساريو
جا وڻي سا واه.
- 4- بيڪس قسمت قلم وچوڙيو
اهڙي ڪئي ته الله.

(2) ڪافي (روپ ڪوهياري)

- ڪمڻي ڪيچن ڏي روحاني رڙندي
رند وٺي رڙندي يار.
- 1- ڏاڍا ڏونگر ڏيهه جا
چاڙهيون هيءَ چڙهندي يار.
- 2- ڏيئي باهه پني پور ڪي
سورن ۾ سرڙندي يار.
- 3- رمي هلندي راهه راهه ڏي
مرن ۾ مرندي يار.
- 4- بيڪس باهه برهه جي ڏسي
ناڏرندي يار.

(3) ڪافي هڪ نبي (سر پور)

- عشقئون ٿو عبد سڏايان - آهيان الله
هتڙي ٻانهون ٻانهن جئان
- 1- هتڙي شاهنشاهه.
- 2- هتڙي ماڻ ماڻ ميان الا،
هت دهشت جو درياهه.
- 3- ”الانسان سري و آنا سره“ الا
عاشق ٿيا آگاهه.
- 4- بيڪس رک تون دل ۾ بلڪل
وحدت جو ويساهه.

آخوند حاجي فقير محمد (عاجز)

(1846ع کان 1918ع تائين)

حيدرآباد شهر جي ڪيائتي تنده سان لڳو لڳ ”آخوند عبدالڪريم غازي خان“ نالي سان قديم محلو اڄ تائين قائم آهي، جنهن کي عام طرح شيرائي آخوندن جو محلو سڏيندا آهن. انهيءَ محلي وارن آخوندن جا وڏا

اصل عربستان جي مسقط شهر جا رهاڪو "صديقي قريشي" هئا، جي فاتح سند محمد به قاسم جي زماني ۾ نئي شهر ۾ اچي رهاڪو ٿيا، ۽ عربي تعليم ڏيڻ انهن جو خاص ڌنڌو هوندو هو. انهن آخوندن جي اولاد مان ڪي گهر جدا جدا وقتن تي سند جي جدا جدا شهرن ڏي لڏيندا ويا ۽ اتي وڃي تعليم ڏيڻ جو ڪم ڪندا رهيا. انهن مان هڪڙو گهر ڳوٺ سن (تعلقه ڪوٽڙي) ۾ به اچي رهيو هو. جن ڏينهن سنڌ ۾ مير غلام علي خان ۽ ان جي ٻن ننڍن ڀائرن جي حڪومت هئي، تن ڏينهن مير غلام علي خان ڳوٺ سن مان انهن آخوندن جو هڪڙو گهر، خاص پنهنجن ٻارن جي تعليم لاءِ لڏائي آئي حيدرآباد ۾ رهايو، جنهن گهر جو وڏو اڳواڻ آخوند غازي خان بن سعد هو.

ان وقت کان وٺي اهي آخوند پشت به پشت مير صاحب جي ٻارڙن کي تعليم ڏيندا آيا سندن اهل نساء وري مير صاحب جي ديرن ۾ تعليم ڏيندا هئا.

آخوند غازي خان جو هڪڙو فرزند آخوند عبدالڪريم حديد (عربستان) واري درگاه، جنهنجو ذڪر گدا جي ڪلام ۾ ٿيل آهي، تنهن درگاه جي بزرگن جو سنڌ ملڪ لاءِ خاص خليفو هوندو هو؛ ۽ مير ڪرم علي خان جي حڪومت وقت ڪارداريءَ جو عهدو به هوس.

پارسي ۽ عربي جي واقفيت حاصل ڪرڻ بعد آخوند فقير محمد ان وقت جي سرڪاري سنڌي اسڪول ۾ به تعليم ورتي هئي. انهيءَ زماني ۾ جيڪو سنڌي ٻولي لکي پڙهي ڄاڻندو هو، تنهن کي بنا اٽڪ سرڪاري نوڪري ملندي هئي. تنهن ڪري آخوند کي ترٽ ئي تپه ڌاريءَ جي نوڪري ملي هئي، پر آخوند ڪڇيءَ کان فقيري طبيعت جو ماڻهو هوندو هو، تنهن ڪجهه وقت نوڪري ڪرڻ بعد استعفا ڏيئي ڇڏي.

آخوند صاحب، کي اصولي دستور موجب مير صاحب جي طرفان گهر وٺي ماهيانو وظيفو ڏنو هو. ۽ هن هائينس مير عبدالحسين خان (سانگي) جو درويش دل ۽ درويش پرور هوندو هو، سو آخوند فقير محمد کي خلاصو ساليانو وظيفو ڏيندو هو، تنهنڪري آخوند کي پنهنجي ۽ عيال جي گذران لاءِ ٻئي ڪنهن ڌنڌي ۾ مشغول رهڻ جي ضرورت ڪانه رهي. هو

هر وقت ڪتابن مطالعہ ڪرڻ، شعر لکڻ ۽ ذڪر و عبادت ۾ گذاريندو ۽ درويشن خواه علم دوستن سان صحت ونڊيندو رهندو هو. مير سانگي ۽ گدا سان خاص صحبت هوندي هيس. پنهنجي ڪلام ۾ هڪڙي هنڌ آخوند فرمائي ٿو:

”عبدالحسن مير ٿيو سر چشمه فيوض،
جهڙس سخا ۾ ناه ڪو عالي جناب ڪت.
احمد عطا ڪريس خدايار طولعمر،
ناهي سندس عدیل ڪو گردون قبالة ڪت
سانگي جو شعر شیرين موزون و برنمڪ،
آهي گدا به صاف فضیلت ماب ڪت.“

(ديوان عاجز غزل 25)

نوٽ: انهيءَ شعر ۾ ”صنعت ذو معنيٰ“ يا ”صنعت ايهام“ طرح آخوند مير سانگي جي پنهنين فرزندن (احمد يار خان ۽ خدايار خان) جا نالا به سمائي ڇڏيا آهن ۽ دعا به ڪئي اٿس.
بئي هڪڙي شعر ۾ مير سانگي ۽ گدا سان گڏ سندن هر صحبت حيدري کي به ياد ڪيو اٿس:

”ڪئين لطف عاجز، گدا، حيدري سان،
سنئون سانگ سانگي جو الله هادي.

(ديوان عاجز غزل 188)

آخوند فقير محمد پنهنجي پيءُ برادريءَ ۾ هميشه سيڪنهن کي سچ چونڊو هو، ۽ نيڪ صلاح ڏيندو هو. سچ ۾ البت مڃ آهي، تنهنڪري ڪيترائي عزيز ساڻس نهندائي ڪين هئا.

هزهائينس مير حسن علي خان (حسن) جي ديرن جي وفات بعد آخوند فقير محمد کي مير صاحبن جي طرفان ملڻ وارو ماهيانو وظيفو بند ٿي ويو هو. تنهنڪري هزهائينس مير عبدالحسن خان (سانگي) سفارش ڪري نواب شاهه ضلع ۾ نصرت واه تي اڍائي سو ايڪڙ زمين مالڪائي جي حقن سان آخوند کي سرڪار مان وٺائي ڏني، جا اڄ تائين سندس اولاد جي گذران جو وسيلو آهي.

آخوند عاجز جو ڪلام ۽ تصنيفات

آخوند عاجز سند جي موزون ڪلام چونڊڙن جهونن شاعرن مان هڪڙو مشهور شاعر هو. سندس تصنيف ڪيل ”ديوان عاجز“ سندس هٿ جو لکيل سندس وارثن وٽ موجود آهي، ان ۾ باقاعدي ردیف وار ڪل 107 غزل آهن، ۽ غزلن کان پوءِ 83 رباعيون آهن. اهو ديوان آخوند پنهنجي هٿ سان تاريخ 25 رمضان مبارڪ هجري سنه 1323 ۾ لکي تيار ڪيو هو.

غزلن جي پڇاڙيءَ ۾ ديوان جي پوري ٿيڻ بابت چار تاريخي مادا ڏنل آهن، جن مان ٽي آخوند پاڻ ٺاهيا آهن چوٿون ماده سندس هم عصر نوجوان شاعر قاضي صلاح الدين (احقر) متعلوي جو پارسي شعر ۾ ٺاهيل آهي.

غزلن ۽ رباعين کان پوءِ آخوند صاحب پنهنجي ”ديوان“ جو مختصر ديباچو به نثر ۾ لکيو آهي ۽ ان سان گڏ نثر ۾ سمجهاڻي لکي اٿس، ته صوفين بزرگن جي ڪلام ۾ ڪفر، زلف، خط، خال، ابرو، عين، شراب، بيال، ساقی، ڪلال وغيره لفظن جي مراد چا چا سمجهڻ گهرجي. انهيءَ سمجهاڻي ڏيندي وڃ ۾ آخوند فرمائي ٿو:

(مثنوي)

”ڏسين جي شعر هن ديوان جو اي يار،

خرابات¹ و خراباتي² ۽ خممار³.

جڻيو، جي بت، ڪرنائي⁴، چليپا⁵.

برهن⁶، گبر، ترسا⁷، دير⁸، مينا⁹.

شراب و شاهد¹⁰ و شمع شهبستان¹¹.

ڌڪڙ، طبلا ۽ ساز آواز مستان¹².

گنو دارونءَ جو پڻ رند¹³ و خرابات.

حريف¹⁴ و ساقی و مرد¹⁵ مناجات.

1- گنو يا ڪلال خانو 2- مواني 3- گيتوال 4- سرناءِ 5- صليب يا ڪراس 6- اٿس پرست 7- عيسائي

8- اٿس پرستن جي مڙهي 9- ٻاسي 10- معسوق 11- رات ٽڪن جي جاءِ 12- مستن جو گور 13- مواني

14- مقابلو ڪندڙ 15- خدا پرست مرد.

جي خط ۽ خال، قد آزاد، ابرو،
 ڳڻا ڳاڙها ۽ ور ور وار گيسو.
 نه ڪر تابش انهن گفتن کان انڪار،
 انهن مان ڳولي لهه مقصود اي يار.
 اها صوفين جي بوليءَ جي عبارت،
 پروڙي مغزانه جي ڪر زيارت.
 نظر کي تيز ڪر سا طرز لهندين،
 هو پردا ڪل جا لاهج مغز ڏسندين.
 انهن لفظن ۾ هر ڪنهن جي نه جان آه،
 اندر ۾ تنجي مخفي سڀ جهان آه.
 تون تنجي جان کي ڪڍ جسم کي ڇڏ،
 مسملي ڳولي لهه پڻ اسر کي ڇڏ.

نوٽ: مٿي جيڪا فوت نوٽ ۾ لفظن جي معنيٰ ڏيکاري ويئي آهي.
 سا لفظن جي اصلي يا لغوي معنيٰ ڏيکاري ويئي آهي. صوفين جي اصطلاح
 معنيٰ آخوند نثر ۾ کولي سمجهائي آهي.

”ديوان عاجز“ جي غزلن مان گهڻا غزل. ”ديوان حافظ جي پارسي
 غزلن جو ترجمو آهن. اهڙن غزلن تي آخوند ڏيکاريندو ويو آهي، ته
 ”برتبعه حافظ“. ڪل ٽيٽيهن غزلن تي آخوند لکيو آهي. برتبعه حافظ“ ۽
 اهڙا پنج ڇهه غزل ٻيا به آهن، جن تي فقط لکيو پيو ”برتبعه“. جنهنڪري
 چئي نٿو سگهجي ته اهي ڪهڙن شاعرن جي شعر جي ”تبعه“ تي ٺاهيا ويا
 آهن. درحقيقت ”تبعه“ جي معنيٰ آهي ڪنهن شاعر جي ٺاهيل شعر جي فقط
 وزن يا طرز تي شعر ٺاهڻ. ۾ مضمون پنهنجو ڪم آڻڻ، جئن مرزا قليچ بيگ
 ”سود اي خام“ ۾ ٻين شاعرن جي تتبع تي ڪافيون لکيون آهن. آخوند جن
 جن غزلن تي لکيو ”برتبعه حافظ“ تن مان ڪي غزل ته سڃاڻي سڃا حافظ
 شيرازي جي غزلن جو ترجمو آهن، ڪن ۾ ڪي بيت حافظ جي غزل جي
 بيتن جو ترجمو، ته ڪي بيت آخوند پنهنجا ڳنديا آهن ۽ ڪن ۾ فقط منڍ
 وارو بيت حافظ جي غزل مان ترجمو ڪري پوءِ ساڳئي وزن ۽ قافيه تي
 پنهنجو مضمون شامل ڪندو ويو آهي. جيڪي غزل حافظ جي غزلن جو

ترجمو آهن تن جو ترجمو نڪي اهڙو باقائدي درست ترجمو آهي، جهڙو مرزا صاحب پارسي شعرن جو ڪيو آهي؛ ۽ نڪي ترجمو اهڙي صاف ۽ بامحاوره سنڌي ۾ آهي، جنهن مان حافظ جي ڪلام واري مراڌ ڪوبه سنڌي خواندو صاف طرح سمجهي سگهي. اسين مثال خاطر هت ٻه ٽي ترجمو ٿيل بيت پيش ڪريون ٿا ۽ حافظ شيرازي جي بيتن واري عبارت سان اهي ڀيٽي ڏيکاريون ٿا:

”ديوان عاجز“ جو غزل نمبر 17 سڄو ئي ”ديوان حافظ“ جي پارسي غزل جو ترجمو آهي.
حافظ شيرازي:

”زباغ وصل تو يابيد رياض رضوان آب،
 ز تاب هجر تو دارد شرار دوزخ تاب.“

معني:- اي حقيقي محبوب! بهشت جي باغن کي هيترو شرف ۽ عزت هن ڪري حاصل ٿي آهي، جو اتي عاشقن کي تنهنجو ديدار نصيب ٿيو آهي! دوزخ جو عذاب هن ڪري ٿو هيبت ناک لڳي جو اتي تو کان وڃڻ لاءِ ٿي رهڻو آهي؛ يعني اي حقيقي محبوب بهشت آهي تنهنجو وصال ۽ دوزخ آهي تنهنجو وڃڻو.

آخوند:

”تنهنجي باغ وصل کان بهشت ٿيو آب،
 ۽ درد هجر کان تنهنجي وٺي ٿو دوزخ تاب.“

نوٽ:- ”بهشت جو آب ٿيڻ“ ۽ دوزخ جو تاب وٺڻ ”سنڌي زبان جو محاورا ئي نه آهن؛ تنهن ڪري ڪو به سنڌي خواندو مٿئين بيت مان اها مراد پروڙي ئي ڪين سگهندو، جا مراد ڪو به پارسي خواندو ماڻهو حافظ شيرازي جي لفظن مان معلوم ڪري سگهي ٿو.

بحسن عارض و قد تو بردند پناه،
 بهشت و طوبي، طوبي لهر و حسن مآب.

”ديوان عاجز“ ۾ جيڪي ٻه رباعيون ڏنل آهن، سي آخوند جي چوڻ موجب سڀ پارسي تان ترجمو ٿيل آهن، مگر اهو ڏيکاريل نه آهي، ته ڪهڙن پارسي، شاعرن جي رباعين تان ترجمو ڪيون ويون آهن. ”ديوان

عاجز“ کان سواءِ ٻه هڪٽرا نثر جا ڪتاب به آخوند جا ٺاهيل ۽ سندس هٿ جا لکيل اڃا موجود آهن. هڪڙو چاليهن صفحن جو ڪتاب آهي، جنهن ۾ ”سوره فاتحه“ جو تفسير صوفيانه اصول تي لکيو اٿس. ٻيو ڪتاب ”گلشن راحت افزا“ آهي، جو اردو قصي تان آخوند ترجمو ڪيو آهي ۽ سڄوئي ”گل خندان“ ڪتاب جي نموني تي تڪ بنديءَ سان ٺهيل آهي منجهس جدا جدا موقعن تي بيت، قطعا ۽ غزل به درج ٿيل آهن، جي اصل ڪتاب وارن اردو بيتن، قطعن ۽ غزلن جو ترجمو آهن. اهو ڪتاب به آخوند جي هٿ جو لکيل موجود آهي.

سيد مصري شاه (1838ع)

سيد مصري شاه نصريوري سنڌ جي ڪامل درويشن ۽ نامور شاعرن مان هڪڙو هو.

هي سيد قادر شاه جو پوٽو ۽ سيد بلند شاه جو فرزند هو. سيد مصري شاه ننڍڙو ئي هو، ته سندس والد وفات ڪري ويو“ سندس وڏو ڀاءُ سيد نافن شاه ڪنوارو ئي هو، ته حج ڪرڻ ويو ۽ اتي وڃي وفات ڪيائين. تنهنڪري سيد مصري شاه پنهنجي ڀاءُ سيد فتح محمد شاه جي سنڀال هيٺ رهندو هو، جو هڪڙو خداپرست انسان هو.

ننڍپڻ ۽ تعليم:

سيد مصري شاه هجري 1245 (مطابق 1838ع) ۾ تولد ٿيو هو، تن ڏينهن نصريور ۾ پارسي ۽ عربي جي تعليم جا وڏا مدرسا هوندا هئا، جتي نه رڳو مسلمان، پر ڪيترا ڀاتيا ۽ سهتا هندو به تعليم وٺندا هئا. سيد مصري شاه ننڍي هوندي پنهنجي ڳوٺ ۾ قرآن شريف ۽ پارسي جي تعليم چڱي طرح ورتي هئي. سندس ڪلام مان معلوم ٿئي ٿو ته قرآن شريف جي معنيٰ ۽ حديثن جي به واقفيت چڱي هيس. پارسي ۾ اهڙو قابل هو، جو فقيري واري زماني ۾ پنهنجي ڀائيجي قادر شاه بن ڏنل شاه کي مثنوي شريف جو سبق ڏيندو هو ۽ ان جي معنيٰ شرح به سمجهايندو هوس. مصري شاه جا جيڪي هٿ لکيل اکر سندس رسالي ۾ موجود آهن، تن مان ڏسجي ٿو ته سنڌي لکڻ جو گهڻو استعمال ڪونه هوس.

جواني ۽ گذران:

سيد مصري شاه قداور ۽ نهايت حسين جوان هو. شاعريءَ جي ذات ڪجيءَ کان عطا ٿيل هيس ۽ وري مجازي حسن ۾ حقيقي حسن جو پارکو هو. تنهنڪري مجازي جي ميخ به جوانيءَ جي اوائل ۾ ئي جيءَ سان جڙجي ويس. هو پنهنجي چاچي سيد ڏنل شاه جي گهران مڱيو به هو، پر شادي نه ڪيائين. ساداتن جي ڪوٽ سان لاڳو قاضين جي محلي مان هڪڙي قاضيءَ جي چوڪريءَ سان شادي ڪرڻ لاءِ گهڻوئي شائق هو، پر قاضين انهيءَ سڱ ڏيڻ کان انڪار ڪيو. شاه صاحب راڳ جي مجلسن ۽ ميڙن ملاڪڙن جو شوقين هوندو هو.

سيد مصري شاه:

1- سيد مصري شاه هڪڙو پارسي دان عالم شاعر هو. ان جي جنم سليس رواجي سنڌيءَ ۾ گهڻو ڪلام چيل آهي. تنهن پارسي آميز سنڌيءَ ۾. جيڪو ڪلام سليس رواجي سنڌيءَ ۾ چيو اٿس تنهن ۾ ڪٿي ڪٿي سنڌي ٻوليءَ جا پراڻا لفظ به ڪم آندا اٿس. جنن ته:

1- هي جي انديشا اٽڪل وارا-

"لا" سين سڀي لڙهڻا-

آسانگو اڙ پيم ڀرم جو.

2- مصري ساڻ مچائي مجلس

رنگپور روز رهائينون ۽ رس

بهره اڏي بازاريون

تو سرهي سيڪنهن ست ڪي.

3- وڃيو ڪوه وڙين وٽڪار ور ۾-

پرانهون نه پاسي آهي گهوت تنهنجي گهر ۾.

تو ۾ تخت تڪيو تون جتي ڪوه نه ڄاڻين؟

سندر نور نجهرو صحي ڪر سڃاڻي

نمي ڪي نهارج آه ڪانڌ تنهنجي ڪر ۾.

4- اسين عيبدار پرن پير! پاڙي جي آن ڪي

5- ڪرعا ڪوڏ ڳچيءَ ڳل پائين

ميان موڏ مٿان مڪرائين

ڪرما ڪرنه قصور.

(1) ڀروسو (2) مجلس يا ڪچهري (3) چو (4) پري (5) جاءِ،
آستان (6) مڙس (7) پاسو يا ڀر (8) ڀارت (9) اُٺ (10) سانڪا ڪرين،
گسائين.

2- سيد مصري شاه سنڌي ڪلام ۾ ڪي به فعلي صورتون هالو
چالو سنڌي صرف و نحو جي ابتڙ ڪم نه آنديون آهن ڪن ٿورن هنڌن قافيه
جي ڀورت لاءِ يا وزن قائم رکڻ لاءِ صرف نحو جي قانون جي خلاف فعلي
صورتون ڪم آنديون اٿس.

مصري شاه به پنهنجي ڪلام ۾ قرآن شريف جي آيتن ۽ حديثن جا
ٽڪرا ڪم آندا آهن، پر قديم شاعرن ۽ مصري شاه جي انهي ملاوت ۾ وڏو
فرق هيءُ آهي، جو قديم شاعرن جهڙوڪ شاه پٽائي توڙي محمد اشرف شاه
جن جي ڪلام ۾ عربي تڪن اچڻ ڪري ڪلام جي مصرع مقرر وزن کان
گهڻو وڌيو وڃي ٿي، پر مصري شاه جو ڪلام عربي تڪن گڏجاڻي ڪري به
مقرر وزن تي قائم رهي ٿو، جيئن آخوند محمد قاسم هالاڻي ۽ سيد
محمد فاضل شاه حيدرآبادي جي موزون ڪلام ۾ آهي. ائين ئي ٿو ته
وزن جي برقراريءَ لاءِ بعضي عربي تڪن جي اصلوڪي تلفظ ۾
ڦير ڦار ٿيو وڃي ٿي.

مثال:-

- 1- وحدت ڪثرت وچ ۾ فرق نه ڪوئي ڦير،
ڪل شي محيط ٿيو پرجهي پاتائين پير.
 - 2- تو نوازيا ڪيئن جي عسري،
هي غلام هڪو ئي مصري.
 - 3- فان مع العسريسي،
آن ڪي اقرار.
- شاه صاحب جو ڪلام ٽن ڀاڱن ۾ ورهايل آهي:

(1) علم موسيقي جي اصول تي ٺهيل ڪافيون.

(2) موزون ڪلام جنهن ۾ غزل، مثلث، قصيدا، منقبت ۽ مناجاتون

اچيو وڃن ٿيون. شاه صاحب غزلن، مثلثن ۽ قصيدن کي به علم موسيقي جي سرن جا نالا ڏنا آهن؛ ڇاڪاڻ جو ان پنهنجو سمورو ڪلام به علم موسيقي جي ٺهرايل سرن ۾ ڳاريو آهي.

مصري شاه جو ڪلام رڳو پنج سنڌي يا پارسي آميز سنڌي نه آهي، پر سرائڪي ۽ اردو آميز پنجابي ۾ به گهڻيون ئي ڪافيون اٿس جي سڀ سندس رسالي ۾ موجود آهن انهيءَ زماني ۾ گهڻا امير امراءَ ۽ انهن جا نوڪر ڇاڪر خواه لاڳاپيدار سرائڪي ٻولي گهڻي قدر ڪم آڻيندا هئا، تنهن ڪري سيد مصري شاه توڙي ان جي هم عصر ڪافيون ٺاهيندڙ شاعر (جهڙوڪ سيد مهدي شاه، پير اميد علي شاه شاه وغيره) به سنڌي ڪافين سان گڏ سرائڪي ۽ ٻين ڪافيون ٺاهيندا هئا. ٻيو ته ان زماني ۾ بلا شاه جون اردو آميز پنجابي ڪافيون سنڌ ۾ خاص دلچسپي حاصل ڪري چڪيون هيون. تنهنڪري سيد مصري شاه ۽ ان جا هم عصر شاعر به بلا شاه جي ڪافين جي طرز تي اردو آميز پنجابي ڪافيون ٺاهيندا هئا.

سيد مصري شاه جي ساري رسالي ۾ اهڙو هڪڙو به ڪلام ڪونهي، جو سڄو ئي پارسي ۾ يا صاف اردو ۾ هجي.

سيد مصري شاه جي ڪلام ۾ سندس هم عصر شاعرن جي ڪلامن به سبب هڪڙي خاص خوبي هئي به آهي، جو سندس ڪلام ۾ تاريخي حوالا سرس آهن، جن مان ثابت آهي ته مصري شاه عربستان ۽ ايران جي تاريخ گهڻي قدر مطالع ڪئي هئي. مثلاً هڪڙي هنڌ پنهنجي ڪلام ۾ چوي ٿو:-

”ڪن ڪمان ابرو اڏواڌ رخس، رستم، زال کي،

سام برزو گيو کان ٿا وٺن وارا بي سبب.“

نوٽ- رخس (رستم جو خاص گهوڙو)، رستم، زال، سام، برزو ۽

گيو آهي فرد وسي جي ”شاهنام“ جا خاص اداڪار آهن.

ٻئي هنڌ فرمائي ٿو:

پيو ڀرتوو طور تي نور خدا جو،

نه ماهر ٿيو موسيٰ به مذڪور جو،

ڪئن بار بي حد ڀلي ٻو تراڻي.

مصري شاه جو سمورو ڪلام ان ڇاپيل صورت ۾ سندس هاڻوڪي جاءِ نشين سيد مريد علي شاه صاحب وٽ موجود آهي جو سڄوئي مصري شاه جي حياتي ۾ لکيو ويو آهي. ان ۾ جدا جدا نمونن جي اڪرن ۾ جدا جدا ڪلام لکيل آهن. انهي جو سبب هيءُ پڌرو ڪندو هو، تنهن وقت جيڪو به پڙهيل ماڻهو وٽس حاضر هوندو هو، تنهنڪي چوندو هو ته اهو ڪلام رسالي ۾ داخل ڪري ڇڏ. پوءِ پاڻ زبان سان چوندو ويندو هو ۽ لکڻ وارو لکندو ويندو هو: ڪي لکڻ وارا پارسي دان ۽ ڀڪي صورت خطي لکندڙ هوندا هئا. ۽ ڪي سنڌي دان ڪچي صورت خطي لکڻ وارا. انهيءَ ڪري رسالي ۾ ڪي ڪلام اهڙيءَ صورت خطيءَ ۾ به لکيل آهن، جي سيڪو صحيح طرح پڙهي نه سگهندو. ڪهڙي نه سهڻي ڳالهه ٿي پوي، جو ڪتاب جا مالڪ انهيءَ رسالي جو صحيح ۽ رواجي صورت خطيءَ ۾ نقل ڪرائي ڪنهن ادبي سوسائٽيءَ جي حوالي ڪري ته شايع ٿي پوي.

انهيءَ رسالي مان ڪي ڪلام نموني طور هيٺ ڏجن ٿا:

(1) ڪافي (ڏيڍي)

(هستي ڦٽي ڪر)

هستي ڇڏ هن جاءِ،

ٿيءُ ساڪن ملڪ عدم جو.

1- هيٺ هئڻ جي حيف حويلي وڪ وطن ڏي پاءِ

ڪوڙيون ملهه تنهنجي قدم جو.

2- هي جي انديشا اٽڪل وارا "لا" سين سپ لڙهه

آسانگو آڙ پير پير جو.

3- سير صفا تي دم درجا تي وچ تي وهم وڃاءِ،

بيچ ته خانو هن طلسم جو.

- 4- موتوا قبل الموت جو مصري منجهم ئي مڃ مڃاء،
معني مطلب نينهن نظر جو.

ڪافي (چونپي)

(هيءُ ماڳ تنهنجو نه آهي)

آهي اهو افسوس،

ماڳ مسافر تي مالڪ ويئون.

- 1- ديس پرائو نه دعوا تنهن جي،

موڙهو آهن ڪري منهنجي منهنجي

گياڻو تون گس! گوس،

ناهئي ناه نلهو هت نئون.

- 2- منزل دور تون تنها آهن،

بار ڳرو ٿو بر ڳراهن.

پسي پاڻيءَ پوس،

پاي پڇري ڀر پائيهي پئون.

- 3- جتان جوانن مڪڙا موڙيا،

تي تعلق ٿو ٽڪيا جوڙيا.

يون انهيءَ جو ڀروس،

رڪڇ چست چڪاسي چئون.

- 4- سالڪ ان ساعت کي سڃاڻن،

پرس پرولي کي ڀرمل ڄاڻن.

دليون ڏيئي دوس،

محبت ماکيءَ جون مصري مئون.

غزل (سر جوڳ)

(حق هر جاءِ حاضر)

وسري ويم ٻئي جڳ،

جڏهن دل جان سان ڏنم.

مهتاب سڪ محبوب جو،

محراب منهن منور ڏنم.

- 2- دل سڃاتو سڄڻ جو اچي سير سڀ ڪنهن جاءِ تي،
منهنجي ٿيا مطلب مڙئي پورا پرين پو وڙ ڏنم.
- 3- شيخ قاضي پاڪ دامن اي مشائخ مولوي،
ڪر نصيحت ڪي ڦٽو هر جاءِ حق حاضر ڏنم.
- 4- دين ۽ ايمان، تقويٰ زلف جي پيا پيچ ۾،
دام ۾ دائي مٿل تڪرار ڪارو تر ۾ ڏنم.
- 5- عمر ساريءَ جي عبادت تر هڻي تاراج ڪي،
ويو ڪڍي هندو هڻي ڪعبي اندر ڪافر ڏنم.
- 6- ڏس همت حضرت حسين جي پٽ اڪيون اي آسمان،
دل ڪنل دشت بلا ۾ سسائي ڪوثر ڏنم.
- 7- پڙ مٿي پوري ڪئي منصور مصري سڀ مراد،
سربسر صورت الله سونهن سندس سرور ڏنم.

پير محمد اشرف شاه

(1799ع)

پير محمد اشرف شاه سنڌ جي ڪامل بزرگ شاعرن مان هڪڙو هو. سندن آخرين سڪونت گاه ۽ درگاه ڪاماره شريف تعلق ٿنڊه الهيار ۾ آهي.

ولادت، تعليم ۽ رهڻي ڪهڻي

پير محمد اشرف شاه هجري سنه 2114 مطابق عيسوي سنه 1799ع ۾ ڳوٺ ڪرم خان جمالي تعلق ٿنڊه باڳي ۾ تولد ٿيو هو. سندس والد شريف جو هڪڙو علم دوست بزرگ هو، تنهن سندس تعليم لاءِ هڪڙو مولوي وهاريو هو، پر هنڪي، جو ڪڇيءَ کان ”علم لدني“ جي ذات خدا تعاليٰ بخشي هئي، سو مولوي صاحب جي تعليم تي گهڻو ڌيان ڪين ڏيندو هو. شعر ٺاهڻ جي ذات به ننڍي هوندي کان عطا ٿيل هيس. هڪڙي پيري جڏهن مولوي صاحب پڙهڻ لاءِ مٿس ڪجهه سختي ڪئي، تڏهن هيءَ ڪافي چيائين:

ڪافي (سر جوڳ)

ميان معلم مون م مار

پڙهڻ پريت کان ڪين ٿو ٿيئي

1- سگ جنهن سان ٿئي سرسي

سو مون سبق سيڪار

مئي دل جنهن سان جيئي

2- مئي پيالو محبت مد جو

پيتو هوئي ته پيار

جڏو جيءَ جيئي پر بيئي

3- سڪڻ پڙهڻ لڳي ڪين پاڻ ۾

رويو هنجون رت هار

بيھ ٻن تي ڪوھ جا ڪيئي

4- وار ورق و في انفسڪم

ورق ڪلي پيا وسار

پاڙھ اها ست جيڪس پڙهيئي

5- وهو معڪم اينما ڪنتم

اشرف نظر نه هار.

رمز ڳجهي سگ جا نه سڪيئي.

انهيءَ ڪافي ٻڌڻ کان پوءِ مولوي صاحب پير محمد غوث کي اچي

عرض ڪيو، ته ”هن صاحبزادي کي منهنجي تعليم جي ڪا به ضرورت

ڪانهي تنهن ڪري مون کي اجازت ملي“.

پير محمد اشرف شاه استاد وٽ ظاهري تعليم فقط قرآن شريف ۽

ٿوري سنڌي (ابوالحسن واري) بابت ورتي هئي.

پير محمد اشرف شاه ننڍي هوندي کان ئي فقيريءَ ۽

خداشناسيءَ جي خيالن وارو هوندو هو. سيد محمد محسن شاه ونجهيري

(تعلق هالا) وارو بزرگ، جنهن سان پير محمد غوث جو گهڻو عقيدتمندانہ

۽ دوستانہ رستو هوندو هو، تنهنڪي پير محمد اشرف شاه پنهنجو مرشد

ڪري مڃيندو هو.

پير محمد اشرف شاه رضا تي راضي رهڻ ۽ صبر ڪرڻ بابت
پنهنجي هڪڙي ڪلام ۾ هيئن ٿو فرمائي:

ڪافي (سر ڪنڀات)

- مڃ عاشق اتون بر سر جيڪا رب جي رضا
1- ٿي شاڪر ڪر شڪر جا ٻئي سا ٻئي
سا سڀاڻي حق جي واحد کي وٺي.
رھ سدائين خوشتر ماڻ صبر جا مزا
مڃ عاشق ...
- 2- جا ٿيئي سا ٿيندي جي ڪلين جي روئين
محبوبن کي معلوم ڇا چيو ٿو چوئين
ڪين تري ڪنهن پر جا قادر قضا
مڃ عاشق ...
- 3- انگ اصل کان لکيو پارڻ سوئي پيو
ڪوه ڪجين ڪوه ڪرين ڏيهه کي ڏوه ڏيو
درد گهٽج دل اندر سڪ جي لهندون سزا
مڃ عاشق ...
- 4- اشرف روز ازل کان ٿيو ”جف القلم“
ٿيءَ رضا تي راضي ڪوڙي قابو قدم
اڳو پاڻ اپر ڏيندءِ خير جزا
مڃ عاشق ...

پير اشرف شاه جو ڪلام

پير اشرف شاه جو ڪلام نج سنڌي ڪلام آهي. ان ۾ نج ۽ پراڻا
سنڌي لفظ بي شمار ڪم آيل آهن، جن مان گهڻا ٽٽا اڄ ڪلهه جي رواجي
سنڌي ٻوليءَ ۾ ڪم ئي ڪين اچن ٿا، مگر انهن مان گهڻا لفظ لاڙ جي
بھراڙين ۾ عام طرح گفتگو ۾ ڪم ايندا آهن.

پير صاحب جي ساري ڪلام (مولودن، ڪافين، مداحن خواه
ڏوهيڙن) ۾ حرفي تجنيس اهڙيائي نزاکت پري آهي جهڙي جهونن بزرگ
شاعرن جهڙوڪ شاه ڪريم، شاه پٽائي، شاه عنايت، جي ڪلامن ۾ آهي.

فصاحت ۽ بلاغت سليس ۽ سنئين سنوائي ٻوليءَ ۾ چيل ڪلام جو قدرتي ڏاج آهي. ان جي اصولن ڪم آڻڻ لاءِ شاعر کي ڪوشش ڪرڻ جي ڪا به ضرورت ڪانه ٿي ٿئي. تنهنڪري پير صاحب جي نج سنڌي ڪلام ۾ تشبيهون، استعارا، مجاز، ڪنايا ۽ صنعتون چڱيءَ طرح سمايل آهن.

پير صاحب جو سمورو ڪلام هاڻوڪي سجاده نشين پير ميان حاجي خان محمد صاحب سنه 1914ع ۾ ليٽو ۾ ڇاپايو هو، جنهنجون ڪاپيون هينئر شايد ڪمياپ هجن.

انهيءَ رسالي مان پير صاحب جا ڪي ڪلام نموني طور هيٺ

ڏجن ٿا:

مولود شريف (سر معذوري)

قاصد چئج ادا سڀڪا منهنجي صدا

مير مديني جي ڄام کي

- 1- سڪڻ سوراخا ڪيا سيد سرمد
- 2- سرور پنهنجي سات سان ڪريو گڏ گدا
- 3- واريو واءِ وصل جو ڪيس فراق فدا
- 4- ڪريان قرباني جندڙو مشفق آن مهندا
- 5- پچ ڪي پاڙي کي اچي احـمـد
- 6- الله لڳ اشرف چوي جاني ٿڻ ۾ جدا.

(3) ڪافي (سر بلاول)

(عشق ڌاران عبادتون بيڪار)

عشق ڄاڻج تون امام - ٻيو ڇڏ ڪوڙ ڪمار

- 1- رسم ربا جا نقل نمازون ايءُ نه آهي اسلام
 - 2- ورد وظيفو تسبيح مصلو نينهن بنا ناڪام
 - 3- شوق شهود جي سرڪ ساقي کان
 - 4- اشرف پير مغان توکي مئي جو
- جال پياري ڄام.

ڪافي (سر اڄوڳ)

(لباسي فقير کي چينپ)

- 1- نفع ضرر جي خبر رکين ٿو
بندگي ويلي بي خبري
ويسر ڏيکيو ٿو هنر هلائين
عين اهائي بي خبري
ڪامل بزرگ نيڪ ڪهاڻين
- 2- نڳ نڳيءَ جا ٺاه ٺهائين
لوڪ اڳيان لس لڙڪ وهائين
اثر نه آهي اي بي اثر
نفس جي غرض جي تو تمنا کي
عالم ليکي استغراقي
يار وساري ٿيئڙين يا کي
- 3- ذرو نه وسر ئي سيم زري
دوست وساريو ٿين ديوانا
دام بنديو دزد پڙهن دڳانا
يار حقيقي بنان يارانا
ڪرڻ سراسر بي ثمر
ويئي جواني آئي پيري
- 4- ظاهر ٿيا عنوان ظهيري
ریش سفيد احوال صغيري
اڃا ته توکي بي فڪري
هي هي عمر وڃائي هاريا
- 5- بلڪل سمجهين ڪين سنواريا
نفس ڪمڀڻي جي ڪم ڪاريا
ڪري ستار نه بي ستري
اشرف عاشق نام سڏائين
- 6- پئسا پانديون ڪيو ڇڏائين

پوءِ وريو ڪئن پاڻ پڌائين

صبر اچئي ڇڏي صبري.

ڪافي (سر بروو)

(ڪوڙا لاڳاپا ڦٽا ڪر)

تون ته ڏانهن ڪري اتي پڇ

هت اڳئي سرتين سور پرايا

1- ڇڏ اڙانگا ڪوڙا سانگا

پڇ پيلي ٿي رڃ

ان ڦير هئڻ جي ڪئن ڦيرايا.

2- وير وڏا هن وير لڙاهايا

هيئن م حرص ۾ هج

ان ڪن ڪپر ڪوڙين ڪيرايا

3- ڪوڙي ڦيل مقال اجائي

ڀڳل گهڙي ڄڻ م وڃ

ان چيڏڪ نفاق هزارين ڇيرايا

4- اشرف غير گمان وڃائي

پرين سان نا پهچ

توتان ناحق اجايا ٿين هيرايا.

حضرت پير رشد الله

(1860ع)

هي بزرگ پير رشيد الدين جو ٻيو نمبر فرزند ۽ جاءِ نشين هو. هيءُ بزرگ جهڙو هو خدا شناس درويش، تهڙو هو علم جو بحر ۽ شريعت جو پابند مجاهد ۽ اهڙو ئي هو پارسي ۽ سنڌي زبان جو ڪامل شاعر.

هي صاحب هجري 1277 (1860ع) ۾ تولد ٿيو هو. سندس تعليم لاءِ سندس والد بزرگوار وڏا وڏا عالم گهراڻي پاڻ وٽ رهايا هئا. پير ميان رشيد الله کي سجاده نشين ٿيڻ بعد ”خلافت ڌڻي“ سڏيندا هئا، ڇاڪاڻ جو هو بزرگ پاڻ کي پنهنجن وڏن بزرگن جو خليفو ڄاڻيندو هو ۽ پنهنجي

تصنيف ڪيل ڪتاب ”ارشاد المريدين وهدايه المتقين“ سنڌيءَ ۾ هن ڳالهه کي قرآن شريف جي آيتن ۽ حديثن سان ثابت ڪيو اٿس، ته هر هڪ عالم ۽ عارف تي فرض آهي ته اسلام ۽ مسلمانن جي ديني ۽ دنياوي سڌاري لاءِ پاڻ کي حضرت پيغمبر ڪريم عليه الصلوة و السلام جنجي سچن خليفن جو خليفو ڪري سمجهي ۽ ائين عملي زندگي گذاري. ازانسواءِ ”تحريڪ خلافت“ جي زماني ۾ به هن بزرگ جيڪا عملي سرجوشي چپ چاپ ۾ ڏيکاري هئي، اهڙي ان وقت جي ٻئي ڪنهن به سجاده نشين نه ڏيکاري هوندي.

هن بزرگ پنهنجي والد واري عهدنامي تي نئين سر مريدن کان بيعت ورتي. بمبئي ۽ ٻين ڏورانهن شهرن جي مريدن کي بيعت وٺڻ لاءِ پنهنجا خاص خليفو مقرر ڪيائين.

علمي ذوق شوق ۽ خدمت

پير ميان رشد الله علمي ۽ علمي ذوق شوق ۽ تعليمي خدمت بچاءِ آڻڻ ۾ سنڌ جي سڀني سجاده نشينن جو نڪ ٿي گذريو آهي. پارسي ۽ عربي علم جي تحصيل ڪرڻ بعد هن ڪتابن گڏ ڪرڻ جي ڪوشش ڪئي. سنڌ جا قديم شهر، جي گهڻي زماني کان وٺي علم جو مرڪز هئا، جهڙوڪ سيوهڻ، ٺٽو، هالا پراڻا، مٽياري، ڀاٽ، درٻيلو وغيره وغيره تن مان هر هڪ شهر جي هر هڪ علم دوست خاندان جا ڪتب خانا ٺاهي سان يا ڀلائي ٿوري سان آڻي پاڻ وٽ گڏ ڪيائين، نه رڳو ايترو بلڪ هزارها رپيا خرچ ڪري مڪي معظم، مدينه منوره، القاهرة (مصر) جي ڪتب خانن مان عجيب عجيب ڪتاب نقل ڪرائي پنهنجي هٿ ڪيائين. حيدرآباد دکن ۽ ڀوپال رياستن جي ڪتب خانن مان ناياب ڪتابن نقل ڪرائڻ تي هزارها روپيا خرچ ڪيائين، جيتوڻيڪ سندس رحلت کان پوءِ سندس ڀاءُ مانڏن جي وچ ۾ تڪرار ٿيڻ ڪري سندس ڪتب خانو گهڻي قدر هيٺ مٿي ٿي ويو آهي، ته به هن وقت سندس هاڻوڪي سجاده نشين پير ميان ضياء الدين صاحب جي قبضي ۾ جيڪو ڪتب خانو وڃي بچيو آهي، تنهن ۾ سترهن وڏا ڪٽ آهن، جي ڪتابن سان سٺيا پيا آهن، جن ۾ هر علم ۽ هر فن جا ڪتاب (چاپيل خواه هٿ لکيل) سلسلي وار قطارن ۾ موجود آهن.

پير رشدالله ايترن سارن ڪتابن کي رڳو ڪتب خاني جي سونهن ڪريو نه رکيو ويٺو هوندو. پر رات ڏينهن ڪتابن جي مطالعي ڪرڻ ۾ مشغول هوندو هو. نه رڳو ڪتاب مطالعي پيو ڪندو هو، پر حاصل ڪيل واقفيت کي تصنيف جي صورت ۾ آڻيندو هو. پير صاحب عربي، پارسي ۽ سنڌي ۾ ڪل ستر کن ڪتاب تصنيف ڪيا آهن. جن مان تمام ڪي ٿورڙا ڪتاب هن وقت تائين ڇاپجي پڌرا ٿيا آهن. ٻيا اڃا دستخط حالت ۾ ئي ڪتبخاني ۾ موجود رکيا آهن. ڪيترائي ننڍا نهايت عمدي هدايت وارا ڪتاب سنڌيءَ ۾ لکي پنهنجي حياتيءَ ۾ ڇاپايائون، جن تي عمل ڪرڻ ڪري ڪتاب پڙهندڙن چڱو ديني ۽ دنياوي فائدو حاصل ڪيو آهي؛ جهڙوڪ ڪتاب (ارشاد المريدن و هدايه المتقين) (مريدن لاءِ رهنمائي ۽ خدا ترسن لاءِ هدايت)، ”الفارقي بين اهل الله و بين المارقين“ (خداشناس ۽ گمراهن جي وچ ۾ تفاوت سمجهاڻيندڙ).

پير صاحب نه رڳو پاڻ تصنيف ڪرڻ ۾ رڌل هوندو هو؛ پر وٽس رهندڙ مولوين کان به جدا تصنيفون ڪرائيندو هو ۽ اهي انهن مولوين جي ئي نالي سان شايع ڪرائيندو هو. انهن مولوين ۾ سندن استاد مولوي فتح محمد بن حاجي عبدالله بن حاجي غلام علي بن خدا بخش بن غلام علي بن قيصر خان نظاماڻي (تنبه قيصر شهر جو باني) برڪ هوندو هو، مولوي عبدالله ۽ مولوي محمد اسماعيل وغيره تصنيفات ۾ ان سان شامل رهندا هئا. انهن مولوين جا ٺاهيل عربي، پارسي ۽ سنڌي ڪتاب به اڃا ڪتبخاني ۾ دستخط رکيا آهن.

پير ميان رشدالله سجاده نشين ٿيڻ کان ٻه سال پوءِ سندس والد واري ”مڪتب قرآن“ کي وڏائي مدرسو ڪيو، جنهن ۾ وڏي پيماني تي پارسي ۽ عربي تعليم ڏني ويندي هئي ۽ پري پري جا طالب علم اتي تعليم اچيو حاصل ڪندا هئا. اڍائي سئو کن طالبعلم ان مدرسي ۾ تعليم وٺندا هئا ۽ مدرسي جو ماهوار خرچ ٻارهن سئو روپيا هوندو هو. مدرسي جو نالو ”دارلرشاد“ (رهنمائي جو گهر) هو ۽ شروعات (هجري 1319) (عيسوي 1901) کان وٺي ساڻهه ڏهه سال هن مدرسي جو هيڊ معلم مولوي عبيدالله صاحب هو. جنهنجي زنده دلي ۽ حریت پسندي نه رڳو سنڌ ۽ هندستان ۾ بلڪ پري پري مشهور آهي.

پير ميان رشد الله جو ڪلام

پير صاحب جن جو پارسي ۽ سنڌي موزون ڪلام خواه ڪافيون ۽ مولود شريف توڙي ڏوهيڙا وڏي ڪتاب جي صورت ۾ موجود آهن، جو ڪتاب اڃا ان ڇاپيل آهي.

شاھ صاحب پارسي غزليات ۾ پنهنجو تخلص ”اواه“ (نماڻو) ڪم آندو آهي، باقي سنڌي غزلن، ڪافين، مولودن ۽ ڏوهيڙن ۾ پنهنجو اصلوڪو نالو رشدالله ڪم آندو اٿن.

پير صاحب جن جو سمورو ڪلام سندن وارث جيڪڏهن ڪنهن ادبي سوسائٽي جي حوالي ڪن، ته هوند سنڌي ادب ۾ نمايان اضافو ٿي پوي. اسين پير صاحب جي ڪلام جو نمونو هيٺ ڏيون ٿا:

غزل پارسي

منم خريده غلام تو يا رسول الله
 بگوش حلقه لا م تو يا رسول الله
 نشسته مستعدم از طواف فرقد تو
 بانتظار پيام تو يا رسول الله
 بده مرا بجوار مزار تو منزل
 بحق آل ڪرام تو يا رسول الله
 به پيش رضم پاكتم بعجزو نياز
 درود و ورد و سلام تو يا رسول الله
 مرا بحق ڪم پس از ذڪر نام او ديگر
 پسند نيست زنام تو يا رسول الله
 بخاطر اين ست تمناڪ ريش را جاروب
 ڪنم بصحن منام تو يا رسول الله
 براء ديده ڪنم توتيا زته خاطر
 زخاڪ گاه ڪرام تو يا رسول الله
 دريڻ ديوار پر از فتن بنده اواه
 گزید انس ڪلام تو يا رسول الله.

پير رشيد الدين

پير ميان فضل الله شاه جهنڊي واري کان پوءِ سندس ڀاءُ پير رشيد الدين گاديءَ تي ويٺو، جنهن کي خدا تعاليٰ اعليٰ روحانيت سان گڏ شاعريءَ جي ذات به بخشي هئي. هن صاحب کي ”بيعت ڌڻي“ به چوندا هئا. ڇاڪاڻ جو هن صاحب پنهنجن سڀني مريدن کان هڪڙي عهدنامي تي عمل ڪرڻ لاءِ بيعت (انجام) ورتي هئي.

انهن اوڻٽيهن شرطن جي سمجهاڻي قرآن شريف جي آيتن ۽ حديثن سان تفصيلوار ڪتاب جي صورت ۾ تيار ٿيل آهي، جو ڪتاب پير صاحب جي فرزند پير ميان رشيد الله هجري سنه 1303 (1219ع) ۾ ڇاپايو هو ۽ ان ڪتاب جو نالو ”بيعت نامو“ رکيو هو. انهيءَ بيعت جو پير صاحب جي مريدن تي تمام چڱو اثر ٿيو هو.

پير ميان رشيد الدين پنهنجي ڳوٺ ۾ قرآن شريف جي تعليم جو وڏو مڪتب جاري ڪرايو، جنهن ۾ شاگردن کي قرآن شريف بر زبان ياد ڪرايو ويندو هو ۽ ڪيترائي پرديسي شاگرد اتي تعليم وٺندا هئا، ان وقت جا ڪيترائي حافظ سنڌ ۾ پکڙيل آهن.

پير ميان رشيد الله نهايت سادگي پسند بزرگ هو. هميشه ڪاري کڻي، ڊگهو اڇو پهراڻ، هلڪي ڪانچ، هلڪو پٽڪو، سنڌي جتي سندن لباس هوندو هو. هڪڙي پيري سندس وڏي فرزند پير حامد شاه قميص پاتي هئي ته ان کي ٽوڪي اها قميص لاهرائي ڇڏيائون.

پير رشيد الدين جو ڪلام

پير رشيد الدين چئن اعليٰ درجي جا درويش بزرگ هئا، تنهن سندن ڪلام به اعليٰ درجي جو ۽ حقيقي عشق، پيغمبر ڪريم صلعم جن جي حد محبت ۽ روحاني نڪتن ۽ نصيحتن سان ڀرپور آهي. سندن سمورو ڪلام صاف سنڌي ۾ آهي؛ ساروئي ڪلام ”علم عروض“ جي اصولن تي نه، پر ”علم موسيقي“ جي اصول تي ٺهيل آهي، يعني ڏوهيڙا، مولود شريف ۽ ڪافيون آهن. ڪن ڪلامن ۾ پنهنجو سڄو نالو رشيد الدين ڪم آندو اٿن ۽ ڪن ۾ تخلص طور ”سيد“ نالو ڪم آندو اٿن.

اهو سمورو ڪلام ”مجموعه ڪافين جو“ جي نالي سان هجري سنه 1329 (سنه 1911ع) ۾ پير صاحب جن جي خاص مريد سيٺ حاجي احمد پاٽولي ساڪن پڙ فقيرو شهر حيدرآباد سنڌ پنهنجي خرچ سان ڇاپائي بنا قيمت ورهايو هو. هن وقت اهو ڪتاب ڪنهن ورلي هنڌان هٿ اچي سگهندو. جيڪڏهن هن وقت اهو ڪلام سڌريل ٿاڻپ ۾ ڇاپايو وڃي، ته جيڪر نج سنڌي ڪلام جي نسخي جو سنڌي ادب ۾ اضافو ٿي پوي.

اسين پير صاحب جي ڪلامن مان نموني طور ٿورا ڪلام هت ڏيون ٿا:

(1) ڏوهيڙو:

بقا با الله جي بحر ۾ چوها ڇڏيائون
رحمتون رشيد چوي وڃي لنڪا لنگهيائون
سي تڙ سونائون، جت ناهي جاءِ جهاز جي.

(2) ڪافي:

- 1- بيرنگ رنگ وچ آنا - سيل ڪرڻ دي ڪاڻ
آک ”يسعني“ ڪيٽس احساني.
 - 2- ”آنا اعـرف“ دا آپ الاهي،
صورت وچ سمايا
 - 3- ڪوڙين عاشق ڪرن الاهين
هرجا حڪم هلايا
 - 4- ويڪ سيد سائين رمز سڻندي
”رب ارني“ رک رايا
- چال چاڪان دي ڇلايا.

(3) ڪافي:

- 1- پورن ڪيڙيس پارا - هلي آءِ هوت پيارا
نه اٿم حال هلڻ جو موٽج محب موچارا
- 2- ڊوليا موٽج ڍٽ جا سودا سخن سچارا
- 3- سختي وات سمير جي گهيڙ گهٽيون آهن گهارا
- 4- رحمتون رشيدالدين چوي سيد لهج سنپارا.

(5) مولود شريف:

مير مڪي مهندار اي جي مولي جا مختار
مرسل منهن ڏيڪاريو

1- سرور تنهنجي سڪ کان الا جزيا سڀ جنسار

ربوبيت رب ڪئي آهي اوهان لئي اظهار
مرسل منهن ڏيڪاريو. الا مير مڪي مهندار.

2- آڳي عرش اٿايو ان کي پريم سان پيزار

مولا جو محبوب تون الا درس ٿئين دلدار
مرسل منهن ڏيڪاريو --- ---

3- عاصي عاجز آهيان الا احمد تو آڌار

سائين ڪارڻ سيدا منهنجو غور ڪيو غمتار
مرسل منهن ڏيڪاريو --- ---

4- رحمئون رشيدالدين چئي منهنجو دست ونو دلدار

عاجز عصيانن ۾ آهيان شافع ري شمار.
مرسل منهن ڏيڪاريو --- ---

پير صاحب جن جي ڪلام جي مجموعي ۾ ٻه سونو ڪافيون ۽
مولود، ڏهه ڏوهيڙا، چار لوليون ۽ هڪ چلو آهي. هتي ڏيڪاريل نمونو يڪ
مشت نمونو ضرور ڄاڻڻ گهرجي.

صوفي آسورام (هالا پراڻا)

(1824ع)

ماسٽر آسومل عرف صوفي آسورام ساڪن هالا پراڻا هڪڙو
درويشن جو نوازيل ۽ علم وارو صوفي شاعر ٿي گذريو آهي.

ولادت ۽ ننڍپڻ:

ماسٽر آسومل تاريخ 21 مهني اسو سنبت 1910 (1824ع) ۾ ڄائو
هو. اصل نالو آسومل هوس، پر پيشن وٺڻ ۽ فقيرائي ويسر ڏيکڻ کان پوءِ
صوفي آسورام يا سادو آسورام سڏيندا هئس.

سادو آسورام جي پاڙي ۾ هڪڙو خدا رست معذور درويش سيد فقير علي شاه نالي رهندو هو، جو معذور هوندي به اعليٰ درجي جو نبض شناس ۽ حاذق حڪيم هوندو هو. وٽس بيمارن جا سدائين ميڙ لڳا پيا هئا ۽ ڪيترائي نوجوان خواه چوڪر وٽس دوائن سنڻ ڪنڻ جو ڪم پيا ڪندا هئا ۽ طبابت جي تعليم پيا حاصل ڪندا هئا. سادو آسورام اسڪول جي تعليم وٺڻ واري زماني ۾ ان سيد جي حاضري به ڀيو ڀريندو هو ۽ دوائن جي سڃاڻپ ۽ نبض شناسي جي تعليم به ڀيو وٺندو هو. سادو آسورام کي تصوف جو شروعاتي اثر به اتان حاصل ٿيو. هڪڙي پاسي قرم شاسترن جو مطالعو، ٻئي پاسي آخوندائي تعليم جو اثر. ٽئين پاسي تصوف جي مضمون وارن پارسي ڪتابن جو مطالعو ۽ چوٿين پاسي سيد فقير علي شاه جهڙي خدا آگاه درويش جي صحبت جو اثر انهن ڳالهين سادو آسورام جي دل کي سڄي مذهب جي واٽ هٿ ڪرڻ لاءِ بي قرار ڪيو. اڃا ڳرڻ جوان هو، ته مجازي عشق جي لپيٽ به لڳي ويس. پر مائٽ سکيا آسودا هئس، تن ترت شادي ڪرايس، جنهنڪري مجازي عشق ۾ گمراه ٿيڻ جي بدران وري سنئين رستي تي اچي ويو.

ويهن ورهين جي عمر اندر سادو آسورام سڄو قران شريف به پڙهيو ۽ انجيل به مطالع ڪيائين مگر ڪو ڪامل رهنماءُ ڪونه ٿي هٿ آيس، جو هن جي حق ڳوليندڙ روح کي هڪ ٺڪاڻي ڪري. انهيءَ وهيءَ ۾ هو حيدرآباد جي نارمل اسڪول ۾ ماستريءَ جي تعليم وٺڻ ويو ۽ اتان ڪاميابيءَ سان پاس ٿي نصرپور جي اسڪول ۾ ماستر مقرر ٿي ويو. اتي سيد مصري شاه جي صحبت مان هنکي چڱو فيض ۽ قرار حاصل ٿيو، جنهنجو ذڪر پنهنجي ڪلام ۾ ڪيو اٿس. اتان وري جهوڪ شريف جي واقفيت مليس. پوءِ جئن جهوڪ شريف وارن صوفي درويشن سان وڃي صحبتي ٿيو، تنهن سڀ اندر جا مونجهارا لهي ويس ۽ جهڙو سالڪ صوفي چئجي، تهڙو بڻجي پيو توڙ تائين انهيءَ قدم تي قائم رهيو.

صوفي آسورام جو ڪلام

سنڌ جي شاعرن ۽ شمس العماءِ مرزا قليچ بيگ کانسواءِ ٻئي ڪنهن به شاعر جو ايترو گهڻو ڪلام ڪتابي صورت ۾ موجود نه آهي،

جيترو صوفي آسورام جو آهي. صوفي آسورام جي ڪلام جا ٽي وڏا ڪتاب موجود آهن:-

1- ديوان آسو 2- رساله آسو 3- پريم غنچ

انهن مان ”ديوان آسو“ 1897ع ۾ لکي تيار ڪيو هئائين ۽ سندس ئي حياتيءَ ۾ ڇاپجي چڪو آهي، جو مسٽر ويڙهي مل ڪٽڻ مل پبلشر بڪسيلر لاڙڪاڻو واري ڇاپي پڌرو ڪيو آهي ۽ باقي ٻه ڪتاب اڃا صوفي آسورام جا هٿ لکيل سندس وارثن وٽ موجود آهن.

صوفي آسورام جي ڪلام جي عبارت ۽ مضمون

1- ٻولي

ٻوليءَ جي لحاظ سان صوفي آسورام جي سموري ڪلام کي ٻن ڀاڱن ۾ ورهائي سگهجي ٿو: هڪڙو اهو ڪلام اٿس جنهن ۾ يوگ وديا ۽ ويدانت سان خاص تعلق رکندڙ اهڙا ڏکيا سنسڪرت لفظ ڪم آندا اٿس جنجي معنيٰ ڪو به مسلمان ته سمجهي نه سگهندو، پر سڀڪو هندو به ڪنهن ”ڪوش“ يا ”ڊڪشنري“ کولڻ ڌارن معلوم ڪري نه سگهندو، پڻ تصوف سان خاص تعلق رکندڙ ۽ ٻيا اهڙا ڏکيا عربي لفظ ڪم آندا اٿس جنجي معنيٰ ڪو به هندو ته سمجهي ڪونه سگهندو، پر سڀڪو مسلمان به ڪنهن ”لغت“ اٿلائڻ ڌارن پروڙي نه سگهندو.

مثال (1)

”جي پائين ملان محب کي نه من ۾ رک محبت
من، ٻڌ، ڇت، اهنڪار ڇڏي ناداني نخوت
خناس، نفس، شيطان جي لڳي قلب ۾ ڪلفت
نفس آماره جي من مان وڃائج وسعت
چار سادن گيان سين سڄي رک صحبت.“

مضمون:

صوفي آسورام جي سموري ڪلام جو مضمون اهڙو اعليٰ ۽ دلچسپ آهي، جنهنجي تعريف جيتري ڪجي اوتري ٿوري آهي.
”رساله آسو“ ڀاڱي ٻهڙين جي هر هڪ سـ جو مضمون شاه جي رسالي جي ساڳئي نالي وارن سرن جي مضمون سان لڳ ڀڳ رکيو اٿس. فقط

”سر ڏناسري“ ۽ ”سر بسنت“ جي مضمونن ۾ هي تفاوت رکيو اٿس، جو شاه صاحب سر ڏناسري ۾ حضرت مديني جي مير عليه الصلاة والسلام کي صدائون هنيون آهن ۽ صوفي آسورام حضرت مديني جي مير کي صدائون سان گڏ حضرت جيلاني بادشاه ۽ پنهنجن بزرگ مرشدن کي به صدائون هنيون آهن.

”سر بسنت“ ۾ شاه صاحب ديس جي حالتن موافق بهار جي موسم جا قدرتي نظارا بيان ڪيا آهن ۽ صوفي آسورام صاحب بهاري موسم جي قدرتي نظارن جي بيان سان گڏ هوري ڪيل، گلال چٽڪارڻ کي به روحاني رنگ ۾ ڳايو آهي.

”رساله آسو“ جي پهرئين پاڳي کانسواءِ ٻيو جيڪو به صوفي آسورام جو ڪلام آهي، تنهن ۾ هيٺين مضمونن کي جدا جدا لفظن، طرز ۽ جدا جدا رنگن ۾ وري وري پي ڳايو اٿس:

(1) خدا تعاليٰ جي هيڪڙائيءَ ۾ ويساه ۽ بت پرستي خواه مخلوق پرستيءَ تي ڌڪار.

(2) خدا تعاليٰ سان سچو عشق رکڻ ۽ دنيا جا فرض ٻاهرين اکرين پورا ڪرڻ.

(3) مرشد ضرور وٺڻ ۽ مرشد جي هدايتن موجب هلڻ.

(4) دنيا جي فنائي ۽ روح ۽ رب جي تعلق جو دائمي بقاء.

(5) يوگ وديا، ويدانت ۽ تصوف جي پيٽ ۽ سڀني مذهبن جو مقصد

ساڳيو سمجھڻ

(6) فقيريءَ سان تعلق رکندڙ هدايتون ۽ نصيحتون.

هت فقط نموني خاطر صوفي آسورام جي ڪلامن مان ٿورڙا چٽڪا

ڏيون ٿا.

(1) خدا تعاليٰ جي هيڪڙائي

پڇن (سر شام ڪلياڻ)

دين ڪفر سڀ چوڙ سياڻا

صاحب سڀ تي نيارا

- 1- الڳ الله هڪڙو ٿي آهي سو قادر ڪلتارا
پاڻ ۾ پاڻ کي ڏس پيهي ڪولي اندر جا تارا
 - 2- هر جا حاضر آهي ڏس تون "ونحن اقرب" اشارا
باقي بقا تنهن پاڻ ڏئي کي ٻيا فاني جگ سارا
 - 3- لا ابالي سرڪار تنهن جي ڪنبدو رهج هوشيارا
ڪنهنڪي ڪهائي ڪنهنڪي نوازي عجب سندس اسرارا
 - 4- "آسو" قلب اجارج سچ سان ٻيا ڪر دور خسارا
"لا" جو ترهو ڪن تون سنگي ٻيا ناهن ڪي چارا.
- (پريم غنچو)

پٿر نه پوڄ

پڇن (سر جوڳ)

- مول چڏي جو پڪڙي ڌاري
تنهن جي سڌ ڪم ٿئي ساري.
- 1- ڏئي نه سوجهي پٿر کي پوڄي
اندر تنهنجي انڌ انداري
- 2- "الف" بنان ٻيا اڪر اجايا
"آسو" ست سا آهي ساري

رساله آسو پاڳي پهرين مان ٻه ٽي ڏوهيڙا

- 1- سو ٿيو اثبات - جڏهن هيءُ ٿيو ڪم هن ۾،
نڪا دوزخ بهشت جي حورن سنڌي تات،
ويئي ذات ۽ بات - آسو انهن حسن مان.
- (يمن ڪلياڻ)
- 2- بل پيڙهيءَ چڏيو ڏنگو پيس ڏنگو،
آلات الڙي آسو چوي ڏيري ٿيو ڍنگو،
شال ۾ ٿئي ونگو - ڦرهو هن ڦٽل جو.
- (سر راڳ)

- 3- رڪيو شاه عنايت الله هادي سند تي هٿ،
اڏاڻو آڪاس ۾ جنهنجو روحِي رت،
ملي وڌي وٽ - آسوءَ کي احسان سان.
4- غوث اعظم اوليا آهي عبدالقادر،
دادلو درگاه جو مانجهي منور،
جنهن کان طريقو قادري سربستو صادر،
واهر ڪندو ور - اوکيءَ ۾ آسو چوي،
5- اهل الله اوليا آهي عبدالملڪ،
جنهنجو ٻنهي جهانن ۾ جهومر جهلي جهلڪ،
تنهنڪي نمي فلڪ - سوييا رسائين سند کي.

(سر ڏناسري)

"ديوان آسو" مان ڪي نظم

منو ٻول

ٻول جو ٻولين مڪان سو ٻول سڀ،
ڪينڪي آڳ ڪڏهن منهن ساڻ ڪي
ملڪ گيري ٿا چون شيرين زبان،
ٻاٻري ڪانڊي ڪنڊي جڻ ڪير چي.
نام ڪو ويڙي جي من سبتل هجي،
ٻوءِ ويڙي جي فڪر ۾ ڪير ڏي.
پاڻ جي آهي ڀلو تان جڳ ڀلو،
دل و جان سان منجهه ٻر اپڪار رپ.
ري فضل آڳي جي آسو ناه نيت؛
ڪئن پوي اڳڙي جي ڦاٽي پيوءَ اپ.

(غزل 14)

صلاح وٽ

پاڻ ڏاهو جي هجين ته به نيڪ وٽ ٻئي کان صلاح
چو ته ڪم پورو ٿيئڻ ڏاڍو ڏکيو ڌاران صلاح.

يار اڪرڻ جو پيو بس پرجهه آهي پنڌ تو
 پاڻي کي سڌ ڪرڻ سيڻهه نه ڇڏ هت مان صلاح.
 هڪ ڪپر ٻيو ڪن جا ڪڙڪا ٿيو ڪڇايون ڪيتريون
 سير سالم تان لنگهڻ ڪڻ سنڌ سچ جو تان صلاح.
 لهر لپٽايا لکين پيڙا اڃا پيو اوجهرين
 سمهه نه سڪ ٿي هت پون ٿا هل ۽ هنگامان صلاح.
 چوپ رک ڳن ونجهه اول سڙه رسا ڪوها سڪان
 سڙ رسائي سو سونهرن ڪڻ تار اونهي تان صلاح
 پڻ نه پولو آه آسو جن پڇن پڳوان ڪيو
 ڪين ٻڌنديون هڏ ڪڏهن جنجي ٿي ساهڙ سان صلاح.

(غزل 52)

مولوي عبدالغفور همايوني

(1844ع - 1918ع)

مولوي صاحب سنڌ جو هڪ مشهور عالم ٿي گذريو آهي جنهن جون 2 تصنيفون اسانجي هٿن ۾ پهچي ويون آهن. هڪ آهي فتاويٰ همايوني ۽ ٻيو آهي سندن ديوان. هي بزرگ 1261 هجري بمطابق 1844ع ۾ همايون ضلع جيڪب آباد ۾ پيدا ٿيو. سندن آباد و اجداد وڏا عالم ٿي گذريا آهن. جن وٽان ئي مولوي صاحب جن علم حاصل ڪيو هو. عالم هئڻ سان گڏ پيري مريديءَ جو سلسلو به قائم رکندا آيا. کين هڪ وڏو دارالعلوم هوندو هو، جنهن ۾ ناياب پارسي ۽ عربي ڪتاب هوندا هئا، جي اڄ تائين موجود آهن. سندن مدرسي ۾ پري پري جا شاگرد اچي علم حاصل ڪندا هئا ۽ درس ڏيندي ڪڏهن ڪڏهن سندن اهڙي حالت ٿيندي هئي جو ايزدي جوش محبت ۾ متن سڪون جاري ٿي ويندو هو، جنهن جي لاءِ پاڻ پنهنجي شعر ۾ هئن ٿو فرمائي.

1- باه پڙڪي بره جي دل تي اٿيسا ڏاڍا اڏام

اي اڪيون پاڻي وجهو ڳوڙهن سندو تنهن تي مدام.

2- وصل جو وعدو ڏنو تو بت ٿيو آ باغ باغ

ڏک مڙيئي ڏور ٿيسا سڪ ڏنا ساري سلام

- منجهه وڇوڙي يار جي هو بت اسانجو بيقرار
دل گهڻيون دانهون ڪيون ٿي ننڊ نيڻن جي حرام
يار مفتون ڏي ڏسو مرڪي هميشه دمبدم
ڪانه ٿس ٻي هير محبت آ غلامن جو غلام.
- سندن تخلص ”مفتون“ هو. سندن شعر جي رواني ۽ جوش الفت جي
جدت هيٺين مشهور شعر مان سڃ وائڻو پئي بکي.
- 1- تنهنجي زلف جي بند ڪمند وڌا،
زندگي هزارين مان نه رڳو.
 - 2- تنهنجي جلوه جمال جي عشوہ گري
ٿيا ملڪ مطيع وسيع وري
ڇا جن و ملائڪ حور پري
دربان هزارين مان نه رڳو.
 - 3- ڪيئي گهايل تنهنجي گهور سندا
مخمور غفور مسرور سندا
تنهنجي نور حضور ظهور سندا
نگران هزارين مان نه رڳو.
 - 4- ڪيئي ابرو تيغ شهيد ڪيا
ڪيئي ناز مز مريد ڪيا
ري ناڻي ديد خريد ڪيا
سلطان هزارين مان نه رڳو.
 - 5- ماه لقما محبوب مٺا
تنهنجي ناز ادا تان جان فدا
ٿيا دامن گير امير و گدا
حيران هزارين مان نه رڳو.
 - 6- دلبر سر پيا نور نظر
مسرور عالم مفتون سير
ٿيا توتان تارا شمس و قمر
قربان هزارين مان نه رڳو.

مٿيون غزل مرصع آهي جنهن جي تتبع تي ڪيترن ئي شاعرن ڪوششون ڪيون پر مفتون جي درجي تي اڃا ڪونه آيو آهي. هي ته آهي جو شعر ۽ جذبو جنهنجي آڌمي هي سعلو بيدا ڪيو آهي. ٻئي هنڌ پنهنجي حقيقي دوست جي وصف ۾ هڪ انوکو شعر چيو اٿس جنهن جهڙو اسان جي نظر تي اڃا ڪونه حرامو آهي. سنڌي ته بجاءِ خود پر اردو به اهڙي هام نه هڻي سگهندو.

1- تنهنجي صورت گل گلاب چوان

يا ملڪ سندو مهتاب چوان

تنهنجي منهن مٺي کي ماه چوان

يا مسجد جو محراب چوان

تنهنجي قد سڌي کي ڪان چوان

يا لفظ الف ايران چوان

يا سرو شهي جي شان چوان

تنهنجي لعل لڻ کي لال چوان

يا عقيق يمن جي مثال چوان

يا قند چوان يا سرخ رنگين عتاب چوان

دل مفتون جي ڪي مست چوان

مست سو روز الست چوان

يا باز بره جي دست چوان

يا شوق سندءِ ۾ ڪباب چوان.

هي شعر بيدل جو تنبعو آهي. بيدل جو سوز گداز ۽ رقت يگانگي درجي تي آهي مگر مفتون به ساڳي طرز تي درد جو اظهار ڪيو آهي.

مولوي صاحب جي تصنيفات مان ”فتاويٰ همايوني“ هڪ مشهور معروف ڪتاب آهي جو سند طور ڪم ايندو آهي. جنهن مان سندس علم ۽ فضائل جي روشني سنڌ کي مالا مال ڪري ٿي. سندس ٻيو ڪتاب ديوان مفتون آهي جو اڳ ۾ ڇاپيو آهي پر هن وقت ناياب ٿيندو ٿو وڃي.

مولوي صاحب 1336 هجري مطابق 1918ع ۾ وفات ڪئي ۽ سنڌ جو هڪ ادبي چراغ گل ٿي ويو.

سنڌ جو آفتاب ادب

شمس العلماء مرزا قليچ بيگ

(از مولانا حڪيم فتح محمد صاحب سيوهاڻي)

سنڌ جي ملڪ ادب جو تاج و مرزا قليچ
بحر معنيٰ جو عجب در و گهر مرزا قليچ
صاحب علم و عمل ۽ صاحب فضل و کمال
صاحب خلق نبي هو سر بسر مرزا قليچ
عالم جو شمس هو ۽ هو سيوطي سنڌ جو
صاحب تصنيف ذي شان اثر مرزا قليچ
صالح و مصلح هو ۽ هو صلح ڪل هر دل عزيز
عابد و زاهد هو ۽ هو راهبر مرزا قليچ
صورت و سيرت ۾ الحق بي مثال و بي نظير
هو بزرگ وقت ۽ والا گهر مرزا قليچ
عمر جو هو پير سال ۽ همت و دل جو جوان
پارسا پرهيزگار و پر هنر مرزا قليچ
سنڌ جو منهن ڪيئن مٿي تصنيف ۽ تاليف سان
سنڌ ۾ ساهت جي گهر جو ڪوليو در مرزا قليچ
عمر ساري صرف ڪيائين علم جي خدمت ۾ واه
سنڌ ۾ ساهت وڌايو خوبتر مرزا قليچ
هو سندس آڏو ستارا سنڌ جا ساهت نويس
آسمان سنڌ جو شمس و قمر مرزا قليچ
هئي سندس ڪڪ و قلم ۾ واه جا قدرت رکيل
هو وهائيندو قلم شام و سحر مرزا قليچ
سنڌي ساهت تي سندس احسان آهن بيشمار
جي ابو هو ڪو ادب جو، هو مگر مرزا قليچ
علم جا آثار ٿيا مرحوم جي اڃ يادگار
زنده جاويد آهي ۽ امر مرزا قليچ

خنده رو فرخنده خو خوش طبع خوشدل خوش مزاج
 نيڪ فال و خوش خصال و خوش سير مرزا قليچ.
 محسن و مشفق هو سڀني تي ۽ هو منصف مزاج
 صاف دل صوفي مزاج و صافتر مرزا قليچ.
 رحمتون رب جون هجن شل روح تي ان جي سدا
 شال مائي لطف سان جنت ۾ گهر مرزا قليچ.

سنڌ جي قديم خواه جديد اديبن ۾ مرزا جو درجو ممتاز آهي. جيتري سنڌي ادبي خدمت هن صاحب ڪئي آهي، اوتري ڪنهن به ٻئي نه گذريل زماني ۾ ڪئي آهي ۽ نه هلندڙ زماني ۾. هو سنڌي نثر جو علم بردار آهي. هن کان اڳ ۾ نديرام، ڪيولرام، ڪوڙي مل سنڌيءَ ۾ بامحاوره ڪتاب جدا جدا مضمونن تي لکيا، پر جنهن تيزي ۽ رواني سان مرزا صاحب سنڌي ڪتاب تصنيف ۽ تاليف ڪيا تن جو اندازو اهو ڪري سگهندو جنهن اهي ڪتاب نظر مان ڪڍيا هوندا. ناٽڪ ۽ ناول نويسي ۾ پنهنجو مت پاڻ هو. مشهور ناٽڪ نويس شڪسپير جا ڪيترا ڊراما ترجمو ڪري سنڌي ادب جي ڪوٽ جي پوءِ واري ڪيائين. ناٽڪ نويسي علم ادب جو هڪ مکيه جزو آهي جنهن ڏانهن اسان جي سنڌي اديبن جو توجه بلڪل گهٽ آهي مرڳو آهيو ڪون. انهن ناٽڪن ۾ مرزا صاحب پنهنجي شعر سان اصليت به قائم رکي آهي. سنڌي ناولن ۾ زينت بلند پايه جو ناول آهي جنهن جهڙو مثال اڃا سنڌ ۾ ظاهر ٿي ڪونه ٿيو آهي. قصا ڪهاڻيون ته اڪيچار لکيون اٿس جن جو بيان اڳتي ڏنو ويندو. مرزا صاحب ڪيترا ڪتاب پڻ ٻولين مان ترجمو ڪري سنڌي ادب جو شان بلند ڪيو آهي. جهڙا تاريخ نويسيءَ ۾ ڪتاب لکيا اٿس تهڙا جدا جدا مضمونن ۾ انساني اخلاقن تي تصنيفون مرتب ڪيون اٿس. مطلب ته جهڙي سنڌي ادب کي نثر جي ڪوٽ هئي، اوترو قلم کي جنبش ۾ آئي سنڌي ادب ۾ اضافو ڪيو اٿس. ائين به چوڻ جائز آهي ته مرزا جي نثر جي عدم موجودگيءَ ۾ سنڌي نثر هڪ بيجان هستي آهي. مرزا جي تصنيف ايتري گهڻي ۽ بلند پايه جي آهي جو ماڻهو حيرت ۾ پئجو وڃي ته هن صاحب کي پنهنجي منصب کان ايتري فراغت ڪئن ملي جو هيترا گهڻا ڪتاب لکيائين. مرزا صاحب جي خدمت نه رڳو نثر نويسي

تائين محدود آهي، پر آئنده جي نسل لاءِ اها رهنمائي ڪري ويو آهي جنهن جو شڪريہ قوم کي هر موقع تي ڪرڻو پوندو. بي-اي، ايم-اي جي نصاب ۾ سنڌي هجيئي نه ها، جيڪڏهن اهو سنڌ جو علم بردار رهنمائي نه ڪري ها.

مرزا صاحب نه رڳو نثر نويس هو، پر نظم ۾ يگانو هو. شعر جي سڀني شعبن ۾ طبع آزمائي ڪئي اٿس ۽ سندس برابري رڳو سانگي ڪري سگهيو آهي. رباعيات ۾ سنڌ جو عمر خيام آهي. مرثيه گوئي ۾ ثابت علي شاه کان ڪنهن به صورت ۾ گهٽ نه آهي. قصيده نويسي ۾ بي مثال شاعر آهي. قاسم قصيده جي شروعات ڪئي، پر قليچ هن جي تڪميل ڪئي.

شمس العلماء مرزا قليچ بيگ صاحب

(1853ع - 1929ع)

شمس العلماء مرزا قليچ بيگ جو ڏاڏو جارجيا ۽ گرجستان (ايشيئڪ ٽرڪي) جي گاديءَ جي ڦٽل جي آسپاس رهندڙ هڪڙو جاگيردار عيسائي امير هو. ايران ۽ گرجستان جي جنگ ۾ هو عيال سميت جنگي قيدي ٿي ايران ۾ آيو هو. ان جو پٽ مسٽر سڊني جو ان وقت ٻار هو، سو به ساڻس گڏ جنگي قيدي هو. ايران جي هڪڙي جاگيردار سيد مرتضيٰ شاه، مسٽر سڊني کي پاڻ وٽ پٽيلو ڪري رکيو ۽ کيس مسلمان ڪري مٿس نالو رکيائين فردون بيگ. تن ڏينهن ۾ سنڌ جي حڪومت مير ڪرم علي خان ۽ مير مراد علي خان جي هٿ ۾ هئي.

سنڌ جا ٽالپر حاڪم جڏهن جڏهن ڪن سرڪاري ڪمن خاطر پنهنجا ايلچي ايران ڏي موڪليندا هئا، تڏهن انهن جي هٿان انسان سهڻا ۽ سلڇڻا چوڪر به گهرايو وٺندا هئا، جي گرجي جارجين هوندا هئا، ڇاڪاڻ جو اهو ملڪ حسن ۽ سونهن جي ڪري مشهور هوندو هو. اڳي به ڪي گرجي چوڪر ٽالپرن وٽ آيل هئا، جهڙوڪ مرزا خسرو بيگ، مرزا محمد باقر بيگ، مرزا قربان علي بيگ ۽ مرزا رستم بيگ. مير ڪرم علي خان جو هڪڙو ايلچي ايران ۾ ويڃڻ وقت اصفهان شهر مان سيد مرتضيٰ شاه کان

مرزا فریدون بیگ کي، جو اڃا ننڍي عمر جو چوڪر هو، وٺي آيو ۽ اچي مير ڪرم علي خان جي درٻار ۾ پيش ڪيائين. جنهن ان کي پاڻ وٽ پٽيلو ڪري رکيو ۽ مرزا خسرو بيگ جي سنيال هيٺ ڇڏيائينس، جو ان وقت نوجوان هو. جڏهن مرزا فریدون بيگ وڏو ٿيو، تڏهن مرزا خسرو بيگ پنهنجي نياڻيءَ سان شادي ڪرايس. جنهن مان مرزا فریدون بيگ کي ست پٽ ۽ ٻه نياڻيون ٿيون. انهن پٽن مان ٽيون نمبر پٽ مرزا قليچ بيگ هو.

ميرن جي صاحبي تڏن کان پوءِ مرزا فریدون بيگ تنده ٺوڙهي ۾ وڃي رهيو جتي تاريخ 4 محرم هجري سنه 1270 مطابق سنه 1853ع ۾ مرزا قليچ بيگ ٿولد ٿيو.

مرزا قليچ بيگ قران شريف، پارسي، عربي ۽ سنڌي جي تعليم وٺڻ کان پوءِ حيدرآباد سنڌ جي سرڪاري هاءِ اسڪول ۾ انگريزي تعليم ورتي. اتان مئٽرڪ امتحان، پاس ڪرڻ بعد بمبئي جي ايلفنسٽن ڪاليج، ”بي - اي“ امتحان جي تعليم وٺڻ آيو؛ پر آخرين امتحان ۾ ناپاس ٿي پيو ۽ موٽي پنهنجي وطن ۾ آيو. مرزا صاحب کي پهريائين مختارڪاريءَ جو عهدو مليو ۽ پوءِ ڊپوٽي ڪليڪٽر ٿيو. ٽيهه ورهه نوڪري ڪري سنه 1910ع ۾ پينشن ورتائين.

مرزا صاحب ٽي شاديون ڪيون هيون، انهن ٽنهي گهرن مان ڪل يارهن فرزند ۽ ٽي نياڻيون ٿيس.

مرزا صاحب پنجهتر ورهيه جي عمر ۾ سنه 1929ع جي جولاءِ تاريخ 3 تي وفات ڪئي.

مرزا صاحب جون علمي خدمتون

سنڌ ۾ شمس العلماء مرزا قليچ بيگ جيتري قدر علمي ۽ قلمي خدمتون ڪري ويو آهي اوتريون هن وقت تائين سنڌ جي ٻئي ڪنهن به اهل قلم نه ڪيون آهن. هو جهڙو هو اورچ نثر نويس، تهڙوئي هو روشن دل شاعر هر قسم جي مضمون جا ڪتاب انگريزي، پارسي، عربي ۽ ڪيترا ڪتاب پاڻئون تصنيف ۽ تاليف ڪيا اٿس. اخلاقي، مذهبي روحاني، تاريخي ڪتابن سان ڪيترن ئي عجيب ۽ نصيحت آميز ناولن، ناٽڪن ۽ عام واقفيت جي

ڪتابن سان سنڌي لٽريچر کي ڀرپور ڪري ويو آهي. سندس تصنيفات نه رڳو سنڌي زبان ۾ آهي، پر ڪي انگريزي نثر ۽ نظم ۾ به ڪي ڪتاب لکي ويو آهي. سندس ٺاهيل ڪتاب، جي ڇاپيل آهن. تن جو تعداد ڏيڍ سو کان زياده ٿيندو. ايترو ئي تعداد اڃا دستخط لکيل (اڻ ڇاپيل) سندس وارثن وٽ موجود آهي.

مرزا صاحب جي تصنيفات جون مڪمل ياداشتون ڪتاب ”قرب قليچ“ ۾ درج ٿيل آهن هت فقط ڪن ڪجهه مکيه ڪتابن جا نالا ڏجن ٿا.

چندن هار ڀاڱو ٻيو - املهه ماڻڪ ڀاڱو، موتين جي دٻلي ڀاڱو ٻيو، سوداءِ خادم ڀاڱو ٻيو، ڪشف اعجاز ترجمو ”گلشن راز“ ڀرشن جيمس انگريزي.

1924ع طب مطبوع ۽ مخزن منظوم، مثنوي ترڪيب الانسان، شاهنامي وارا شاه - وامي ۽ عذرا - سائنس جا عجائب غرائب ڪم - علم رمل مفتاح الرمل - منهنجو عجيب قدرتي گهر - خواب ۽ تعمير نامو. 1925ع منتخب المعلومات - انساني سڌاري جي شروعات - انگي حساب 4 ڀاڱا.

1926ع عملي مذهب - مصرنامو - ڪامل انسان - مجمع المذاهب - چين ۽ جيني ماڻهو - شرح ديوان قاسم ۽ فاضل - ۽ ماڻهو ڪيئن ٿا ڄمن 7 ڀاڱا.

1927ع بابل ۽ نينوا - حضرت سليمان - سڄي مردانگي، گلدسته حمد و ثنا - لسان الغيب - خطبا - مطمع الانوار - مثنوي مخزن الاسرار - بدر منير ۽ بينظير - صبح ڪل - نا ڄاڻن ماڻهن جا روح به ڀاڱا - فقه جا عجيب مسئلا - ماڻهو پنهنجو پاڻ طيب - انسان جا محافظ ۽ موت کان پوءِ حيات - عالمگير مذهب - گلستان معرفت.

1928ع ٻڌو ۽ ڏسو - غزل ۽ ڪافيون - دنيا جي مختصر تواريخ - ديوان قليچ - باب ۽ بابي - مولانا جلال الدين رومي - ٽالپرن جي صاحبي (انگريزي ۾) خزانه زرينه فارسي - ڪامل انسان - زيب النساء -

سلطان علاو الدين ۽ راڻي پدمڻي - پت جڻ پنهنجي وس - علم
موسيقي - حسن ۽ عشق ۽ ان جا ڪرشنا 2 ڀاڱا - حسين.

مرزا قليچ بيگ جا جوڙيل ڪتاب

ديني ڪتاب:

- 1- مفتاح القرآن پارسي 2- راه نجات 3- علامات القرآن
- 4- ڪيميائي سعادت 5- لطيف معرفت 6- حقائق الارواح 7- اسلامي رسالو
- 8- اسلامي تعليمي ڪتاب چار ڀاڱا 9- حالات الاوليا 10- مقالات الاوليا
- 11- ڪرامات الاوليا 12- صداقت الاسلام 13- زاد الآخريت 14- نصيحت
- نام امام غزالي 15- ميراث المسلمين 16- مجالس الشهداء 17- انجيل
- مرقس ۽ متي ۽ زبور 18- ردتثليث 19- ضمان الفردوس 20- يوسف ۽
- فاطم 21- اشعار القرآن 22- در نجف.

اخلاقي ڪتاب:

- 1- مقالات الحڪمت 2- علم اخلاق 3- تهذيب الاخلاق 4- جواهر
- الاخلاق 5- ڪسن الاخلاق 6- اخلاق القرآن والحديث 7- اخلاق النساء
- 8- اخلاق صوفيه 9- خود يابوري 10- فرايض انساني 11- روحاني تعليم.

ڪتاب:

- 1- تاريخ سنڌ 2- تاريخ محمدي 3- رسالو جنواڻ 4- پارسي زبان
- 5- تاريخ سنڌ 6- تاريخ سنڌ 7- تاريخ سنڌ 8- تاريخ سنڌ
- 9- تاريخ سنڌ 10- تاريخ سنڌ 11- تاريخ سنڌ 12- تاريخ سنڌ
- 13- تاريخ سنڌ 14- تاريخ سنڌ 15- تاريخ سنڌ 16- تاريخ سنڌ
- 17- تاريخ سنڌ 18- تاريخ سنڌ 19- تاريخ سنڌ 20- تاريخ سنڌ
- 21- تاريخ سنڌ 22- تاريخ سنڌ 23- تاريخ سنڌ 24- تاريخ سنڌ
- 25- تاريخ سنڌ 26- تاريخ سنڌ 27- تاريخ سنڌ 28- تاريخ سنڌ
- 29- تاريخ سنڌ 30- تاريخ سنڌ 31- تاريخ سنڌ 32- تاريخ سنڌ
- 33- تاريخ سنڌ 34- تاريخ سنڌ 35- تاريخ سنڌ 36- تاريخ سنڌ
- 37- تاريخ سنڌ 38- تاريخ سنڌ 39- تاريخ سنڌ 40- تاريخ سنڌ
- 41- تاريخ سنڌ 42- تاريخ سنڌ 43- تاريخ سنڌ 44- تاريخ سنڌ
- 45- تاريخ سنڌ 46- تاريخ سنڌ 47- تاريخ سنڌ 48- تاريخ سنڌ
- 49- تاريخ سنڌ 50- تاريخ سنڌ 51- تاريخ سنڌ 52- تاريخ سنڌ
- 53- تاريخ سنڌ 54- تاريخ سنڌ 55- تاريخ سنڌ 56- تاريخ سنڌ
- 57- تاريخ سنڌ 58- تاريخ سنڌ 59- تاريخ سنڌ 60- تاريخ سنڌ
- 61- تاريخ سنڌ 62- تاريخ سنڌ 63- تاريخ سنڌ 64- تاريخ سنڌ
- 65- تاريخ سنڌ 66- تاريخ سنڌ 67- تاريخ سنڌ 68- تاريخ سنڌ
- 69- تاريخ سنڌ 70- تاريخ سنڌ 71- تاريخ سنڌ 72- تاريخ سنڌ
- 73- تاريخ سنڌ 74- تاريخ سنڌ 75- تاريخ سنڌ 76- تاريخ سنڌ
- 77- تاريخ سنڌ 78- تاريخ سنڌ 79- تاريخ سنڌ 80- تاريخ سنڌ
- 81- تاريخ سنڌ 82- تاريخ سنڌ 83- تاريخ سنڌ 84- تاريخ سنڌ
- 85- تاريخ سنڌ 86- تاريخ سنڌ 87- تاريخ سنڌ 88- تاريخ سنڌ
- 89- تاريخ سنڌ 90- تاريخ سنڌ 91- تاريخ سنڌ 92- تاريخ سنڌ
- 93- تاريخ سنڌ 94- تاريخ سنڌ 95- تاريخ سنڌ 96- تاريخ سنڌ
- 97- تاريخ سنڌ 98- تاريخ سنڌ 99- تاريخ سنڌ 100- تاريخ سنڌ

- 1- تاريخ سنڌ 2- تاريخ سنڌ 3- تاريخ سنڌ 4- تاريخ سنڌ
- 5- تاريخ سنڌ 6- تاريخ سنڌ 7- تاريخ سنڌ 8- تاريخ سنڌ
- 9- تاريخ سنڌ 10- تاريخ سنڌ 11- تاريخ سنڌ 12- تاريخ سنڌ
- 13- تاريخ سنڌ 14- تاريخ سنڌ 15- تاريخ سنڌ 16- تاريخ سنڌ
- 17- تاريخ سنڌ 18- تاريخ سنڌ 19- تاريخ سنڌ 20- تاريخ سنڌ
- 21- تاريخ سنڌ 22- تاريخ سنڌ 23- تاريخ سنڌ 24- تاريخ سنڌ
- 25- تاريخ سنڌ 26- تاريخ سنڌ 27- تاريخ سنڌ 28- تاريخ سنڌ
- 29- تاريخ سنڌ 30- تاريخ سنڌ 31- تاريخ سنڌ 32- تاريخ سنڌ
- 33- تاريخ سنڌ 34- تاريخ سنڌ 35- تاريخ سنڌ 36- تاريخ سنڌ
- 37- تاريخ سنڌ 38- تاريخ سنڌ 39- تاريخ سنڌ 40- تاريخ سنڌ
- 41- تاريخ سنڌ 42- تاريخ سنڌ 43- تاريخ سنڌ 44- تاريخ سنڌ
- 45- تاريخ سنڌ 46- تاريخ سنڌ 47- تاريخ سنڌ 48- تاريخ سنڌ
- 49- تاريخ سنڌ 50- تاريخ سنڌ 51- تاريخ سنڌ 52- تاريخ سنڌ
- 53- تاريخ سنڌ 54- تاريخ سنڌ 55- تاريخ سنڌ 56- تاريخ سنڌ
- 57- تاريخ سنڌ 58- تاريخ سنڌ 59- تاريخ سنڌ 60- تاريخ سنڌ
- 61- تاريخ سنڌ 62- تاريخ سنڌ 63- تاريخ سنڌ 64- تاريخ سنڌ
- 65- تاريخ سنڌ 66- تاريخ سنڌ 67- تاريخ سنڌ 68- تاريخ سنڌ
- 69- تاريخ سنڌ 70- تاريخ سنڌ 71- تاريخ سنڌ 72- تاريخ سنڌ
- 73- تاريخ سنڌ 74- تاريخ سنڌ 75- تاريخ سنڌ 76- تاريخ سنڌ
- 77- تاريخ سنڌ 78- تاريخ سنڌ 79- تاريخ سنڌ 80- تاريخ سنڌ
- 81- تاريخ سنڌ 82- تاريخ سنڌ 83- تاريخ سنڌ 84- تاريخ سنڌ
- 85- تاريخ سنڌ 86- تاريخ سنڌ 87- تاريخ سنڌ 88- تاريخ سنڌ
- 89- تاريخ سنڌ 90- تاريخ سنڌ 91- تاريخ سنڌ 92- تاريخ سنڌ
- 93- تاريخ سنڌ 94- تاريخ سنڌ 95- تاريخ سنڌ 96- تاريخ سنڌ
- 97- تاريخ سنڌ 98- تاريخ سنڌ 99- تاريخ سنڌ 100- تاريخ سنڌ

- 1- خورشيد 2- بگاڙي 3- ليلى مجنون 4- نورجهان 5- نادر شاه
- سڪتلا 7- حسنا دلدار 8- شاه ايبيا 9- شمسداد مرچانه 10- گلزار ۽

ٺوڳي 15- نير طيب ۽ نير ملا 16- انڪوائري آفيسر 17- شيخ چلي اڳڻ مسخرو 18- حرڪت مان برڪت.

قصا يا ناول:

1- دلارام 2- دلپسند قصا (ٻه ڀاڱا) 3- زينت 4- موهني 5- گلن جي ٽوڪري 6- حاجي بابا اصفهاني 7- سنڌ باد جهازي.

علمي ڪتاب:

1- علم دستور المعاش 2- پوک ڪرڻ جو علم ۽ هنر 3- باغ ۽ باغباني 4- جانور 5- پکي 6- عالم آلي 7- سرنڌڙ ساه وارا 8- حشرات الارض 9- عجائب غرائب 10- عالم خواب 11- مقناطيس حيواني 12- اسرار حڪمت 13- عالم ارواح.

شعر جا ڪتاب:

سودائي خام، رباعيات عمر خيام، اٻڪارا لافڪار (پنج ڀاڱا) گرجي نام.

متفرق:

مخزن القوامي، دلپسند لطيفا (ٻه ڀاڱا)، لغات لطيفي، سر سهڻيءَ جي تشريح.

انگريزي ڪتاب:

ليبور آؤرس (شعر)، هستري آف سنڌ (ٻه جلد)، اسلامڪ ٿياسفي، پرشن پرسڊي، پرشن ايتيمالوجي، لائف آف شاهه عبداللطيف ڀٽائي، فٿالاجيڪل ڪيور يا سٽيز، پرشن جيمس (شعر ٻه ڀاڱا).

مرزا صاحب جا ڪي خاص نظمي ڪتاب

مرزا صاحب جا نظم ۾ ٺاهيل ڪتاب گهڻي آهن، جنجا نالا شامل ٿيل ياداشت مان روشن ٿيندا پر اسين هت فقط سندس ٽن چئن خاص نظمي ڪتابن بابت ڪجهه لکڻ مناسب ٿا ڄاڻون، جن جي بيان ڌاران مرزا صاحب جي شاعريءَ جو بيان نامڪمل ليکيو ويندو.

(1) سودائي خام

مرزا صاحب پنهنجي ننڍڙيءَ وهيءَ کانوئي پيريءَ تائين جيڪي ناٽڪي ڪتابن لاءِ عاشقانه ۽ اخلاقي شعر ٺاهيا آهن، يا جيڪي فرمائشي

نظم، صوفيانہ ڪلام زماني جا تجربا، پنهنجي ڏک سک جا احوال ۽ عا، واقفيتون نظم ۾ بيان ڪيون آهن، سي ٻن جلدن ۾ گڏ ڪري مٿن نالا رکيائين ”سودائي خام“ ڀاڱو پهريون ۽ ٻيو، پهريون ڀاڱو ڇاپيل آهي ۽ ٻي ڀاڱو اڃا اڻ ڇاپيل آهي.

”سودائي خام“ ۾ سمائل شعر کي چئن ڀاڱن ۾ ورهائي سگهجي ٿو:- (1) پارسي شعر (2) اردو شعر (3) سنڌي ۽ (4) متفرقه اشعار.

مٿي ۾ پارسي شعر ڏنل آهي، جنهن ۾ مرزا صاحب پنهنجن بزرگ جي وفات جون تاريخون ۽ ولادت جي سن بابت قصيدا، قطعا ۽ رباعيو لکيون آهن، تنهن کانسواءِ ويهارو کن غزل، ٽيهارو کن خاص رباعيون مفردات لکيا اٿس، جن ۾ عاشقانه، صوفيانہ ۽ اخلاقي مضمون ۽ گجھارتو خواه هنليات لکيل آهن. سنڌي شاعرن ۾ مرزا صاحب جيترو ۽ ان جهڙو عمدو پارسي شعر ٻئي ڪنهن به شاعر جو شايع ٿيل نه آهي، بنان ڪٿي چئي سگهجي ٿو ته سودائي خام واري پارسي شعر ۾ سنڌي شعر کان وڌيڪ نزاڪت، بختگي ۽ ميناڇ رکيل آهي.

اردو زبان ۾ مرزا صاحب جا پنڌرهن کن غزل ”سودائي خام“ ۾ داخل آهن، جنجي ساخت به سنڌي غزلن کان وڌيڪ بختي ۽ لذيت آهي، انهن غزلن ۾ رڳو عاشقانو ڪلام آهي.

سو ڪن سنڌي غزل جي ”سودائي خام“ ۾ آهن، تن مان ڪي نور غزل مرزا صاحب جن جا وڏي عمر ۾ لکيل ڏسجن ٿا ته ٻيا سڀ سندس ننڍپڻ ۽ ڳوٺ جوانيءَ جي وقت جا ٺاهيل آهن. انهن غزلن جو گهڻو انداز مرزا جن پنهنجن نانڪن ۾ ڏنو هو، جتان نقل ڪري ”سوداء خام“ ۾ داخل ڪيو اٿس.

متفرقه اشعار ۾ ڏوهيڙا، ڪاهيون، مخمس، مسدس ۽ ترجيح بند ڏنل آهن ۽ ڪي فرمائشي شعر جهڙوڪ قسرن جي مرحبا جا غزل ۽ جلس جشن جي موقعي لاءِ راڳ يا تعليم ذاتي جي درسي ڪتابن لاءِ ٺاهيل نظم به متفرقه اشعار ۾ شامل آهن.

(2) ديوان قليچ:

مرزا صاحب تي جڏهن سندس ڪن دوستن زور رکيو ته پنهن جو ڪم ”ديوان“ (غزلن جو ڪتاب) تيار ڪر، تڏهن پنهنجا سمورا سنڌي غزل ۽ سنڌي قصيدا، جي سودائي خام جي ٻنهي جلدن ۾ آيل هئا. سي درست ڪري ”الف بي وار“ ”ديوان قليچ“ ۾ داخل ڪيائين ۽ جن جن رديفن وارا غزل سودائي خام ۾ موجود نه هئا، سي نوان تيار ڪري ”ديوان قليچ“ مڪمل ڪيائين.

مرزا صاحب پنهن جي وفات کان فقط چار مهينا اڳ ”ديوان قليچ“ کي جوڙي راس ڪيو هو. تنهن ڪري اهو ديوان اجا اڻ ڇاپيل آهي، مگر پڪ آهي، ته اهو علمي ۽ اخلاقي خزانو جلدئي شايع ٿي ويندو.

”ديوان قليچ“ ۾ ڪل چار سؤ ٽيٽيهه غزل ۽ قصيدا آهن، سي سنڌي زبان ۾ آهن. ڪوبه پارسي يا اردو غزل ”ديوان قليچ“ ۾ داخل نه آهي.

(3) رباعيات عمر خيام:

عمر خيام جون پارسي رباعيون دنيا ۾ مشهور آهن، يورپ جي ڪيترين ئي ٻولين ۾ ان جا ترجما (نظم خواه نثر ۾) آهن.

مرزا صاحب مرحوم جنهنجي منشا هوندي هئي ته هر نموني جي مضمون (نظم خواه نثر) سان سنڌي ٻوليءَ کي ڀرپور ڪجي، تنهن هنن پارسي رباعين جو سنڌي رباعين ۾ ترجمو ڪيو آهي.

رباعي پنهنجي شعر جو تمام ڏکيو نمونو آهي ۽ سنڌ ۾ رباعي ساز شاعر ڪي ٿورڙا آهن. پر پارسي رباعي کي سنڌي رباعيءَ جي صورت ۾ آڻڻ، اهڙيءَ طرح جو هر هڪ پارسي مصرع جو مضمون سنڌي مصرع ۾ سمائجي اچي، وزن به ساڳيو قائم رهي ۽ سنڌي به سليس ڪم اچي، سو وڏو ڪمال ڄڻجي.

هيٺ نموني خاطر به رباعيون ڏيون ٿا (اصل ۽ ترجمو) جن تي غور ڪرڻ سان آسانيءَ سان سڀڪو چئي سگهندو ته مرزا صاحب ڪو معمولي شاعر نه هو، پر ڪماليت رکندڙ شاعر هو.

(1) اصل

اين دهر ڪم بود مدتي منزل ما
 نامد بجز از بلا و غم حاصل ما
 افسوس ڪم حل نه گشت يڪ مشڪل ما
 رفتيم و هزار حسرت اندر دل ما.
 (ترجم)

هن دهر ۾ جت هئي اسانجي منزل
 ٿيو ڪين سواءِ غم جي ٻيو ڪي حاصل
 افسوس! اسان جي حل نه ٿي هڪ مشڪل
 وياسون ۽ رهي هزار حسرت منجه دل.
 (2) اصل

امروز تو دست رس فردا نيست
 واندیشۀ فردا بجز سودا نيست
 ضايع مڪن ايندم ار دلت شيدا نيست
 ڪم اين باقي عمر را بقا پيدا نيست
 (ترجم)

اڄ توکي سپان جي دسترس اصلاح ناه
 ۽ فڪر سپائيءَ جو سواءِ سودا ناه
 هي دم نه وڃائي جي اٿئي دل بيدار
 هت باقي عمر کي بقا پيدا ناه.

پارسي رباعيون پنج سئو آهن. پر مرزا صاحب يڪ مشت
 نمونہ خروار موجب فقط هڪ سئو ٽيه رباعيون سنڌيءَ ۾ ترجمو ڪيون
 آهن.

(4) ڪشف اعجاز:

مولانا سعدالدين محمود شبستري جو ٺاهيل مثنوي گلشن راز
 مشهور آهي. جنهن ۾ تصوف جا ڳوڙها نڪتا ۽ روحاني عجيب گفتا ڏنل
 آهن. مثنوي گلشن راز جي جهڙي پارسي زبان ڳوڙهي، تهڙو مضمون. پر مرزا

صاحب هر هڪ پارسي مصرع کي سنڌي مصرع ۾ آڻيندو ويو آهي: سنڌي به وري سليس.

ڪتاب جو اصل نالو گلشن راز (گجهو باغيچو) پر مرزا صاحب سنڌي ترجمي تي نالو رکيو آهي ڪشف اعجاز (ڏکي ڪم جي پڌرائي) سچ پچ ته تصوف جا ڏکيا ڳوڙها راز مرزا صاحب سنڌيءَ ۾ کولي پڌرا ڪيا آهن. انهيءَ ساري ڪتاب جي ترجمي ڪرڻ ۾ فقط هڪ هفتو لڳو هوس. جو ڪتاب جي ڳوڙهائيءَ جي نظر تي تمام ٿورو وقت چئبو. ڪتاب جي پڇاڙيءَ ۾ مرزا صاحب چوي ٿو:

ٿيو پورو هتي هي گلشن راز

جنهن ۾ عشق جو ٿيو سوز ۽ ساز

ڪيو مون ترجمو سنڌيءَ ۾ ان جو

لڳايم ان ۾ پورو هڪڙو هفتو

اصل جو نانءُ ٿيو جڏهن گلشن راز

ڪيو مون هنجو نالو ڪشف اعجاز

اسين ڪشف اعجاز جا ٽي چار بيت هيٺ ڏيون ٿا. انهيءَ لاءِ ته ناظرين ڪشف اعجاز جي سواد کان واقف رهن. ڪن صوفي بزرگن تصوف ۽ روحانيت تي پندرهن سوال مولانا شبستري کان پڇيا هئا. سڄي گلشن راز ۾ فقط اهي پندرهن سوال ۽ انهن جا جواب ڏنل آهن. انهن پندرهن سوالن مان هڪڙو سوال هي آهي:

سو آهي ڪير جو چئي ٿو انا الحق؟

چيو جنهن ائين، سچو هو يا هو احمق؟

اصل ڪتاب ۾ جواب ڊگهو ڏنل آهي، پر اسين ان جواب جي مغز وارا ٻه ٽي بيت ڏيون ٿا:

انا الحق سان ڪلي سڀو مطلق تر

سو حق ري ڪير ٿو چئي جو انا الحق؟

آهن ذرا سڀئي عالم جا منصور

ڪڏهن تاملت بي خود ڪڏهن مخمور

پڄين جي نفس پنهنجو تون ڪپه جئن
 تر پڻ حلاج وانگي تون به چئين تئن
 ڪپه پندار جي ڪڍ پنهنجي ڪن مان
 ندا ساڳئي ٻڌين هر شيءِ جي واتان

(5) املھ ماڻڪ:

مرزا صاحب جا ترجمہ ڪيل نظمي ڪتاب ”موتين جي دٻلي“ به
 جلد (رباعي شعر ۾) ۽ ”چندن هار“ به جلد (قطعه شعر ۾) عجيب آهن، پر
 املھ ماڻڪ پنهنجو مٿ پاڻ آهي.

مرزا صاحب ”چندن هار“ ۽ ”عجيب جواهر“ ۾ انگريزي شاعرن جا
 چونڊ نظم سنڌي ۾ ترجمو ڪيا آهن، پر املھ ماڻڪ ۾ عربيءَ، پارسيءَ ۽
 اردو شعر جا فقط فرد (مفردات) ترجمو ڪيا اٿس هر هڪ فرد ۾ فقط ٻه
 مصرعون ٿينديون آهن، پر انهن ٻن مصرعن ۾ ايترو مضمون سمائجي ايندو
 آهي، جنهن جي شرح يا تفسير لاءِ جيڪر ذهن ٻارهن مصرعن واري غزل جي
 ضرورت ٿئي.

املھ ماڻڪ ۾ ڪل هڪ هزار ٽي سئو چوٿ فرد لکيل آهن.
 مضمون جي نظر تي هر هڪ فرد سڄو پڇو املھ ماڻڪ آهي. اسين هت نموني
 خاطر فقط پنج فرد ڏيون ٿا:

(1)

نمائائيءَ نرميءَ سان دسي سگهندين تون دشمن ڪي،
 ڪري نرمي ٿي ڪيري باه تي آخر چڙهي ويهي.

(2)

جڳائي ماڻ ڳولڻ لاءِ نت عمدن خيالن جي
 جو موتين لاءِ ٽوٽي ڪي به پورن وات لازم آ.

(3)

جوانيءَ ۾ عبادت لاءِ تون جهڪ
 جڏهين ڪاٺي سڪي، ٿئي ڪين پيئي

(4)

ڦر سان پيريل درخت کڻي سگهندو سر نه آه
سرڪش اهوئي وڻ آهي جنهن ۾ ثمر نه آه

(5)

جي لوه ٿي پوين تان پڻ ٿجڻ تون آئينو
يلي ٿي جيڪي وڻي، پر صفا رکج سڀنو.

نوٽ- املهم ماڻڪ جا به به جلد آهن، جن مان هڪڙو ڇاپيل آهي، تنهن ۾ هڪ هزار اٺ سئو اٺاڻوي فرد آهن.

مرزا جي شعر جو مضمون

مرزا صاحب جي ڪلام ۾ ايراني شاعريءَ جي مضمون جو نقل به گهڻو ڪم آيل آهي ۽ خود ساختو مضمون به ڄام سمايل آهي. صوفيانه مضمون ۽ عشق مجازي واري مضمون ۾ گل و بلبل، لاله و سنبل، خط و خال، زلف و ڪاڪل ايراني شاعري واري مضمون جو نقل آهن، جي پنهنجي سڄي حال حقيقت لاءِ لباس طور ڪم آندا ويا آهن. باقي انساني زندگيءَ دنياوي ڪاروبار بابت فيلسوفانه خيالن وارو گهڻو ٿو مضمون مرزا صاحب جو خود ساختو مضمون آهي.

سنڌ جي شاعرن پنهنجن ڪلامن ۾ جيڪي دستوري مضمون ڪم آندا آهن، جهڙوڪ عشق حقيقي، عشق مجازي، اخلاق و نصيحت، فطرت نگاري، سيرت نگاري، هجو، مدح، ظرافت سي سڀ مرزا جي ڪلام ۾ موجود آهن. جئن سنڌ جي ٻين شاعرن جي ڪلام ۾ مٿيان مضمون ٿڙيا پکڙيا پيا آهن تن مرزا جي ”ديوان قليچ“ ۾ به آهن، بلڪ ڪن ڪن مضمونن تي مرزا جا خلاصا ڪتاب تيار ٿيل آهن جهڙوڪ: تصور ۽ روحاني سبقن بابت ڪتاب ”ڪشف اعجاز“ ۽ ”مخزن اسرار“، اخلاق و نصيحت ۽ زماني جي وهنوارن بابت ”موتين جي دٻلي“، ”چندن هار“ ۽ ”املهم ماڻڪ“، ظرافت ۽ ڪل پوڳ بابت ”هزليات“.

مرزا صاحب جي ڪلام مان جدا جدا مضمونن جا ٿورا مثال هيٺ

ڏجن ٿا:

صوفيانہ مضمون

روحاني ترقي:

”ترقي روح جي طبعي ٿي اصل حقاني
رهان آءُ باقي جي هر حال ۾ تيان فاني
اول جمادي هئس پوءِ تيسر نباتي آءُ
نباتي روح ڇڏي پوءِ تيسر آءُ حيواني
مئس جڏهن وري حيوان ٿي، تيسر ماڻهو
جو روح هو اڳي حيواني ٿيو سو انساني
مرڻ کان ڪين ڊڄان، جو تيان ٿو آءُ بهتر
بشر جڏهن ٿي مران تيان ملڪ آءُ روحاني
اڃا اڏامان مٿي، ٿي ملڪ مران جي آءُ
جو ”ڪل شيءِ هالڪ“ ٿيو امر رباني
اچي نه وهم ۾ جيڪي، اهو تيان آءُ پوءِ
ملائڪن مان ڪريان پاڻ کي جي قرباني
انهيءَ کان پوءِ عدم ۾ وڃان، جتان آيس،
”اليهه راجعون“ ان دم ٿيو حڪم قرآني،
انهيءَ طرح آهي فرمايو مولوي رومي،
”قلج“ کي ٻڌي اي قول آه حيراني.“

دوست تنهنجي دل ۾:

(رباعي)

”چو حسن جي بازار ۾ پيو سير ڪرين،
دلبر پنهنجو پاڻ سان لڪو لايو وٽين.
غيرت نه اٿيئي شرم نٿو توکي اچي،
هو توکي ڏسي ۽ تون ٻين کي پيو ڏسين.“

هر جاءِ حاضر محبوب:

”هر جڳهه جاني، آهي جنوه نمائي تنهنجي“
هر طرف دوست آهي ديدہ ڪشائي تنهنجي.

ذري ذري ۾ رهي تنهنجو ظهور و ظاهر،
آه منجه ارض و سما صاف صفائي تنهنجي.

(ديوان قليچ)

عشق مجازي جو مضمون

مجازي مان حقيقي عشق:

"ڊپ يا دلاسو ڏي نه مون کي هن جهان جو،
واعظ! آءُ واقف آهيان حديث ۽ قرآن جو،
اڪثر ٿئي ٿو عشق شروع هت مجاز مان،
پوءِ ٿئي وڃي حقيقي جزو جسم جان جو."

مجازي معشوق جا ماڻا:

(غزل)

"ماڻا ڪري نه مار سڄڻ! تون ذري ذري،
پاڻان نه ڪر پيارل مون کي پري پري،
مون ڪيو ڪسڻ قبول مگر ڪو قياس ڪر،
خنجر وهاءِ حلق تي قاتل هري هري،
هڪر نه هار نيڻ ڪڍي ناز سان پرين،
وئي عمر انتظار ۾ آزيون ڪري ڪري،
هر دم هنجون وهائي ڪري ياد تو کي دل،
گالهيون ڪرڻ هزار ڪڻن جون ڳري ڳري،
دلبر اچي ڪو ڏيڇ دلاسو قليچ کي،
محبت ۾ تنهنجي محب مٺا پيو مري مري.

اخلاقي مضمون

ماءُ ۽ پيءُ جو ادب:

(مثنوي)

ادب ماءُ ۽ پيءُ جو آهي ضرور
ڪجو ڪو نه يارو انهيءَ ۾ قصور.
انهن کان ٻيو ڪو به بهتر نه آه
بزرگيءَ ۾ تن جو ڪو همسر نه آه.

نه هو عقل يا زور تو ۾ جڏهن
 ڪئي پرورش تنهنجي ٿي تن تڏهن.
 رهيو رات ڏينهن تن کي ٿي هيءُ خيال
 ”خدا خوش اسانجو رڪج نونهال.“
 هو تڪليف سڀ پاڻ سهندا رهيا
 ڏک ۾ تنهنجي سار لهندا رهيا.
 ڏسي توکي ڏک ۾ ٿين هو ڏکي
 سڪيو توکي ڏسندي ٿين هو سڪي.
 رکيو ايترو پيار تو سان جنهن
 جڳائي رکڻ توکي راضي تنهن.

نهنائي ۽ نماڻائي:

(غزل)

”بزرگ اصل سي جي نماڻا ۽ نيچ
 وڏي وٽ اهي سمجهجن ٿا جي هيچ.
 منڊيءَ جو شرف چيچ کي ٿو ملي
 مگر آڱرين ۾ ننڍي آه چيچ.
 وڏي ڪيٽ ڪلرائي ڪان ٿي پلي
 اها ٽڪري سالم چڱي جنهنجي پيچ.
 ڏٺي شه پيادو ڪري راند مات
 ڪري باند طرفين جي بازي زيچ.
 ننڍو پاڻ کي ڄاڻ ڪر نياز نت
 سر افرازي حاصل ڪرين جي قليچ.“
 (ديوان قليچ)

ڏکڻ پٺيان سڪ:

”ٿي ٿي رحمت خدا جي خلق تي رحمت کان پوءِ،
 منزل راحت اچي ٿي منزل آفت کان پوءِ،
 (سودائي خام)

فطرت نگاري

برف باريءَ جو نظارو:

برف پئي ملڪ ٿيو سفيد صفا،
 ڀرجي ويئي چڻ اڇن گلن سان هوا،
 ٿا اڏامن اڇا ڪپوتر چڻ
 ڌڙي پنهنجي کان ڀلجي سڀ جي ويا،
 پئي ڀڄي آسمان جي جاندو
 ۽ اٿو هارجي پيسو هرجا،
 آسمان آه چڻ بچارو ٿيو
 ۽ ڪپهه ٿو ڀڄي هوا ۾ يا،
 نه ڏٺو اهڙو جنهن نظارو ڦليلچ،
 رهي دنيا ڏر ڪيو تنهن ڇا؟
 (ديوان ڦليلچ)

فيلسوفانه خيال

سازن جا آواڙ:

”دهل هر ڪنهن ڪم ۾ چڻي توکي وٺون،
 تون ڏئون ڏئون سڪي وٺ تون ڏئون سڪ تون ڏئون،
 نهارو چوئي توکي ڏيرچ پڪڙ
 تڪڙ ڇڏ، تڪڙ ڇڏ، تڪڙ ڇڏ، تڪڙ،
 ٿي توتاري شيرنءِ سيڪاري مون،
 آهي تون ئي تون، تون ئي تون، تون ئي تون،
 ٿي سارنگي چڻي تو کي نت اي خدا،
 منهنجي ساري رونءِ رونءِ ٿي، رونءِ سدا،
 ٿا ڏڪڙءِ طبلا وڃن ۾ چئون،
 ته ڏڪ ڏڪ ٿا، ڏڪ ڏڪ اسان کي لڳن،
 ٿو طنبورو چڻي، ڪر نه تون ٻي بچار،
 تنئي تن، تنئي تن، تنئي تن تون تار،

چوي دف پوي رات جو سيءَ ٿيو،
 ويڃي دف ۾ پئو، دف ۾ چئو دف ۾ چئو.
 ٿي روئي چوي لحظي لحظي ستار،
 تـمـ در در تـمـي دردا ڌري دار دار،
 چوي مرلي ٿي نانگ کي وڃ نه مور،
 تون تڪ تڪ تلوري، تون تڪ تلور.

(سوداڻي خادم جلد ٻيو)

ٻولي ۽ عبارت

(1) گڏ وڃڻ يا صاف سنڌي:

مرزا صاحب جدا جدا ٻولين ۾ ماهر هوندي به سنڌي ٻوليءَ ۾ جيڪو ڪلام چيو آهي، تنهن ۾ صاف ۽ سليس سنڌي ڪم آندي اٿس. رواجي ٻوليءَ جي دستور موجب هن پنهنجي ڪلام ۾ جيڪي عربي ۽ فارسي لفظ ڪم آندا آهن، سي به بلڪل سليس ۽ رواجي آهن.

مرزا صاحب نج ۽ پرائن سنڌي لفظن جو به اهڙو ماهر هو، جو جهڙس ٻيو ڪو سنڌ جو شاعر نه هوندو ”جن سندس تصنيف ڪيل ڪتاب ”لغات لطيفي“ مان ثابت ٿئي ٿو. تنهن هوندي به هن پنهنجي ڪلام ۾ اهڙا پراڻا لفظ ڪم ٿي نه آندا آهن، جنجي معنيٰ معلوم ڪرڻ لاءِ ڪنهن ڊڪشنري يا لغت جي ڪتاب کولڻ جي ضرورت ٿئي. مثال خاطر فقط هڪڙو شعر پيش ڪجي ٿو، جنهن مان روشن ٿيندو، ته مرزا صاحب، ڪهڙي نه صاف ۽ سليس سنڌي پنهنجي ڪلام ۾ آندي آهي.

(سنڌي)

”م هو مونجي حساتي خواب آهي
 ۾ بس دنيا عجب سبب آهي.
 نه ٿيندو قبر ۾ آدم اوضافي
 بدن فاني مگر ٿيو روح باقي
 اسانجو هت نه سڪ آهي نه ڏک ڪم
 نرقي ۽ ڪي تعميل هر دم

اسان جو ڪم گهڻو ۽ عمر ٿوري
 اجل ڪاهيو اچي پيو زور زوري
 هي دنيا جنگ جو هڪ آهي ميدان
 تون وڙهه مردن جان تنهن ۾ ٿي نه حيران
 وساري ڇڏ تون مستقبل ۽ ماضي
 هميشه حال تي ره يار راضي
 سڀاڻي جي خوشي ڇڏ ڪالهه جو غم
 خدا ڪرياد اڄ، همت سان
 ڇڏي جي نامور ويا پنهنجو نالو
 ڪريون تن جان اسين پڻ اڄ ڪشالو
 وٺون موٽي جڏهن رستو رباني
 ڇڏيون ڪا پاڻ پوين لاءِ نشاني.
 ”ته من ڪو رهگذر ان جي نهاري
 لنگهي هن رڃ منجهان پهچي ڪناري.
 اٿو يارو ٻڌو تان دل جي همت
 ڪريون صبر ۽ صداقت ساڻ محنت.“
 (سودائي خام جلد 1)

صرف و نحو:

سنڌ جي شاعرن ۾ مرزا صاحب پهريون شاعر آهي. جنهن سنڌي
 ٻوليءَ بابت ”صرف ۽ نحو“ تي ڪتاب لکي شايع ڪيا. تنهن ڪري ان جي
 ڪلام ۾ ”صرف و نحو“ جي قاعدن جي بڪل پوريءَ طرح پيروي لڌل
 آهي.

فصاحت و بلاغت:

”فصاحت ۽ بلاغت“ جو جن عملن تي مدار آهي. صرف و نحو. علم
 لغت. علم بيان. علم معافي. علم بدائع. تن جو مرزا صاحب نه رڳو عالم
 هو. پر سنڌي زبان ۾ انهن علمن جو پهريون پهريون شايع ڪندڙ ئي مرزا
 صاحب پاڻ هو. ”صرف و نحو“ ۽ ”علم لغت“ تي مرزا صاحب جا ٺاهيل
 ڪتاب ڇاپيل ۽ مشهور آهن. علم بدائع تي سندس ٺاهيل سنڌي ڪتاب اڃا

سندس ان ڇاپيل تصنيفات ۾ موجود آهن. انهيءَ ڪري مرزا صاحب جي ڪلام ۾ فصاحت ۽ بلاغت بابت اگر سچو جي ضرورت ڪانهي، فصاحت ۽ بلاغت لاءِ هت هڪڙو ٻه مثال پيش ڪجن ٿا:

استعاره:

”صبر سان جاني ٿيئون هو ڊڊ ٻڌڻ جو ڪيم ڪير،“
 ات پرين پاتار ۾ موتي مٿيا ايندءَ نظر،
 دم جهلي دانه هليو وڃ ڏيان ڏڏڪن تي نه ڌر،
 يا ڪڍين موتي تري مان يار سين تون پرينءَ ڀر.

(سودائي خام جلد 1)

نوٽ: مٿين ڇئن مصرعن ۾ ئي فصاحت ۽ بلاغت جا ڪيترا جزا سمائل آهن:— ”پاتار“ (عشق حقيقي)، موتي مٿيا (روحاني فيض)، ڏڏڪو (انساني ڪششون)، ”موتي“ (حقيقي وصال)، ”تري“ (حقيقي عشق جو انت)، ”پرين ڀر“ (منزل مقصود) اهي سڀ استعارا بالتصريح (جٽائي ڄاڻا) استعارا آهن.

2— ٿيئون ڏين، ٻڌڻ جو ڊڊ نه ڪرڻ، پاتار مان موتي ڪڍڻ، دم جهلڻ، پرينءَ ڀر پهچڻ اهي سڀ هوشيار ”غواصن يا ٽوپن“ جا ڪم آهن؛ پر نظم جي عبارت ۾ غواص يا ٽوپي جو ٽالوئي ڪم ايل ڪونهي، تنهن کان سواءِ نظم جي مواد جو لاڳاپو ”سائڪ“ يعني ”حقاني عاشق“ سان آهي، تنهن ڪري قابل تعظيم شاعر اتي ”ٽوپو يا غواص“ لکيو آهي ”سائڪ“ يا ”حقاني عاشق“ کي اهو آهي استعاره بالڪنايه (ان سڌو استعارو).

3— ”غواص“ يا ”ٽوپي“ جي ذڪر ڪندي ان جي ڪارروائي سان تعلق رکندڙ لفظ آهي عبارت ڪڍ ڪرڻ. اهو آهي صنعت مراعات النظير (بٽي سان تعلق رکندڙ لفظن جو ڌيان رکڻ).

4— ٿيئون هٿن (غور ۽ ويچار ڪرڻ)، ٻڌڻ (گمراه ٿيڻ) دم جهلڻ (برداشت ڪرڻ) ۽ پرينءَ ڀر پهچڻ (سويارو ٿيڻ) اهي پنهنجي سر نچ سنڌي عوامي اصطلاح آهن.

تمثيل:

(رباعي)

دنيا سان قليج ره نه تون دل بستو؛
دل بستو وڌيڪ جو، سووڌ دل خستو،
آهن به مٿا جي ساهميءَ کي سي ڏس،
هڪو جو ٿيو آه، سو وڌ برجستو.

(موتين جي دٻلي جلد ٻيو دستخط)

نوٽ: دنيا جي خواهش ۽ حرص کان جيتري قدر انسان آزاد هوندو
اوتري انجي روح کي وڌيڪ چاڙهو نصيب ٿيندو. انهيءَ حجت جي ثابتيءَ لاءِ
مرزا صاحب ساهميءَ جي ٻن پڙن جو عام فهم ۽ سهڻو تمثيل پيش ڪيو
آهي. ڇاڪاڻ جو ٻار کي خبر آهي، ته جنهن پڙ ۾ هڪو ٻار هوندو سو ڳري
ٻار واري پڙ کان جلد ڪڍي ايندو ۽ مٿي بيٺل نظر ايندو.

علم عروض ۽ علم موسيقي

شعر جا قسم:

مرزا صاحب شعر جا اهي سڀ قسم چيا آهن، جي علم عروض خواه
علم موسيقي جي اصولن موجب ناهي سگهجن ٿا. علم عروض جي اصولن ۾
مرزا صاحب جي قابليت جو ثبوت ڪافي آهي، جو جڏهن اڃا ايلفنسٽن
ڪاليج بمبئي ۾ تعليم وٺندو هو، تڏهن انگريزي اسڪولن ۽ ڪاليجن جي
شاگردن جي سهوليت لاءِ هن پارسي علم عروض جا قانون انگريزيءَ ۾ لکي
شايع ڪرايا، جو ڪتاب بمبئي يونيورسٽيءَ انگريزي اسڪولن ۽ ڪاليجن ۾
ڪم آڻڻ لاءِ منظور ڪيو هو. ان ڪتاب جو نالو آهي ”پرشن پراسدي“ يعني
پارسي علم عروض.

سودائي خام جلد پهرئين جي پارسي نظمن مان ڪن ۾ بحرن جا
نالاءِ ارڪان بيان ڪيا اٿس. ته ڪن ۾ ”قافيه“ ۽ ”رديف“ جا خاص جزا
بيان ڪيا اٿس. تنهن ڪري مرزا جي ڪلام ۾ وزن يا قافيه به نسبت ڪا
به نقطه چيني جهڙي ڳالهه ڪانهي. مگر جئن هن کان اڳ وارن شاعرن جي
ڪلامن ۾ ڪن لفظن جي تلفظ ۾ غير معمولي تخفيف ڪم آيل آهي تن مرزا
جي ڪلام ۾ به آهي. مثال:--

لفظن جي تلفظ ۾ غير معمولي تخفيف:

(الف) "ڪڏهن خوشي آه ڪڏهن غم،

ڪڏهن سک ۽ ڪڏهن ڏک،

مسئلو ڪونه هتي چون وڃرا جو آهي.

(ب) جان وئي جسم منجهان جسم ٿيو جڏهن بي جان،

تڏهن مزو جيئڻ ۾ وري ڇاجو آهي؟

(ت) هلان، چلان، ڊڪان ڊوڙان، چڙهان لهان آسان.

(ث) چوٿون آئون رهان جهنگ ۽ کليل هوا ۾ نت.

(ج) مڙئي ڇوويهه ڪلاڪ ڏينهن ۾ ٿيا.

(د) پهريون ننڊ جو هي جاڳ جو عالم.

نوٽ: مرزا وزن جي پوري رکڻ لاءِ "ڪڏهن" جو تلفظ "ڪڏ"؛

"تڏهن" جي بدران "تڏ"؛ "ڊڪان" جي بدران "ڊڪ"، "رهان" جي بدران

"رهم" ڪم آندو آهي. اسين هن کان اڳ بيان ٿيل شاعرن جي ڪلامن بابت

تنقيد ڪندي به چئي آيا آهيون، ته اڄ ڪلهه جي نوجوان شاعرن کي

ضرورت جي وقت اهڙن لفظن جي تلفظ ۾ غير معمولي تخفيف تي اعتراض

ڪرڻ نه گهرجي، بلڪ انهن کي گهرجي، ته ضرورت جي وقت اهڙي تخفيف

کي پنهنجي لاءِ سند ڪري سمجهن.

علم موسيقي ۾ به مرزا صاحب ماهر هو. ستار تي به راڳ

ڳائڻ سندس پرهه ڦٽيءَ جي وقت جي وندر هوندي هئي. هن نه رڳو

علم موسيقي جي اصولن تي به هر قسم جا شعر ٺاهيا آهن، بلڪ علم

عروض جي اصولن تي ٺاهيل شعر به ستار يا ٻئي ساز تي عمدي طرح ڳايو

سگهندو هو.

(الف) نثر جا قسم

نثر ٽن قسمن جو آهي:

(1) مرچز يعني وزندار نثر (2) مسجع يا مقفلي يعني ٽڪ بندي

وارو نثر (3) عاري يعني بنان سينگار نظم.

مرچز اهو نثر آهي، جنهن ۾ جملي جا ٻه ٽي فقرا پاڻ ۾ هم وزن ۽

موافق هجن، پر هم قافيه نه هجن جئن ته:

”سواءِ ذڪر قادر ڪار ساز جي وقت وڃائڻ ۽ سواءِ شغل خالق ڪردگار جي حياتي گذارڻ نسورو نقصان آهي.“

مٿئين جملي ۾ منيد وارن ٻن فقرن مان هڪڙي جي پڇاڙي ”وڃائڻ“ ۽ ٻي جي پڇاڙي ”گذران“ آهي اهي ٻئي فقرا پاڻ ۾ هم قافيه نه ٿيا، پر هم وزن آهن.

مرزا صاحب پنهنجي ناٽڪ جي ڪتابن ۾ نثر مرجز گهڻو ڪم آندو آهي.

نثر مسجع (سجع صنعت وارو) يا مقفلي (قافيه وارو) يا تڪ بنديءَ وارو اهو نثر آهي، جنهنجا جملا پاڻ ۾ هم قافيه هجن. صنعت سجع جا جيڪي ٽي نمونا لفظي صنعتن جي بيان ۾ سمجهايا ويا آهن، سي جهڙيءَ طرح نظر ۾ ڪم اچن ٿا، تهڙيءَ طرح نثر ۾ به ڪم اچن ٿا.

مرزا صاحب ”خورشيد“ ناٽڪ ۽ ”گلنار گلزار“ ناٽڪ ۾ تڪ بندي وارو نثر تمام گهڻو ڪم آندو آهي ۽ سجع جا ٽيئي نمونا ان نثر ۾ ڪم آيل آهن.

مثال:

بادشاه- اي وزير نيڪ تدبير ملڪ جو ڪهڙو حال آهي؟
منهنجي رعيت ظلم ۽ ڏک کان فارغ البال آهي يا سندن دل تي ڪو فڪر ۽ ملال آهي؟

وزير- حضور جي اقبال سان غلام جي سنيال سان ملڪ سڄو آباد آهي. رعيت ساري شاد آهي. ننڍي توڙي وڏي جي دل غم ۽ فڪر کان آزاد آهي.

ظريف- وزير کي ته رڳي خوشامد ياد آهي، نه ته ملڪ دنگي ۽ فساد سان برباد آهي.

سرڪار جي عمر دراز هجي ۽ بخت سدائين ساز هجي. هن تخت شهر ۾ ڏاڍو فساد آهي، وزيرن ۽ اميرن ۾ بغض ۽ عناد آهي، نه داد آهي، نه فرياد آهي جيڪو وزير صاحب جو ارشاد آهي، سو نسورو غلط ۽ بي بنياد آهي.

نوٽ- دستور آهي، ته تڪ بنديءَ واري نثر جي جملن مان ڪي مرجز نثر ۾ به اچي وڃن ٿا، ڇاڪاڻ جو انهن جا ڪي فقرا پاڻ ۾ اچيو همر وزن بيهن.

عاري نثر ته عام آهي، جنهن ۾ ڪو به تصنع يا ٺاه نه هجي، فقط نحو موجب جملن جي بناوت باقاعدي هجي.

نثر جا جيڪي ٽي قسم بيان ڪيا ويا آهن، سي فقط لفظن جي مدنظر تي. معنيٰ جي مدنظر تي نثر جا ٻه قسم آهن هڪڙو سليس ۽ ٻيو دقيق.

سليس اهو، جنهن جي معنيٰ ۽ مطلب سمجهڻ ۾ ڪنهن کي به ڏکيائي نه ٿئي. دقيق اهو نثر آهي، جنهن جي معنيٰ سمجهڻ ۾ لغت يا ڊڪشنريون اٽلائيون پون.

مرزا صاحب هميشه سليس نثر لکندو رهيو. سندس ڪنهن به ڪتاب ۾ دقيق نثر ڪم آيل نه آهي. اها سندس نثر نويسيءَ جي خاص خوبي ليکجي ٿي. جيڪڏهن دقيق نثر لکڻ گهورو ٿئي ها، ته وٽس ڳرن ڳرن عربي، فارسي ۽ ترڪي لفظن جي ڪا به ڪوٽ ڪانه هئي.

ڪو ڪو نثر ٻولي جي لحاظ سان سليس مگر مضمون جي ڳوڙهي هئڻ ڪري دقيق ٿيندو آهي. مرزا صاحب جي ڪن ڪتابن ۾ ڳوڙهي مضمون وارو سليس نثر به لکيل آهي، سو هن ڪري جو جن ڪتابن تان هن اهو نثر ترجمو ڪيو آهي، سي خود ڳوڙهي مضمون وارا ڪتاب آهن، جهڙوڪ مقالات الحڪمت، علم دستور المعاش، حاجتمنديءَ مان طاقتمندي وغيره. سليس توڙي دقيق مضمون کي وري ٻن قسمن ۾ ورهايو اٿن، هڪڙو رنگين ۽ ٻيو سادو.

نثر سليس به هجي ۽ رنگين (علم بنان علم بديع جي اصولن موجب سينگاريل) به هجي، سو اعنيٰ درجي جي فصاحت ۽ بلاغت وارو نثر ليکبو. اهڙي نثر ۾ مرزا صاحب جا ٻه ڪتاب بينظير آهن: هڪڙو ناول ”زينت“ ۽ ٻيو ”گلن جي توڪري“.

(ب) نثر نويسيءَ جا زمونا ۽ دفعا

نثر نويسيءَ جا ٽي ڀاڱا آهن (1) تصنيف (2) تاليف (3) ترجمه.

تصنيف جي معنيٰ آهي پنهنجي واقفيت ۽ تجربي جي آڌار تي اهڙو ڪو به ڪتاب تيار ڪرڻ، جو اڳ ڪنهن جو ٺاهيل نه آهي. مرزا صاحب کي جدا جدا علمن ۽ مضمونن سان سنڌيءَ ٻوليءَ کي ڀرپور ڪرڻ جو عشق هو، جا اهڙن علمن ۽ مضمونن کان بلڪل بي بهر هئي، تنهن ڪري پنهنجو وقت تصنيف کان زياده تاليف ۽ ترجمي ۾ صرف ڪيائين. انهيءَ ڪري مرزا صاحب جا خود ساختا ڪي ٿورڙا آهن: جهڙوڪ ”زينت“، ”دلارام“، ”انڪواري آفيسر“ وغيره.

تاليف جي معنيٰ جدا جدا ڪتابن تان مضمون وٺي نئون ڪتاب تيار ڪرڻ، ۽ ترجمي جي معنيٰ ڪنهن ڌارين ٻوليءَ ۾ لکيل ڪتاب جو مضمون پنهنجي ٻوليءَ ۾ آڻڻ.

تاليف ۽ ترجمو مرزا صاحب جو خاص شغل هو. انگريزي، عربي، پارسي ۽ اردو ٻولين مان سوين ڪتاب ترجمو ڪري سنڌي ٻوليءَ ۾ آندا اٿس.

تصنيفات جي دفعن ۾ اهڙو ڪوبه دفعو ڪونهي جنهنجا ڪتاب مرزا صاحب مرحوم تصنيف، تاليف يا ترجمي ڪري سنڌي ٻوليءَ ۾ نه آندا هجن. ناٽڪ، ناول، ادب، تاريخ، اخلاق، مذهب، ڪيتي، باغباني، فلاسافي، روحانيت، صحت وغيره تي نه فقط هڪڙو هڪڙو ڪتاب پر ٻه ٻه، چار چار بلڪ ڪن تي اڃا به وڌيڪ لکيا اٿس.

مرزا صاحب ڪتابن پٺيان ڪتاب لکندو انبار ڪندو ويندو هو. ممڪن آهي ته ڪن ڪتابن کي نظرثاني گهمائڻ ڌاران پريس جي حوالي ڪيو هجيس تنهنڪري سندس ڪن ڪتابن جي نثر تي ڪي چوڻي نظر وارا اهل قلم انگشت نمائي ڪندا آهن، جا بلڪل بي واجبي آهي، جن علمن جاڻڻ تي نثر نويسيءَ جو خاص مدار آهي، جهڙوڪ علم لغت، علم نحو، علم معاني، علم بيان ۽ علم بديع، تن علمن ۾ نه رڳو مرزا پورو پورو ماهر هو؛ بلڪ انهن مان هر هڪ علم تي مجمل خواه مفصل سمجهاڻيون سنڌي زبان ۾ لکي به ويو آهي.

مرزا کان سواءِ سنڌ جي ٻئي ڪنهن به اهل قلم هن وقت تائين مٿين علمن بابت سنڌي زبان ۾ ڪجهه به نه لکيو آهي. اهڙي عالم جي نثر نويسي تي نڪته چيني ڪندڙ کي شيخ سعدي جي هيٺئين گفتي ڌاران ٻيو ڪي به چوڻ مناسب نه آهي:

بمير تا برهي اي حسود ڪاين رنجي است
 ڪم از مشقت او جز بمرگ نتوان رست

مرزا صاحب جا جيڪي ڪتاب (نظر خواه نشر ۾) ڇاپيل آهن تن جي ياداشت هن ڪتاب ۾ شامل ڪئي اٿئون. هت فقط سندس ٻن خاص نشر جي ڪتابن جو ذڪر ڪريون ٿا.

(ث) مرزا صاحب جا ڪي خاص نثر جا ڪتاب

مرزا جا نثر ۾ لکيل (خود ساختا خواه ترجمہ ڪيل) ڪتاب سون جي تعداد ۾ آهن، جي مضمون جي نظر تي هڪ ٻئي کان ڪثر آهن. پر هت ٻن ڪتابن جو بيان نمونہ خاطر ڏيڻ ڪافي آهي.

(1) زينت

مرزا جيڪي ڪتاب پنهنجي خيال مان ٺاهيا آهن، تن ۾ زينت هڪڙو بي نظير ڪتاب آهي. هي ناول مرزا سن 1890ع ۾ ٺاهيو آهي، جڏهن هو روهڙي ۾ مختارڪار هو. هي ڪتاب هڪڙي باعزت ۽ با فضيلت ڪتب لاءِ بي بها هدايت آهي.

منهنجو هڪڙو جهونو دوست سفيد پوش اسڪول ماستر هو. ان سال 1898ع ۾ جڏهن زينت مطالع ڪيو، تڏهن ان تي ايترو اثر ٿيو، جو پڪو ارادو ڪيائين ته آءٌ پنهنجو گهر ۽ ڪتب اهڙيءَ طرح سڌاريندس ۽ اهڙيءَ طرح حياتي گذاريندس، جهڙيءَ طرح مرزا زينت ۾ سمجھائي آهي. هن پنهنجي ان پڙهيل زال جو اڳيون نالو مٿائي زينت رکيو، ۽ رات ڏينهن محنت ڪري مائيءَ کي اهڙي تعليم ڏنائين، جو هوءُ هڪڙي نامور ۽ نيڪدل ترين ماستريائي بڻجي پئي ۽ پنهنجي مڙس کان به وڌيڪ پگهار ڪڍندي رهي.

ماءُ کي نياڻي توڙي پٽ جي شادي جي گهٽي سڱ ڏيڻ وٺڻ جو شريفانو دستور، باعزت زالن جي هڪ ٻئي وٽ اچڻ وڃڻ جي ريت، شادي ڪرڻ وقت ويچار جوڳيون ڳالهيون، زال ۽ مرد ٻنهي جي پڙهيل هجڻ جي ضرورت، پڙهيل زال ۽ مرد جو پاڻ ۾ اخلاق ۽ رسمن رواجن تي علمي ۽ عقلي بحث، زال ذات جي مسافريءَ جا خطرا، سختي ۽ ننڍڪائيءَ جي حالت ۾ پنهنجي لڄ ۽ عزت بچائڻ لاءِ زال ذات جا حيل، پرديس ۾ پڙهيل زال ۽ پڙهيل مرد لاءِ باعزت گذارڻ جا رستا، اولاد جي پرورش، وغيره گهرو ڳالهين بابت ”زينت“ ۾ ذڪر آهي.

”زينت“ نه رڳو مضمون جي لحاظ سان دلچسپ آهي، پر ان ۾ وڌيڪ دلچسپي اها آهي، جو منجهنس سليس، صاف ۽ فصاحت بلاغت پريل گهرو ٻولي ڪم آيل آهي. اسين نموني خاطر ”زينت“ مان ٻه ٽڪر هٿ ڏيون ٿا.

سڱ گهرندڙ گهوت ماءُ کي ڪنوار ماءُ ٿي چوي:

”وري جئي شل منهنجو حامد به وينو آهي. جوان اچي ٿيو آهي، تنهنجو به نيٺ بلو ڪرڻو اٿم. اڄ به مائٽ چون ٿا ته ”اٿي تي اٿو، ڪارو نه ڪٽو، هڪڙي هٿ ۾ ڏيو، ٻئي هٿ ۾ وٺو.“ سو جي آءُ ڪٿي اهڙو پير توسان پريان، ته مائٽن کان به مور ويندس ۽ منهنجو چوڪر به رهجي ويندو.“

پنهنجي مڙس سان پردي بابت بحث ڪندي زال ٿي چوي:

”دنيا ۾ اهڙيون حرص وڌائڻ ۽ گمراه ڪرڻ جون شيون پڪڙيون پيون آهن، جو جڏهن مڙس به انهن تي ٺڳجي وڃن ٿا ۽ خطا ڪايو وڃن، تڏهن زالن ڇا آهن؟ انهن کان گوشتي ٿي رهڻ ۽ انهن جي وڪڙ ۾ نه اچڻ به وڏي شي آهي. جي بديءَ سان وڙهي ان تي غالب پوڻ وڏي نيڪي آهي، ته بديءَ کي اصل ويجهو به نه وڃڻ يا انکان پڇي پاسو ڪرڻ به ننڍي نيڪي نه آهي. چوڻي به آهي، ته ”جت پهچڻ ناهي جاءِ، تن پڄڻ ڪم وريام جو“ سو حقيقت ڪري زالون ڄاڻي وائي پردي ۾ رهڻ ڪري وريامن جو ڪم ٿيون ڪن. اها به سندن هڪڙي بهادري آهي، اها به سندن هڪڙي تعريف آهي.“

آءُ جيڪر چوان ته مرزا صاحب مرحوم جي سڀني نثر وارن ڪتابن لاءِ ”زينت“ حقيقي زينت آهي، مگر افسوس! جو اڄ ڪلهه جا شاگرد ۽ شاگردياڻيون توڙي پڙهيل مرد ۽ زالون ”زينت“ مان ايترو فيض حاصل ٿي نٿا ڪن، جيترو فيض ان مان هٿ ڪري سگهجي ٿو.

(3) مقالات الحڪمت

هي ڪتاب مرزا صاحب سنه 1877ع ۾ نامور انگريزي فلاسفر لارڊ بيڪن جي ”بيڪنس ايسيز“ تان ترجمو ڪيو هو، سو به تڏهن، جڏهن پاڻ اڃا بمبئي ۾ ”بي-اي“ پڙهندڙ هو.

هن ڪتاب جو مضمون آهي اخلاقي فلسفہ اصل انگريزي ڪتاب جو مضمون اهڙو ڳوڙهو ۽ ٻولي اهڙي دقيق آهي، جو اڄ تائين سندس ڪيترن ٽڪرن جي درست معنائن جي شرح تي انگريزي پاڙهندڙ پروفيسر متفق راءِ نه آهن.

اهڙي ڳوڙهي مضمون ۽ دقيق ٻوليءَ واري ڪتاب جو مرزا صاحب اهڙي سهڻي ۽ بامحاوره سنڌي ۾ ترجمو ڪيو آهي، جو اڄ ڪلهه جا گريجوئيٽ توڙي ڊبل گريجوئيٽ سندس نثر نويسي جي قابليت اڳيان سر تسليم خمر پيا ڪن.

جنهن زماني ۾ سنڌي ٻولي سڀڪار وقت اسڪولن ۾ پهڪا، اصطلاح ۽ تمثيلات، جي ٻوليءَ جو تمام ضروري ڀاڱو آهن تن تي ڌيان ٿي ڏيڻ ۾ ڪونه ايندو هو، نڪو انهن بابت سنڌي ٻوليءَ ۾ ڪو ڪتاب ئي شايع ٿيل هو تنهن زماني ۾ پهڪا، اصطلاحن ۽ تمثيلات پيريل يا فصاحت سان پيريل سنڌي ٻوليءَ ۾ اهڙو بي نظير ڪتاب لکڻ ڏيکاري ٿو ته نثر نويسي خدائي ڏاٽَ طور ڪڇيءَ کان ئي مرزا کي عطا ٿيل هئي.

هيتري ڳالهه تسليم ڪرڻ ۾ ڪو اهم ڪونهي، ته پڇاڙيءَ ۾ مرزا جو تيز رفتار قلم نثر جا ڪتاب ائين رهڻيندو ويندو هو، جئن ڪنهن تجربڪار سر بند جو ڪارڊ پنهنجي تيز رويءَ سببان سر بند کي سرن جي سر تان هٽڙي گهمائڻ جي مهلت ڏيڻ ڌارن ويندو آهي، سرن پٺيان سرون جڙيندو.

هن ڳالهه ۾ شڪ ڪونهي، ته لارڊ بيڪن جو اصل ڪتاب به فصاحت ۽ بلاغت جو سرچشمو آهي، پر انهيءَ فصاحت ۽ بلاغت کي اهڙي لباس ۾ پيش ڪرڻ، جو سڀڪو صحيح ڪري نه سگهي، ته ”مقالات الحڪمت“ انگريزي تان ترجمو ٿيل آهي. يا مرزا جو خود ساختو، سا قابليت مرزا کي ئي خدا بخشي هئي.

”مقالات الحڪمت“ ۾ اصل ڪتاب کان وڌيڪ مرزا هي ڪم به ڪيو آهي، جو ڪتاب جي منڍ ۾ سمجهايو اٿس ته فلسفہ ڇا آهي؟ ۽ ان جون شاخون ڪهڙيون آهن؟ نموني خاطر مقالات الحڪمت مان ٻه ٽڪرا هيٺ ڏجن ٿا:

(1)

ڏک موت ڏانهن اڏامي وڃي ٿو، جو
 ”مرڻ مان دل ڏکون ڪي به راحت ۽ شفا پهچي“ ڊپ موت کي آيو
 ٿو سمجهي، ۽ چوڻ ۾ به آهي، ته ”گيدي چڪن موت، ڏه ڏه پيرا ڏينهن ۾“.
 رڳو رحم به ماڻهن کي موت ڏي مائل ڪري ٿو.

(2)

جي شڪ پاڻيهي ماڻهوءَ جي دل ۾ جاڳن ٿا، يا خيال ۾ اچيو گڏ
 ٿين ٿا، سي رڳو پون پون ڪن ٿا، ٻي گهڻي حرڪت ڪانه ٿا پهچائين. مگر
 جي شڪ لڄائي ۽ اٽڪل ڪري ماڻهن جي مٿن ۾ وجهن ٿا، ۽ تجويزن سان
 ڪن ڳالهين ۽ قصن جي رستي ٻين جي معرفت ڪنهن ۾ پيدا ڪن ٿا، انهن
 کي ڏنگ آهن.

هڪڙي انگريز عالم جو چوڻ آهي ته ”بيڪن صاحب جو اهو
 ڪتاب اهڙو آهي، جنهن کي ٿورڙيئي وقت ۾ پڙهي پورو ڪري سگهجي ٿو.
 پر جيڪڏهن ويهه پيرا ڪتاب پڙهيو ته پيري سان نوان نوان خيال ۽ نڪتا
 منجهانئس هٿ ايندا“.

مقالات الحڪمت کي جيڪڏهن غور سان پڙهيو ته مٿيون چوڻ
 بلڪل سچو نظر ايندو.

مرزا مرحوم جي خاندان جون علمي خدمتون

مرزا مرحوم جي ستن پائرن مان چئن چئن سنڌي ادب جي اها خدمت ڪئي آهي جو انهيءَ چوڻ ۾ وڌاءُ نه ٿيندو ته چارئي سنڌي ادب جا مکيه ارڪان هئا.

مرزا غلام رضا بيگ سنڌيءَ ۾ علم منطق تي ڪتاب لکي ثابت ڪري ڏيکاريو آهي ته سنڌي زبان ايتري وسيع آهي جو ڪهڙو به سائنس جو ڪتاب منجهنس لکي سگهجي ٿو. مرزا صادق علي بيگ شرت صاحب سان گڏجي سنڌي انگريزي ۽ انگريزي سنڌي لغتون تيار ڪيون. اهي ٻئي لغتون اڃا تائين معتبر ريفرنس Reference ڪتاب آهن. مرزا صادق علي بيگ علم معاشيات تي هڪ مفصل ڪتاب لکي سنڌ تي احسان ڪيو آهي. اڃا تائين ٻئي ڪنهن به سنڌيءَ ۾ انهيءَ مضمون تي قلم فرسائي نه ڪئي آهي. وڃت پاءُ مرزا علي قلي بيگ سنڌي ادب ۾ هي قيمتي اضافو ڪيو آهي جو تڪليفون وٺي خرچ ڪري صوفين جي سرتاج سچل سائين جو سارو ڪلام ۽ سندس سوانح هٿ ڪري ٻن وڏن جلدن ۾ ڇاپائي پڌرا ڪيائين.

مولوي الهه بخش ابوجهو

1- سنڌ جي قديم خواه جديد شاعرن ۾ پهريون پهريون شاعر مولوي الهه بخش صاحب ئي آهي. جنهن جو ڪلام نج قوميت جي رنگ ۾ بهاريل ۽ وطني حب جي سامان سان سينگاريل آهي.

مولوي صاحب وطني حب ۽ قومي اصلاح کي اهڙي پيرايه ۾ بيان ڪيو آهي، جو لعل به لڏائين ۽ پريت به رهجي آيس. سنڌ سان تعق رکندڙ ڪنهن به غير مسلم فرد کي مولوي صاحب جي ڪلام ۾ ڪڙائي نظر ڪانه ايندي، ڇاڪاڻ جو سارو ڪلام نيڪ نيتي ۽ سچي خير خواهيءَ جي جذبات سان ڀرپور آهي، ۽ منجهس به اڪيائي ۽ تعصب جي بوءِ ئي ڪانهي. ڪيترا ڏسڻا وائسٽا ماڻهو، جن کي شاعراڻي نازڪ خياليءَ ۽ جذبات جي ڪا به پروڙ ڪانهي، سي چوندا آهن، ته سنڌ جي شاعرن جي ڪلام ۾ ڳوڙهن

صوفيانه خيالن ۽ عاشقي ۽ معشوقي ڌاران ٻيو رکيو ڇا آهي؟ تن صاحبن لاءِ مولوي صاحب جو مسدس ابوجهو هڪڙو لاٿائي جواب آهي.

مولوي سند جو هڪ مايه ناز فرزند هو. سند جي ماڻهن خاص طرح مسلمانن جيئن پنهنجن ٻين قومي ۽ مذهبي پيشوائن جي حالات کي غفلت جي دفتر ۾ داخل ڪري ڇڏيو آهي، تنهن هن مذهبي ۽ قومي اڳواڻن ۽ اهل قلم کي به وساري ڇڏيو آهي. ان ڪري معلوم نه آهي ته مولوي ڪهڙي مبارڪ سال ۾ هن دنيا ۾ قدم رکيو. مگر ايترو ضرور معلوم ٿئي ٿو ته مولوي صاحب خان بهادر حسن علي آفندي سند مدرسه جي باني جو همعصر هو.

1899ع ۾ جڏهن سند مدرسه ڪراچي جو پرنسپل ٿيڇر مرزا عبدالحسين پنهنجي ملازمت ڇڏي ويو، تڏهن انجي جاءِ تي کين مقرر ڪيو ويو. ان کان اڳ هاءِ اسڪول جا پرنسپل ٿيڇر ٿي رهيا هئا. 1889ع کان 1901ع تائين سند مدرسه ملازمت ۾ ئي رهيا.

سند مدرسه جي شروع ٿيڻ وقت مولوي ”معاون“ نالي هڪ هفتيوار اخبار جاري ڪئي هئي جا سند مدرسه جي پريس ۾ ڇاپي هئي. ان کانسواءِ سند ۾ پهريون ماڻهو مولوي ئي هو جنهن مسدس حالي جي نقش قدم تي مسدس ابوجهو تيار ڪيو.

2- مولوي صاحب جيتوڻيڪ ڪسر نفسيءَ ڪري پاڻ شاعر هئڻ جي دعويٰ نٿو ڪري ۽ پنهنجو تخلص به رکيو اٿس ابوجهو (اڻ ڄاڻ)؛ پر حقيقت ڪري هو سچو قومي جذبات رکندڙ بي بها شاعر هو. مولوي جن جو زمانو اهو هو، جنهن ۾ مولوي حالي، اقبال ۽ شبلي جهڙن قومي شاعرن جا ڪلام هندستان جي مسلمانن جون سرد دليون گرم ڪري کين تعليم ۽ تهذيب جي ترقي حاصل ڪرڻ لاءِ ترپائي رهيا هئا. ساڳئي وقت سند ۾ خدا تعاليٰ جي مهربانيءَ سان جهونن خواه نوجوان شاعرن جو سڪار هو؛ جهڙوڪ قاسم، حامد، فاضل، گدا، عاجز، سبزو، علوي، بلبل، سانگي وغيره وغيره پر وطني حب ۽ قومي جذبات واري ڪلام جو سهرو فقط مولوي مرحوم جي سڳوري سر کي حاصل هو.

3- مولوي جن مسدس ابوجهي جي شروع ۾ گچ جيترا پنهنجا ٺاهيل بند ڏيئي پوءِ مسدس حالي جا اهي شروعاتي بند ترجمو

ڪيا اٿس، جن ۾ اسلام کان اڳ ۽ پوءِ عربستان ۽ آسپاس جي حالتن جو دلچسپ نقشو ڪڍيل آهي. مولوي اهو ترجمو به اهڙيءَ خوبيءَ سان ڪيو آهي، جو اصلوڪي اردو شعر جي هر هڪ مصرع جي مراد ساڳي بحر ۽ ساڳئي وزن ۾ صاف سنڌي مصرع ۾ سمائيندو ويو آهي. جنهن جو مسدس حالي پڙهيل نه هوندو، سو ڪڏهن به سمجهي نه سگهندو ته اهو ڪو اردو شعر جو ترجمو آهي. دنيا جي اگهور جهالت تي اسلامي تعليم ۽ تهذيب جي روشنيءَ اثر جو بيان پورو ڪري پوءِ مسدس حالي کي ڇڏي ڏنو اٿس ۽ سنڌ جي مسلمانن جي ستاري لاءِ مشرقي تعليم سان گڏ مغربي تعليم ضروري آهي، انهي ضرورت پوري ڪرڻ لاءِ مولوي صاحب پنهنجي سر توڙي سائين سان گڏ جيڪي اٽڪاءَ ۽ مشڪلاتون پيش آيون اٿن، سي ۽ آخر ڪيئن سنڌ مدرسو ڪراچي جو بنياد وڌائون ۽ ڪيئن سوڀارا ٿيا، سو ذڪر نهايت مزيدار پيرايه ۾ ڏنل آهي. انهيءَ وچ ۾ سنڌ جي هندن مسلمانن کي بي تعصب ٿيڻ ۽ اچي دل سان گڏجي ڪم ڪرڻ لاءِ جيڪي نصيحتون ڏنيون اٿس ۽ نماڻا ننگ وڌا اٿس سي پڙهڻ سان تعلق رکن ٿا. مثلاً:

صلح سانت سان جي سڀئي گڏ گذاريو

انهيءَ ڳالهه ۾ جي سڄي سمجه ڌاريو

نمي ننڳي وطني اوهين جي نهاريو

انهيءَ ڳالهه کي غور سان جي وڃاريو

ته ڪهڙو نه سک ٿي پوي سڀڪنهن کي

ٿئي سنڌ ڪشمير وطني بنهين کي!

جي گڏجي سڀئي سنڌ جا زور لائن

گڏه جا گئل ڳا ڪنان سا ڇڏائن

گڏي زور سان زور پنهنجو وڌائن

هڻي مشڪلاتن کي ماري مڃائن

جو جيسين ڌرين جي ملي مٺ نه ٿيندي

ڪڏهن من گهرولي هڏهن هٿ نه ايندي.

آنريبل ديوان ڏيارام ڄيٺمل کي مسلمانن سان تعليمي مسئلن ۾
ٻانهن ٻيلي ٿيندي ڏسي مولوي صاحب کيس سپاڳو ڪري سڏي ٿو ۽ سندس
تعريف هن طرح ڪري ٿو:

سپاڳو جو ٿو هو مڃاري سپا جو
رکيل هو منجهس خلق خالق خدا جو
ڏنل هوس جو هر ذرو دل صفا جو
سو هو راست رو راست راه هدا جو
نه دل ۾ رعونت نه سر ۾ وڏائي
اهي ڳڻ هئس دان داد خدائي.
برٽش سرڪار جي شڪر گذاري به مولوي صاحب نهايت سنجيدن
لفظن ۾ ڪئي آهي.

وڏا بار احسان سرڪار جو ٿئون
۽ ٿورو حڪامن مددگار جو ٿئون
سندن زر عطيه گران بار جو ٿئون
سپن کان وڏو شڪر ڪرتار جو ٿئون
ڪري جيڪڏهن ها نه سرڪار واهر
ڪڍي ها مٿو ڪين هي سوڀ ٻاهر.
آنريبل خان بهادر حسن علي جو سنڌ جي مسلمانن جي تعليم ۽
تهذيب جي ترقي واري تحريڪ جو روح روان هو. تنهنڪي مولوي صاحب
سڄو (دانا) سڏي ٿو ۽ سندس باب ۾ هيئن چئي ٿو:
سڄو جهي وڏا وقت پنهنجا وڃايا

انهيءَ خير ۾ پير پنهنجا ڄمايا
وڏي هوش سان ڪارخانا هلايا

وڏي عقل سان ٺاهه ڏاڍا ٺهيا
سڀئي مشڪلاتون ويون حل ٿينديون
۽ آسانيون پير پنهنجا پرينديون.

پڇاڙيءَ ۾ مولوي صاحب سنڌ مدرسو جي شاگردن کي علم ۽ تهذيب حاصل ڪرڻ جي ترغيب سان نهايت گرمجوشي ۽ صدقديءَ سان ڪتاب کي ختم ڪيو آهي.

هن ڳالهه ۾ ذرو به وڌاءُ ڪونهي ته، مضمون جي مدنظر تي ”مسدس ابوجهو“ مسلمانن جي ماضي ۽ حال جي سچي تصوير، سنڌ جي مسلمانن جي تعليمي حالت ۽ ترقي جي روشن تاريخ ۽ سنڌ جي رهاڪن خاص طرح مسلمانن لاءِ قيمتي نصيحت نامو آهي.

4- ”مسدس ابوجهو“ سنڌي نظم جو اهو بي نظير نمونو آهي، جنهن ۾ سراسر نج، صحيح ۽ صاف سنڌي زبان ڪم آيل آهي، ۽ منجهس ڪو به تصنع يعني زور مس جو ٺاهه ڪتب ئي آيل ڪونهي. صاف ۽ سليس زبان هونءَ به قدرتا فصاحت بلاغت جو باغ بڻجي بيهڻي آهي، تنهنڪري جڏهاڻڪر علم عروض جي اصولن تي سنڌي نظم ٺهڻ لڳو آهي، تڏهاڻڪر سنڌي ٻوليءَ ۾ مسدس ابوجهو فصاحت ۽ بلاغت بنسبت ٻيو نمبر نظم آهي. (پهريون نمبر ديوان گل آهي). اهو هن ڪري جو مسدس ابوجهي ۾ به جيڪي اصطلاح، ٻهاڪا، تشبيهون ۽ استعارا ڪم آيل آهن، سي سڀ نج سنڌي آهن.

حافظ حاجي حامد (حامد)

(1832ع - 1897ع)

حافظ حاجي حامد ڳوٺ ٽڪڙ تعلقه گوني ضلع حيدرآباد ۾ هجري سنه 1248 مطابق 1832ع ۾ ڄائو هو. هو ميمڻ قوم مان هو. اڃا تن ورهين جو معصوم ٻار هو، ته ماما جي بيماريءَ ڪري صفا نايبن ٿي پيو هو. بيشڪ انهيءَ وهيءَ ۾ نابينا ئي نهايت دلسوز حالت ڄڻي. حافظ صاحب پاڻ پنهنجي ڪلام ۾ انهيءَ حالت ڏانهن هن طرح اشارو ڪري ٿو:

”سسئي سرجئي نه سک مائيو“

پير پيوند پينگهي ۾

نماڻي نينهن جا ننڍپڻ ۾

ڪاڻي سور ساماڻي.“

(ارمغان حامد صفحہ 38)

حافظ صاحب ڪڇيءَ ۾ ئي پنهنجي ظاهري نابيناڻيءَ تي دل جي
پريشاني ظاهر ڪري خدا تعاليٰ کان باطني بيناڻي عطا ٿيڻ جو سوال ڪيو
هو:

”ڪڻي سدا صورت هڻي حيران دل

مون کي ڪر معنيٰ جو محرم يا خدا

ڪر سندو حامد سدا تون حفظ سين

دين دنيا ۾ چڱو دم يا خدا“.

(ارمغان صفحہ 1)

حافظ صاحب پوءِ ملان ڪاتيار ڳوٺ ۾ مولوي ولي محمد وٽ بر
زبان عربي تعليم شروع ڪئي. ”شرح ملا“ تائين اتي تعليم وٺڻ کان پوءِ
تنبه سائين داد واري مولوي قاضي ابوالحسن وٽ بر زبان عربي تعليم ورتائين
۽ پوءِ ڪجهه وقت مٿيارين ۾ به عربي تعليم جو اڀياس ڪيائين. خدا تعاليٰ
حافظ صاحب کي حافظو اهڙو اعليٰ درجي جو عطا ڪيو هو، جو خود سندس
استاد به حيران ٿيو ويندا هئا. سندس حافظي جي تيزيءَ ۽ باطني سوجهري
جون چشمن ديد ڳالهون ڪرامتن جهڙيون آهن.

ڪجهه وقت ڪپڙي جي واپار جو دڪان ڪاميابيءَ سان
هلايائين. ڪپڙي جي جنس ۽ رنگ سڃاڻڻ ۾ اهڙو ماهر هوندو هو، جو
جيڪڏهن نالي خاطر چشمو چاڙهي ويهي واپار ڪري ها ته ڪو به گراهڪ
ڪڏهن به پروڙي نه سگهي ها، ته حافظ صاحب ڪو نابينا آهي. هو بنا
چشمي ڪپڙي جو واپار پيو ڪندو هو ۽ ڪڏهن به گراهڪ کيس ڏوڪو
ڏيئي نه سگهيو.

آسپاس خواه پري پري جا علمي مذاق وارا خاندان حافظ کي سندس
خدا داد علمي لياقت ۽ فضيلت توڙي شاعراڻي قابليت جي ڪري دعوتون ڏيو
پاڻ وٽ گهرائيندا هئا ۽ کيس به سير و سياحت جو شوق گهڻو هوندو هو.

جڏهن سندس فرزند لائق ٿيا، تڏهن ته دڪانداري ڇڏي گهڻو وقت سير و سياحت ۾ گذاريندو هو.

سير و سياحت ڪندي هن بزرگ شاعر پنجهٺ ورهين جي ڄمار ۾ جوڌپور رياست جي چاريلي ڳوٺ ۾ هجري سنه 1315 مطابق عيسوي سنه 1897ع ۾ وفات ڪئي.

حافظ صاحب جو ڪلام

حافظ صاحب گويا ”سنڌ جو ملتن“ هو. مس قلم جو محتاج شاعر نه هو. جنهن وقت ڪو خيال حال موافق غزل، قصيدو، مخمس، مسدس وغيره سربستو ڄڻي بنا اٽڪ وڃي پار پوندو هو. حافظ تمام گهڻو ڪلام چيو آهي. پراڻسوس! جو سندس وفات کان پوءِ جيڪو به ڪلام هٿ ڪري شايع ڪيو ويو آهي، سو ٿورو آهي.

حافظ جا ”خطبا“ قصيدن، مخمسن، مسدسن ۽ ترجيع بدن جي صورت ۾ مولوي هدايت الله (مشتاق) متعلوي مرحوم اڳاٽا ڇاپائي پڌرا ڪيا هئا. سي سنڌ جي هر هڪ ڳوٺ جي مسجدن ۾ جمع نماز جي موقع تي پڙهيا وڃن ٿا. سندس عربي، پارسي ۽ سنڌي غزل توڙي ٻيو ٿورو گهڻو متفرقو ڪلام گڏ ڪري سندس فرزند ميان محمد هاشم (مخلص) ”ارمغان حامد“ جي نالي سان شايع ڪرايو آهي جو سنڌ ۾ علم دوستن جي مجلسن جي دلچسپ ورونهن آهي.

حافظ صاحب جي ڪلام جون خصوصيتون ۽ ايجادون

1- حافظ حامد جي ڪلام جي پهرئين پهرين خصوصيت آهي حضرت نبي ڪريم (عليه الصلوة والسلام) جو عشق ۽ اهليت ڪرام جي محبت، حافظ مرحوم پاڻ فرمائي ٿو:

”ٿا رکن مشتاق سنڌ ديدار جي

مون سڪن تنهنجي مٿي ڪي اڪتفا

حب حامد هاشمي جو رک هوس،

آه جو محبوب حق جو مصطفيٰ“.

(ارمغان ص 2)

”سسئي ۽ پنهنون“، ”سهڻي ۽ ميهار“، ”مومل ۽ ميندرو“، ”هير ۽ رانجهو“، ”ليلي ۽ مجنو“، ”ليلان ۽ چنيسر“ جي ذڪر ڳائيندي به حامد پنهنجو معشوق نبي ڪريم (صلعم) کي ٺهرائيندو ويو آهي هڪڙي هنڌ حافظ مرحوم فرمائي ٿو:

”گرچه بلبل بر گل آمد با مجاز،
در حقيقت محو بر بوءِ شما“.

(ارمغان ص 5)

هڪڙي هنڌ ته حافظ رواجي ”عشق مجازي“ کي ”هوائي حرص“ ڪري سڏيو آهي:

”رڪج عشق عربيءَ سان پختو پرياڻ،
بيو حرص حامد هوائي نه ڪر“.

(ارمغان ص 13)

2- حافظ حامد مرحوم جي ڪلام جي جيڪا ٻي خاص خصوصيت آهي، سا آهي فطرت نگاري، واقعہ نگاري ۽ سيرت نگاري. سانگيءَ به سسئي جي جهاڳيل جبلن جو نقشو، سهڻيءَ جي تار ترڻ جي ڪيفيت، ”پائر“ ۽ ”ڪاٺر“ جي تصوير عمدگيءَ سان چٽي آهي، پر حافظ انهيءَ فن ۾ پنهنجو مت پاڻ آهي. حيرت انگيز ڳالهه هيءَ آهي، جو حافظ ٽن ورهين جي عمر ۾ نابين ٿيل، تنهن قدرت جا نظارا ۽ انساني سيرتون بيٺا شاعرن کان به زياده عمد يون ڪئن چٽيون!

1- مھراڻ جي مستي ۽ سھڻي جي سيرت:

”ڏسي مھراڻ جي مستي

نه ويرن کان ورڻ گھرجي

ميھر محبوب لئي موجد

۾ منڌ توکي مرڻ گھرجي

ابست ۽ آر اوڀسارو

ڪپڙ ڪنڌين ڪري ڪڙڪيا

اهو اوڙاهه آڏيءَ جو

طلب وارن ترڻ گھرجي

سيارو سير سائر جي
 سٿاڻي ڇا جهلي سگه ڪي
 نماڻن نينهن جي ڪي نيٺ
 هن ٺٺي ۾ ٺٺو گهرجي
 ڪري مر ڪانڌ پيو ڪاوڙ
 سدا ساهڙ هجي سرتو
 سندنو ڏم ڏوم ڏوراڻو
 نه ڪنهن پر ڪن ڪرڻ گهرجي
 چريو ڪيو جنهن چٽاڪي چٽ
 سدا سا سرڪ ساريان ٿي
 رهي اوراڙ اونهي ڪسان
 نه تنهن ڪيران ڪرڻ گهرجي
 ٻڌيئن تان باجهه پانڻج،
 جي رسين تان آه سڀ رحمت
 ڇڏي هिला حبيبن ڏي
 پلا ڪا وڪ ڀرڻ گهرجي
 رڪڻ ناتو نه ٺارڻ ننگ
 حامد ٿئي نه هيڪاندو
 محبت وارئين موران
 نه ڏونگهن کان ڏرڻ گهرجي.

3- حافظ حامد جي ڪلام ۾ ٽين خصوصيت آهي ”هجويه“

شعرون، حافظ کان اڳ وارن شاعرن يا سندس هم عصر شاعرن مان
 پنهنجي به ڪلام ۾ هجويه ڪلام جو نه ايترو انداز آهي ۽ نه دلچسپ
 ز ۾ هجويه ڪلام ادا ڪيل آهي. سيد ثابت علي شاه جو ٺاهيل
 ”شنگ“ ۽ ”لڪڙو“، سيد خير شاه جو ٺاهيل ”ناني نور خاتون“ ۽ فاضل
 ه جو ٺاهيل ”سڳڙو“ به زبردست هجويه ڪلام آهن، پر اهي خاص
 ح مذهبي چيٽڇاڙ سان ڀرپور آهن، جن کي ڪو به صلح ڪل سڀاء وارو

سخن سنج هرگز پسند نه ڪندو. مگر حافظ حامد جو هجوب ڪلام گهڻي
 ندر پوشيدن لفظن ۾ ۽ عام مجلس کي ڪلائڻ جهڙو آهي.
 ”ارمغان حامد“ جي صفحہ 45 وارو غزل، صفحہ 51 وارو بزم عيش
 (مثنوي) صفحہ 67 وارو گواه نامو (قصيدو) ۽ صفحہ 75 وارو غزل هجوب
 ڪلام آهن.

وبهارو ڪن ورهيه ٿيندو، جو هڪڙي سنڌي ڇاپيل چوپڙهه
 ٽنڊو محمد خان ۾ ڏٺي وئي هئي، جنهن ۾ فقط حافظ حامد جي
 ناهيل هجوب ڪلام ڇاپيل هو. انهيءَ ڪلام ۾ مير صاحبن جي هڪڙي
 خاص نوڪرياڻي جي ڪل چڱيءَ طرح لائڻ هئي، جنهن شايد حافظ کي
 ڏکيو هو. ان سان گڏ انهيءَ نوڪرياڻي جي ڏٺين جي به چڱي ريارام ورتل
 هئي. مگر افسوس جو هن وقت اها چوپڙي گهڻي ڪوشش ڪندي به اسان
 کي هٿ اچي نه سگهي.

مثال:

منافق مدعي من ۾

اسان پانيو ته ايماني

ڇڏي سادات جي سانجھ

ٿيو مردود مرواني

گلا گانڊو وهو گس تي

ڪجاري لئي ڪري ڪوفي

عدو ۾ ناهه ڪو اصلئون

ادب اخلاق انساني

قدر ڪاڻي جي پٽ کي

گهڙو پوندو پاڪ زادن جو

هچارو ٿيو حيا کان بهر

ڏس نر جي ناداني.

چوي پلجي جو بيهودو

بين کي آل کان اڳرو

پيو منجهه پاپ پاراتا
 ڇڏي منڪر مسلماني
 اڀاڳو عالمن ڏي ٿو
 رکي احمق عداوت سو
 رهي ٿو کين رهزن رول
 حرڪت کان هنوماني.

4- حافظ حامد جي ڪلام ۾ ايجاد آهي ”خطبہ سازي“ حافظ کان اڳ وارن شاعرن مان ڪنهن به بزرگ خطبا نه ٺاهيا هئا. البتہ حافظ جي هم عصر مولوي محمد عثمان نوررگ زاده ڪورواهي سنڌي نظم ۾ خطبا پختائيءَ به نسبت حافظ جا خطبا بي بها آهن. حافظ جا خطبا ناصحانه ڪلام جو خزانو آهن، جن ۾ مذهبي خواه اخلاقي نصيحتون گويا املهه ماڻڪ آهن. هي خطبا ڇاڀيل آهن ۽ گهڻو ڪري سنڌ جي هر هڪ ڳوٺ جي مسجد ۾ سڀڪنهن جمع جي ڏينهن پڙهيا وڃن ٿا.

مضمون

حافظ حامد جي ڪلام ۾ خاص مضمون هي آهن:
 (1) عاشقانو مضمون (2) ناصحانو يا اخلاقي مضمون (3) فطرت نگاري ۽ سيرت نگاري (4) مدحيه مضمون (5) هجو ۽ مذاق مضمون.
(الف) عاشقانو ڪلام:

حافظ جو عشق سنئون سنواڻو ”حقاني عشق“ هو. خدا تعاليٰ جي صفتن ۽ قدرتن ۾ پڪو ايمان، حضرت رسول ڪريم صلي الله تعاليٰ جو سچو عشق، اهل بيت اطهار، اصحاب سڳورن، اوليائن ۽ درويشن سان صاف محبت کان سواءِ ٻيو ڪو به مجازي عشق حافظ کي ڪو نه هو. ”ارمغان حامد“ ۾ جيڪي مجازي عشق جي مضمون وارا به ٿي غزل آهن، سي حافظ صاحب جا فرمائشي ڪلام آهن. يعني حضرت گدا، يا مير سانگي جيڪڏهن ڪو عاشقانو ڪلام ٺاهي ان جي تتبع تي ڪلام جي گهر ڪندا هئا، ته حافظ امالڪ ڪڙو ڪڙي سان ملائي هم مضمون غزل يا قصيدو تيار ڪريو انهن ڏي موڪليندو هو. جئن ته مير سانگي مجازي عشق جي مضمون وارو غزل (واسع الشفتين)، جنهنجي پڙهڻ سان چپ چپن سان نٿا گڏجن (ڏسومير

سانگي جي بيان ۾ انجون ايجادون) سو ٺاهي پڇاڙيءَ ۾ لکيو هئائين ته گدا، حيدري ۽ شاعر ٽڪڙ (حافظ حامد) کي ههڙي غزل ٺاهڻ لاءِ انتظار ڪڍڻو پوندو. اهو غزل جڏهن حافظ حامد کي پهتو تڏهن ان جي جواب ۾ هيٺيون غزل ساڳئي مضمون ۽ ساڳئي سينگار ۽ صنعت سان تيار ڪري سانگي ڏي موڪليائين:

”هوت هيٺڙي هار دلجا نار گلرخ گلعدار،
جڳ اندر جاني نه ٿيو ڪو جوڙ توسان جيءَ جيار.
جله سان جهونجهار جنگي عاشقن جي سر اچيو،
نازين نت نيٺ تنهنجا ڪن قتال و ڪار زار.
چو هڻي هرهر هلان ڪيو تيغ اڪڙين جا تڪا،
گهور هڪڙي ساڻ گهايل تو ڪيا هر جا هزار.
حضرت، سانگي جو يڪتا شعر لاثاني سڄو،
هر غزل ان جو ته هڪ نوطر تي آهي نگار.
ان جي نڪته کان نزاڪت ناسخ و ناصر سڪي،
انجي عزو جاه کان آه شوڪت شهر يار.
آه سنجيدو سخن سيد گدا ان ساڻ گڏ،
تو ڪري اهڙن ئي غزالن جي غزلن جو شڪار.
چست ۽ چالاڪ آهي هوش جنهنجو هر طرح،
ڪئن ڪڍي سو شاعر ٽڪڙ اڃا انتظار.“

(ارمغان - ص 14-15)

”ارمغان حامد“ جا ٻيا ٻه ٽي عاشقانه مضمون وارا غزل به انهيءَ طرح فرمائشي شعر آهن. جن ۾ حافظ صاحب پنهنجي حال حقيقت جو فقط ڪو هڪڙو ٻه بيت شامل ڪندو ويو آهي.

خدا تعاليٰ جي توحيد ۽ قدرت ۾ ايمان

لرب الخلق حمد بالثناء هو الله الذي رفع السماء
الله قادر بر بصير تبارك ربنا ذوالڪبرياء
هو الحى المدبر كل امير هو القيوم ابد بالبقاء
فلرحمان نشكر شكر نعم و للجبار نرضي بالقضاء

ملڪ منا جوڙي خلق خالق
 ڪي ٻڌري پانهنجي واحد وڏائي.
 صمد صانع ڏئي داناءُ دائم
 عدم ڪان سڀ ايت آڳي اپائي.
 اپن ڀولين جو او معبود مالڪ
 ٿي هر جا حق سنڌي خاوند خدائي.
 سگهي سيڪائي پاڻان پاڪ پرور
 ڪري منجه ڪم پيڙو ڪو نه پائي.

(ب) ناصحانو مضمون

شاعرائي دستور موجب ”ارمغان حامد“ ۾ جا بجاءِ اخلاقي نصيحتون درج ٿيل آهن. پر حافظ جي خطبن مان هر هڪ خطبي ۾ مذهبي خواه اخلاقي نصيحتون علحدي ء عمدي نموني ۾ ڏنل آهن. مثال خاطر فقط هڪڙي خطبي مان ناصحانو ڪلام هيٺ ڏجي ٿو:

الحمد لله الذي اظهر و آمن من حذر
 اكرم و انجح من شكر، اخزي و ردي من كفر.
 مؤمن ڪريو مردانگي دل مان ڪڍو ديوانگي
 هي سڀ هوس حيرانگي آهن اڀاڳائي اثر.
 پورا پڙهو واجب فرض قادر ڪيو جيڪي قرض
 غفلت منجهان ڪهڙو غرض هر دم هئو ٿي هوشور.
 سمجهي سڌاريو سنتون تان ٿين رب جون رحمتون
 بلڪل سڀ ڇڏيو بدعتون جنهنڪري سندا ڏاتار ڌرم.

(ت) فطرت نگاري ۽ سيرت نگاري

فطرت نگاري ۽ سيرت نگاري جا مثال خصوصيات واري باب ۾ ڏنا

ويا آهن.

مدحيه مضمون

حافظ جي ڪلام ۾ مدحيه مضمون به تمام گهڻو آهي. ”خطبات حامد“ جي هر هڪ ”خطبہ ثاني“ ۾ حضرت نبي ڪريم عليه الصلوات

والسلام جي ساراھ، اصحابن سڳورن ۽ اھلبیت اطھار جي واکاڻ ڳايل آھي.
 ”ارمغان حامد“ ۾ حضرت پير جيلاني بادشاھ (قدس الله سره العزيز) جي
 صفت ۽ ساراھ ۾ بہ سندس ڪلام چيل آھن.

”سڀ خلق جو ڪيو صاحب مھندار محمد

قرآن ۾ ڪيڏي ٿي پلي ڪاڻ پلائي.

احمد جي اشاري سين ڦٽي چنڊ ٿيو قارون

سين معجزِي مرسل جي اٿي ڳوھ ڳالھائي.

معراج جي منان ڪي تڪريم تنھين ڪي

صلوات مٿي سيد فائق فرمائي.

خلفاء سندس خاص ٿيا چارا پلارا

تعظيم سندين توڙ ڳنان رب رکائي.

بوبڪر پلي ڄام سندو صادق سھرو

سر مال جي سرور سين ڪي صديق سڄائي.

فاروق ڏنا فيض سدا حق ھميشه

باطل جي بھادر تہ وڍي بيخ وڃائي.

سر مھڙ سخاوت جو اڄھو اڪمل عثمان

سختيءَ ۾ صحابن ڪي مدد مير ملائي.

سر صف جنھين سورھ اسدالله آيو

ذري ۾ ذوالفقار سين سالار سجھائي.

حسنيٰ شھيدين اکين نار علي جا

سي ڪوھ يون خارج جن مڪر منائي.

سج بضع پلي ڄام جي بيبي جا بتوله

خاتونءَ تہ خدا ساڻ سدا ورونه وڌائي.

عمين سندا سيد عباس ۽ حمزه

رحمان ات رحمت هر ويل وسائي.

اصحاب اڇا شاھ جا انصار مهاجر

سي روھ رلن رافضي جن بغض برائي.

هجويم مضمون

حافظ جيڪي هجويم ڪلام چيا آهن، تن مان ”گواه نامہ“ واري قصيدي جي سستين بيتن مان ٿورا بيت نمونہ خاطر هيٺ ڏجن ٿا، جن مان هجو ۽ ظرافت يا مذاق جي مزيداري بہ روشن ٿيندي.

”دوست دل سين ٻڌو

مونڪان مڙي هي ماجر

ڪئن مسلمانن مڙي

آل نبيءَ مان ڪيو اڏا

هن ته پنهنجو حق چڪيو

سرڪار ۾ سادات ٿي

نهن ڏسي مومن مڙي

شاهد لکايا شهر جا

زور لائي ظالمن

ڪاريو گواهن کان گناه

سي ڪڍي هليا قسم

ڪوڙي تي ڪورٽ ۾ ڪٿا

ٿيا مگر مومن منجهن ڪي

دل سچيءَ سان ديندار

جي نه پو ڪنهنجي کان پليا

رب جي ڳوليئون رضا

نام ان جا ٿو ڪريان

نروار آءُ هن نظم ۾

جي ٿيا مومن موافق

يا مخالف ٿيا مٿا

پهرين پيٽرو پاڻ ۾

قاسم قسم کائو ڪٿي

سخت ڄاتي ڪين سنهن جي

تنهن جهريل جاهل جزا

بيت ۾ پيءُ ڏاڏي کان
 نٿو ڪي هو جنهنجو نمڪ
 ڪي وفا بدران وٺي
 نعمت سين تنهن جوڙي جنا
 اوڻ بهر نڪتو ته ٻيو
 ڪورٽ وري ڪوڪاريو
 لالچي ليندو لبوسِي
 پوک اٿيو بي حيا
 اِيءُ نه هو ارباب اصلي
 هئي پٿر تي ڪانه پڳ
 ڄم ڪٿي ڄاموٽ بڻيو
 ڪالهه يارو سين قضا
 حيف هونئي تئين حالِي
 ڪين مالون مل مڪي
 هر طرح حقدار جو
 ڪاٿي نمڪ ڪئي تو خطا
 بنديون باسيئي نه بلڪل
 جي لکيون تو بي لحاظ
 حق ٻوڙي جيئن هٿن سان
 تئن ٻڌن تنهنجا ٻچا.
 ڪانه خو بن ڪي...
 جو اسان پانيو امين
 ٻڌ چڙهي پاتي جي پٽ
 ٿيو حق چوندي تنهن جا حيا
 تف هجيئي ڙي
 ڪاڻ تو ڪي ڪانه هئي

ڪئن ڪتا ڪوڙي قسم جي
بي سبب ڪاڏين بلا.

مولوي محمد عثمان نورنگ زاده (1918ع وفات)

سنڌ مدرسه اسلام ڪراچي جي معلم ۽ مولوين سنڌي ادب جي اها خدمت ڪئي آهي جا وسارڻ جي نه آهي. انهن سڀني جو رهبر ۽ اڳواڻ مولوي محمد عثمان نورنگ زاده هو. هو هڪ زبردست عالم، فقيه، تاريخ نويس ۽ قرآن جو مفسر هو. سندس شعر نصيحت آميز، مٺو ۽ فصاحت ڀريو هو. نورنگ پوئن متاخرين مان مولوي محمد عثمان فارغ التحصيل ٿيڻ بعد حسن علي آفندي سان ٻانهن ٻيلي ٿي سنڌ مدرسه ۾ سنه 1850ع ۾ معلم الفقه مقرر ٿيو. ان وقت جا پرنسپال خان بهادر ولي محمد ۽ مسٽر وائيس ڪيس نهايت عزت ڏيندا هئا. سندس شاگرد سنڌ جي ڪنڊ ڪڙڇ ۾ تڙيا پکڙيا پيا آهن. علم کان سواءِ علم طب، علم رمل، علم نجوم ۽ جفر جو به زبردست مستند عالم هو. علم جفر تي اڪسيرا الاحمر سندس ڪتاب ڇاپيل آهي. پاڻ مدرسه ۾ درس تدريس سان گڏ تفسير تنويرالايان جي تصنيف ڪيائين. سنڌي زبان ۾ سڄو قرآن شريف ۽ تفسير اهو هڪ ئي آهي. پهريون ڀار 1906ع ۾ تيار ٿيو، مولوي صاحب 1918ع ۾ وفات ڪئي ۽ انهي وقت 25 سيپاره تيار ڪري ڇڏيا هئائين ۽ 26 ڀاره جي ربع اولين لکجي پوري ٿي ته پاڻ داعي اجل کي لڀيڪ چيائون. مرحوم نهايت سادي زندگي گذاريندو هو ۽ انهن بزرگن مان هو، جيڪي هميشه لوڪ کان لڪا وٺن. شب خيزي ۽ سحري استغفار سندن روز مره جو وظيفو هوندو هو. پاڻ جڏهن سنڌ مدرسه مان مستعفي ٿي پنهنجي وطن ڪورواه ۾ آيو تڏهن ان وقت جي ڪمشنر ڪيس ڪجهه زمين انعام طور ڏني. مرحوم حياتي جا پويان 5 سال پنهنجي وطن ڪورواه ۾ گذاريا ۽ انهن آخرين سالن ۾ تفسيرالايان جي تصنيف ۾ سارو ڏينهن گذاريندو هو. ڪڙيه ڪهنور ۾ گهڻو ايندو ويندو هو.

تصنيف:

- (1) فتوح الغيب سنڌي- هي هڪ عربي ڪتاب سيدنا عبدالقادر جيلاني رحمته الله عليه جي تصنيف جو ترجمو آهي.
 - (2) اڪسير الاحمر في اسرار الجفر- هي سنڌي ۾ هڪ لاثاني ڪتاب آهي جنهن ۾ علم جفر نقش ۽ علميات وغيره جو بيان ڏنل آهي.
 - (3) حالات غوث الاعظم- ڪتاب جو مضمون سيدنا عبدالقادر جيلاني رح جي سوانح بابت آهي هن وقت هي ڪتاب ڪمياپ آهي ۽ ڇپائڻ جو لائق آهي. سيدنا عبدالقادر رح جي تبليغ جو اثر اهو آهي جو ميمڻن جي ساري قوم سندن اشاعت جي ذريعي مسلمان ٿي. سندن ئي برڪت سان ميمڻن جي قوم دين دنيا جي سرخروئي حاصل ڪئي آهي ۽ پاڪستان جي تجارت جون واڳون سندن هٿن ۾ آهن.
 - (4) بينات القرآن- حيدرآباد جي هڪ هندو عامل اسلام تي حملو ڪيو هو ۽ هڪ چوپڙي ڇپائي گمراهي آڻڻ جي ڪوشش ڪئي هئي. مولوي صاحب هن ڪتاب ۾ مدلل جواب ڏيئي، انهي شيطان جو ٻوٽ بند ڪيو ۽ آئنده هندن کي مجال نه ٿي جو وري ڪو اهڙو گستاخانہ حملو ڪري. ڪتاب جي پڙهڻ سان حيدرآباد جا هندو عامل سوين مسلمان ٿيا.
 - (5) خطبات سنڌي- مولوي صاحب جا خطبا اڄ تائين سنڌ جي مشهور مسجدن ۾ عام جام پڙهجن ٿا. خطبن ۾ سنڌي نشر ۽ نظم عام جام آهي. نظم نصيحت آميز ۽ درد وارو آهي.
 - (6) تفسير تنوير الايمان- پنهنجي زندگيءَ ۾ 25 سياره لکي ويو هو ۽ باقي 5 سياره سندس پوٽي مولوي محمد نورنگ زادي تيار ڪيا.
 - (7) تحفته الاسلام- سنڌي زبان ۾ فقه جا 5 جلد آهن جي سنڌ مدرسي جي نصاب ۾ داخل آهن.
- مرحوم مولوي سنڌ مدرسي جي ماهوار ڪرانڪل رسالي جو ايڊيٽر هو.

ڪوڙو مل چندن مل

(1844ع - 1916ع)

ڪوڙي مل جي ادبي خدمت وسارڻ جهڙي نه آهي. سندس تصنيفون گهڻيون نه آهن، ۽ رڳو ڳاڻ ڳائڻيون آهن، ته به سندس سنڌي عبارت ڪتي ڪتي قليچ سان ڪلهو هڻي ٿي. هن جو تعليم کاتي سان گهاتو لاڳاپو هو ۽ گج سال ٽريننگ ڪاليج جو پرنسپال ٿي رهيو هو. تنهنڪري هنڪي ڪي ڪتاب تيار ڪري کاتي ڪي موجود ڪري ڏيڻا هئا.

ڪوڙو مل اصل پرين جو ويٺل هو ۽ آڪٽوبر 1844 ۾ ڄائو هو. اهو وقت انگريزن جي حڪومت جو آغاز هو، تنهنڪري سرڪاري سنڌي اسڪول ڪين هئا. آخوندن جا مڪتب ڳوٺ ڳوٺ ۾ هوندا هئا. جتي هندو ۽ مسلمان گڏ تعليم وٺندا هئا. پرين ۾ به هڪ اهڙو مڪتب هوندو هو جنهنجو باني آخوند سليمان هو جنهن وٽ ڪوڙو مل پڙهيو ۽ بهار دانش سڪندر نامي تائين پارسي تعليم ورتائين ۽ ڪجهه سنڌي به سکيو. انهي وقت ڌاري ڪراچي ۾ هڪ نارمل اسڪول ماسترن جي تربيت لاءِ کليو، جنهن ۾ ڪوڙو مل داخل ٿيو جتي انگريزي به پڙهبي هئي. اتي مسٽر ڪوڙي مل پنهنجي شوق سان چڱي انگريزي پرائي ۽ بمبئي ۾ مئٽرڪ امتحان لاءِ روانو ٿي ويو. پر ناپاس ٿي پيو. وري سنڌ ۾ موٽي اچي ڪمشنر جي آفيس ۾ ڪلارڪ ٿيو. انهيءَ وقت هنڪي سنڌي ڪتابن لکڻ جو شوق پيدا ٿيو، ۽ تحرير اقليدس (جاميٽري) ۽ ٻيا سنڌي درسي ڪتاب لکڻ شروع ڪيائين. جاميٽريءَ ۾ جيڪي سنڌي لفظ هن وقت موجود آهن سي ڪوڙي مل جا ايجاد ڪيل آهن. مستطيل، متبادل ڪنڊون وغيره، هن پارسي ڪتابن مان ڪڍي سنڌيءَ ۾ رائج ڪيا جهڙيءَ طرح مرزا غلام رضا سنڌيءَ ۾ منطق جو ڪتاب لکي منطقي لفظ سنڌيءَ ۾ رائج ڪيا يا خانصاحب مرزا صادق علي بيگ علم معاشرتي جو ڪتاب لکي بوليٽيڪل ايڪاناميءَ جا عربي لفظ سنڌي ڪتاب ۾ ڪم آندا تن مسٽر ڪوڙي مل به ساڳي خدمت تحرير اقليدس جي لکڻ سان ادا ڪئي. جلدئي کيس شڪارپور جي ائنگلو ورٽيڪيولر اسڪول جو هيڊ ماستر ڪيائون. وري جڏهن سکر ۾ هيڊ ماستر مقرر ٿيو تڏهن تعليم النسوان (ناري وديا) جي ترقي لاءِ پاڻ پتوڙيائين ۽ هڪ

ڪتاب ناري سڪيا جي باري ۾ ”پڪو بهم“ لکيائين. جلد ئي حيدرآباد ٽريننگ ڪاليج جو پرنسپال مقرر ٿي آيو ۽ سندس من گهريو مطلب به اتي سنڌ ٿيو. يعني علم ادب جي واڌاري ۽ سڌاري لاءِ ڪوششون ڪيائين ۽ سنڌي ستن ئي درجن لاءِ نوان ڪتاب لکيائين جن جو قدر اڄ به ڪجي ٿو. هن صاحب جيڪي سنڌي ۾ ڪتاب لکيا هئا هي آهن:

1- روهني

2- هري درشن

3- پهاري بابا

ڪوڙي مل جي سنڌي شروعات ۾ پارسي عربي آميز هئي، جنهن جو اثر اهو ٿيو جو سندس ڪتابن کي هندو مسلمان چاه سان پڙهندا هئا. انهن ڪتابن جي ٻوليءَ تي سڌو سنواڻو اثر آخوند سليمان جو هو، جنهن هن کي پارسي جي چڱي خاصي تعليم ڏني هئي، پر جڏهن هن پنهنجي هندو قوم جي شيوا ڪرڻ گهري، ۽ انهن جي پنڌي حالت سڌارڻ لاءِ ڪتاب لکيائين تڏهن پنهنجي ٻولي ڦيرائي سنسڪرت ۽ هندي آميز ڪري ڇڏيائين.

سندس ڪتابن جي ياداشت:

1- ٻاراڻا گيت 2- ٻاراڻيون آڪائيون 3- ڪيتي 4- قول مالا

5- ساميءَ جا سلوڪ 6- پڇن مالا 7- سنڌي ڳجهارتون 8- ميران ٻائي 9- ساوتر 10- درو پڳت 11- رتناولي 12- پهاري بابا 13- هري درشن 14- روهني.

ساميءَ جا سلوڪ

سامي جا سلوڪ گمنامي جي اوزار ۾ پيا هئا جن کي هن ئي گڏ ڪري شايع ڪيو. منجهن شاعراڻي خوبي ڪا ورلي ٿيندي جنهن لاءِ ڪوڙي مل ايتري ڪوشش ورتي، پر هندڪي ادب کي هتي ڏيڻ لاءِ هن اها محنت ڪئي. هندن جو شعر انهي زماني ۾ هوئي ڪونه، تنهنڪري جيڪي ملي سگهيس سو ظاهر ڪيائين ۽ اسڪولن جي درسي ڪتابن ۾ داخل ڪرايائين. رتناولي سنڌي ۾ پهريون ناٽڪ آهي تنهن ڪري مسٽر ڪوڙو مل سنڌيءَ ۾ پهريون ناٽڪ نويس آهي، رتناولي هڪ سنسڪرت ناٽڪ جو ترجمو آهي

جو هر شادي ڏيو لکيو هو. آکاڻي هڪ راجا کوسمبيءَ جي آهي، جنهن جي شادي اڃين جي راجا جي ڌيءَ سان ٿي هئي. گهڻي پٽاهڙ رڳي هندڪين رسمن جي بيان ۾ آهي ۽ ٻولي سنسڪرت لفظن سان ڀريل آهي. جا به عام فهم نه آهي. ناٽڪ جي شروعات هيٺين ريت ڪئي اٿس. هر شوجي مٿي تي پشپ انجلي چڙهائڻ کان پارتو ڏڪندي ڏڪندي پيرن جي آڱرين تي ڪڙي تي بيٺي پر هنڻن جي دڪ دڪ ڪري ائين بيهي ڪين سگهي. شو جي تنهن اڪين سان اٻلا ڪري جو ڏانهس نهاريو سو ڏاڍي ڳي ٿي ۽ هٿ اچي ڏڪڻ لڳس، تنهنڪري پشپ انجلي اٿيئي ڪڍيائين. اها پشپ شال توهانجي رکيا ڪري.

مٿي چيو ويو آهي ته هنجي سنڌي ٻولي شروعات واري سولي ۽ عام فهم هئي. تنهنجو مثال سندس ڪتاب ”ڪيتيءَ“ مان ڏجي ٿو. نيباهو هڪڙو زميندار هو، تنهن کي هڪڙو پٽ هو، جنهن جو نالو هو جيئندو. هو چوڪر مڪتب ۾ پڙهڻ ويندو هو. هن جا مٽ مائٽ جيڪي پڙهيا هئا سي وڃي سرڪاري نوڪر ٿيا پر نيباهوءَ جو مطلب هو ته ڪچيءَ کان هن ۾ ڪيتي جي ڪم جو چاه پيدا ٿئي، ته هو لکڻ پڙهڻ سکي هوشيار ٿي پنهنجي پيءُ ڏاڏي جي ڌنڌي کي لڳي وڃي. تڏهن انهي ڪري جڏهن ڪو وجهه لڳندو هوس، تڏهن سمجهائيندو هوس ته اٽم ڪيتي، مديمر واپار ۽ نيچ نوڪري جا ڇڻي اٿن سان انهيءَ ڪري ته ڪيتي جو ڪم آبروءَ جو ڌنڌو آهي.

مٿئين مثال مان ڏسبو ته ڪوڙو مل سنڌي سولي ۽ با محاورن لکي سگهندو هو. پر جڏهن ڪو موقعو ملندو هوس، ته پنهنجي سنڌي رفتار ڇڏي وڃي هنديءَ جي منجهيل وڪڙ ۾ بوندو هو.

آخوند لطف الله (لطف) حيدرآبادي

(1842ع - 1902ع)

آخوند لطف الله (لطف) حيدرآباد جي شيرازي آخوندن مان هو. آخوند حاجي فقير محمد عاجز جنهن جو احوال مٿي اچي ويو آهي، تنهنجو سڳو سوٽ هو. آخوند لطف الله صاحب سنڌي اسڪول ماستر هو. سندس

ٺاهيل تڪ بندي وارو ڪتاب ”گل خندان“ ساري سنڌ ۾ مشهور آهي. پراڻي
اخبار مان سندس ڇهه غزل هٿ آيا آهن، جن مان ٻه ٽي هيٺ ڏجن ٿا:
1- ”ڪيو دور فلڪ جي يار کان

مون کي جدا امشب
لکيو تقدير ۾ حرف جدائيءَ
جو قضا امشب.
سواد زلف دلبر جي
لکيو خط سياهي جو
ته صبح وصل جو آخر
ڪندو ظاهر ضيا امشب.
دل مڃنون سان يارو
اچي منهنجي پئي ياري
ته وحشت کان بهر لحظه
ڪري ته التجا امشب.
پيو تسبيح ۾ ڪو عقد
شڪل بي جميعت جو
ته عارف ورد دوشينو
ڪيو ويٺو قضا امشب.
نه هو مشڪل مگر تسبيح
جو عقد لايحل
طبع کي عارفن جي هئي
نه تئين رضا امشب.
مگر منصور جو ناحق
ڏٺائون سر مٽي سوري
نه پرجهيم هن حقيقت کان
تعبير قضا امشب.
به بندي هجر اين مهجور
تا ڪئي پسندي تو

بعز سابهـر درـمان
 دل محزون دوا امشب،
 نه هو ڪو لطف ڪي هرگز
 خيال وصل دلبر جو
 مگر دفع بلاڪارڻ
 گهري ٿي دل دعا امشب،
 (سنڌ سڌار سيپٽمبر 1880ع)

2- ”جن گهرون سان دل ڪي گهائين ٿو
 تن سڄڻ سڄڻ ساه ڪي سڄائين ٿو.
 چاهي سورج ۽ چنڊ چوڏهينءَ جو
 هڪ جلوي سان ڦهلي جهپائين ٿو.
 سو سو سرڪش تون سڄڻ سر ساعت
 ناز نيٽن جي سان نمائين ٿو.
 راءِ رانجهن وينو رقيين جي
 ڪئن نمائن ڪان اڃ نٿائين ٿو.
 ڏيئي دلاسا دليون ڪسي دلبر
 ميٺ محبت وري مٽائين ٿو.
 رس رهائون رکيو رقيين سان
 عاشقن ڪي سڄڻ سڪائين ٿو.
 پي پهرين وصل جو وعدا
 پوءِ گوشو ڪيو گسائين ٿو.
 عاشقن ڪي عتاب جي منجهه آڳ
 جيءَ جڙيا جي جگر جلائين ٿو.
 قرب جو عاشقن جي قلبن ۾
 راز ڪنهن رمز سان لڙائين ٿو.
 حلقه درگوش جگ ٿئي جاني
 هر طرح حڪم اڃ هلائين ٿو.

عید ٿي اڄ عجیب منهنجي اڱڻ
 ڀرت جا پير پر جو پائين ٿو.
 سڄ سڄن ۾ ادا سڄن پرور
 قاسما کيميا ڪمائين ٿو.
 ٿي مشفق ۽ مهربان مٺا
 لئون جڏهن لطف سان لائين ٿو.
 (اخبار سند سڌار سيپٽمبر 1880ع)

3- غزل (ذوقافيتن)

هر هر پڇان ٿي پنڌڙا منڀار يار ڪاڻ
 مشڪل ٿيم گذارڻ دلدار ڌار هاڻ.
 ڇڏ ڪيم تون چير ۾ ٿر ۾ نه هي ٿڪي
 گولي نيو قطاري ڪيچي قطار ساڻ.
 خوش هوس، هوس جڏهن کون عشق بي خبر
 آڻي وڌم ڏڪن جي ڏولي ڌوار ساڻ.
 هوءَ جا تري نه ڄاڻي گمراه منجهه گسن
 ڏيڪاريو پليءَ کي پيلو پتار پاڻ.
 جيڪر اڇين پلائي منهنجي اڱڻ عجيب
 قربان نثار توتان قربان يار پاڻ.
 هن بحر ۾ سڄن کي ذوقافيتن جوڙ
 در سڄن سڀاڻا هئن آبدار پاڻ.
 جا لطف رمز سهڻي هن شعر ۾ سڀي
 ڪل کان ڪسر تنهن کي تون هوشيار ڄاڻ."
 (سند سڌار ڊسمبر 1876ع)

ميان شمس الدين (بلبل)

(1857ع - 1919ع)

ميان شمس الدين (بلبل) ميهڙ شهر (ضلع لاڙڪاڻو) جو ويٺل
 زميندار هو. پارسي ۽ اردو ٻوليءَ جو چڱو ماڻهو هوس. اوائل ۾ اردو اخبارن ۾

رسالن وارا شعر شوق سان مطالع ڪندو هو پاڻ به اردو ۽ پارسي شعر ٺاهيندو هو. قوه جوانيءَ جي وقت دائي پاتي جي قسمت ڪراچي جا وڻ ڏيکاريس. اتي خان بهادر حسن علي سنڌ مدرسو الاسلام جي هفتہ وار ”معاون“ جي ايڊيٽريءَ جو ڪم ميان شمس الدين جي حوالي ڪيو. ”معاون“ اخبار ۾ سنڌ جي جدا جدا شاعرن جا سنڌي غزل جام ڇپبا هئا. اهي ڏسي پوءِ شمس الدين صاحب کي به غزلن ٺاهڻ جو شوق پيدا ٿيو.

ڪراچي ۾ بلبل صاحب کي مجازي عشق جي چپيٽ به لڳي ويئي. آخر پنهنجي معشوقه پارسيائيءَ کي ڪراچي مان کڻي وڃي ميهڙ کان ڪڍيائين ۽ جيڪي قانوني تڪليفون پيش آيس، تن مان پار نڪري ان مائيءَ سان شادي ڪيائين ۽ ڪراچيءَ جي پجر ڦٽي ڪري پنهنجي وطن ۾ زمينداريءَ جي ڌنڌي ۾ مشغول رهيو.

بلبل صاحب پنهنجي ڪلام ۾ هڪڙي هنڌ چوي ٿو:

”جي نه اچي ڪي بلبلان ڪين ٿئي اي گل گلان،

روز چمن ۾ چهچتو تازه بتازه نو بنو.“

(ديوان بلبل غزل 91)

نوٽ: ان مائيءَ جو نالو گلان هو. نه رڳو انهيءَ غزل ۾ پر ٻين به ڪيترن ئي غزلن ۾ بلبل صاحب پنهنجي معشوقه جو نالو ذومعني طرح نروار ڪري ڇڏيو آهي.

بلبل صاحب ڪراچيءَ رهڻ واري زماني جو احوال ٻئي هڪڙي غزل ۾ هن طرح ڏنو آهي:

”عشق انسان لاءِ اڪهارو آهي

عقل جي وڻ ۾ چن ڪهارو آهي.

فوج حسين جي دل ڦري ٿي جهٽ پٽ

هي به هڪ دلبرن جو هڪ ڌارو آهي.

جاڏي دل جو سلام ٿئي ٿاڏي

سرڪري لسڪر لڳن جو لاڙو آهي.

خرج ڪثرت سان ٿئي ڪراچيءَ ۾ آه.
 موت هر ڪنهن مڪان جو پاڙو آه.
 فائر نهن جو آه نيپئر روڊ
 واه ان ۾ امام واڙو آه.
 جو ڏسو هت جوان مڙس بلي
 سڀڪنهن کي هي سوز ساڙو آه.
 باغ فرقت ۾ گل ري بلبل کي
 رات ڏينهن روج رنج راڙو آه.
 (ديوان بلبل رنج 93)

بلبل صاحب جي تصنيفات ۽ ڪلام

بلبل جهڙو عمدو شاعر هو، تهڙو قابل نثر نويس هو.
 ڪراچي ڇڏي پنهنجي وطن ۾ وڃي رهيو، تنهن کان پوءِ ڪجهه وقت
 اخبار ”آفتاب سنڌ“ (سکر) جي ايڊيٽري به بچ هلايائين ۽ نثر ۾ به ڪي
 ڪتاب لکيائين.
 نظم ۾ سندس مشهور ڪتاب آهي ”ديوان بلبل“ (بمعنه)
 ڪريمانيجرل“.

ديوان بلبل

صورتخطي ۽ چاپو:

”ديوان بلبل“ جنوري 1981ع ۾ ليٽو گراف چاپي ۾ ڇاپيل آهي.
 منجهس جيڪا صورتخطي ڪم آيل آهي، سان هاڻوڪي رواجي صورتخطيءَ
 سان موافق نه آهي. گهڻن هنڌ ”نون غنم“ جي بدران منجهس ٻه زيرون، يا ٻه
 پيش ڪم آيل آهن. تنهن کانسواءِ ”جنهن“، ”تنهن“، ”ڪنهن“،
 ”مينهن“، ”نينهن“ ۽ ٻيا اهڙي نموني جا لفظ جهوني نموني ۾ لکيل
 آهن. چاپي جون چڪون به تمام گهڻيون آهن؛ ڪٿي ڪٿي لفظن جا
 لفظ ڪاتب وساري ويو آهي، ته ڪٿي پنهنجي اوت تي زياده لفظ ملائي
 ويو آهي.

(2) ڪلام جي خصوصيت:

بلبل جي ڪلام جي جا خصوصيت آهي، سا آهي ”مذاق“ ۽ ”ظرافت“. پاڻ انگريزي پڙهيل ڪين هو ۽ ان وقت انگريزي پڙهيل مسلمانن جي سوت پتلون ۽ مغربي فشن جي ڳالهه ۽ مذهب کان بيرواهي عام طرح مسلمانن ۽ مولوين کي ناپسند هوندي هئي، تنهنڪري بلبل مرحوم پنهنجي ڪلام ۾ جيڪا مذاق ۽ ظرافت ڪم آندي آهي، سا خاص طرح مغربي فشن پسند ڪندڙن انگريزي دان مسلمانن لاءِ ڪم آندي اٿس. ڪن ٿورڙن هنڌن اهڙن وڏيرن ۽ زميندارن تان به مذاقون ڪيون اٿس، جي بازاری عورتن جي عشق ۾ گهر ڦوڪي ڏياري ڪندا آهن. ”ديوان بلبل“ مان به ٿي مثال مذاق ڪلام جا هيٺ ڏجن ٿا:

مرد ٿيا مڪار چو ڪهڙي چيم
 ڪي رنن ٿيون خوار چو ڪهڙي چيم.
 جاڪٽ ۽ پتلون پايو دوستو
 جي ٿيو. سرڪار چو ڪهڙي چيم.
 جنهن مٽايو وضع پنهنجي ڪي ادا
 سو ٿيو ناڪار، چو ڪهڙي چيم.
 فخر جي حاصل ڪيو سيني مٿان
 ٿيو ولايت ٿيان، چو ڪهڙي چيم.
 جي اڃان صاحب سڏايو سنڌ ۾
 تان رهو هوشيار، چو ڪهڙي چيم.
 چرٿ ڪي هر وقت بابو وات ۾
 سينڌ جو سڪار چو ڪهڙي چيم.
 ڪر مڇون مضبوط مرد وڌنديون وڃن
 ڪوڙڏاڙهيءَ وار، چو ڪهڙي چيم.
 پي براندي خوب ڪاٺو پيا ڌڪا
 بر سر بازار، چو ڪهڙي چيم.
 جي گهڻو سڏجو سياڻا تان ٿيو
 دين کون بيزار، چو ڪهڙي چيم.

هجر ۾ نالان رهي ٿو بي وطن
 بلبل بيمار، چو ڪهڙي چيم.
 (ديوان بلبل غزل 76)

”نيچري فن ۾ ڏيکارين
 ٿا نئون فن پنهنجو
 خوب فرڙا ۽ برڙا
 سان فئشن پنهنجو
 ڇا اسان کي اوهين سمجهو ٿا
 تن سنڌي آهيون
 خاص لنڊن سان آهي ناتو
 ۽ نيشن پنهنجو
 مور ماني جو آهي زور
 نام ڪو فئشن ۾ مزو
 حسن ليڊين جو آهي روز
 ۽ فئشن پنهنجو.“

”ڪريما نيچرل“ ته خاص طرح ”مذاقيہ“ ڪلام آهي. شيخ سعدي
 جي تصنيف ڪيل ”ڪريما پارسي“ جي مصرعن اڳيان انگريزدان فئشنل
 جوانن تان مذاق ڪرڻ لاءِ بلبل صاحب پنهنجون مصرعون ڳنڍيندو ويو آهي.
 اهو سڄو ڪتاب ”مثنوي شعر“ جي صورت ۾ آهي. هت انهيءَ مثنوي مان
 ٿورا بيت نموني خاص ڏجن ٿا:

”پيارج ڪو اڃ ٿيرو وسڪيءَ جو پا
 ڪريما بيخشاءِ بر حال ما
 متان هي اسان کي منجهائن ملان
 نگهدار مارا ز راه خطا
 سڪيو جو نه گد مارنگم ماءِ ڏيئر
 بهشتي نباشد بحڪم خبر

ڪٿي پستري کي تون ڪڇ ڪور ڪور

نباشي ز گلزار فردوس دور.

نوٽ:- ”ظرافت“ ۽ ”مذاق ڪلام“ جي ڪري بلبل پنهنجن

هر عصر خواه پيشين شاعرن کان گوءَ کڻي چڪو آهي. سارو مذاق ڪلام

اڻ سڏيءَ طرح ناصحانو ڪلام آهي.

ديوان ليلا رام سنگ وطمڻ (خاڪي)

ديوان ليلا رام سنگ حيدرآباد سنڌ جو لعلواڻي عامل حيدرآباد جي

پارسي خواندن ديوانن مان هڪڙو هو. هو انگريزي، سنسڪرت، هندي،

پنجابي ۽ سرائيڪي ٻوليءَ ۾ ماهر ۽ جديشيل کاتي ۾ سول ڪورٽ جو جج

هوندو هو. هو صوفيانه خيالن وارو ويدانتي ۽ نانڪ پنٿي هو. اول ديوان

ليلا رام نالو هوس ۽ پوءِ حيدرآباد شهر جي نانڪ پنٿين جو اڳواڻ ليکبو هو ۽

انهيءَ پنٿ جون قيمتي خدمتون ڪيائون.

ديوان ليلا رام سنگ صاحب جي تصنيفات ۽ سندس ڪلام

ديوان ليلا رام سنگ صاحب شاه پٿاريءَ ۽ انجي ڪلام بابت

انگريزيءَ ۾ هڪڙو ڪتاب ”ديوان لطيف“ نالي تصنيف ڪيو هو ۽ اڃا

سرڪاري لئبررين ۾ ان جون ڪاپيون موجود آهن. سنڌيءَ ۾ ”سورجن

راڌا“ نالي هڪڙو عمدو نانڪ تصنيف ڪيو هئائين، جو نانڪ ”ڊرئميٽڪ

سوسائٽي“ وارن ڪيترا ڀيرا اسٽيج تي ڪري ڏيکاريو هو، ۽ عام خاص ڪي

پسند آيو هو. اهو نانڪ جو ڪتاب به ڇاپيل صورت ۾ موجود آهي. ديوان

صاحب ”علم عروض“ توڙي ”علم موسيقي“ جي اصولن تي شعر چونڊڻ

چڱو شاعر به هو. سندس ٺاهيل شعر جو هن وقت تائين شايع ٿيل آهي سو

هڪڙو علم موسيقي جي اصولن تي ٺاهيل راڳ آهن، جي سندن ٺاهيل نانڪ

”سورجن راڌا“ ۾ موجود آهن ۽ ٻيو علم عروض جي اصولن تي ٺهيل ڪلام

جو ”ديوان خاڪي“ جي نالي سان ڇاپيل آهي. اسين هت فقط ”ديوان

خاڪي“ کي ادبي نظر سان ڄاڻيون ٿا.

خاڪي صاحب جي ڪلام جي خصوصيت

خاڪي صاحب جي ڪلام ۾ هي خصوصيت آهي جو ٽن چئن غزلن کان سواءِ باقي هر هڪ غزل ۾ پارسي، اردو، هندي، پنجابي، سرائڪي ۽ سنڌي ٻوليءَ جا لفظ گڏ وڃڻ ڪم آيل آهن؛ اضافتون پارسي ته فعل سنڌي، فعلي صورتون پارسي ته باقي لفظ هندي، پنجابي وغيره؛ فعلي صورتون هندي، پنجابي يا سرائڪي ته باقي لفظ سنڌي وغيره وغيره مثال:

”الله ڄاڻي جو ملڪان دي فتح ڪجهه بيا يارا،
فتح هي ملڪ دل دي وي سڪندر خود هوس دارا،
اسان وڃ ويڪ تون درياءُ خضري نام آن ظلمات،
سڪندر بنڪي اوڀر آهي انفس اندارا،
اگر اندر ويهه تاريخي تو اوڀر خود سفيدي ڪيا ۽
اندر ڪالي سي بهتر جان آخر دوس منهن ڪارا،
الاهي ايڙ ڇڏ اسوارست انسان هرڪو اپني ريت،
ڪوئي هي چاهيندا نيڪي بدي ڪون ڪو وڃا نعرآ،
الاجي ڄاڻندا هرڪو ڪه صنعت گر همون ڪا ايڪ
همون هي خاڪ ڪا خاڪي بهي صنعت بيا يارا.“

(غزل پهريون)

ڪيولرام سلامت راءِ

(1809ع - 1890ع)

سنڌ جي اڳوڻن نثر نويسن مان هڪ مشهور نثر نويس مسٽر ڪيولرام سلامت راءِ هو. هن جي نيٺ ۽ نج سنڌي خاص امتياز واري آهي جنهنجي عبارت ۾ هڪ انوکي ڪشش آهي. پارسي کان واقف هجڻ جي باوجود هن اهڙي مٺي ۽ سٺوئي سنڌي لکي آهي جو سڄو سنڌي شهر جو يا ڳوٺ جو سڀ ڪنهن وقت حفظ حاصل ڪري سگهي ٿو. هنجون مشهور

تصنيفون ”گل شڪر“ ۽ ”سوکڙي“ آهن. گل شڪر ۾ 5700 سنڌي پهاڪا آهن جن جي تشريح ڏاڍي دلچسپ نموني ۾ ڏنل آهي. ڪتاب جي مندرست ڪيولرام هئن لکي ٿو:

”ڏڻي جو آسرو“ -

ساراهه ٿو ڪريان ڏڻيءَ جي، جنهن پنهنجي توهه سان هن ماڻهوءَ کي سين ساه وارن ۾ وڌي مان وارو ڪيو آهي ڳالهائڻ لاءِ چپ ۽ سمجهڻ لاءِ ڏاهپ بخشي، مٿس اشرف المخلوقات نالو رکيو اٿس، ۽ سندس کائن پيئن ۽ پهرڻ لاءِ طرحين طرحين جون وٿون جوڙيون اٿس. تڏهن هن کي پڻ جڳائي جو پنهنجي ڏاهپ آهر چپ سان هنجي ساراهه ڪري ۽ پڇنديءَ سارو سندس وڏائي چئي سڻائي. ان باجهاري جو شڪرانو ٿو ڪريان جو مونکي پڻ انهن ماڻهن ۾ اڀائي. ڪيولرام سلامت راءِ آڏواڻي نالو رکي حيدرآباد سنڌ ۾ رهائڪو فرمايو اٿس. تنهن اڀاڻهار جي دڳي سان ڪي ڏهاڙا مير صاحبن جي راج جا ۽ گهڻا ڏهاڙا سرڪار جهاندار انگريز صاحب بهادر جي سلطنت جا ايمان ۽ مان سان نوڪري ڪري تاريخ 16 فيبروري 1864ع کان وٺي 100 روپين مهيني تي پينشن ۾ آيو آهيان. هڪڙيءَ مهل هڪڙي سردار سنڌي پهاڪن ٻڌڻ جي دل رکي تڏهن سو به سو پهاڪا لکائي پڇاڻامانس پر ويچار ڪيم جو پهاڪن ۾ گهڻو ڪري ملڪ جا اصلاحي اکر آيا آهن جن مان ڪي اکر سنڌ جي سڀني ماڻهن کي پڻ سمجهڻ ۾ به نه اچن جنجي ٻولي ماءُ پٺيان آهي تڏهن ٻين ملڪن جي ماڻهن کي جي ٻولي ٿا سکن، سمجهائي جي گهرج ڇو نه ٿيندي. تنهن خيال تي هن ريت جي ڪتاب جي رٿ ڪيم.

اڳي گهڻن سياڻن سنڌي ٻوليءَ ۾ ڪتاب جوڙيا آهن. پر اهي عمر جا جوان ۽ عقل جا تڪا سي وڏن ڪاريگرن وانگي آهن؛ جهڙا وينجهر، جي موتي وندن، يا خاتوبند، جي ڪاڻ ۽ عاج تي اڃا اڃا ڪم ڪن يا جڙيا، جي سون ۾ جواهر جي جوت جوڙين يا نقاش جي چڱيون مورتون جوڙين، تن جي اڳيان اءُ هڪڙو پوڙهو. اياڻو ڌوڙ ڏئي جهڙو سادي ڪم وارو آهيان، جنهنجو ڪم فقط اهو آهي جو سونارن جي هٿن جو ٻهر گذ ڪري، ڌوئي منجهانئس مال ڪڍي. تن وانگي مون پڻ گهڻن جا جيل سادا پهاڪا گذ ڪري پوئتي سان منجهانئس پنهنجو مطب ڪڍيو آهي.

مصنف جي باري ۾



مرحوم محمد صديق ميمڻ ولد محمد يوسف
ميمڻ 30 مارچ 1890ع تي حيدرآباد ۾
پيدا ٿيو. ابتدائي ۽ ثانوي تعليم حيدرآباد
مان ۽ گريجوئيشن علي ڳڙھ يونيورسٽي
مان حاصل ڪيائين. پاڻ 1940ع کان 1947ع
تائين ٽريننگ ڪاليج فارمين. حيدرآباد جو

پرنسپل ٿي رهيو. 1935ع ۾ سنڌي مسلم ادبي سوسائٽي قائم ڪيائين. جنهن جو
پهرين سيڪريٽري ۽ پوءِ صدر ٿيو. سوسائٽي جي اهتمام هيٺ مسلمان نياڻين لاءِ
پهريون سنڌي اسڪول ”مدرسة البنات“ نالي سان ۽ پوءِ 53-1952ع ۾ ”مسلم گرلز
اڊس اينڊ سائنس ڪاليج حيدرآباد“ قائم ڪيائين.

مذڪوره سوسائٽي جي انتظام هيٺ سنڌي ڪتابن جي اشاعت لاءِ سنڌي
مسلم ادبي (الپڪٽرڪ) پرنٽنگ پريس کوليائين. جنهن جي نڪرائي پاڻ ڪندو هو.

پاڻ ڪيترائي ادبي علمي نصابي ۽ تاريخي ڪتاب لکيائين ۽ شايع
ڪيائين. جن مان ”سنڌ جي ادبي تاريخ“ اهم آهي. 1941ع ۾ سندس تعليمي ۽
سماجي خدمتن جي عيوض کيس هندستان جي وائسراءِ هٿان ”خانصاحب“ ۽ 1946ع
۾ ”خانبهادر“ جي لقبن سان نوازيو ويو. پاڻ 20 نومبر 1958ع تي حيدرآباد ۾
وفات ڪيائين.

ISBN-969-405-053-7

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>